

اسلامی تعلیمات

کے

# اصول و فروع

علامہ الشیخ ذیشان حیدر جوادی

ناشر

رحمت اللہ علیہ ایجنسی

بالمقابل بڑا امام بارگاہ، گھاڑی، کراچی ۷۴۰۰۰

فون 2431577



باسمہ سبحانہ

اسلامی تعلیمات

کے

اصول و فروع

علامہ الیڈ ذیشان حیدر جوادی



کافذی بازار میٹھادر  
کراچی ۷۴۰۰۰



مرکز الیڈ ایجنسی

PH : (021) 32431577 Mob: 0341-7234330

Mob : 0314 - 2056416 - 0332 - 3070000



جملہ حقوق بحق ناشر محفوظ

نام کتاب: \_\_\_\_\_ اصول و فروع  
مصنف: \_\_\_\_\_ علامہ الیدریشان حیدر جوادی  
کتابت: \_\_\_\_\_ ح۔ احمد  
سنہ طباعت: \_\_\_\_\_  
تعداد: \_\_\_\_\_ ایک ہزار  
تعارف: \_\_\_\_\_ تنظیم المکاتب۔ گولہ گنج۔ لکھنؤ (انڈیا)

کاغذی بازار میٹھادر  
کراچی ۷۴۰۰۰



رحمت اللہ علیہ بحسنی

PH : (021) 32431577 Mob: 0341-7234330  
Mob : 0314 - 2056416 - 0332 - 3670828



# فہرست

۸۴-۱۰۵	امامت	۹	عرض تنظیم
۸۴	مفہوم امامت	۱۳	پیشرس
۸۵	شرائط امامت		توحید ۱۹-۴۱
۸۹	ائمہ اثنا عشر	۱۹	مفہوم مسئلہ توحید
۹۳	نتائج و اثرات	۲۱	اقسام توحید
۱۰۶-۱۵۶	قیامت	۲۷	دلائل توحید
۱۰۶	ضرورت قیامت	۳۱	نتائج و اثرات
۱۰۹	کیفیت قیامت		عدالت ۴۲-۵۸
۱۱۳	موت	۴۲	مفہوم عدالت
۱۱۴	قبض	۴۵	عدل و فضل
۱۱۹	دلائل حیات بعد الموت	۴۶	معیار استحقاق
۱۲۲	فائدہ عقیدہ قیامت	۴۸	نتائج و اثرات
۱۲۷	عالم برزخ		نبوت ۵۹-۸۳
۱۲۹	سوال و جواب	۵۹	مفہوم نبوت
۱۳۲	صراط و میزان	۶۲	ضرورت نبوت
۱۳۳	جنت و جہنم	۶۸	صفات نبوت
۱۳۵	منظر قیامت	۶۹	نبوت خاصہ
۱۳۷	قیامت و اصلاح عالم	۷۲	نتائج و اثرات



۱۸۶	تفکر در کائنات	۱۴۱	محکمہ قیامت کے شہود
۱۸۷	مدرسہ تربیت	۱۴۲	نتائج و اثرات
۱۸۹	احیاء اقدار	۱۵۹-۲۱۷	نماز
۱۹۱	اجتماعی مشکلات کا حل	۱۵۹	امتیازات نماز
۱۹۲	طاقت اور محاسبہ	۱۵۹	سیرت انبیاء
۱۹۳	روح امداد بانی	۱۶۲	دعوت مسلسل
۱۹۴	حفظ نظام کی تربیت	۱۶۵	جزر تقریبات
۱۹۵	حفظ حیات	۱۶۶	کثرت اقسام
۱۹۶	شرط اخوت	۱۶۷	مقصد ہجرت
۱۹۷	بنیاد محبت	۱۶۸	مقصد حکومت
۱۹۸	سبب زینت	۱۶۹	مقصد جہاد
۱۹۹	فرہنگ اوقات	۱۷۱	منع فساد
۲۰۰	اصل تعمیرات	۱۷۲	ترک نماز محرک فساد - نماز مانع منکرات
۲۰۱	منظہر مساوات - مقتضی رزق حلال	۱۷۴	جنگ با شیطان
۲۰۲	سراسر وجود محو عبادت	۱۷۵	علامت مردانگی
۲۰۳	تعمیق اخلاق	۱۷۶	وسیلہ تشکر
۲۰۴	نماز بشرط حیات - سیرت اولیاء اللہ	۱۷۷	علامت ایمان بالغیب - ملاقات بالمحبوب
۲۰۵	معمار مسجد	۱۷۸	وسیلہ اطمینان قلب
۲۰۶	اعلان حقانیت	۱۷۹	مجسمہ ایمان
۲۰۷	بلند ترین مرتبہ - علامت حسینیت	۱۸۱	معیار خشوع
۲۰۸	وسیلہ اتمام حجت	۱۸۲	معراج مومن
۲۰۹	منظہر اسلام ناب محمدی	۱۸۴	مخلوق شناسی
۲۱۰	سرچشمہ طاقت	۱۸۵	وسیلہ تحقیر دنیا



۲۳۶	وسیلہ اطعام - علامت ترحم	۲۱۱	علاج امراض
۲۳۷	نا قابل ترک مطلق - غیر محل	۲۱۲	تھرمایٹر - ترک نماز و جہ حشر
۲۳۸-۲۵۴	زکوٰۃ	۲۱۳	شکست سکوت شب، تنبیہ الغافلین
۲۴۱	تزکیہ نفس - حفاظت مال	۲۱۴	حل مسائل سیاست
۲۴۲	حفاظت اجر - باعث اجر عظیم	۲۱۶-۲۳۸	روزہ
۲۴۳	کفارہ گناہ	۲۱۶	اہم ترین عبادت
۲۴۴	بنیاد ولایت - موجب رحمت	۲۱۹	عمل بے ریا
۲۴۵	موجب رہائی	۲۲۰	اخلاص محض
۲۴۶	بنیاد اخوت - وصیت پروردگار	۲۲۱	لہجہ وجوب
۲۴۷	بقید حیات، باعث غنیمت کردار	۲۲۲	سیرت امم
۲۴۸	عمل مرسلین - بنیاد حکومت	۲۲۳	خیر محض - وسیلہ تقویٰ
۲۴۹	وسیلہ کامیابی - علامت مردانگی	۲۲۴	جرائم کش
۲۵۰	وجہ ہدایت و بشارت - اضافہ خیرات	۲۲۵	بدل قربانی
۲۵۰	زلیفہ زوجیت پیغمبر	۲۲۶	کفارہ جرائم
۲۵۱	ترک زکوٰۃ علامت شرک	۲۲۷	کفارہ عین - تنبیہ الغافلین
۲۵۲	کفارہ ترک ادلی - بدل نماز شب	۲۲۸	وسیلہ اثبات عصمت مریم
۲۵۳	علامت دین محکم - قوام معاشرہ	۲۲۹	احترام وقت
۲۵۴	بہر حال خیر و برکت	۲۳۰	تقویت قوت ارادہ
۲۵۵-۲۹۱	حج	۲۳۱	ترک لذات
۲۵۵	عبادی و سیاسی عبادت	۲۳۲	وسیلہ طہارت
۲۵۷	عالمی اجتماع	۲۳۳	وسیلہ تطہیر جذبات - وسیلہ تطہیر زبان
۲۵۹	نتیجہ صدائے خلیل	۲۳۴	دعوت تلاوت قرآن
۲۶۰	اعلان برأت مشرکین	۲۳۵	توبہ و استغفار



۲۹۳	تفسیر فلسفہ مالیات	۲۶۱	تمہید قربانی
۲۹۵	حکم عام۔ مالی عبادت	۲۶۲	حج للہ
۲۹۶	عمومیت موارد	۲۶۳	حج اور کائنات
۲۹۷	علامت ایمان۔ ضمانت نقصان	۲۶۵	سفر الی اللہ
۲۹۸	علاج حب مال	۲۶۶	مانع لذات و خرافات
۳۰۰	تطہیر جہاد	۲۶۷	فریضہ انسانیت
۳۰۲	قدر دانی خدمات	۲۶۹	قیام للناس
۳۰۳	احساس عظمت آل رسول	۲۷۰	یادگار سلف صالحین
۳۰۴	احساس درد انسانی	۲۷۱	یادگار قربانی
۳۰۵	نجات از جہنم	۲۷۲	برارت از شیطان
۳۰۶	اعتراف ملکیت حقیقی۔ احساس ادار حق	۲۷۴	سادگی حیات
۳۰۷	حق مشترک	۲۷۵	دعوت الہی
۳۰۸	اہمیت محنت	۲۷۶	اصلاح مفہوم زینت
۳۱۰	وسیلہ تطہیر مال	۲۷۸	تعیین محور حیات
۳۱۱	احتیاط تصرفات	۲۷۹	جستجوئے آب حیات
۳۱۲	فرض و قرض	۲۸۰	وسیلہ استجابت دعا
۳۱۳	تاکید عظمت امامت ضمانت بقا دین	۲۸۱	دعوت استغفار
۳۱۴	ضمانت کار ہائے علمی	۲۸۳	حل مشکلات اقتصاد۔ امتحان نفسیات
۳۱۵	خزانہ حکومت اسلامی۔ عظمت مقام نیابت	۲۸۷	تعلیم شعائر اللہ
۳۱۷	تحریک اعلیت	۲۸۹	تربیت طویل المدت
۳۱۸	جہاد ۳۱۸-۳۲۱	۲۹۰	احترام ارض حرم
۳۱۸	معنی و اقسام جہاد	۲۹۲-۳۱۷	خمس
۳۱۹	عظیم ترین میدان عمل	۲۹۲	بہترین فریضہ



۳۴۳	شرائط	۳۲۰	وسیلہ بقا و دین
۳۴۴	مراتب عمل	۳۲۱	حوصلہ قربانی قوی سرمایہ کی فراہمی
۳۴۵	عمل معروف کی بعض مثالیں	۳۲۲	منظہر سیاست اسلام
	پروردگار سے وابستگی، خدا پر بھروسہ	۳۲۳	اسلامی اخلاق
۳۴۵	پروردگار سے حسن ظن	۳۲۴	اشغال قوی
	مصیبتوں پر صبر، عفت اور پاکدامنی	۳۲۵	تطہیر معاشرہ
۳۴۶	حلم و بردباری	۳۲۶	افضل الاعمال
۳۴۶	تواضع	۳۲۷	امید و رحمت
۳۴۷	لوگوں کے ساتھ انصاف	۳۲۸	وسیلہ جنت
۳۴۷	اپنے عیب پر نظر رکھنا	۳۲۹	امتحان محبت
۳۴۷	اصلاح نفس	۳۳۰	علامت ایمان حقیقی
۳۴۷	دنیا کی طرف سے بے اعتنائی	۳۳۱	ضروری امتحان - وجہ مغفرت
۳۴۸	منکرات	۳۳۳	دلیل صداقت
۳۴۸	غضب اور غصہ - حد	۳۳۳	کراہت جہاد علامت نفاق
۳۴۹	ظلم - انسان کا خطرناک ہونا	۳۳۴	لَا تُخَالِفُونَ لَوْمَةً لَّا يَرْجُمُ
۳۵۰	خصوصیات و امتیازات	۳۳۵	اموریت نبوت
۳۵۰	سنت الہیہ	۳۳۶	عظیم ترین وسیلہ فلاح
۳۵۱	سیرت انبیاء، سیرت اولیاء، سیرت حکماء	۳۳۷	جہاد اور دولت
۳۵۲	شرف انسانیت	۳۳۸	عظیم ترین محبوب
۳۵۳	معاشرتی عمل - خیر بخوی	۳۳۹	بنیاد فضیلت - مقصد امتحان و اعتبار
۳۵۴	خیر امت - مقصد حکومت اسلامی	۳۴۰	ترک جہاد سرمایہ محسرت
۳۵۵	وظیفہ رسالت	۳۴۳-۳۴۲	امر بالمعروف و نہی عن المنکر
۳۵۶	سبب خود سازی	۳۴۲	عظیم ترین واجبات



۳۷۹	دعوت معرفت	۳۵۷	نجات از عذاب
۳۸۰	کردار سازی۔ صفائے نفس	۳۵۸	وجہ لعنت
۳۸۱	امتیاز خیر و شر۔ دعوت اتباع	۳۵۹	نجات از نفاق
۳۸۲	سبب مغفرت۔ ادا اجر رسالت	۳۶۰	بنیاد خلافت فی الارض
۳۸۳	دلیل عظمت کردار	۳۶۲	شان مجاہدین
۳۸۴	سبب نصرت الہی	۳۶۳	کمال نماز
۳۸۵	علامت ایمان	۳۶۴	سبب تباہی اقوام
۳۸۶	شریف ترین عمل	۳۶۵	اساس دین۔ رضائے الہی
	معاملات ۳۸۷-۴۰۰	۳۶۶	تأمین امور افضل از جہاد
۳۸۷	معاملات جزو فروع دین	۳۶۷	رغم انف کفار
۳۸۸	اسلام کی جامعیت	۳۶۸	مصدر خیرات و برکات
۳۹۰	امتیازات و خصوصیات	۳۶۹	نجات از جہنم
۳۹۱	تفرقہ حلال و حرام۔ اخلاقیات	۳۷۰	مناہی رسول اکرم
۳۹۲	طرفین کے شرائط		تولاً و تبراً ۳۷۱-۳۸۶
۳۹۳	اموال کے شرائط۔ اختیار و فسخ	۳۷۲	معنی تولاً و تبراً
۳۹۵	لحاظ مستقبل۔ حق شفعہ	۳۷۳	امتیازات تولاً و تبراً
۳۹۶	حرمت اکل مال بالباطل	۳۷۵	سنت الہیہ
۳۹۷	ایجاب و قبول	۳۷۷	سیرت انبیاء
۳۹۸	معتدل بنیادیں	۳۷۸	سیرت مرسل اعظم





بسمہ سبحانہ

## عرض تنظیم

خدا کا شکر ہے کہ تنظیم المکاتب اپنے صدر محترم حضرت علامہ جوادی دامت ظلہ کے حقیقت نگار اور تیر رفتار قلم کی برکت سے مسلسل علمی اور تحقیقی شاہکار قوم کی خدمت میں پیش کرنے کی سعادت حاصل کر رہا ہے۔

سرکار محترم یوں تو گزشتہ ۳۰-۳۵ برس سے مسلسل قلمی خدمات میں مصروف ہیں اور چھوٹی بڑی تقریبا سو کتابیں منظر عام پر لا چکے ہیں۔ لیکن ادھر دو چار سال سے آپ نے اپنے قلمی مجاہدات کو صرف ادارہ کے لئے وقف کر دیا ہے اور تقریبا ہر سال ایک عظیم علمی شاہکار ادارہ کی طرف سے شائع فرما رہے ہیں۔

اس سلسلہ کا سب سے پہلا افتخار آفریں کا رہا نامہ ترجمہ و تفسیر قرآن مجید کا تھا۔ اس کے بعد "تک بالثقلین" کے تقاضوں کو پورا کرنے کے لئے "نقوش عصمت" منظر عام پر آئی۔

اب یہ زیر نظر کتاب "اصول و فروع" آپ کے سامنے ہے۔ اس کتاب میں دو اہم امور پر توجہ دی گئی ہے:

۱۔ اسلامی عقائد صرف افکار و نظریات کی دنیا تک محدود نہ رہیں بلکہ ان کے عملی زندگی سے ارتباط اور ان کے نتائج کو بھی زیر بحث لایا جائے تاکہ مذہب ایک خیالی اور مثالی نظریہ نہ بن جائے بلکہ وہ زندگی کے تمام مشکلات کا حل قرار پائے



جس کی طرف سرکارِ دو عالم نے روزِ اول اشارہ فرمایا تھا کہ ”کلمہ توحید زبان پر جاری کرو، اسی میں فلاح اور کامیابی ہے اور یہی زندگی کے جملہ مسائل کا واقعی حل ہے۔“  
۲۔ اسلامی عبادات کی واقعی عظمت و اہمیت کو واضح کیا جائے تاکہ عبادات کی اعمال نہ بن جائیں بلکہ ان کا واقعی اثر انسانی زندگی پر ہو اور انھیں کردار سازی کا بہترین ذریعہ تصور کیا جائے۔

عبادات کو ان کی واقعی روح سے الگ کر دینے کا نتیجہ ہے کہ بہترین قسم کا نمازی بھی بدترین قسم کا عیارِ نظر آتا ہے اور اسے یہ احساس بھی نہیں ہوتا ہے کہ پروردگار نے نماز کے بُرائیوں سے روکنے کی ضمانت لی ہے اور میرا یہ کردار وعدہ پروردگار کی تکذیب کی حدوں میں داخل ہو گیا ہے۔

علامہ جوادی دام ظلہ نے ان دونوں موضوعات کا حق ادا کیا ہے اور ہر عقیدہ اور ہر عبادت کے عملی زندگی پر اثرات کا مکمل جائزہ لیا ہے۔ ادارہ اپنے ناقص معلومات کی بنا پر یہ دعویٰ کر سکتا ہے کہ اس طرح کی جامع کتاب عربی اور فارسی زبان میں بھی منظرِ عام پر نہیں آئی ہے۔ اور یہ اردو دنیا کے لئے ایک سرمایہ افتخار ہے۔

کاش ہمارے طلب علم دین جو بیرون ملک تحصیل علم میں مصروف ہیں اور دنیا کی مختلف زبانوں میں لکھنے پڑھنے کی صلاحیت رکھتے ہیں اس کتاب کا عربی۔ فارسی اور انگریزی ترجمہ کر دیتے اور دنیا کے مختلف ملکوں میں اس کی اشاعت ہو جاتی تو یہ دین اسلام کی عظیم خدمت بھی ہوتی اور اسے برصغیر کے پسماندہ ملکوں کے لئے سرمایہ افتخار بھی قرار دیا جاتا جنھیں ہر اعتبار سے مفلس اور مفلوک الحال تصور کر لیا جا رہا ہے۔

ادارہ علامہ جوادی دام ظلہ کا بیحد شکر گزار ہے کہ انھوں نے ان خدمات کو ادارہ کے لئے وقف کر دیا ہے اور ان کی اشاعت کے انتظامات بھی اپنے ذاتی وسائل سے فراہم فرماتے ہیں۔

گذشتہ کتابوں کی طرح زیرِ نظر کتاب کی اشاعت بھی اربابِ خیر کی کرم فرمائیوں کا نتیجہ ہے۔ رب کریم محترم ڈاکٹر تہذیب الحسنین رضوی اور محترم ڈاکٹر ظفر جعفری کو جزا خیر



# حسن العقائد

اُردو ترجمہ

تشریح بابِ حادی عشر

تصنیف

سرکارِ علامہ حلی علیہ الرحمۃ

شراح

علامہ فاضل مفقود علیہ الرحمۃ

اصول دین

توحید

عدل

نبوت

امامت

معاد

ناشر

رحمت اللہ بک ایجنسی

بالمقابل بڑا امام باڑہ، کھارادر، کراچی ۷۴۰۰۰

فون ۲۲۳۱۵۷۷



بسمہ سبحانہ

## پیشکش

انسانی کردار ایک سہ منزلہ عمارت ہے جس کی پہلی منزل کا نام ہے دماغ۔ دوسری منزل ہے دل اور آخری منزل میں اعضاء و جوارح۔

اہل فلسفہ کا کہنا ہے کہ انسان جب کسی امر کا تصور کرتا ہے اور اس کے فوائد و منافع کا احساس کرتا ہے تو اس احساس کو دل کے حوالہ کر دیتا ہے۔ اگر دل نے فائدہ کی تصدیق کر دی تو اعضاء و جوارح حرکت میں آجاتے ہیں۔ ورنہ فکر صرف ایک فکر بن کر رہ جاتی ہے اور کوئی عمل منظر عام پر نہیں آتا ہے۔

اعضاء و جوارح کو دل کا محکوم بنایا گیا ہے۔ دماغ کا نہیں۔ ان کی حرکت کے لئے دل کا اتفاق کرنا ضروری ہے ورنہ صرف فکر و نظر میں حرکت پیدا کرنے کی صلاحیت نہیں پائی جاتی ہے۔ دین اسلام نے اس منطقی طریقہ حیات کو نگاہ میں رکھ کر اپنی تعلیمات کو تین حصوں پر تقسیم کیا۔ ایک حصہ دماغ کے حوالہ کیا ہے جس کا نام فکر و نظر اور معرفت ہے۔ دوسرا حصہ دل کے حوالہ کیا ہے جس کا نام ہے عقیدہ اور آخری حصہ اعضاء و جوارح کے حوالہ کیا ہے جس کا نام ہے عمل۔ اس کے بعد اس پورے کاروبار کو اس طرح منظم کیا کہ کردار کے تسلسل کو دماغ سے شروع ہونا چاہیے اور عمل پر تمام ہونا چاہیے۔ ایسا نہ ہو کہ انسان کام شروع کر دے اور دل و دماغ سب سے بڑا حربہ ہے کہ شیطان فکر و نظر کے مرحلہ پر زیادہ طاقت صرف کرنا نہیں چاہتا ہے۔ اس کا منشا یہ ہے کہ انسان سے عملی میدان میں غلط اعمال صادر کر دے اس کے بعد فکر و نظر کے میدان میں انسان خود ہی اپنے اعمال کی تاویل کرے گا اور اس کے فلسفے تیار کرے گا۔



انسانی زندگی کی ساری گمراہی اور تباہی اسی بد نظمی سے پیدا ہوتی ہے کہ عقیدہ فکر و نظر کے بغیر پیدا ہو جاتا ہے اور کبھی عمل فکر و نظر یا عقیدہ کا انتظار نہیں کرتا ہے۔ درہ انسان کا نظام عمل مرتب ہو جائے تو گمراہی کو کسی راستہ سے داخل ہونے کا موقع نہ ملے۔

اسلام نے سب سے پہلے معرفت خدا کو واجب قرار دیا "اول الدین معرفتہ" تاکہ اسلامی عمل کا آغاز فکر و نظر سے ہو اور انسان شانِ ربوبیت سے باخبر ہو جائے اور پہلے مرحلہ پر کسی طرح کی غلطی کا شکار نہ ہو۔

اسے یہ اندازہ ہو جائے کہ مالک کائنات کے علاوہ کوئی بندگی کا اہل نہیں ہے۔ وہ رب العالمین اور تمام صفات جلال و جمال کا مالک ہے۔ تاکہ اس کے بعد دل میں عقیدہ توحید راسخ ہو جائے اور کوئی شک و شبہ یا سفسط اس کے عقیدہ کو متزلزل نہ بنا سکے۔ عقیدہ فکر و نظر سے بے نیاز ہو گا تو کسی وقت بھی تبدیل ہو سکتا ہے اور انسان کسی وقت بھی اس منزل پر گمراہ ہو سکتا ہے۔ عقیدہ کے لئے صحت فکر اور سلامتی نظر ایک بنیادی شے ہے اور اس کے بغیر عقیدہ کی کوئی قیمت نہیں ہے۔

عقیدہ کے استحکام و استقلال کے بعد عمل کا سلسلہ شروع ہونا چاہیے۔ تاکہ ہر عمل پر عقیدہ کی چھاپ رہے اور کوئی عمل بے بنیاد نہ ہونے پائے۔ عقیدہ کی طرف سے غفلت ہی کا یہ اثر ہوتا ہے کہ انسان کے بے شمار اعمال اس کے عقیدہ سے ہم آہنگ نہیں ہوتے اور توحید پروردگار کا عقیدہ رکھنے والا ہزاروں طرح کے مشرکانہ خیالات یا اعمال کا حامل ہو جاتا ہے اور اسے اس امر کا احساس بھی نہیں ہوتا ہے کہ اس کی گمراہی کا سرچشمہ کہاں ہے اور وہ کس طرح گمراہ ہو گیا ہے۔

اسلامی تعلیمات میں دل و دماغ کی تسکین کا سامان ہے عقیدہ اور اعضاء و جوارح کی تطہیر و تنویر کا ذریعہ ہیں اعمال۔

عقیدہ کا تعارف اصول دین کے لفظ سے کرایا جاتا ہے۔ اور اعمال کا تعارف فروع دین کے لفظ سے ہوتا ہے۔

گویا دین ایک شجرہ طیبہ ہے جس کی اصل ہے عقیدہ اور اس کی شاخ ہے عمل۔ جو



انسان بھی اصل و فرع دونوں سے وابستہ ہو جائے گا وہ ثمرات و نتائج سے بہر حال فیضیاب ہو گا اور جو انسان جڑوں کے اندر دفن ہو جائے گا۔ یا شاخوں پر معلق رہ جائے گا وہ ثمرات و نتائج سے بہرہ اندوز نہیں ہو سکتا ہے۔

اسلام میں عقیدہ کا سلسلہ عمل سے الگ نہیں ہے اور عمل کا سلسلہ عقیدہ سے

جدا نہیں ہے۔

اسلامی تعلیمات میں عقیدہ عمل کا محرک ہے اور عمل عقیدہ کا محافظ۔ عقیدہ

ہو تو حرکت اعمال کے رُک جانے کا اندیشہ ہے اور عمل نہ ہو تو عقیدہ کے بے جان ہو جانے کا خطرہ ہے۔

ضرورت ہے کہ انسان دونوں سے وابستہ رہے اور اپنی زندگی کو زیادہ سے زیادہ نتیجہ خیز

اور بار آور بناتا رہے۔

ترجمہ و تفسیر قرآن مجید، نقوش عصمت اور مطالعہ قرآن کے بعد یہ چوتھی کتاب آپ

کا مجموعہ پیش کی جا رہی ہے جس کا موضوع ہے اصول و فروع۔ اس موضوع پر اردو زبان

میں بحث کم لکھا گیا ہے اور جس انداز سے اس کتاب میں بحث کی گئی ہے اس کی نظیر حقیر کو

عربی اور فارسی کتب میں بھی نہیں ملی ہے۔

اپنے موضوع پر ایک نئے انداز کی کوشش ہے اور ظاہر ہے کہ حرف اول کو حرف آخر

تک یہ کتاب ہے۔ درحقیقت یہ تصنیف بھی "تحریک دینداری" کی ایک کڑی ہے جس میں

پہلے کوشش کی گئی ہے کہ اسلام کا کوئی عقیدہ انسان کی عملی زندگی سے الگ

اور الگ نہ ہو سکا ہے اور اسلام کی کوئی عبادت صرف ایک عباد و معبود کا رشتہ نہیں ہے

بلکہ اس میں سیاست، حیات اور تدبیر زندگی کے تمام آثار پائے جاتے ہیں۔ اور انسان

ان کی روح سے آشنا ہو جائے اور اسے اپنے اندر جذب کر لے تو ایک بہترین مسلمان اور واقعی

صاحب ایمان ہو سکتا ہے۔

پہلی دوسری کتابوں کی طرح اس کتاب کی اشاعت پر بھی میرے دد کرم فرما محترم

ڈاکٹر ابراہیم العسین رضوی اور محترم ڈاکٹر ظفر جعفری کا دست کرم ہے جس نے کتاب کو



اشاعت کی منزل تک پہنچا دیا اور آج کتاب آپ کے ہاتھوں میں ہے۔  
آپ بھی دعا فرمائیں کہ رب کریم دونوں حضرات کے توفیقات میں اضافہ فرمائے اور  
دیگر حضرات کو بھی ایسے کارہائے خیر کی توفیق کرامت فرمائے۔  
وآخر دعوانا ان الحمد لله رب العلمین۔

جوادی

---



# اصول دین

۱۔ توحید

۲۔ عدالت

۳۔ نبوت

۴۔ امامت

۵۔ قیامت



بسمہ سبحانہ

## مسئلہ توحید

اسلام کے بنیادی عقائد میں سب سے پہلا عقیدہ توحید پروردگار کا ہے جس پر تمام عقائد کا دار و مدار ہے اور درحقیقت تمام عقائد اسلامیہ کی بازگشت بھی اسی ایک عقیدہ کی طرف ہے۔ عدل الہی توحید ہی کا ایک شعبہ ہے۔ نبوت و امامت توحید ہی کے آثار ہیں اور قیامت احوال کے واحد ہی کی عدالت حقیقیہ کی منظر ہے۔

اسلام نے اپنے بنیادی عقائد (اصول دین) کا آغاز وجود خدا کے بجائے توحید پروردگار سے کیا ہے۔ حالانکہ توحید بھی وجود خدا کی ایک فرع ہے کہ وجود اصل ہے اور توحید اس کی صفت اور عظمت کا وجود اصل کے بغیر ممکن نہیں ہے۔ لیکن اس کے باوجود اُس نے وجود خدا کے مسئلہ کو اپنے بنیادی عقائد میں شامل نہیں کیا ہے اور اس کا راز غالباً یہ ہے کہ وجود خدا کا ادراک انسانی فطرت میں شامل ہے اور اس کے لئے کسی مذہب کی تعلیمات کی ضرورت نہیں ہے۔ بلکہ انسان نے انسان کی فطرت میں یہ ادراک اور شعور رکھ دیا ہے کہ کسی شے کا وجود ہم انسان کے لئے ممکن نہیں ہے۔

یہ انسانی بے شعوری کے باوجود کسی آواز کو سن کر متکلم کی طرف متوجہ ہو جاتا ہے۔ جیسے بچہ اپنے والدین سے ٹھوکر کھانے کے بعد فوراً اٹھو کر مارنے والے کی جستجو میں لگ جاتا ہے۔ عموماً دنیا کی خبر سننے والے افراد حوادث کے ذمہ داروں کی تلاش میں مصروف ہو جاتے ہیں اور کوئی تصور بھی نہیں کرتا ہے کہ یہ کام بغیر کسی انجام دینے والے کے ہو گیا ہو گا اور اس آواز کا کوئی متکلم یا اس ٹھوکر کا کوئی ظالم یا اس حادثہ کا کوئی ذمہ دار نہ ہو گا۔



سلفطرت بشر میں اس قدر واضح ہے کہ قرآن مجید نے بدترین کفار و مشرکین کو بھی اس  
کا سامان ظاہر کیا ہے یہ اور بات ہے کہ یہ اسلام صرف فطری ہونے کی بنا پر احکام کی بنیاد  
پانے کے قابل نہیں ہے۔

قرآن مجید نے بار بار یہ اشارہ دیا ہے کہ ان کفار سے سوال کرو گے کہ زمین و آسمان  
کا خالق کون ہے تو اللہ ہی کا نام لیں گے اور کوئی یہ نہ کہہ سکے گا کہ خالق کوئی نہیں ہے اور نہ  
اپنے ہی کہ خالق کون و مکان ثابت کر سکے گا۔

مذہب کی ذمہ داری اس فطری مرحلہ کے بعد سے شروع ہوتی ہے جہاں خالقیت کا  
مسئلہ مہم ہو جاتا ہے اور یہ بحث شروع ہو جاتی ہے کہ اس کائنات کا خلق کرنے والا ایک ہے  
یا متعدد۔ محتاج ہے یا بے نیاز۔ اس کا کوئی رشتہ ہے یا نہیں۔ اس کا کوئی ہمسر ممکن ہے  
یا نہیں۔ ۱۔

اور یہی وہ سوالات تھے جنہوں نے کفار کے ذہن کو منتشر بنا رکھا تھا اور وہ خالق  
والک کے فطری تصور کے حامل ہونے کے باوجود ان مقامات پر بہک جاتے تھے اور روزانہ  
اس نیا عقیدہ عالم وجود میں آجاتا تھا۔

اسلام نے اپنے تعلیمات کا آغاز انہیں مراحل سے کیا ہے جہاں فطرت سلیم کے بھی بہک  
جانے کا خطرہ تھا اور جہاں فطرت کے صاف و شفاف فیصلہ میں ادہام و خیالات کی کثافت کے  
قابل ہو جانے کا اندیشہ تھا۔

چنانچہ سورہ توحید نے اس حقیقت کی طرف بہت واضح انداز سے اشارہ کیا ہے کہ  
اُس نے بنیادی عقیدہ کے اعلان میں "قل اللہ احد" نہیں کہا ہے کہ اللہ کا تصور بھی اسلام  
اور قرآن کی دین بن جائے بلکہ "قل هو اللہ احد" کہا جس سے صاف واضح ہوتا ہے  
کہ کفار و مشرکین کے ذہن میں بھی ایک "ہو" کا تصور موجود تھا۔ خرابی صرف یہ تھی کہ وہ  
"ہو" مشتبہ ہو کر رہ گیا تھا اور جاہلیت زدہ ذہن اس کی حقیقت کے تصور سے عاجز تھا۔

اسلام نے پہلے اس کا تعارف لفظ "اللہ" سے کرایا جس کا مفہوم تمام صفات کمال  
کا حامل ہے۔



یہی ہوتا ہے تاکہ "ہو" کی حقیقت کی طرف ایک غیر مبہم سا اشارہ کیا جاسکے۔ اس کے بعد پھر اس اجمالِ اشارہ کو مخاطب کے لئے ناکافی قرار دیتے ہوئے تفصیلات کا سہارا دیا اور خالق سے متعلق چاروں قسم کے سوالات کے جوابات فراہم کر دیئے کہ اگر مسئلہ اس کی ذات اور اس کے بارے سے متعلق ہے تو وہ 'احد' ہے۔ اور اگر اس کی احتیاج سے متعلق ہے تو وہ 'صمد' اور یہ نیاز ہے۔ اور اگر مسئلہ اس کی رشتہ داری کا ہے تو وہ نہ کسی کا باپ ہے اور نہ بیٹا۔ اور اگر مسئلہ اس کی ہمسری سے متعلق ہے تو کوئی اُس کا ہمسر بھی نہیں ہے اور اس طرح توحید کی ساری حقیقت کو چند لفظوں میں واضح کر دیا گیا اور اس کے بعد اب قرآن مجید کے جملہ بیانات اسی اجمال کی توضیح و تشریح پر مبنی ہوں گے اور ان کے ذریعہ اسی ایک حقیقت کی مسلسل توضیح ہوتی رہے گی۔

## اقسام توحید

توحید کو بنیادی عقیدہ قرار دینے کے بعد اسلام نے اس کے اقسام کو بھی واضح کر دیا کہ وہ مالک کائنات کے بارے میں کس طرح کی توحید کا قائل ہے اور وہ جہالت و جاہلیت کے مقابلہ میں کس خدائے واحد کا عقیدہ دینا چاہتا ہے۔ اُس نے اپنی توحید کو چار اعتبار سے واضح کیا ہے :

### ۱۔ توحید ذات

یعنی مالک کائنات اپنی ذات کے اعتبار سے بالکل یکتا اور اکیلا ہے۔ اس کی وحدت نہ دو والی ہے نہ اس میں ایک کے بعد دوسرا تصور ممکن ہو جائے اور نہ نوعیت والی ہے کہ چیز ایک کہہ جانے کے باوجود مختلف افراد کی مالک ہو جائے۔

۲۔ اپنی ذات کی ابتدا کے اعتبار سے بھی واحد ہے اور انتہا کے اعتبار سے بھی۔ ابتدا و انتہا کا تصور ہے کہ وہ جب سے ہے اکیلا ہے مختلف اجزائے مل کر نہیں بنا ہے کہ اس کا وجود بعد میں ہو اور اجزا کا وجود پہلے ہو اور پھر جب تک رہے گا ہمیشہ اکیلا ہی رہے گا کہ کسی وقت بھی اس کے وجود پر کسی نے اس کی تقسیم کا کوئی امکان پیدا ہو جائے۔



## ۲۔ توحید صفات

وہ اپنے صفات کے اعتبار سے بھی یکتا ہے اور اس میں وہ دوئی نہیں پائی جاتی ہے جو کائنات کی ہر شے میں پائی جاتی ہے کہ دنیا کا بڑے سے بڑا عالم بھی اپنے وجود میں ایک دوئی رکھتا ہے کہ اس کی ذات الگ ہے اور اس کی صفت الگ ہے یا کسی وقت اس کی ذات صفت سے الگ رہ چکی ہے اور بعد میں یہ کمال پیدا ہوا ہے یا کسی مرحلہ تصور میں اس کی ذات کا تصور اس کے کمال سے الگ ہو سکتا ہے۔ لیکن پروردگار کی صفت کا یہ حال نہیں ہے۔ وہ اپنی صفت کے ساتھ اس طرح متحد ہے کہ ذات و صفت دو چیزیں نہیں ہیں اور نہ کسی طرح کی دوئی کا تصور کیا جاسکتا ہے۔ اس کی ذات عین صفت ہے اور اس کی صفت عین ذات۔ وہ عالم نہیں ہے بلکہ حقیقت علم ہے۔ وہ قادر نہیں ہے بلکہ عین قدرت ہے۔ وہ زندہ نہیں ہے بلکہ اصل حیات ہے اور یہ مفہیم بھی اس قدر آسان نہیں ہیں کہ ہر شخص ان کا ادراک کر سکے۔

اس کے بارے میں اتنا سمجھ لینا کافی ہے کہ صفت صفت ہے تو مخلوقات سے وابستہ ہو جاتی ہے اور صفت حقیقت کا انداز اختیار کر لے تو ذات خالق کی تعبیر بن جاتی ہے۔ اس کے یہاں عالم، قادر، حی جیسے الفاظ صرف سمجھنے اور سمجھانے کے لئے استعمال ہوتے ہیں۔ ورنہ وہ عین علم، عین قدرت اور عین حیات ہے اور ان صفات کا مفہوم بھی وہ نہیں ہے جو عام صفات کا ہوتا ہے ورنہ صفت کے عین ذات بن جانے کا کوئی امکان نہیں ہے۔

## ۳۔ توحید عبادت

وہ جس طرح اپنی ذات اور صفات میں وحدانیت اور اکائی رکھتا ہے۔ اسی طرح اپنی عبادت کے استحقاق میں بھی یکتا ہے اور اس کے علاوہ کوئی مستحق عبادت نہیں ہے۔ عبادت کا مفہوم انتہائی خضوع و خشوع کا ہے اور انتہائی خضوع و خشوع کے لئے انتہائی کمال درکار ہوتا ہے ورنہ عقل کسی بھی بے کمال یا ناقص کے سامنے جھکنے پر راضی نہیں ہے۔ انتہائی کمال کے لئے خالقیت اور مالکیت درکار ہے ورنہ اپنے کمالات میں کسی خالق و مالک کا محتاج ہونا خود بھی ایک طرح کا نقص ہے جس کے بعد انتہائی کمال کا تصور بھی ممکن نہیں ہے۔



توحید عبادت کے سلسلہ میں یہ نکتہ بھی قابلِ توجہ ہے کہ توحید الہی کے عقیدہ کے بعد  
 ہر لہر کی عبادت کا تصور ناممکن ہے لیکن عبادت کے علاوہ غیر خدا کا احترام یا اس کی  
 اطاعت کسی طرح بھی عقیدہ توحید کے منافی نہیں ہوتی ہے۔

عبادت کا مفہوم انتہائی خضوع و خشوع اور عظمت مطلقہ کے تصور کے ساتھ بندگی  
 کرنا ہے۔ اس کے علاوہ کسی بھی اطاعت کو عبادت کا درجہ نہیں دیا جاسکتا ہے۔

یہاں یہ ہے کہ قرآن مجید نے غیر خدا کی عبادت کا انکار کرنے کے بعد بھی اطاعتِ رسول  
 اور اطاعتِ اولی الامر کا حکم دیا ہے اور اسی طرح شعائر اللہ کی تعظیم کو تقویٰ الہی کی علامت  
 قرار دیا ہے جو اس بات کا کھلا ہوا اشارہ ہے کہ عبادت کا مفہوم اور ہے اور اطاعتِ احترام  
 کا مفہوم اور۔ دونوں کو مخلوط کر دینا اور اطاعت و احترام کو بھی حرام قرار دے دینا کسی  
 طرح مناسب اور مزاجِ اسلام سے ہم آہنگ تصور نہیں ہے۔

اس کے علاوہ اطاعت و احترام عام حالات میں حرام بھی ہوں تو اگر یہ کام حکمِ خدا  
 کا انجام دیا جائے گا تو اس کا نام بھی عبادت خدا ہی ہوگا۔ اسے عبادت خدا کے منافی نہیں  
 قرار دیا جاسکتا ہے۔

یہی وجہ ہے کہ دین اسلام نے عبادتِ شیطان اور عبادتِ ہوا و ہوس کا شدت سے  
 انکار کیا ہے کہ یہ خضوع و خشوع عبادتِ رحمان کی ضد اور بندگی پروردگار کی صریحی و انت  
 ہے اور اس طرح کی اطاعت مطلقہ عبادت ہی کہی جاتی ہے۔ اسے اطاعت کا درجہ نہیں دیا  
 جاتا ہے۔ اطاعتِ شیطان کرنے والے شیطان کے اطاعت گزار نہیں بلکہ عبادت گزار  
 کہہ سکتے ہیں۔ اس لئے کہ انہوں نے نہ حکمِ خدا سے اطاعتِ شیطان کی ہے اور نہ حکمِ خدا  
 کے ساتھ اطاعت کی ہے۔ ورنہ حکمِ خدا کا تحفظ پیش نظر ہوتا تو اس اطاعت کی  
 کوئی گارنٹی نہیں تھی کہ پروردگار عالم نے شیطان کو کھلا ہوا دشمن قرار دے کر اس کی اطاعت  
 سے روک رکھا ہو اور اس کے بعد اس اطاعت کے جواز کی کوئی صورت نہیں ہے۔

۴۔ توحید افعال

یعنی انسان کو مقامِ عمل میں بھی اس بات کا اعتقاد رکھنا ہوگا کہ ہر عمل کے پیچھے قوتِ پروردگار



ہی کام کر رہی ہے اور انسان نہ مالک حقیقی ہے اور نہ آزاد مطلق۔ اس کا اختیار مجبوریوں سے مبرا ہوا ہے اور اس کی آزادی پابندیوں کی ممنون کر رہی ہے۔ اسے مالک نے مختار و مرید بنا دیا ہے لیکن اس کے یہ معنی ہرگز نہیں ہیں کہ وہ واقعا صاحب اختیار ہو گیا ہے۔ اس کی مثال اس لکھ پتی کی ہے جو کسی دوسرے کے دیئے ہوئے چک سے لکھ پتی ہو جائے کہ اس سے لاکھوں کا حساب تو لیا جاسکتا ہے لیکن اسے لاکھوں کا مالک حقیقی نہیں قرار دیا جاسکتا ہے۔

رب العالمین اپنے اعمال و افعال میں یکتا و بے نیاز ہے۔ اس کے اعمال میں کوئی اس کا شریک و ہم نہیں ہے۔ اس نے اپنی شان کے بارے میں خود یہ فیصلہ کر دیا ہے کہ میرے ان اعمال میں کوئی میرا شریک نہیں ہے اور نہ کوئی شخص میرے علاوہ ان اعمال کو انجام دے سکتا ہے۔ اس کی توحید افعال کی بے پناہ قسمیں ہیں جن میں سے صرف بعض کا تذکرہ کیا جا رہا ہے :

۱۔ توحید خالقیت

وہ تخلیق کائنات میں اکیلا اور یکتا ہے۔ اس نے کل کائنات کو تنہا پیدا کیا ہے اور کوئی شخص بھی اس کے عمل تخلیق میں اس کا شریک نہیں ہے۔ اس نے اپنے بندوں سے ظاہری تخلیق کا کام ضرور لیا ہے لیکن اس وضاحت کے ساتھ کہ یہ کام میرے حکم یا میری اجازت سے ہو رہا ہے اور پھر اپنے اولیاء کو حکم دے دیا ہے کہ ایسے مواقع پر برابر وضاحت کرتے رہیں کہ یہ کام اس کی اجازت اور اس کی دی ہوئی طاقت سے انجام پا رہا ہے ورنہ منزل تخلیق سے گزرنے والا انسان آگے بڑھ کر خالق نہیں ہو سکتا ہے۔

## ۲۔ توحید ربوبیت

وہ جس طرح تخلیق کی منزل میں اکیلا اور یکتا ہے اسی طرح ربوبیت کے مرحلہ پر بھی کوئی اس کا شریک نہیں ہے، اس نے تنہا کائنات کو پیدا کیا ہے اور تنہا ربوبیت کا کام انجام دے رہا ہے۔ وہ بار بار اپنے کو رب العالمین کہہ کر پہنچوا رہا ہے تاکہ کوئی اس کی ربوبیت میں شریک نہ ہونے پائے۔

اس نے مختلف افراد کی تربیت کا کام مختلف افراد کے حوالے کیا ہے لیکن کسی کو رب العالمین نہیں قرار دیا ہے اور نہ کوئی اس کا امکان ہے کہ ایک دن تربیت کی منزل سے گزرنے والا دوسرا



دن رب العالمین کی منزل حاصل کرنے۔

### ۳۔ توحید مالکیت

وہ ساری کائنات کا تنہا مالک ہے اور کوئی اس کی مالکیت میں بھی برابر کا شریک نہیں ہے۔ اس نے کار و بار حیات کے نظم و ضبط کے لئے مالکیت کا قانون بنادیا ہے اور مختلف افراد کو مختلف اشیاء کا مالک بنادیا ہے۔ لیکن یہ مالکیت صرف اعتبار اور فرض کی دنیا تک محدود ہے اور اس کا حقیقی مالکیت سے کوئی تعلق نہیں ہے۔ حقیقی مالکیت پروردگار کا حق ہے۔ وہ کسی کو کائنات میں تصرف کا اختیار دیدے تو یہ کام اس کی خلافت و نیابت میں انجام پائے گا۔ اس کا حقیقی مالکیت سے کوئی تعلق نہ ہوگا۔

### ۴۔ توحید تشریع

کھلی ہوئی بات ہے کہ جب کائنات رب العالمین کی بنائی ہوئی ہے تو اس کے چلانے کا نظام بھی اسی کا بنایا ہوا ہوگا۔ دوسرے کے ملک میں اپنا قانون چلانا نہ انصاف ہے اور نہ شرافت۔ انصاف و شرافت اور عقل و منطق کا تقاضا یہ ہے کہ جس کا ملک ہو اسی کا قانون نافذ ہو۔ اور اس لئے اسلام نے منزل تشریع میں بھی توحید کا عقیدہ دیا ہے اور یہ کام صرف رب العالمین تک محدود رکھا ہے۔ انبیاء و مرسلین اور اولیاء و صالحین کا کام اس کے احکام پر عمل کرنا ہے اور یہی عمل ان کے درجات کو بلند سے بلند تر بنادیتا ہے ورنہ کسی کو قانون سازی اور قانون گذاری کا حق نہیں ہے۔

### ۵۔ توحید حاکمیت

جس طرح مالک کائنات کے ملک میں کسی کو قانون گذاری کا حق نہیں ہے اسی طرح حاکمیت کا حق بھی نہیں ہے۔ بھلا یہ کس طرح ممکن ہے کہ ملک دوسرے کا ہو اور حاکم کوئی دوسرا ہو جائے۔ اور یہ حکومت کا حق اپنے ہاتھ میں رکھا ہے اور جب جس کو چاہتا ہے عطا کر دیتا ہے اور یہی اس کی حاکمیت کا حقیقی ادھار ہے ورنہ کوئی انسان کسی انسان کا خالق ہے اور نہ کسی کو کسی پر حکومت کرنے کا حق ہے۔ لیکن اگر وہ خود پروردگار کا ہے وہ جس کو چاہے عطا کر سکتا ہے۔

اسلامی نقطہ نگاہ سے جمہوری حکومت بھی اسی وقت حکومت کرنے کا استحقاق پیدا کر سکتی ہے جب اسے رب العالمین کی طرف سے حکومت کرنے کا اختیار حاصل ہو جائے ورنہ اس کے بغیر



۹۹ فیصد افراد کی رائے بھی اس ایک فرد پر حکومت کرنے کا حق نہیں دے سکتی ہے جس نے رائے نہیں دی ہے یا مخالف رائے دی ہے۔ اکثریت کی رائے نہ حاکم کو خالق بنا سکتی ہے اور نہ مخالف سے اس کی فطری آزادی کا حق چھین سکتی ہے۔

اسلامی نقطہ نگاہ سے جمہوری حکومت کا جواز صرف یہ ہوتا ہے کہ مالک کائنات حکومت کا حق پیغمبر کو دے دیا ہے اور پیغمبر نے یہ حق اپنے بعد اپنے خلفاء و اولیاء کے حوالے کر دیا ہے اور انھوں نے اپنی غیبت کے دور میں یہ حق علماء و اعلام کے حوالے کر دیا ہے اور علماء و اعلام نے اس طرز حکومت کو نفاذ کا حق دے دیا ہے ورنہ اس کے بغیر یہ نظام بھی اسی طرح غاصب کہا جائے گا جس طرح ساری قوم کی مخالفت کے باوجود کوئی شخص ان کی گردنوں پر مسلط ہو جائے اور بزرگ و شیر ان پر حکومت کرنے لگے۔

#### ۶۔ توحید اطاعت

توحید حاکمیت سے توحید اطاعت کا مسئلہ بھی حل ہو جاتا ہے کہ جس طرح غیر خالق کو حاکمیت کا حق نہیں ہے اسی طرح غیر حاکم حقیقی کو مطالبہ اطاعت کا بھی حق نہیں ہے۔ حق اٹا خالق کائنات کا بنیادی حق ہے۔ وہ جسے چاہے عطا کر سکتا ہے اور جب عطا کر دے گا تو انسان قابل اطاعت ہو جائے گا۔ لیکن اس کے ساتھ یہ اعلان ضرور ہو گا کہ "جو رسول کی اطاعت کرے گا وہ یہ سمجھے کہ پروردگار کی اطاعت کر رہا ہے" کہ یہ اسی کی اطاعت کا پر تو ہے ورنہ ذاتی طور پر رسول کو بھی پروردگار کے مقابلہ میں اطاعت کرانے کا کوئی حق نہیں ہے کہ وہ بھی مالک کائنات کی ایک مخلوق ہے اور مخلوق خالق کی ہم پلہ اور شریک و سہم نہیں ہو سکتی ہے۔



## دلائل توحید

علامہ کلام و فلسفہ نے توحید خالق کے سلسلہ میں مختلف دلائل کا تذکرہ کیا ہے جن کا ایک اجمالی خاکہ یہ ہے :

۱۔ دلیل صرف الوجود

کائنات کا خالق ایک وجود مطلق ہے جس میں کسی طرح کی محدودیت نہیں پائی جاتی۔ اور نہ محدودیت اسے عدم سے آلودہ بنا دے گی اور جو عدم سے آلودہ ہو جائے گا وہ وجود مطلق کہنے جانے کے قابل نہیں رہ جائے گا اور جب یہ بات طے شدہ ہے کہ خالق کائنات کو وجود مطلق ہونا چاہیے تاکہ وہ جملہ محدود وجودات کا سرچشمہ قرار دیا جاسکے اور ہر محدود وجود اس کے چشمہ اکرم و فیض کا ایک قطرہ ہے تو یہ بات بغیر کہے ہوئے واضح ہے کہ وجود مطلق اور وجود محدود میں در نہ ہر ایک دوسرے کے کمالات سے عاری ہو گا اور اس کے نتیجہ میں اس کا وجود محدود ہو جائے گا اور یہ بات واضح کی جا چکی ہے کہ جو محدود ہو گا وہ صرف الوجود اور وجود مطلق نہیں ہو سکتا ہے۔

۲۔ دوسری لغتوں میں یوں کہا جائے کہ خالق کائنات یا واجب الوجود کا صحیح تصور ہی اس کی وحدانیت کے اثبات کے لئے کافی ہے اور اس میں کسی طرح کی دوئی کا کوئی تصور نہیں ہے۔ دو خداؤں کے تصور کرنے والے مفہوم خدا ہی سے نا آشنا ہیں اور انھوں نے کمال کا ایک ایسا ناقص تصور قائم کر لیا ہے جس میں تعدد کے امکانات پیدا ہو سکتے ہیں اور لہذا ان کا حقیقی تصور کسی طرح کے تعدد کو برداشت نہیں کر سکتا ہے۔



## ۲۔ وحدت کائنات

اس میں کوئی شک نہیں ہے کہ یہ کائنات دیکھنے میں بالکل منتشر اور پراگندہ ہے کہ زمین الگ ہے اور آسمان الگ اور دونوں کے درمیان لاکھوں میل کا فاصلہ ہے۔ زمین پر پہاڑوں کی بلندی الگ ہے اور دریاؤں کی روانی الگ۔ صحراؤں کے ذرات الگ ہیں اور گلتانوں کے غنچہ و گل الگ۔ آسمانوں پر چاند کی دنیا الگ ہے اور سورج کا عالم الگ۔ ستاروں میں ثوابت الگ ہیں اور سیارات الگ۔ لیکن اگر غور کیا جائے تو اس پورے نظام میں ایک طرح کی وحدت پائی جاتی ہے کہ آسمان پر چاند کا زوال و عروج دریا کے پانی میں جزر و مد پیدا کر دیتا ہے۔ اور درخت سے ایک سیب کا گر کر زمین کی طرف آنا پوری کائنات کے نظام کشش کا انکشاف کر سکتا ہے۔ ماہتاب آفتاب کا ایک پر تو ہے اور ستاروں کا نظام آپس میں ایک دوسرے سے حد درجہ مربوط۔ جو اس بات کی کھلی ہوئی دلیل ہے کہ انواع و اقسام کے اعتبار سے اس کائنات کو عوالم اور عالمین سے تعبیر کیا جاسکتا ہے لیکن نظام دقیق کے اعتبار سے کل کائنات ایک عالم ہے جس کا سلسلہ مجردات مادیات سے ملا ہوا ہے اور سلسلہ ارواح اجمام سے مرتبط۔ اس کا نظام ارضی نظام سمادی سے مربوط ہے اور نظام سمادی نظام ارضی سے وابستہ۔ اس کے جمادات نباتات سے وابستہ ہیں اور نباتات حیوانات سے پیوستہ۔ اس کا عالم شہود عالم غیب سے ملا ہوا ہے اور عالم غیب عالم شہود سے متصل۔ اور جب کل کائنات کا نظام ایک ہے اور کل کائنات ایک سلسلہ نظم و نسق میں پروئی ہوئی ہے تو دو خالقوں کا تصور ہی مہمل ہے مخلوق دو ہوتیں تو خالق بھی دو تسلیم کر لئے جاتے لیکن جب مخلوق ہی ایک ہے تو دو خالقوں کا کیا سوال پیدا ہوتا ہے۔

آسمان و زمین کے لئے دو خالقوں کا تصور اس دور جہان کی پیداوار ہے جب دنیا زمین و آسمان کے نظام سے ناواقف تھی اور اسے دو حصوں میں تقسیم کئے ہوئے تھی لیکن دور حاضر میں علمی ترقیوں کے بعد اس قسم کا تصور قائم کرنا اپنی جہالت کا اعلان ہے اور کچھ نہیں ہے۔



### ۳۔ دلیل ثانی

قرآن مجید نے اس دلیل کی طرف ان لفظوں میں اشارہ کیا ہے کہ اگر اس کائنات کو مالک تعالیٰ کے علاوہ بھی کوئی خدا ہوتا تو زمین و آسمان سب برباد ہو جاتے۔ اس لئے کہ اگر کائنات کے لئے ایک مدبر اور تحریک نظام ارض و سما کے لئے ایک محرک کی ضرورت ہے اور یہ محرک اگر دو صاحب علم و ارادہ ہستیوں میں تقسیم ہو گیا تو یہ دونوں ایک دوسرے کے مقاصد کے متضاد ہو جائیں گے جو نشانِ خدائی کے خلاف ہے یا آپس میں اختلاف پیدا ہو جائے گا کہ ایک نظام کو مشرق میں لے جانا چاہئے گا اور دوسرا مغرب میں۔ اور اس طرح ایک کی عاجزی کا مقابلہ دوسرے کا کیا کرے گا یا کل کائنات کی بربادی کا سامان ہو جائے گا۔ دو خداؤں کے وجود کے ساتھ کائنات کا برقرار رہنا ناممکن ہے۔ اس طرح یا کائنات تباہ ہو جائے گی یا دو خدا ہوں گے کوئی ایک خدا خدائی سے معزول ہو جائے گا۔

### ۴۔ دلیل وحدت نظام شریعت

اس میں کوئی شک نہیں ہے کہ جسے خالق و مالک کائنات تسلیم کیا گیا ہے اس کی خالقیت اور مالکیت کا تقاضا یہ ہے کہ اپنی مخلوقات پر مسلسل کرم کرتا رہے اور اسے ناواقف پیدا کیا ہے تو اس کی راہ و چارہ سے آشنا بناتا رہے۔ مبداء فیاض کا بخیل ہونا شان الوہیت کے خلاف ہے اور اگر اللہ تعالیٰ کرم کے سلسلہ کا قائم رکھنا اس بات کا مقتضی ہے کہ جتنے خدا ہوں اتنے ہی آثار خدائی ہوں۔ عالم سکون میں دو طرح کی کائنات ہو اور عالم تشریع میں دو طرح کے نظام۔ ہر ایک دور آدم سے دور خاتم ممیک ایک لاکھ چوبیس ہزار پیغمبروں نے ایک ہی طرح کا نظام خدائی کیا ہے اور ایک ہی خدا کا حوالہ دیا ہے کہ ہر پہلے آنے والے نے بعد والے کی خبر دی ہے اور ہر بعد میں آنے والے نے پہلے والے کی تصدیق کی ہے۔ نہ کوئی اختلاف ہوا ہے نہ انتشار۔ پس خدا کی نشان دہی ہوئی ہے اور نہ نئے نظام کی تشکیل جو اس بات کی کھلی ہوئی دلیل ہے کہ اس خدا کے علاوہ کوئی دوسرا خدا نہیں ہے جیسا کہ امیر المومنینؑ نے مختصر الفاظ میں اپنے فرزند سے فرمایا کہ ”خدا کا دین اور کھوکھلا دین اگر تمہارے پروردگار کا کوئی شریک یعنی دوسرا خدا بھی ہوتا تو تمہارے پاس اس کے مرسلین بھی آتے اور تم دنیا میں اس کی سلطنت اور اس کے اقتدار



کے آثار بھی دیکھتے تھے اس کے افعال و صفات کی خبر بھی دی جاتی اور کسی طرف سے اس کی نشاندہی بھی ہوتی۔ لیکن تکوین سے لے کر تشریع تک کسی مقام پر اس کا کوئی نام و نشان نہیں ہے جو اس بات کی علامت ہے کہ تمہارا خدا ویسا ہی واحد و یکتا ہے جیسا کہ اس نے اپنے بارے میں بیان کیا ہے۔

اُس نے اپنے بارے میں کیا بیان کیا ہے، اسے بھی امیر المومنین ہی کی لفظوں میں سنا جاسکتا ہے۔

حضرت محمد بن الحنفیہ نے سوال کیا کہ بابا جان! خدا نے اپنے کو ”صمد“ قرار دیا ہے تو اس صمد کے معنی کیا ہیں؟

فرمایا۔ وہ نہ اسم ہے نہ جسم۔ نہ اس کا کوئی مثل ہے نہ نظیر۔ نہ اس کی کوئی صورت ہے نہ تمثال۔ نہ اس کی کوئی حد ہے نہ حدود۔ نہ اس کا کوئی محل ہے نہ مکان۔ وہ نہ یہاں ہے نہ وہاں۔ نہ پُر ہے نہ خالی۔ نہ کھڑا ہے نہ بیٹھا۔ نہ ساکن ہے نہ متحرک۔ نہ ظلمانی ہے نہ نورانی۔ نہ نفسانی۔ نہ کسی مکان میں ہے اور نہ کوئی جگہ اس سے خالی ہے۔ نہ رنگ رکھتا ہے نہ بو۔ نہ کسی مادی جگہ میں سماتا ہے اور نہ قلب انسان میں۔ اس کی ذات اقدس سے یہ تمام باتیں الگ ہیں اور یہی اس کی بے نیازی اور صمدیت کا مفہوم ہے۔

(بخاری الاوار ۳/۲۳۰ حدیث ۲۱)



## عقیدہ توحید — نتائج و اثرات

عقیدہ عام طور سے کسی بھی مذہب کے ان نظریات کو کہا جاتا ہے جن کا تسلیم کرنا اہل مذہب کے لئے ضروری ہوتا ہے اور جن کے بغیر کوئی انسان دائرہ مذہب میں نہیں رہ سکتا ہے۔

اسلام کی حیثیت اس سے بالکل مختلف ہے۔ اسلام میں عقیدہ ان حقیقی نظریات کا نام ہے جن کی بنیادیں فطرت بشر اور قوانین عقل و منطق پر قائم ہوتی ہیں۔ انسان کا کام ان نظریات کی طرف توجہ ہونا اور ان کا اعتراف اور اقرار کر لینا ہوتا ہے۔

اسلام کو دین فطرت اسی اعتبار سے کہا جاتا ہے کہ اس کی بنیادیں فطرت بشر میں موجود ہیں اور انسان اسی فطرت پر پیدا ہوا ہے۔ اس کے بعد ماں باپ لے دوسرے راستوں پر گامزن ہوتے ہیں اور وہ اپنی فطرت سے منحرف ہو جاتا ہے۔

اسلام کے دین فطرت ہونے کے بعد اس کے حقائق و معارف کو تسلیم کرنا انسانی فطرت کا تقاضا ہے۔ لیکن کبھی کبھی ایسا بھی ہوتا ہے کہ فطرت پر مادیت کا غلاف چڑھ جاتا ہے اور حقائق حقائق کے اعتراف کی راہ میں حائل ہو جاتے ہیں۔ اس لئے ضرورت ہوتی ہے کہ ان حقائق کو تسلیم کرنے کے لئے ان کے اثرات اور نتائج کی طرف بھی اشارہ کر دیا جائے تاکہ اگر مادیت یا مصلحت اس راہ میں حائل ہونا چاہے تو اثرات و نتائج انسان کا ہاتھ پکڑ کر اسے راہ حق کی طرف گھٹن لائیں۔

اس میں عقیدہ توحید کے چند اثرات و نتائج کی طرف اشارہ کیا جا رہا ہے جن سے اس عقیدہ کی عظمت و اہمیت کا اندازہ لگایا جاسکتا ہے :



## ۱۔ بلندی و فکر

انسان فطری طور سے اس حقیقت سے باخبر ہے کہ اسے اس کائنات میں اشرف المخلوقات ہونے کا شرف حاصل ہے اور کائنات کا کوئی عنصر اس سے بلند تر نہیں ہے۔

وہ جمادات سے بھی بالاتر ہے اور نباتات سے بھی۔ وہ حیوانات سے بھی بلند تر ہے اور جنات و ملائکہ سے بھی۔ لیکن اس کے باوجود جب اس کی آنکھوں پر عقیدت کا غلاف چڑھ جاتا ہے تو وہ اس قدر پست ہو جاتا ہے کہ تمام مخلوقات سے اشرف اور بالاتر ہونے کے باوجود کبھی پتھروں کو سجدہ کرنے لگتا ہے اور کبھی درختوں کو۔ کبھی حیوانات میں خدائی کا جلوہ دیکھنے لگتا ہے اور کبھی جنات و ملائکہ میں۔

اس میں یہ شعور بالکل مُردہ ہو جاتا ہے کہ اُس کا مرتبہ ان تمام مخلوقات سے بالاتر ہے اور وہ اس بات کا حقدار ہے کہ یہ پوری کائنات اس کے قبضہ میں ہو اور وہ تسخیر کائنات کا عمل انجام دے اور اس مُردنی کے نتیجہ میں وہ ان سب کی خدائی کا اعتراف کر لیتا ہے۔

اسلام نے عقیدہ توحید کے ذریعہ انسان کی فکر کو فطری بلندی سے آشنا بنانا چاہا ہے اور اسے یہ شعور دیا ہے کہ تیرا خضوع و خشوع اور تیری بندگی صرف اس ذات کو زیب دستی ہے جو ساری کائنات سے بالاتر ہے اور اس کے علاوہ کائنات کی کوئی شے تیری بندگی کی حقدار نہیں ہے۔

کلمہ لا الہ الا اللہ۔ ایک مذہب اور ایک عقیدہ نہیں ہے، یہ ایک فطری شعور ہے جسے اسلام نے بیدار کرنا چاہا ہے اور ایک فکری ارتقا ہے جس سے اسلام نے آشنا بنانا چاہا ہے۔ عقیدہ توحید مٹ جائے تو انسانی شعور پست اور مُردہ ہو جاتا ہے اور یہ عقیدہ زندہ

ہو جائے تو انسانی شعور کو عجیب و غریب ارتقا حاصل ہو جاتا ہے اور وہ ان بلندیوں پر نگاہ رکھنے لگتا ہے جس کے آگے کل کائنات پست دکھائی دیتی ہے اور اس کی نگاہ کے سامنے مالکِ کائنات کے علاوہ کوئی شے نہیں رہ جاتی ہے۔

## ۲۔ امتیاز خالق و مخلوق

انسان کی ایک فکری کمزوری یہ بھی ہے کہ وہ خالق اور مخلوق کے فرق سے بھی غافل ہو جاتا



یہاں کبھی مخلوقات کو خالق کا درجہ دے دیتا ہے اور کبھی خالق کو مخلوق کی صف میں لاکھڑا کرتا ہے۔ دنیا کے مذاہب میں یہی دونوں کمزوریاں پائی جاتی ہیں کہ بعض مذاہب نے مخلوقات کو الہیہ کی صف میں انھیں خالق کا درجہ دے دیا ہے جیسے کہ ہندوؤں کے دھرم میں پتھر، درخت اور گائے وغیرہ خالق کی منزل میں آگئے ہیں اور ستارہ پرستوں میں ستارے اس درجہ کے مالک اور آگے ہیں۔ عیسائیوں نے حضرت عیسیٰ کو یہ درجہ دے دیا ہے اور یہودیوں نے حضرت عزیر کو اس منزل پر فائز کر دیا ہے۔

اور اس کے برعکس خدائی تصویریں بنانے والے مذاہب نے ذہنی تصور کو خدا بنا کر اس کی پیداوار کو خالق بنا دیا ہے اور گویا خالق کو مخلوق کی منزل میں لے آئے ہیں۔ اسلام نے عقیدہ توحید کے ذریعہ ان دونوں کمزوریوں کا علاج کر دیا ہے۔

اس نے ایک طرف مخلوقات کی خدائی کا انکار کر کے مخلوق کو خالق بنانے سے روک رکھا ہے اور دوسری طرف خدا کو ذہنوں اور عقلوں سے بالاتر قرار دے کر خالق کے ذہنی مخلوق بننے کا انکار کیا ہے جیسا کہ امام جعفر صادقؑ نے ارشاد فرمایا ہے کہ ”تمہارا دقیق ترین ذہنی تصور بھی تمہارے ذہن کی پیداوار ہے اور وہ خدا نہیں ہو سکتا ہے کہ خدا ذہنوں کو پیدا کرنے والے کا نام ہے۔ ذہنی پیداوار کا نام نہیں ہے۔“

اور اس طرح عقیدہ توحید نے خالق و مخلوق کے فرق کو سمجھنے کی دعوت دی ہے اور انسان کو عقلی و فکری کمزوری سے بچا لیا ہے۔

## ۳۔ ثنائی مطلق

اہل السنہ نے اس نکتہ کا اعتراف کیا ہے کہ دو خداؤں کا تصور خداؤں کو بھی محتاجوں کی صف میں لاکھڑا کرتا ہے کہ دو خداؤں میں یقیناً ایک شے مشترک ہوگی اور ایک شے امتیازی ہوگی جس کی بنا پر انھیں دو کہا جاتا ہے ورنہ دونوں ایک ہو جائیں گے اور دونوں کا تصور ہی ختم ہو جائے گا۔ اور جب کوئی شے دو اجزاء سے مرکب ہوتی ہے تو اپنے اجزاء کی محتاج ہوتی ہے اور محتاج خدائی کرنے کے قابل نہیں ہوتا ہے۔ شرک نے انسان کو ثنائی مطلق اور حقیقی بے نیازی کے



تصور سے بھی محروم کر دیا ہے اور اس کی نظر میں خدا بھی کسی اجزاء کے محتاج کا نام ہے، مالک بے نیاز کا نام نہیں ہے۔ اور ظاہر ہے کہ جب خدا ہی محتاج ہو جائے گا تو بندوں میں کائنات سے بے نیازی کی فکر کیسے پیدا ہوگی اور اسے کون بے نیاز بنا سکے گا۔

نتیجہ یہ ہو گا کہ انسان فطری طور پر گداگر ہو جائے گا اور اسے بھی اپنا کمال ہی تصور کرنے لگے گا۔ اس لئے کہ گداؤں خداؤں میں بھی پائی جاتی ہے اور وہ بھی اجزاء کی بھیک لے کر خدا بنا ہے۔ لیکن اسلام کا عقیدہ توحید اس سے کہیں زیادہ بلند تر اور پاکیزہ تر ہے۔ اس نے انسان کو ایک غنی مطلق اور بے نیاز حقیقی کا تصور دیا ہے جس سے اس کے ذہن میں بے نیازی کا شعور پیدا ہوتا ہے اور وہ یہ سمجھتا ہے کہ اگر اس بے نیاز سے رابطہ پیدا کر لیا اور اس کا تقرب حاصل کر لیا تو اسکے بعد اس کائنات سے بے نیازی حاصل کی جاسکتی ہے اور انسان اس مرتبہ تک پہنچ سکتا ہے جس کا کفر و شرک میں تصور بھی نہیں کیا جاسکتا ہے۔

## ۴۔ ارتباط با کمال مطلق

عالم شرک کے خدا محتاج ہونے کی بنا پر بے نیاز کہے جاسکتے ہیں اور نہ با کمال۔ اس لئے کہ کمال مطلق کے لئے ہر طرح کے نقص اور عیب سے پاک ہونا ضروری ہے اور جو محتاج ہوتا ہے اس میں بہر حال احتیاج کا نقص ہوتا ہے۔ اسلام کا عقیدہ توحید اس کمزوری سے کہیں زیادہ بلند تر ہے اور اس کا خدا کمال مطلق کا مالک ہے۔ جہاں کسی طرح کا کوئی عیب یا نقص نہیں پایا جاتا ہے اور اس کا فائدہ یہ ہے کہ انسان جس قدر بھی اس دنیا سے قریب تر ہونا چاہے گا، فطری طور پر اتنا ہی کمال سے قریب تر ہو جائے گا اور کمال سے قرب انسان کو با کمال بننے کا شعور بھی عطا کرتا ہے اور با کمال بھی بنا دیتا ہے۔

کمال مطلق سے قریب تر ہونے کی خواہش ہر انسان کی فطرت میں پائی جاتی ہے اور کوئی انسان ایسا نہیں ہے جو فطری طور پر زیادہ سے زیادہ با کمال بننے کی تڑپ نہ رکھتا ہو۔ لیکن انسان اس کے وسیلہ اور ذریعہ سے نا آشنا ہے اور وہ سمجھتا ہے کہ یہ کام علم یا مال کے ذریعہ انجام دیا جاسکتا ہے۔ حالانکہ یہ ایک خیال خام ہے۔ علم اور مال میں بھی کمال مطلق کا تصور اس وقت



مکمل ممکن نہیں ہے جب تک خدائے وحدہ لاشریک کا تصور ذہن میں نہ ہو۔

اس لئے کہ اس کے علاوہ ہر ایک کا علم غیر ذاتی ہے اور اس کے علاوہ ہر ایک کا مال منصب عطائی ہے اور جس کے پاس غیر کی دی ہوئی دولت ہوتی ہے اور جو عطائی کمال کا مالک ہوتا ہے وہ کمال مطلق کا حامل نہیں ہو سکتا ہے۔

کمال مطلق کے لئے مالک کائنات ہونا ضروری ہے اور یہ تصور وادراک قید پروردگار کے بغیر حاصل نہیں ہو سکتا ہے۔

## ۵۔ یکسوئی

جناب یوسفؑ کے پاس قید خانہ میں قیدی خواب کی تعبیر دریافت کرنے کے لئے آئے تو آپ کو تبلیغ دین کا بہترین موقع ہاتھ آگیا اور آپ نے قیدیوں کو پاس بٹھا کر ایک سوال کیا کہ "بتاؤ ایک خدائے واحد و قہار بہتر ہوتا ہے یا بہت سے محتاج اور کمزور خدا؟" اور اس کے بعد قرآن حکیم نے اس حقیقت کی مزید وضاحت اس طرح کی ہے کہ: اگر ایک انسان ایک شخص کے حوالے ہو جائے اور ایک غلام کسی انسانوں کی مشترکہ ملکیت ہو تو دونوں میں کس کی زندگی بہتر ہوتی ہے؟۔

ظاہر ہے کہ ایک انسان کا غلام متعدد افراد کے غلام سے یقیناً بہتر ہوتا ہے کہ اس کی زندگی میں یکسوئی ہوتی ہے اور اسے ایک ہی مالک کو راضی کرنا ہوتا ہے اور ایک ہی کے احکام پر عمل کرنا ہوتا ہے۔ لیکن اگر مالکوں کا غلام ایک عجیب و غریب ذہنی انتشار کا شکار رہتا ہے اور اسے ہر آن متعدد مالکوں کا حوالہ دینا پڑتا ہے اور ان کی مرضی پر عمل کرنے کی فکر رہتی ہے اور یہ فکر کبھی ذہنی سکون نہیں دیتا۔

آئینہ اور شرک کا بنیادی فرق یہی ہے کہ مشرک مختلف خداؤں کا بندہ ہے اور اس کے لئے ہر وقت مختلف خداؤں کو راضی رکھنے کا خیال اور ان کی مرضی پر عمل کرنے کا تصور رہتا ہے اور یہ انتشار مستقل طور پر سکون و اطمینان سے محروم کر دیتا ہے۔

یہ غلام اس کے موجد ایک خدا کا بندہ ہوتا ہے اور ایک معبود کے احکام پر عمل کرتا



ہے۔ اس کے لئے یہی عمل کافی ہوتا ہے اور اسے کسی دوسرے خدا کو خوش کرنے کی ضرورت نہیں ہوتی ہے۔ جو بات ذہن کو کیسوی بھی عطا کرتی ہے اور سکون و اطمینان بھی بخش دیتی ہے۔ دنیا کا ہر صاحب عقل جانتا ہے کہ سکون و اطمینان کی زندگی گزارنے والا وہ عظیم کام انجام دے سکتا ہے جو ذہنی انتشار کا حامل انسان کبھی انجام نہیں دے سکتا ہے اور اس کے بے شمار نمونے پیغمبرانِ توحید اور داعیانِ شرک کی زندگی میں دیکھے جاسکتے ہیں اور ان سے توحید اور شرک کے فرق کا اندازہ لگایا جاسکتا ہے۔

توحید ایک سکون و اطمینان کا سامان ہے اور شرک ایک انتشار و پراگندگی کا ذریعہ۔

#### ۴۔ استمداد

خدا نے وحدۃ لاشریک کا عقیدہ انسان کے اندر یہ شعور بھی پیدا کرتا ہے کہ اس کے پاس ایک قادر مطلق ہستی موجود ہے جو کسی وقت بھی اس کی امداد کر سکتی ہے اور وہ اس سے مدد طلب کر سکتا ہے اور یہ شعور انسان کی قوت ارادی میں ہزاروں گنا اضافہ کر دیتا ہے اور وہ کسی وقت بھی کسی بڑی سے بڑی طاقت سے بھی مقابلہ کر سکتا ہے۔

اسلام میں ”ایاک نستعین“ کے ذریعہ پروردگار سے مدد مانگنے کا تصور یہی ہے کہ امداد کے لاکھوں پھوٹے بڑے وسائل سے بالاتر ایک قادر و توانا ہستی ہے جو ہر امداد کا مرکز اور مصدر ہے اور اس کے علاوہ جن افراد سے بھی مدد مانگی جاتی ہے وہ خود بھی اسی کی امداد کے محتاج ہیں اور اسی کی بارگاہ میں دست طلب پھیلائے رہتے ہیں۔

ایسی ہستی کا عقیدہ نہ ہوگا اور صرف مخلوقات سے مدد مانگنے کا سلسلہ ہوگا تو انسان کسی وقت بھی مایوس ہو سکتا ہے۔ اس لیے کہ مخلوق کتنی ہی بالاتر اور طاقتور کیوں نہ ہو جائے اس سے بالاتر طاقت کا امکان باقی رہتا ہے۔ لیکن خالق سے بالاتر کسی طاقت کا تصور نہیں ہو سکتا، اور اس کا عقیدہ انسان کو تمام طاقتوں کے مقابلہ میں عظیم ترین حوصلہ فراہم کر دیتا ہے جس کا کوئی جواب ممکن نہیں ہوتا ہے۔

#### ۵۔ استسلام و سپردگی

نظام اُس وقت تک کامیاب نہیں ہو سکتا ہے جب تک اس کے ماننے والوں میں



اور بعد ہی ہندو تسلیم و سپردگی نہ پیدا ہو جائے۔ انسانیت کی بقا قانون کی فنا کا سبب ہوتی ہے اور کسی وقت بھی یہ انسانیت انسان کو بغاوت پر آمادہ کر سکتی ہے۔ چاہے وہ بغاوت بعض احکام کے مقابلہ میں ہو یا پورے نظام کے مقابلہ میں۔

عقیدہ توحید کا سب سے بڑا کارنامہ یہ ہے کہ وہ انسان میں یہ احساس بیدار کر دیتا ہے کہ "انا" بھی مستقل کوئی شے نہیں ہے۔ یہ خود بھی کسی مالک کی دین ہے کہ اس نے یہ وجود نہ دے دیا ہو "انا" کا کوئی تصور بھی نہ ہونا اور جب "انا" کا وجود بھی اسی کے ارادہ سے وابستہ ہے تو اس "انا" کا کوئی تصور اس کے مقابلہ میں نہیں ہو سکتا ہے اور جب اس کے مقابلہ میں "انا" کا تصور محال اور فضول ہے تو عقل و شرافت کا تقاضا یہی ہے کہ انسان اپنے کو اسی کے حوالہ کر دے اور زندگی کا ہر کام نہایت درجہ امانت داری کے ساتھ اسی کی مرضی کے مطابق انجام دے اور ہندو ہندو تسلیم و سپردگی ہے جو قانون کو صد فیصد راج کر سکتا ہے اور اسے کامیابی کی ضمانت فراہم کر سکتا ہے۔

## ۸۔ نجات از گروہ بندی

خدا نے وحدۃ لا شریک سے کنارہ کش ہونے کے بعد جب انسان نے خدا بنانا شروع کیا تو ایک نئی مصیبت سے دوچار ہو گیا۔ خدا ساز فرد یا قبیلہ میں یہ غرور پیدا ہو گیا کہ ہماری کارگیاری نہ ہوتی تو دوسرے قبائل کو خدا بھی نصیب نہ ہوتا اور دوسرے قبائل میں یہ احساس کتری پیدا ہو گیا کہ اس طرح ہم نسلوں میں غلامی اور احسانمندی کا شکار ہو جائیں گے جس کے نتیجے میں ہر قوم اور ہر گروہ الگ خدا سازی کا کام شروع کر دیا اور اس طرح قوموں کی وحدت کے بجائے خداؤں کی گروہ بندی پیدا ہو گئی اور خداؤں کے نام پر جنگوں کا سلسلہ شروع ہو گیا۔

دین اسلام نے توحید کا عقیدہ دے کر اس مصیبت کا بھی خاتمہ کر دیا۔ اور انسان کو یہ شعور دیا کہ خدا بنایا نہیں جاتا ہے بلکہ خدا انسانوں اور قوموں کو ایجاد کرتا ہے۔ خدا نے وحدۃ لا شریک پر ایمان انسان کو اس عظیم مصیبت سے نجات دلا سکتا ہے ورنہ جس قوم کو خدا متحد نہ کر سکا ہے کوئی عقیدہ اور نظریہ متحد نہیں کر سکتا ہے۔ اسلام کا آغاز کلمہ توحید ہے اور اسلام کا انجام



توحید کلہ۔

## ۹۔ احساس مسئولیت

انسان کی صبح و شام کی زندگی میں یہ مشاہدہ ہوتا رہتا ہے کہ جس کے پاس دو طرح کے ملبأ و مادی ہوتے ہیں اس کا احساس ذمہ داری خود بخود کمزور ہو جاتا ہے۔ وہ کبھی اس کا سہارا لے کر اُس سے بے نیاز ہو جاتا ہے اور کبھی اس کی پناہ میں آکر اس سے الگ ہو جاتا ہے۔ اسلام نے عقیدہ توحید کے ذریعہ اس ذہنی بغاوت کا بھی علاج کیا ہے اور انسان کو یہ محسوس کرا دیا ہے کہ تیرا خدا ایک ہی ہے اور اسی نے تجھے وجود دیا ہے اور اُسی کی بارگاہ میں پلٹ کر جانا ہے خبردار! کبھی یہ احساس نہ ہو جائے کہ کوئی طاقت اس سے بھی بے نیاز بنا سکتی ہے اور جب ایسا کوئی امکان نہیں ہے تو عقل و منطق کا تقاضا یہ ہے کہ اس کے احکام پر عمل کیا جائے اور اس کی بارگاہ میں جوابدہی کی پوری تیاری کے ساتھ حاضری دی جائے۔

## ۱۰۔ بقائے کائنات

عقیدہ توحید نے انسان کو یہ شعور بھی دے دیا ہے کہ اس کائنات کی بقا کا راز "وحدت پروردگار" میں مضرب و رز دو خدا ہوتے تو یا باہمی اختلاف کا شکار ہو جاتے یا ایک دوسرے کے مشورہ اور اس کی مدد سے کام کرتے۔

مشورہ اور مدد سے کام کرنے والے خدا نہیں ہوتے ہیں کہ خدا کسی کے مشورہ اور مدد کا محتاج نہیں ہوتا ہے اور محتاج کو خدا نہیں کہا جاتا ہے اور مستقل طور پر اپنے اقتدار کا مظاہرہ کرنے کا مقصد ایک یہ ہوتا کہ ایک کچھ کہتا اور دوسرا کچھ کہتا اور اس طرح یہ نظام عالم بکھر کر رہ جاتا اور یہ دنیا فنا ہو جاتی۔ کائنات کی بقا اس بات کی دلیل ہے کہ مالک کائنات اور مُدبّر نظام عالم صرف ایک ہستی ہے اور اسی کے اشاروں پر یہ کائنات چل رہی ہے۔

اور اسی دلیل سے یہ بات بھی واضح ہو جاتی ہے کہ کسی بھی نظام کو باقی رکھنا ہے تو اس میں وحدت اور اتحاد پیدا کرنا بے حد ضروری ہے۔



مالک کائنات خدا ہونے کے اعتبار سے بے نیاز تھا لہذا اس کے یہاں مشورہ اور  
 مدد کی کوئی گنجائش نہیں تھی۔ لیکن انسان بے نیاز نہیں ہے لہذا اس کا فرض ہے کہ باہمی  
 مشورہ یا امداد سے ایک رائے قائم کر کے اس کے بعد کام شروع کرے ورنہ کام ہمیشہ افتراق  
 اور انتشار کا شکار رہے گا اور کسی مثبت نتیجہ تک نہیں پہنچ سکتا ہے۔

## ۱۱۔ سر بلندی

عقیدہ توحید کا ایک اثر یہ بھی ہے کہ توحید کے ماننے والے کو دنیا کی کوئی طاقت جھکا نہیں  
 سکتی ہے اور اسے ہمیشہ یہ احساس رہتا ہے کہ میرے پاس اس سے بالاتر ہستی ہے اور میں  
 اس کے سامنے خضوع و خشوع کا اقرار کر چکا ہوں اور اب کسی غیر کے سامنے سر جھکانے کا  
 کوئی امکان نہیں ہے۔

لیکن اگر کسی شخص کو عقیدہ توحید کی نعمت حاصل نہیں ہے تو اس میں غیر خدا کے سامنے  
 سر جھکانے کا حوصلہ پایا جاتا ہے اور وہ کسی بھی مخلوق کے آگے سر تسلیم خم کر سکتا ہے۔ نتیجہ یہ ہوگا  
 کہ کوئی شخص بھی مال، دولت، طاقت، منصب یا کسی اور وسیلہ سے اپنی برتری کا اثبات  
 کرے گا اور انسان اپنی عقائد کی کمزوری کی بنا پر اس کے سامنے سر جھکانے پر آمادہ  
 ہو جائے گا۔

عقیدہ توحید نے انسان کو اس منزل پر بھی سر بلندی عطا کر دی ہے اور توحید کا  
 عقیدہ وعدہ لا شریک کے علاوہ کسی کے سامنے سر نہیں جھکا سکتا ہے۔ امام حسینؑ نے اسی  
 کلمہ کی طرف اشارہ کیا تھا کہ "خدا یا! اگر تیری محبت میں میرے ٹکڑے ٹکڑے بھی کر دیے جائیں  
 تو خداوند کونسا اور کی طرف نہیں جھک سکتا ہے۔"

## ۱۲۔ نہات از گداگری

انسان خدا کے وعدہ لا شریک سے زندگی کی بھیک لے کر دنیا میں آیا ہے لہذا  
 اس کے سامنے ہاتھ پھیلانے کو شرف سمجھتا ہے اور اس سے بے نیازی کا تصور بھی نہیں کر سکتا



ہے اس لیے کہ اس سے بے نیازی اس وقت ممکن تھی جب از خود پیدا ہو جاتا یا اپنا خالق ہوتا۔ اور جب ایسا نہیں ہے تو اس کے سامنے دست سوال پھیلانے کا نام گداگری نہیں بلکہ فطرت اصلی کی بقا اور زندگی کی اصالت کا استمرار ہے۔

لیکن اس کے باوجود اس کی فطری خواہش یہی ہے کہ اسے کسی اور کے سامنے ہاتھ نہ پھیلائے اور وہ ایک باشرافت اور باعزت زندگی گزارے کہ گداگری بہر حال ایک طرح کی ذلت جسے عزت و کرامت نہیں کہا جاسکتا ہے۔

اسلام نے اس مشکل کا بہترین حل عقیدہ توحید کو قرار دیا ہے کہ انسان کے اندر ایک کا عقیدہ پایا جاتا ہے تو وہ غیر کو اس قابل ہی نہیں سمجھتا ہے کہ اس کے سامنے دست سوال در کرے۔ اس کا رابطہ اس کے پروردگار سے ہے تو اسے غیر کی ضرورت ہی کیا ہے، وہ غیر سے ہونے کو اپنی ذاتی ذلت اور اپنے عقیدہ کی کمزوری تصور کرتا ہے۔

البتہ اگر اس کے مالک ہی نے یہ کہہ دیا کہ میں نے تیری ضرورت کا سامان فلاں شخص پاس رکھوا دیا ہے تو وہاں سے جا کر طلب کر لے تو انسان ضرور چلا جائے گا لیکن اس شخص کو مالک کا سمجھ کر نہیں بلکہ مالک کائنات کا نمائندہ سمجھ کر اور اس طرح کسی احساس ذلت کا شکار نہ ہو گا کہ اس نے درحقیقت مالک کائنات ہی کے سامنے ہاتھ پھیلا دیا ہے اور اسے جو کچھ ملا ہے وہ اسی مالک کی بارگاہ سے ملا ہے۔

### ۱۳۔ امتیاز اصل و فرع

عقیدہ توحید انسان کو یہ شعور بھی عطا کرتا ہے کہ سارے فضائل و کمالات و کرامات سرچشمہ ایک ذات واجب ہے اور اس کے علاوہ کوئی فرد بھی ذاتی کمال کی مالک نہیں اور اس طرح اس عقیدہ کا مالک بڑی سے بڑی ہستی کو بھی دیکھ کر بلا کسی تحقیق کے یہ کہہ لیتا ہے کہ اس کے پاس جو کچھ بھی ہے وہ کسی کا دیا ہوا ہے اور یہ ذاتی کمال کا مالک نہیں اس کام کے لئے کسی مزید تحقیق اور تمحیص کی ضرورت نہیں ہوتی ہے۔ لیکن جو شخص اس عقیدہ سے ہوتا ہے وہ کسی وقت بھی دھوکہ کھا سکتا ہے اور بندہ کو خدا تصور کر سکتا ہے۔



عیسائیوں میں تثلیث کا وجود اور نصیریوں میں توحید حقیقی کا فقدان ہی سبب بن گیا ہے کہ اناب عیسیٰ ابن اللہ ہو گئے ہیں اور حضرت علی بن ابی طالب کو خدا کہہ دیا گیا ہے ورنہ توحید حقیقی کا عقیدہ واضح ہوتا تو اس قسم کے جاہلانہ تصورات نہ پیدا ہوتے اور انسان ہمیشہ حقیقت آشکار ہوتا۔

## ۱۴۔ توحید حقیقی نظر

عقیدہ توحید نے انسان کو باریک بینی کی وہ دولت عطا کی ہے جس کا تصور بھی کسی دوسرے عقیدہ میں نہیں کیا جاسکتا ہے۔  
توحید کی تین قسمیں ہیں:

۱۔ عوام الناس کی توحید۔ جس میں مخلوقات کا وجود ایک مستقل حیثیت رکھتا ہے اور اُس کے ذریعہ کائنات کی معرفت موصول کی جاتی ہے۔ یہ اور بات ہے کہ اس مخلوقاتی وجود کو خالق نہیں کہا جاتا ہے۔  
۲۔ خواص کی توحید۔ جس میں مخلوقات کا وجود مستقل نہیں ہوتا ہے بلکہ خالق کے وجود کا ایک جزو ہوتا ہے جو مختلف صفات کے مظاہر کا درجہ رکھتا ہے۔

۳۔ خواص الخواص کی توحید۔ جس میں مخلوقات کا وجود خالق کے اندر اس قدر فنا ہو جاتا ہے کہ وہ کچھ والے کو صرف جلوہ ربوبیت نظر آتا ہے اور مخلوقات کا وجود اس طرح گم ہو جاتا ہے جس طرح آئینہ صاف کی صورت دیکھتا ہے اور آئینہ سے بالکل غافل ہو جاتا ہے:

”بہرہر دیکھتا ہوں اُدھر تو ہی تو ہے“

”فِي كُلِّ شَيْءٍ لَّهٗ آيَةٌ - تَذَلُّ عَلَىٰ أَنَّهَا وَاحِدٌ“

وَالسَّلَامُ عَلٰی مَنْ اَتٰ بِحِ الْمُهَدٰی



## عدالت

توحید الہی کی طرح عدالت بھی پروردگار کی ایک صفت ہی ہے لیکن اسے بھی توحید ہی کی طرح اصول دین و مذہب کا درجہ دیا گیا ہے اور اس کا راز یہ ہے کہ جس طرح توحید پر سارے نظام دین و مذہب کا دار و مدار ہے اسی طرح عدالت کے بغیر اسلام کے دوسرے سارے اصول بے بنیاد ہو کر رہ جاتے ہیں۔

نبوت کا دار و مدار عدل الہی پر ہے۔ امامت کا تسلسل عدل الہی کی بنیاد پر ہے۔ قیامت کا قیام اسی عدل الہی کا نتیجہ ہے۔ عدالت کے بغیر کسی عقیدہ کی کوئی بنیاد نہیں ہے اور عدالت ہی پر سارے عقائد کا دار و مدار ہے۔

عدل الہی کے سلسلہ میں مختلف مسائل زیر بحث آتے ہیں۔

## مفہوم عدالت

عدالت عملی استقامت کا بہترین منظر ہے اور عملی استقامت کا فیصلہ مختلف مراحل پر مختلف موازین کی بنا پر کیا جاتا ہے، شریعت کی زبان میں عدالت واجبات پر عمل اور محرمات سے پرہیز کے معنی میں ہے۔ حقوق کی زبان میں عدالت ہر صاحب حق کو اس کا حق دے دینے کے معنی ہے اور علم اخلاق کی اصطلاح میں عدالت ہر اچھی چیز کے اختیار کرنے اور ہر بُری چیز سے پرہیز کرنے کے معنی میں ہے جس میں زندگی کا ہر شعبہ شامل ہو جاتا ہے اور عادل ہستی کسی محاذ پر بھی نیکی کو نظر انداز نہیں کر سکتی ہے اور نہ کسی برائی کا ارادہ کر سکتی ہے۔



پروردگار کے بارے میں عدالت کا تصور تقریباً ایسا ہی ہے کہ اس کی عدالت نہ حقوق کی تقسیم تک محدود ہے اور نہ اس کا کوئی دلی دسر پرست ہے کہ اس کے بنائے ہوئے واجبات پر عمل کرے اور اس کے مقرر کئے ہوئے محرمات سے پرہیز کرے۔

یہ اور بات ہے کہ واجب اور حرام کا تعلق صرف شریعت سے نہیں ہوتا ہے بلکہ اس کی دوسری بنیادیں بھی ہوتی ہیں جن کا تصور پروردگار کے بارے میں بھی ہو سکتا ہے۔

## معیارِ حسن و قبح

عدالت کے مفہوم میں اچھائی کے اختیار کرنے اور بُرائی سے الگ رہنے کے تصور کو قابل کرنے کے بعد فوراً یہ سوال پیدا ہوتا ہے کہ اچھائی اور بُرائی کا معیار کیا ہے؟ اگر اچھائی اور بُرائی بیان شریعت سے پیدا ہوتی ہے تو صاحبِ شریعت پر اس کی کوئی ذمہ داری نہیں ہے اور وہ ہر طرح کے کام انجام دے سکتا ہے کہ بُرائی اسی وقت بُرائی بنے گی جب وہ اسے بُرا کہہ دے گا ورنہ اس کے بغیر کوئی بُرائی بُرائی ہے اور نہ کوئی اچھائی اچھائی۔ تمام اشیاء اپنی ذات کے اعتبار سے بالکل یکساں ہیں۔ صرف شریعت اپنے احکام کے ذریعہ انھیں اچھائی اور بُرائی کا نام دے دیتی ہے اور اس کے بغیر اچھائی اور بُرائی کی کوئی بنیاد نہیں ہے۔

ظاہر ہے کہ اس فلسفہ کو تسلیم کر لینے کے بعد عدل الہی کے کوئی معنی نہیں رہ جاتے ہیں کہ حکمِ شریعت سے پہلے کوئی چیز اچھی یا بُری نہیں ہے کہ اس کے اختیار کرنے یا ترک کرنے کا نام عدل الہی رکھا جائے۔

لیکن حقیقت امر یہ ہے کہ یہ انداز فکر ایک سفسطہ اور فریب فکر سے زیادہ کوئی حیثیت نہیں رکھتا۔

اچھائی اور بُرائی کسی معنی میں فرض کی جائے۔ اس کا دائرہ شریعت کے دائرہ سے یقیناً زیادہ ہے اور شریعت کی حدود سے باہر رہنے والے افراد بھی حسن و قبح اشیاء کے قائل ہیں اور اچھائی اور بُرائی کی گزیر رکھتے ہیں۔

اچھائی اور بُرائی معنی میں ہو تو اس کا ادراک بھی تمام اہل فکر و نظر کو



حاصل ہے اور اس کا مفہوم استحقاق ثواب و عذاب کے معنی میں ہو تو اس کا ادراک بھی تمام عقلاء کو حاصل ہے اور سب اپنے اپنے نظریہ کے اعتبار سے انعام اور سزا کا حقدار تصور کرتے ہیں چاہے اس کا نام شریعت کی زبان میں ثواب و عذاب نہ رکھا جائے۔

ضرورت اور لزوم کا فیصلہ بھی صرف شریعت کے ہاتھوں میں نہیں ہے کہ شریعت کی سے باہر نہ کوئی شے واجب ہو اور نہ حرام بلکہ اس کا دائرہ بھی شریعت سے زیادہ وسیع تر ہے اس دنیا سے باہر رہنے والے بھی بعض امور کو واجبات کا درجہ دیتے ہیں اور بعض امور کو حرام کا۔ مثال کے طور پر لاندہمب اور بے دین افراد بھی بعض اخلاقیات کے اختیار کرنے کو ضروری سمجھتے ہیں اور بعض اخلاقیات کے ترک کو لازم شمار کرتے ہیں اگرچہ ان کا کوئی عقیدہ کسی شے سے متعلق نہیں ہوتا ہے۔

اور اس کا راز یہ ہے کہ وجوب و حرمت کا ایک تصور شرعی ہے اور ایک تصور اخلاقی۔ جو انسان کی حکمت و حیثیت کے اعتبار سے بعض امور ضروری ہو جاتے ہیں اور بعض امور ممنوع اور حرام بن جاتے ہیں۔

رب العالمین کی عدالت کی نوعیت بھی یہی ہے کہ اس کے اوپر شرعی اعتبار کوئی شے واجب یا حرام نہیں ہے۔ لیکن حکمت و مصلحت کی بنیاد پر بعض امور کا اختیار ضروری ہے اور بعض کا ترک کو نا ضروری ہے۔ جس کا اظہار اس نے خود بار بار کیا ہے۔

●۔ مثال کے طور پر ہدایت کے بارے میں اعلان کیا ہے "ان علینا للہدایہ"

ہدایت کرنا ہمارا فرض ہے۔

●۔ "کتب ربکم علی نفسہ الرحمة" تمہارے پروردگار نے اپنے رحمت کو واجب کر لیا ہے۔

●۔ "ومن یخرج من بیتہ مهاجرًا الی اللہ ورسولہ ثم ید"

الموت فقد وقع اجرہ علی اللہ" جو شخص بھی اپنے گھر سے خدا اور

کی طرف ہجرت کے ارادہ سے نکلے اور راستہ میں اسے موت آجائے تو اس

اجر پروردگار کے ذمہ ہے۔



”ما من دابة الا على الله رزقها“ زمین پر جو بھی رینگنے والا ہے اس کا رزق پروردگار کے ذمہ ہے۔

اس طرح کے ارشادات سے یہ بات واضح ہو جاتی ہے کہ پروردگار عالم نے بعض کاموں کو اپنے اور داجبے لازم قرار دے لیا ہے اور بعض امور کو ناقابلِ عمل بنالیا ہے اور اسی کے اظہار سے اپنے اعمال کو انجام دیتا ہے اور یہی مفہوم اس کی عدالت کا ہے جس پر تمام دنیا کا عقائد کا دار و مدار ہے۔

• وہ باطل کی تائید کو اپنے لئے حرام نہ کر لیتا تو معجزہ کا کوئی اعتبار نہ رہ جاتا۔  
• وہ ہدایت کو اپنی ذمہ داری نہ بنا لیتا تو نبوت و رسالت کا کوئی سلسلہ قائم نہ ہو سکتا۔  
• وہ ایک اعمال پر جزا اور بُرے اعمال پر سزا کا ذمہ دار نہ ہوتا تو قیامت کی کوئی ضرورت نہ رہ جاتی۔

• وہ تمام محبت کا ذمہ دار نہ ہوتا تو معجزات کے اظہار کا کوئی جواز نہ ہوتا۔  
• وہ اپنے وعدوں کا پابند نہ ہوتا تو جنت و کوثر کا تصور ایک فریب نظر ہو کر رہ جاتا۔  
• اگر اس کے عقائد کا بھرم اسی عدالت سے وابستہ ہے اور اس کے بغیر کسی عقیدہ کا کوئی اعتبار

## عدل و فضل

حالتِ خلق ایک مسئلہ یہ بھی ہے کہ حقوقی عدالت میں کسی بھی صاحبِ حق کو اس کا حق دینا اور اس کے خلاف کسی غیر صاحبِ حق کو کوئی شے دینا یا اس کے حق سے زیادہ دے دینا کوئی بُرا عمل نہیں ہے۔ اگرچہ یہ بھی عدالت کے دو شعبے ہیں:

۱۔ لاکھن جڑا سے ہے اور ایک کا سزا سے۔ جزا کے مرحلہ میں غیر حقدار کو حق دے دینا یا لاکھن جڑا سے ہے بشرطیکہ اس سے دوسرے صاحبِ حق کی حق تلفی نہ ہوتی ہو لیکن حقدار کو حق دینا یا لاکھن جڑا سے ہے۔



یہی حال سزا کے مرحلہ کا ہے کہ سزا میں استحقاق سے زیادہ اضافہ کر دینا ظلم ہے لیکن سزا دینا یا اس میں تخفیف کر دینا فضل و کرم کہا جاتا ہے اور اس میں کوئی بُرائی نہیں ہے۔ جس سے صاف اندازہ ہوتا ہے کہ عدالت کا دار و مدار بقدر استحقاق دینے پر نہیں ہے۔ بلکہ اس کا معیار یہ ہے کہ جزا کا مرحلہ ہو تو اس میں کسی طرح کی کمی نہ کی جائے اور سزا کا مرحلہ ہو تو اس میں کسی طرح کی زیادتی نہ کی جائے ورنہ جزا میں اضافہ کر دینا یا سزا میں کمی کر دینا کسی عقل و منطق کے قانون میں ظلم نہیں کہا جاتا ہے۔

## معیارِ استحقاق

عدالت اور استحقاق کے رابطہ کے سلسلہ میں یہ نکتہ بھی قابلِ توجہ ہے کہ انسان اپنی نافرمانی اور سرکشی کی بنا پر سزا کا بہر حال حقدار ہوتا ہے۔ لیکن اپنے نیک اعمال کی بنا پر کسی جزا کا استحقاق نہیں رکھتا ہے اور اس کا راز یہ ہے کہ اس کا سارا وجود پروردگار عالم کا عطیہ ہے۔ لہذا اس کا فرض ہے کہ پورے وجود کو اس کی مرضی کے مطابق صرف کرے اور ایک لمحہ بھی اس کی نافرمانی نہ کرے۔ اب اگر نافرمانی اور معصیت کرتا ہے تو یقیناً صلاحیتوں میں خیانت کی بنیاد پر سزا کا حقدار ہے لیکن اگر تمام زندگی اطاعت میں گزار دیتا ہے تو اس نے اپنے پاس سے کچھ نہیں لیا ہے جس کی اجرت یا قیمت کا حقدار ہو جائے بلکہ خدا کی دی ہوئی طاقت کو خدا کی راہ میں صرف کیا ہے اور اس سے کسی طرح کا استحقاق نہیں پیدا ہوتا ہے۔

لیکن رب العالمین کو معلوم تھا کہ یہ فلسفہ استحقاق انسان کو مایوسی سے ہٹنا کر دے گا اور اس میں کسی طرح کی تحریک عمل نہ پیدا ہوگی۔ اسے ہر آن سزا کا خوف تو رہے گا لیکن کہیں بھی جزا اور انعام کا اعتبار نہ پیدا ہوگا اور اس طرح ساری قوت عمل منہاج ہو کر رہ جائے گی اس لئے اس نے بندہ کو منزلِ اطمینان میں لانے کے لئے اور اس کی قوت عمل میں اضافہ کی خاطر اس سے ثواب و جزا و انعام کا وعدہ کر لیا۔ تاکہ انسان کو یہ اطمینان ہو جائے کہ وہ ذالِ طور پر اجر و ثواب کا حقدار نہیں بھی ہے تو پروردگار صادق الوعد ہے اپنے وعدہ کو ضرور پورا کرے گا اور اس طرح انسان کا کوئی عمل محرومِ اجر و ثواب نہ رہ سکے گا لیکن یہ بات بھی اسی امر



وہ موقوف ہے کہ اس کی عدالت کا اقرار کیا جائے اور یہ تسلیم کیا جائے کہ عدالت کی منزل میں عقلی ثبوتی کو اختیار کرنا ہوگا اور ہر عقلی بُرائی سے پرہیز کرنا ہوگا تاکہ وفائے وعدہ واجب ہو جائے اور بندہ کو دولتِ اطمینانِ قلب حاصل ہو جائے ورنہ عدالت کا انکار کر دیا گیا اور حسن و قبح عقلی کا اقرار نہ کیا گیا تو یہ اعتبار جس پیمانہ ہو سکے گا اور ساری قوتِ عمل معطل ہو کر رہ جائے گی۔

استحقاقِ ثواب و عذاب کے اس نکتہ کو نگاہ میں رکھنے کے بعد یہ حقیقت بھی واضح ہو جاتی ہے کہ مالکِ حقیقی کا حقِ اطاعت دنیا کے دوسرے حکام و موالی کے حقِ اطاعت سے بالکل مختلف ہے۔ دوسرے حکام اور موالی کے بارے میں یہ بات صحیح ہے کہ انھیں بیان کے بغیر عذاب کرنے کا حق نہیں ہے۔ اور حکام کی ذمہ داری یہ ہے کہ اپنے غلام کو اپنے احکام سے آگاہ کریں اور اس کے بعد عذاب کرنے کا ارادہ کریں ورنہ اگر بیانِ ناقص رہ گیا اور غلام پر حجت تمام نہ ہوئی تو اسے نافرمانی اور عدم امتثال پر سزا نہیں دی جاسکتی ہے۔ صرف آقا کے حکم کا امکان اور احتمالِ عمل کو واجب نہیں بنا سکتا ہے اس کی تبلیغ اور وضاحت ضروری ہے۔ لیکن رب العالمین کا معاملہ اس سے بالکل مختلف ہے۔ وہ مالکِ حقیقی ہے۔ اس کی حکومت صرف انسان کے اعمال پر نہیں ہے بلکہ اس کے وجود پر ہے لہذا جب بھی اس کے کسی حکم کا احتمال اور امکان پیدا ہو جائے بندہ کا فرض ہے کہ اس حکم پر عمل کرے چاہے اس سلسلہ میں مولا کا کوئی واضح بیان موجود ہو یا نہ ہو۔ بیان کی غور و جان ہوتی ہے جہاں وجود پر حکومت نہیں ہوتی ہے۔

وہ خود کے حاکم کی اطاعت بیان کی محتاج نہیں ہے۔ اس کی اطاعت امکان اور احتمال کی صورت میں واجب ہے۔ یہ اور بات ہے کہ اس نے خود فضل و کرم کا اظہار کرتے ہوئے اپنے اس حق کو عطا کیا ہے اور انسان کو یہ اختیار دے دیا ہے کہ جب تک حکمِ الہی ثابت نہ ہو جائے وہ تعمیلِ حکم کی طرف جاتا رہے اور اس پر تعمیلِ امکان و احتمال واجب نہیں ہے۔ لیکن یہ فضل و کرم کا معاملہ ہے۔ اس کا عدالت کے کوئی حق نہیں ہے۔ عدالت اور استحقاق کے اعتبار سے اس کا حق بہر حال ثابت ہے۔ اب وہ اپنے حق کو معاف کرنا چاہتا ہے اس کا فضل و کرم ہے۔ قانونی اعتبار سے اس کے حق سے انکار نہیں کیا جاسکتا ہے۔ !



## عقیدہ عدالت — نتائج و اثرات

توحید پروردگار کی طرح عدالت الہیہ کا عقیدہ بھی اسلام کا ایجاد کردہ یا اس کی طرف سے ذہنوں پر مسلط کردہ عقیدہ نہیں ہے بلکہ یہ ایک کائناتی حقیقت کا اعتراف ہے جس پر دنیا کے تمام دانشور کا اتفاق ہے اور سب اس بات کا اقرار کرتے ہیں کہ کائنات کا نظام اس قدر مرتب اور منظم ہے کہ اگر کوئی شے اپنی جگہ سے ایک انچ اُگے پیچھے کر دی جائے تو سارا نظام درہم و برہم ہو کر رہ جائے گا۔ سورج زمین سے ایک انچ قریب تر ہو جائے تو زمین جل کر راکھ کا ڈھیر ہو جائے اور ایک انچ دور تر کر دیا جائے تو کائنات اپنی منجمد ہو کر رہ جائے۔

جس کا کھلا ہوا مطلب یہ ہے کہ بنانے والا انتہائی درجہ کا عادل ہے اور اس نے ہر شے کو اس کی واقعی جگہ پر رکھا ہے۔ یہ اور بات ہے کہ بہت سے بد نصیب وجود خدا ہی کے عقیدہ سے آشنا نہیں ہیں تو انہیں عدالت پروردگار کا کیا اندازہ ہو گا۔ درنہ وجود خدا اور توحید الہی کے مفہوم سے آشنا ہونے کے بعد عدالت کا اقرار ایک فطری اور لازمی امر بن جاتا ہے جس میں کسی طرح کا تکلف نہیں ہوتا ہے۔

عالم اسلام کا بھی عدالت الہی کے مسئلہ میں تکلف اور واضح طریقہ پر اسے عادل کہنے سے گریز چند فلسفیانہ شبہات یا سیاسی مصالح پر مبنی ہے درنہ انہیں بھی اس حقیقت سے انکار نہیں ہے کہ بنانے والے نے کائنات کے ہر ذرہ کو اس کی جگہ پر رکھا ہے اور اس سے زیادہ اس کی جگہ سے کوئی دوسرا آشنا بھی نہیں ہو سکتا ہے کہ بالآخر بنانے والا وہی ہے اور بنانے والے سے زیادہ مخلوقات کی منزل سے کون باخبر ہو سکتا ہے۔

ابلیس اسی نکتہ سے غافل ہو گیا تھا کہ بنانے والا اس کی حیثیت سے بھی باخبر ہے اور طینت آدم کی پاکیزگی سے بھی باخبر ہے لہذا اسے حق ہے کہ وہ آگ کی مخلوق کو خاک کی مخلوق کے سامنے جھکا دے چنانچہ اس نے سجدہ آدم سے انکار کر دیا اور بالآخر مردود بارگاہ الہی ہو گیا کہ عدالت الہیہ سے انکار کرنے والے



کا اثری انجام یہی ہوتا ہے۔

بہر حال عدالت الہی کا عقیدہ ایک اخلاقی حقیقت ہونے کے علاوہ اپنے اندر چند فوائد و اثرات کا حامل بھی رہتا ہے جن کا تقاضا یہ ہے کہ انسان اس حقیقت کبریٰ کی طرف توجہ کرے اور اس کا اعتراف کرے ان فوائد و اثرات سے استفادہ کرے۔

## ۱۔ اعتماد بر خدا

عدالت کا سب سے پہلا اثر یہ ہے کہ یہ عقیدہ انسان میں رب العالمین کی ذات اقدس اور اس کے افعال و احکام پر اعتماد پیدا کرتا ہے اور کھلی ہوئی بات ہے کہ انسان کو جب تک کسی ہستی کے افعال و احکام پر اعتماد نہیں ہوتا ہے وہ نفسیاتی طور پر اس کی اطاعت کے لئے آمادہ نہیں ہوتا ہے اور اس طرح سارے احکام داخلی بغاوت اور سرکشی کا شکار ہو جاتے ہیں۔

دنیا کے سارے قوانین کی ناکامی کا بنیادی راز یہی ہے کہ عوام کو حکام کی عدالت پر مکمل اعتماد نہیں ہوتا ہے اور اس طرح وہ ایک مشین کے پرزوں کی طرح تو کام کر سکتے ہیں لیکن نظام کے نفاذ اور حاکم کی اطاعت کے طور پر کوئی عمل انجام دیں اس کا کوئی ارکان نہیں ہوتا ہے جس کے نتیجہ میں نظام بکھر کر رہ جاتا ہے اور مکمل طور پر اس کے نفاذ کی نوبت نہیں آتی ہے۔

ان قوانین کی ایک کمزوری یہ بھی ہوتی ہے کہ ان کے پاس دعوائے عدالت بھی صرف ایک دعویٰ ہے جو خدا و اس کی کوئی بنیادی دلیل نہیں ہوتی ہے جو ہر باشعور انسان کے دل کی گہرائیوں میں عدالت کا تصور پیدا کر سکے۔

اسلام نے انھیں دونوں نکات کا لحاظ رکھتے ہوئے اپنے اصول مذہب میں عدالت کو جگہ دی ہے اور اس عدالت الہیہ کا اعتبار کر لے اور اس کے بعد احکام کے خلاف داخلی بغاوت کا تصور نہ ہو۔

اس کے بعد اس عدالت کو بھی خالص عقیدہ بنانے کے بجائے ایک حقیقت کے اعتراف کے طور پر دیکھا جائے کہ نظام کائنات کا ذرہ ذرہ خالق کے عادل حقیقی ہونے کی دلیل ہے اور اسلام اسی حقیقت کا اعتراف کرنا چاہتا ہے۔ کہ جب یہ قانون الہی



خلاق کائنات کا قانون ہے تو نظم کائنات کا شاہدہ کرنے والا کوئی بھی باشعور انسان اس کی وراثت کا انکار نہیں کر سکتا ہے اور نہ اس کے نظام کو ظالمانہ قرار دے سکتا ہے۔

## ۳۔ اعتماد پر نبوت

انسان کا براہ راست رابطہ پروردگار سے نہیں ہوتا ہے اور نہ وہ اس سے بلا واسطہ احکام حاصل کر سکتا ہے۔

رب العالمین نے اپنے احکام کی ترسیل و تبلیغ کے لئے نبوتوں کو وسیلہ قرار دیا ہے اور اپنے سارے قوانین اور تعلیمات انھیں کے ذریعہ بھیجے ہیں۔ اور انسان ان احکام پر اسی وقت اعتماد کر سکتا ہے جب وہ واسطہ اور ذریعہ قابل اعتماد ہو ورنہ احکام کا کوئی اعتبار نہ رہ جائے گا۔

واسطہ کے قابل اعتماد ہونے کے لئے یہ انتظام کیا گیا ہے کہ ہر نبوت کا دعویٰ یا کوئی ایسا کمال پیش کرے جو کائنات بشریت کے امکان میں نہ ہوتا کہ انسان یہ اعتبار پیدا کر سکے کہ اس کا رابطہ کسی بلند تر ہستی سے ہے جس نے اسے عالم بشریت سے بالاتر طاقت اور بلند تر کمال عنایت فرمایا ہے۔

اس کمال کا نام اصطلاح مذہب میں معجزہ رکھا گیا ہے اور اس کا اعتبار بھی اسی وقت پیدا ہو سکتا ہے جب یہ طے ہو جائے کہ پروردگار کسی غلط دعویٰ یا کو ایسا کمال عنایت نہ کرے گا ورنہ اگر یہ اعتماد نہ پیدا ہو سکا تو یہ احتمال بہر حال باقی رہ جائے گا کہ یہ انسان واقعتاً نبی نہ ہو اور پروردگار نے اسے یہ کمال اور یہ معجزہ عنایت کر دیا ہو اور اس طرح نبوتوں کا اعتماد اور اعتبار ختم ہو جائے گا۔

پروردگار پر یہ اعتبار کہ وہ کسی غلط انسان اور جھوٹے دعویٰ یا کی تائید نہ کرے گا، اسی وقت پیدا ہو سکتا ہے جب اس کی عدالت کا عقیدہ پیدا کر لیا جائے اور یہ طے کر لیا جائے کہ وہ خود کوئی غلط کام انجام نہیں دے سکتا ہے ورنہ اس کے بغیر نہ مالک کا اعتبار رہ جائے گا اور نہ نمائندہ کا۔ عدالت خدا کا انکار ذات واجب سے اعتماد اٹھالینے اور نبوتوں سے انکار کر دینے کے مراد ہے اور ایسا انسان مسلمان کہے جانے کے قابل نہیں ہے جو نظام کائنات کو دیکھنے کے بعد بھی



اس کی عدالت یا اس کے عطا کئے ہوئے کمال پر اعتبار نہ کر سکے۔

### ۳۔ احساس مسئولیت

کسی بھی حاکم کو غیر عادل اور ظالم تصور کر لیا جائے تو اس کے احکام کی طرف سے کسی طرح کی ذمہ داری کا احساس نہیں پیدا ہوتا ہے کہ وہ جب خود ہی کسی ذمہ داری کا احساس نہیں کرتا ہے اور اس کے کسی کام کا اعتبار نہیں ہے تو اس کی طرف سے احساس ذمہ داری پیدا کرنے اور اس سے کسی نتیجہ کی توقع کرنے کی کوئی وجہ نہیں ہے۔

اسلام نے اسی نکتہ کو پیش نظر رکھتے ہوئے عدالت الہیہ کے عقیدہ کو اپنے بنیادی عقائد میں شامل کیا ہے تاکہ انسان میں ذمہ داری کا احساس پیدا ہو اور وہ یہ سمجھے کہ جب مالک کائنات مالک کل ہونے کے بعد اپنی ذمہ داریاں خود قرار دیتا ہے اور ان پر عمل بھی کرتا ہے تو دیگر افراد کا کیا ذکر ہے۔ انھیں تو بہر حال ذمہ داری کا احساس کرنا چاہیے اس لئے کہ ان کے سر پر ایک حاکم موجود ہے اور اس نے ان ذمہ داریوں کو معین کر کے انسان کے حوالہ کر دیا ہے۔

### ۴۔ تحریک عمل

انسان کو جب یہ اعتبار پیدا ہو جاتا ہے کہ ہمارا کوئی نیک عمل ضائع ہونے والا نہیں ہے اور ایک نہ ایک دن اس کا انعام ضرور ملے گا اور اسی طرح ہماری کوئی بُرائی یا کمزوری بھرنے والی نہیں ہے اور ایک نہ ایک دن اس کی سزا ضرور ملے گی تو اس میں خود بخود تحریک عمل پیدا ہوتی ہے اور وہ ہر نیک کام کی طرف قدم بڑھانے لگتا ہے اور ہر بُرائی سے پرہیز کرنے لگتا ہے۔

اس کے برخلاف اگر یہ احساس فنا ہو جائے تو نہ نیکیوں کے انجام دینے کا جذبہ رہ جاتا ہے اور نہ ہی انہیں سے پرہیز کرنے کا حوصلہ۔

اللہ کے سارے نظاموں کی ایک کمزوری یہ بھی ہے کہ ان کے پاس عادلانہ نظام جزا و نسیب ہے اور اس کے نتیجہ میں ہر انسان نیکیوں سے گریز کرنے کے راستے تلاش کرتا ہے



اور برائیوں کے انجام دینے کی فکر میں رہتا ہے۔  
اسلام اس فطری کمزوری سے باخبر تھا لہذا اس نے اصولی طور پر عدالت الہی کا عقیدہ  
ذہن انسانی کے حوالے کر دیا تاکہ اسے جزا و سزا کا مکمل عرفان رہے اور اس طرح اس کے قدم راہِ خیر  
و صلاح میں برابر آگے بڑھتے رہیں اور کبھی کسی بُرائی کا ارادہ بھی نہ کرے۔

## ۵۔ اعتماد بر مواعید

پروردگار عالم نے عادلانہ جزا کے علاوہ بھی انسان سے بے شمار احسانات و انعامات کا  
وعدہ کیا ہے جو مختلف اعمال پر عطا کرنے والا ہے اور یہی وعدہ وہ ہے جو انسان کی قوتِ عمل کو  
تیز تر بناتا ہے اور اسے زیادہ سے زیادہ خیرات و صدقات پر آمادہ کرتا ہے۔ لیکن خود اس وعدہ  
کا اعتبار بھی اسی وقت قائم ہو سکتا ہے جب صاحبِ وعدہ کو عادل تسلیم کر لیا جائے۔ ورنہ اس  
کی عدالت کا انکار کر دیا گیا یا اس میں شبہ پیدا ہو گیا تو اس کے وعدہ کا بھی اعتبار نہ رہ جائے گا  
اور اس طرح قوتِ عمل خود بخود کمزور ہو جائے گی اور نظامِ کائنات بے شمار فوائد سے محروم ہو جائے گا۔

## ۶۔ ایجاد عدالت در حیات

مثل مشہور ہے کہ انگور کی بیل درخت کو دیکھ کر آگے بڑھتی ہے۔ درخت لمبا ہوتا ہے تو  
بیل دوڑ تک آگے بڑھ جاتی ہے اور درخت کی حد میں ختم ہو جاتی ہیں تو بیل کی ترقی کا بھی خاتمہ  
ہو جاتا ہے۔

اس مثل کا مقصد یہ ہے کہ انسانی زندگی کے لئے ایک نمونہ عمل بہر حال درکار ہے اور نمونہ  
کے بغیر زندگی آگے نہیں بڑھ سکتی ہے۔

یہ نمونہ کبھی نظریہ کی شکل میں ہوتا ہے اور کبھی کردار کی شکل میں۔ اور دونوں کی الگ  
الگ تاثیر ہوتی ہے۔

اسلام نے اسی نقطہ نظر کے تحت انسان کو عدالت الہیہ کا عقیدہ دیا ہے تاکہ اس کے سامنے  
ایک مثال رہے اور وہ اس مثال کی روشنی میں قدم آگے بڑھائے۔ مالکِ کائنات غیر عادل ہو گا تو



کائنات ظلم کے راستے پر چل پڑے گی اور اس کی عدالت کا احساس اور عقیدہ پیدا ہو جائے گا تو انسان اپنی ذاتی زندگی میں بھی عدل و انصاف کا لحاظ رکھے گا اور نظام کے بارے میں بھی عادلانہ روش سے کام لے گا۔

عدالت الہیہ سے محرومی نے انسان کی زندگی کو بالکل غیر متوازن اور ناہموار بنا دیا ہے اور یہی عقیدہ ہے جو انسان کو دوبارہ توازن حیات اور عدالتِ نظام کے راستے پر واپس لاسکتا ہے۔

## ۷۔ قتائے ظلم

عدالت الہیہ کا عقیدہ جہاں ایک طرف زندگی میں عدالت پیدا کرنے کی دعوت دیتا ہے وہاں دوسری طرف ہر قسم کے ظلم سے اجتناب اور اس کے فنا کرنے کی کوشش پر آمادہ کرتا ہے اور اس طرح سارے معاشرہ میں اگر یہ عقیدہ پیدا ہو جائے اور سب عدالت کے ایجاد کرنے اور ظلم سے مقابلہ کرنے پر آمادہ ہو جائیں تو سماج اور معاشرہ سے ظلم یکسر فنا ہو سکتا ہے اور انسانیت کو مکمل سکون و اطمینان نصیب ہو سکتا ہے۔

دنیا کے سارے مفکرین اور سارے نظام ہائے حیات کی سلسل کوشش کے باوجود ظلم کا ہاتھ رہنا اس بات کی علامت ہے کہ سماج کے ذہن میں عدالت الہیہ کا عقیدہ نہیں ہے اور اس کے بغیر ظلم سے مقابلہ کرنے کا حوصلہ نہیں پیدا ہو سکتا ہے ورنہ جب یہ عقیدہ عام ہو جائے گا تو ظلم و جور کی سادات ٹپ جائے گی اور عدل و انصاف کا نظام قائم ہو جائے گا۔

## ۸۔ تخلّفوا یا خلاق اللہ

انسانی فطرت کا تقاضا ہے کہ انسان عظمت اور سر بلندی حاصل کرنے کے لئے اپنے سے زیادہ عظمت کی نقل کرتا ہے اور اس کے طریقہ کار کو اپنانے کی کوشش کرتا ہے۔ اسلام نے بھی انسانی فطرت کے تقاضا کو ملحوظ رکھ کر "تخلّفوا یا خلاق اللہ" اختیار کرنے سے تعبیر کر کے اس کی دعوت دی ہے تاکہ انسان کو یہ احساس ہو کہ اگر کسی انسان نے کسی اور کے طریقہ کار کو اپنا لیا ہے تو مالک کائنات سے بالاتر کوئی ہستی نہیں ہے۔



اور اس طرح انسان کو اخلاق الہی اختیار کرنے پر آمادہ کیا ہے۔

اب اگر مذہب میں عدل الہی کا عقیدہ نہ ہوگا تو ہر انسان عظمت حاصل کرنے کے لئے ظلم و ستم کی روش اختیار کرے گا اور جس قدر ظلم بڑھتا جائے گا اپنے کو بلند تر شخصیت کا حامل تصور کرے گا۔ لیکن اگر عدالت الہیہ کا عقیدہ پیدا ہو گیا تو فطری طور پر عظمت و برتری کے لئے عدل و انصاف کی روش اختیار کرے گا اور اس طرح معاشرہ میں "اخلاق الہیہ" اختیار کرنے کے نام پر عدل و انصاف عام ہو جائے گا۔

## ۹۔ نفرت از ظالمین

یہ بھی ایک فطری مسئلہ ہے کہ انسان جس سے محبت کرتا ہے اس کے محبوب سے محبت اور اس کے دشمن سے دشمنی کرنے لگتا ہے۔ بندہ خدا فطری طور پر اپنے پروردگار سے محبت کرتا ہے اور اس کے نتیجہ میں اس کے محبوب سے محبت کرتا ہے۔ اب اگر پروردگار کی عدالت کا عقیدہ رکھتا ہے تو اس کا مطلب یہ ہے کہ اسے اس بات کا احساس ہے کہ اس کا محبوب بھی عدل و انصاف کرنے والا ہی ہوگا اور وہ ظالم اور ستمگر سے محبت نہ کرے گا بلکہ نفرت ہی کرے گا اور اس طرح اس کے دل میں فطری طور پر انصاف پسند افراد سے محبت پیدا ہوگی اور ظالمین سے نفرت و بیزاری کا جذبہ بیدار ہو جائے گا جو سماج و معاشرہ کی اصلاح کا بہترین ذریعہ ہوگا۔

## ۱۰۔ احساس قوت

عام طور پر یہ خیال کیا جاتا ہے کہ عدل و انصاف کا خیال کمزور افراد کے دلوں میں پیدا ہوتا ہے اور انسان جب قوت و طاقت حاصل کر لیتا ہے تو ظلم و ستم کی روش اختیار کر لیتا ہے۔ لیکن ائمہ معصومینؑ کے تعلیمات میں اس کے بالکل برعکس ہدایات پائی جاتی ہیں۔ جہاں اس حقیقت کا اعلان کیا گیا ہے کہ: "انما یحتاج الی الظلم الضعیف" ظلم کی ضرورت صرف کمزور افراد کو ہوتی ہے۔ درنہ طاقتور افراد ظلم و ستم کی روش اختیار نہیں کرتے ہیں۔



ظالم اپنی کمزوری کے احساس پر پردہ ڈالنے کے لئے ظلم و ستم کا طریقہ اختیار کرتا ہے تاکہ کوئی شخص اس کی داخلی کمزوری کا اندازہ نہ لگا سکے اور اس کا ذہن ظاہری ظالمانہ برتاؤ میں گم ہو جائے۔

مذہب نے عدالت الہیہ کا عقیدہ دے کر عدل کی طاقت سے باخبر کیا ہے اور انسان کو متوجہ کیا ہے کہ داخلی کمزوری سے نجات حاصل کرنا ہے تو عدل و انصاف کا راستہ اختیار کرنا ہو گا کہ ”علیٰ کلی شیئ قدیر“ پروردگار بھی عدل و انصاف کرتا ہے اور ظلم و ستم نہیں کرتا ہے اور یہ علامت ہے کہ عدل و انصاف طاقت کی علامت ہے کمزوری کی علامت نہیں ہے۔

## ۱۱۔ قدر احسان

اسلامی روایات میں ایک ہدایت یہ بھی وارد ہوئی ہے کہ ”مزدور سے کام لینے سے پہلے اس کی اجرت طے کر لو“ کہ اجرت طے نہ کرنے کی صورت میں جس قدر بھی دے دو گے مزدور کا دل مطمئن نہیں ہو گا اور اسے یہی خیال رہے گا کہ میرا حق اس سے زیادہ ہے۔ لیکن اگر اجرت طے کر لی ہے تو بقدر تعیین دے دینے سے عدل و انصاف کا حق ادا ہو جائے گا اور اس کے بعد ایک پیسہ بھی بڑھا دیا جائے گا تو اس احسان اور نیک برتاؤ کی قدر ہو گی اور وہ تمہارا شکر یہ ادا کرے گا۔ جس کا کھلا ہوا مطلب یہ ہے کہ جہاں عدل کا تصور نہیں ہوتا ہے وہاں احسان کی قدر ہی نہیں ہوتی ہے۔

مذہب نے عدالت الہیہ کا عقیدہ اس لئے دیا ہے تاکہ انسان میں اس کے احسانات کا احساس پیدا ہو اور وہ شکر گزاری کے جذبہ کے تحت مکمل طور پر اس کی اطاعت پر آمادہ ہو جائے۔

## ۱۲۔ وسعت حیات

رفیقہ لائٹ حضرت علی بن ابی طالب نے عدل و ظلم کا فرق واضح کرتے ہوئے لکھا ہے کہ ”عدل و انصاف میں تنگی ہو گی اس کے لئے ظلم و جور میں زیادہ تنگی“



عام طور سے لوگوں کا خیال یہی ہوتا ہے کہ ظلم کی دنیا بہت وسیع ہوتی ہے اور ساری تنگی عدل و انصاف میں ہوتی ہے جہاں انسان کے ہاتھ چاروں طرف سے بندھے ہوتے ہیں۔ درنہ انسان ظلم و جور پر اتر آتا ہے تو اس کے ہاتھ بالکل کھل جاتے ہیں اور جو چاہتا ہے کر سکتا ہے۔ لیکن اس کا ایک تاریک پہلو بھی ہے جس کی طرف سے لوگوں نے آنکھیں بند کر لی ہیں اور اس پہلو کو بالکل نظر انداز کر دیا ہے۔

ظلم ظالم کے لئے وسعت اور آزادی پیدا بھی کر دے تو دیگر افراد کے لئے عرصہ حیات یقیناً تنگ ہو جائے گا۔ عدل و انصاف کے برتاؤ کا صرف ایک راستہ ہوتا ہے اور وہ بھی معین ہوتا ہے کہ اس قضیہ میں مقتضائے عدل و انصاف کیا ہے۔ لیکن ظلم و جور کے ہزار راستے ہوتے ہیں اور ان کا کوئی تعین نہیں ہوتا ہے۔ نتیجہ یہ ہوتا ہے کہ معاشرہ کے تمام افراد ایک مستقل بھینی کا شکار رہتے ہیں اور کسی کو سکون کا سانس لینا نصیب نہیں ہوتا ہے۔

عرصہ حیات کو تنگ کر دینے کا نام ہے ظلم، اور زندگی کے سلوک میں وسعت و سکون و اطمینان کے ایجاد کر دینے کا نام ہے عدل و انصاف۔ اسلام کا عقیدہ عدل انسان کے نفس میں ایک طرح کا سکون و اطمینان ایجاد کر دیتا ہے کہ اُس کا کوئی عمل خیر ضائع ہونے والا نہیں ہے اور اس پر ظلم کرنے والا مستقل سکون و اطمینان حاصل کرنے والا نہیں ہے۔ ایک نہ ایک دن اپنے ظلم کا انجام ضرور دیکھے گا اور دوسروں پر عرصہ حیات تنگ کر دینے والے پر عرصہ حیات تنگ ہو جائے گا۔

### ۱۳۔ سعی بہیم

انسانی زندگی کا فطری قانون ہے کہ اس دار دنیا میں انسان کا حصہ بقدر سعی و کوشش ہی ہوتا ہے "لیس للانسان الا ما سعی" ہے زندگی "انسان جس قدر بھی کوشش کرتا ہے اسی قدر نتیجہ حاصل کرتا ہے۔ کوشش سے زیادہ نتیجہ کی توقع کرنا ایک قسم کا وہم اور جنون ہے اور اس کے علاوہ کچھ نہیں ہے۔

یہی حال نظام جزا و سزا کا بھی ہے کہ یہ نظام قوانین فطرت کے عین مطابق ہے، لہذا انسان کو اصولی طور پر اتنے ہی انعام کی توقع رکھنی چاہیے جتنا اس نے عمل کیا ہے۔ عمل کے



بغیر انعام کی توقع ایک خیال خام نے زیادہ کچھ نہیں ہے اور اس کا نتیجہ یہ ہے انسان جس قدر بھی نتائج کا امیدوار ہوگا اسی قدر عمل بھی کرے گا اور اسے یہ احساس رہے گا کہ اگر رفتار عمل سُست ہوگئی تو نتائج کی توقع بھی وہم و خیال ہو کر رہ جائے گی۔

لیکن یہ سب اسی وقت ہوگا جب انسان کے ذہن میں عقیدہ عدل ہوگا۔ ورنہ یہ عقیدہ ذہن سے نکل گیا تو ہر آن یہ خوف رہے گا کہ انسان محنت کرے گا لیکن نتیجہ سے محروم ہو جائے گا اور اس طرح رفتار عمل خود بخود سُست ہو جائے گی اور دنیا بے عملی کا شکار ہو جائے گی۔

### ۱۴۔ اہمیت مصالح

عدالت "وضع الشيء في محله" ہر چیز کے اس کے محل و مقام پر رکھنے کا نام ہے۔ اور محل و مقام کی تعیین کوئی ریاضی کا مسئلہ نہیں ہے کہ دو اور دو چار ہی ہوتے ہیں۔ کبھی پانچ نہیں ہو سکتے۔ بلکہ یہ زندگی کا مسئلہ ہے جس میں اخلاقیات، سیاسیات، اقتصادیات، نظریات اور تمام شعبہ ہائے علم کا دخل ہوتا ہے جس کو جمع کر کے کسی شے کے محل و مقام کا تعیین کیا جاتا ہے اور اس طرح عدالت کا علم ہم میں مصالح کا بہت بڑا دخل ہو جاتا ہے کہ ایک شے مصالح سے الگ ہو کر دوسرا مقام رکھتی ہے اور مصالح کے لحاظ کے ساتھ دوسرا مقام رکھتی ہے۔

نظامیاتی کرنے کے لئے حالات سے قطع نظر دوسرا مقام ہے اور حالات کے لحاظ سے دوسرا مقام ہے۔ اس لیے کہ ابھی حالات کے اعتبار سے بالکل مختلف ہو جاتا ہے۔ زندگی کے اکثر و بیشتر مسائل میں یہ مصالح کے اعتبار سے صحیح منزل و مقام کا تعیین بدل جاتا ہے۔

اس بنا پر یہ کہا جاسکتا ہے کہ عدل و ظلم کی دنیا میں مصالح و مفاسد کا بہت بڑا دخل ہوتا ہے اور یہ حالات کا عقیدہ راسخ ہوتا جائے گا مصالح کی اہمیت اور ان کا اعتبار بڑھتا جائے گا اور انسان کو مصالح کی اہمیت سے آشنا بنا دیتا ہے اور اسے کسی وقت بھی اس کے لئے لالچ نہیں ہونے دیتا ہے۔

دیکھو! الامانات کو ذہن میں رکھنے کے بعد یہ فیصلہ بہت آسان ہے کہ اسلام میں عقیدہ عدالت کا کیا اثر ہے جس کا اطلاق نظم کائنات سے بھی ہے اور نظام حیات سے بھی ہے۔ عدالت کا انکار



فطرت بشر کے مسلمات سے بھی انکار ہے اور نظام زندگی کی اصلاح سے بھی انحراف ہے۔  
عالم اسلام کی ایک بڑی اکثریت نے یونانی شبہات یا سیاسی مصالح کی بنا پر عدالت الہیہ سے  
انکار کر کے اس قدر نقصان برداشت کیا ہے جس کی تلافی تا قیامت ممکن نہیں ہے۔

اس مہمل اور بے معنی انکار نے نبوتوں کا اعتبار ختم کر دیا ہے اور خلیفۃ المسلمین کے لئے  
رسالت الہیہ کو بنی ہاشم کا کھیل کہنے کا موقع فراہم کر دیا ہے۔

اس مہمل انکار نے مسئولیت کا احساس ختم کر دیا ہے جس کی بنا پر ابوسفیان خلیفۃ ثالث کو  
مشورہ دینے لگا ہے کہ سلطنت کو گیند کی طرح نچاؤ اور مرکزی مقام بنی امیہ کے حوالے کر دو کہ  
جنت و جہنم کا تصور ایک مہمل وہم و خیال کے علاوہ کچھ نہیں ہے۔

اس مہمل انکار نے عذاب کا خوف ختم کر دیا ہے اور تحریک عمل کو معطل کر دیا ہے اور صوفیوں  
کا ایک طبقہ پیدا ہو گیا ہے جس کی زندگی کا مقصد بیکاری اور عیاری کے علاوہ کچھ نہیں ہے۔

اس مہمل انکار نے ظلم کو رواج دے دیا ہے اور عدل و انصاف کو بے سرو سامان بنا دیا ہے  
کہ ظالموں کے ساتھ ایک پوری دنیا ہے اور مظلوم کا کوئی پُرسان حال نہیں ہے۔

اس مہمل انکار نے ظالمین سے نفرت کا جذبہ فنا کر دیا ہے اور انہیں کھل کر کھیلنے کا موقع مل گیا ہے  
اس مہمل انکار نے انسانوں پر عرصہ حیات تنگ کر دیا ہے اور ظالموں کے لئے میدان حیات

کو کھلا چھوڑ دیا ہے۔

اس مہمل انکار نے قوائے عمل کو معطل کر دیا ہے اور مصالح کی غفلت و اہمیت کو خاک میں ملا دیا ہے  
عدالت کا عقیدہ اسلامی بدن میں ریڑھ کی ہڈی کی حیثیت رکھتا ہے کہ یہ عقیدہ فنا ہو گیا تو

سارا بدن خاک میں مل جائے گا اور اسلام کی کوئی حیثیت نہ رہ جائے گی۔  
رب کریم امت اسلامیہ کو بیدار ہونے کی توفیق کرامت فرمائے اور شعور عدالت کی دولت

سے بہرہ ور فرمائے۔

وَالسَّلَامُ عَلٰی مَنْ اتَّبَعَ الْهُدٰی



## نبوت

اس میں کوئی شک نہیں ہے کہ کائنات بشریت کے پیدا کرنے والے نے اپنے گونا گوں  
 افعال کی بنا پر انسان کو اس عالم میں پیدا کیا ہے کہ وہ اپنی ذات سے بھی بے خبر تھا۔ لیکن اسے  
 وہ علم دیا جس سے ہنسی لہذا اس نے مستقبل میں بے خبری کو خبر اور نادان واقفیت کو واقفیت سے  
 علم کی طرف لے کر تین طرح کی صلاحیتوں سے سرفراز فرما دیا۔

انسان کا ابتدائی علم سماعت کے ذریعہ حاصل ہوتا ہے لہذا پہلے سماعت کی طاقت کو کارگر  
 فرمایا۔ اس کے بعد بصریت کو قوت عنایت فرمائی اور آخر میں دل و دماغ دے کر علم و اطمینان کا  
 علم دیا۔

انسان کی ذمہ داری ہے کہ حسب صلاحیت دھیرے دھیرے ان طاقتوں کو استعمال  
 کرے۔ عبادت پر پیدائشی جہالت کو علم میں تبدیل کرے۔ پیدائشی جہالت اس لئے ضروری تھی کہ وہ  
 علم کے علم کائنات کا بوجھ اٹھانے کے قابل نہیں تھا اور جہالت کو علم سے تبدیل کرنا اس  
 لئے ضروری تھا کہ اس میں ہوتی زندگی کا ساتھ دینے کے لئے علم ضروری ہے اور علم کے علاوہ زندگی  
 کا کوئی دوسرا سہارا نہیں ہے۔

انسان کی سماعت و بصریت اور قوت دل و دماغ کو بروئے کار لانے کے لئے ضروری تھا کہ  
 اس کے لئے علم دیا جائے۔ علم دینے والا تیرنے کے لئے پانی بھی پیدا کرے۔

انسان کی کائنات میں قسم کی اشیاء پر مشتمل ہوتی اور اس کی آبادی مسوعات، مبصرات اور  
 علم کے علم دینے والے کو پیدا کرنے والا علم و حکمت سے عاری ہو جاتا اور اس کی تخلیق کا سب سے  
 بڑا نقص یہ ہوتا کہ اس کے بعض صلاحیتیں بے مصرف اور بعض اعضاء فضول پیدا کر دیے ہیں اور یہ



ایک حکیم علی الاطلاق ہستی کی ذات سے بعید ہے۔

اس نے اپنی حکمت و عدالت کے تحفظ کے لئے اس کائنات کو تین حصوں پر تقسیم کر دیا۔  
— بعض چیزوں کا علم سن کر حاصل ہوتا ہے اور یہ انسان کا سب سے پہلا وسیلہ علم ہے کہ  
آغوشِ مادر میں پلنے والا بچہ۔ دیکھنے اور سمجھنے کے لائق نہ بھی ہو تو پکارنے والے کی آواز سن لیتا ہے  
اور خطرہ کی آہٹ محسوس کر لیتا ہے۔

— بعض چیزوں کا علم دیکھ کر حاصل ہوتا ہے اور اس کا دائرہ بعض اوقات سموعات سے  
وسیع تر ہو جاتا ہے کہ سماعت کا زور چند گز سے زیادہ کے فاصلہ کو برداشت نہیں کرتا ہے، لیکن  
بصارت کی زد میں شمس و قمر اور نجوم و کوکب بھی آجاتے ہیں اور اسی لئے اس طاقت کی کارکردگی کا  
سلسلہ بعد میں شروع ہوتا ہے کہ اتنے وسیع تر عمل کے لئے توانائی اور طاقت کی ضرورت ہے اور انسان  
جب تک اتنی وسیع دنیا کو برداشت کرنے کے قابل نہ ہو اسے اس قدر وسیع علم نہیں دیا جاسکتا ہے۔  
— ان دونوں محسوسات کے علاوہ ایک عالم معقولات کا ہے جو نہ سماعت کی زد میں آتا ہے  
اور نہ بصارت کی۔ وہاں تک نہ کانوں کی رسائی ہے اور نہ آنکھوں کی۔ آنکھیں نظامِ شمسی کے  
چھوٹے چھوٹے ستاروں کا مشاہدہ کر سکتی ہیں۔ لیکن اس کے درون پردہ جو ہستی ہے اور جس کا  
ارادہ کُن سے یہ کائنات عالم وجود میں آئی ہے اور جس کے تقاضائے فضل و کرم سے یہ نظامِ شمسی  
چل رہا ہے۔ اُس تک اُن کی رسائی نہیں ہے اور اس کے عرفان کے لئے عقل کی رہنمائی اور  
دماغ کی راہِ پیمائی کی ضرورت ہے، وہ دیکھا جاسکتا ہے لیکن مشاہدہِ ایمان سے نہیں۔ حقائقِ الٰہی  
کے ذریعہ۔!

لہذا کائنات کو تین حصوں پر تقسیم کر کے اور انسان کو تین طرح کی صلاحیتوں سے نوازا کہ  
میں بھیجے والے کی نگاہ میں ایک مسئلہ اور بھی تھا کہ یہ وسائل ابتدائی طور پر صرف عالمِ تکوین میں کام  
آسکتے ہیں اور ان سے اشیاء کائنات کے ادراک کا کام لیا جاسکتا ہے۔ لیکن انسان کی زندگی  
گزارنے کا طریقہ کیا ہوگا۔ اس کے حق میں کون سے سموعات یا مریات خیر ہیں اور کون سے  
اس کا مستقبل حیات و موت کن امور سے وابستہ ہے۔ وہ اعمال و افعال کی دنیا میں کن اعمال  
کو اختیار کر سکتا ہے اور کن سے اجتناب ضروری ہے۔ یہ مسائل سماعت و بصارت اور عقل



اور مال کی منزل سے بھی بالاتر ہیں۔ اور اس کا ثبوت خیر و شر، صلاح و فساد اور حسن و قبح کے بارے میں عقلاء عالم کا اختلاف ہے جو اس امر کی نشاندہی کر رہا ہے کہ یہ مسائل ہر عقل کے مالک کی زد میں آسکتے تو عقلاء عالم کے درمیان اس قدر شدید اختلاف نہ ہوتا۔ یہ اختلاف پکار پکار کر کہتا ہے کہ انسان اپنے صلاح و فساد اور اپنے مستقبل کے فیصلہ سے عاجز ہے۔ وہ اپنی عقل سے آشنا نہیں ہے۔ تو اس کے حقیقی تقاضوں سے کس طرح آشنا ہو جائے گا۔

لہذا ضرورت ہے کہ پیدا کرنے والا اسے اس کے خیر و شر اور صلاح و فساد سے باخبر کرے۔ ورنہ اگر ہلاک و برباد ہو گیا تو اس کی ذمہ داری خود اس پر نہ ہوگی اس کے پیدا کرنے والے پر ہوگی۔

دوسرا نکتہ یہ ہے کہ ہر بلی غدار کہہ کر مہمان کو اس سے باخبر نہ کیا جائے تو مجرم میزبان کو شمار کیا جائے گا۔ انسان اس دنیا میں ایک نادان واقف مہمان ہے جو رحم و کرم پروردگار کی طرف سے اس پر عالم وجود میں آگیا ہے اور اس دنیا میں زندگی گزارنا چاہتا ہے جہاں پھولوں کے باغ ہیں اور ترائی کے پہلو میں زہر پایا جاتا ہے۔ لہذا اب بلانے والے کی ذمہ داری ہے کہ اسے تمام امور سے باخبر کرے تاکہ وہ ہلاک بھی ہو تو اتمام حجت کے بعد ہلاک ہو اور دعوتِ حق کو کوئی ذمہ داری نہ رہ جائے۔

تیسرا نکتہ یہ ہے کہ اسی تقائے عدل و حکمت اور مقتضائے فضل و کرم کو پورا کرنے کے لئے انسان کو اس دنیا میں نادان واقف نہ بھیجے جائیں۔ اور انھیں خیر و شر اور صلاح و فساد کے علم سے نوازا کر دنیا میں اتارا جائے تاکہ وہ خود تباہ و برباد نہ ہو سکتے ہوں اور اپنی جان کی فکر نہ کر سکتے ہوں۔

چوتھا نکتہ یہ ہے کہ ان امور میں سب کی مشترکہ صفت یہ ہے کہ ان کے بارے میں انسان کو کمال کا شعور ملے۔ انسان کو ان باتوں سے براہ راست بغیر کسی انسانی وسیلہ کے حاصل کرتے ہیں۔ لہذا ان کو کمال کا شعور ملے اور حیات قائم ہو جاتے ہیں۔

پنجمی نکتہ یہ ہے کہ ان امور حاصل کر کے عمل کرتے ہیں اور اپنی زندگی کو خیر و صلاح و فلاح کے لئے استعمال کرتے ہیں۔



— بعض اس سے زیادہ ذمہ داری رکھتے ہیں کہ اپنے ذاتی عمل کے علاوہ دوسرے افراد کو بھی خیر و شر سے آگاہ کرتے رہیں تاکہ جاہل انسان تباہ و برباد نہ ہونے پائے۔ ایسے افراد کو رسول کہا جاتا ہے۔

— بعض مرسلین اس سے بھی بالاتر درجہ کے مالک ہوتے ہیں کہ انہیں صرف تبلیغ و ترویج کی ذمہ داری نہیں دی جاتی ہے بلکہ مکمل قانون بھی دیا جاتا ہے جس کی تبلیغ وہ خود بھی کرتے ہیں اور دوسرے مرسلین بھی کرتے ہیں اور اسی کی تبلیغ و ترویج سیکڑوں انبیاء و مرسلین کی ذمہ داری ہوتی ہے۔ ایسے افراد کو پیغمبران اولوالعزم کہا جاتا ہے۔ جن میں جناب نوحؑ، جناب ابراہیمؑ، جناب عیسیٰؑ اور سرکارِ دو عالمؐ کا اسم گرامی شامل ہے اور انہیں پانچ حضرات کو صاحبانِ شریعت کہا جاتا ہے۔

## ضرورتِ نبوت

انسانی علم خیر و شر اور صلاح و فساد کے تمام ادراکات کے لئے کافی ہوتا تو انبیاء و مرسلین کی کوئی ضرورت نہ ہوتی۔ لیکن تجربہ کی بنیاد پر بھی انسانی علم اس قدر وسیع تر نہیں ہے اور اس کا بیشتر دار و مدار تجربات پر ہے اور اجتماعی مسائل کے تجربہ کے لئے فلیں درکار ہوتی ہیں۔ کوئی ایک شخص تجربہ کر سکتا ہے اور نہ انسانیت فلاح و کامیابی سے ہمکنار ہو سکتی ہے۔ اجتماعی خیر و شر کا مسئلہ دواؤں کے تجربہ کا نہیں ہے جسے ایک آدمی اپنی زندگی خطرہ میں

مکمل کر لیتا ہے۔ یہ ایک نظام کا تجربہ ہے جسے پہلے پورے سماج پر منطبق کرنا ہوگا۔ پھر اس رد عمل کا جائزہ لینا ہوگا اور آخر میں اس کے خیر یا شر ہونے کا فیصلہ کیا جائے گا جب تجربہ شدہ والے کی زندگی کا خاتمہ ہو چکا ہوگا اور دوسرا شخص ذاتی تجربہ کا مالک نہ کہا جائے گا بلکہ دوسرے کے تجربات کا طفیلی اور بھکاری شمار کیا جائے گا جس کا علم قطعی اور یقینی بہر حال نہیں ہو سکتا۔ دانشورانِ قوم کو ہمیشہ اس مرحلہ پر دھوکہ ہوتا ہے کہ وہ اجتماعی اور سماجی مسائل کو

کی دوا سمجھتے ہیں جس کا تجربہ ایک آدمی چند لمحوں میں کر لیتا ہے۔ انہیں اس کا اندازہ ہی نہیں کہ یہ کام لیبارٹری کا نہیں ہے۔ یہ کام سماج کا ہے جس کے تجربہ کے لئے برسوں اور صدیوں کی



ہوئی اور پھر بھی تجربہ ناتمام یا غیر یقینی ہی رہ جاتا ہے۔  
 مالک کائنات کا کرم تھا کہ اس نے انسان کو ان تمام زحمتوں سے بچالیا اور ہر دور میں  
 انبیاء و مرسلین کا ایک ایسا سلسلہ قائم کر دیا جس سے عالم انسانیت خیر و شر اور صلاح و فساد کا علم  
 حاصل کر سکتا ہے اور کسی طرح کی تباہی اور بربادی کا شکار نہ ہو سکے۔ انبیاء و مرسلین کی ضرورت  
 تھی کہ انہیں یہ توہم کہ اس طرح انسانی عقل معطل ہو کر رہ جائے گی اور سارا عالم فکر و نظر چند  
 لمحہ کا لالچ ہو کر رہ جائے گا ایک مضبوط اور فریب کے علاوہ کچھ نہیں ہے۔ زندگی کے سارے  
 مسائل و مسائل ان عقل دوسروں پر اعتماد کرتے ہیں اور کہیں بھی اس اعتماد کو اپنی عقل و فکر کی  
 آغوش میں نہیں رکھتے ہیں۔

بشری بازار میں جانے والا دانشور سبزی فروش سے دریافت کرتا ہے کہ کون سی سبزی  
 کھانے کی ہے اور کون سی سبزی سرد ہے یا گرم۔ مفید ہے یا مضر۔ اور ایسے مرد عامی کے مقابلہ  
 میں ان کے اہلکار دانشوری کی توہین تصور نہیں کرتا ہے۔

پھر اس لئے کہ اسے بازار میں یہ احساس رہتا ہے کہ دانشوری کا میدان الگ ہے اور  
 دنیا الگ ہے۔ لیکن جیسے ہی زندگی کے میدان میں قدم رکھتا  
 ہے وہ اپنے علم سے بہکانے لگتا ہے کہ انبیاء و مرسلین پر اعتماد و ایمان عقل بشری کی توہین ہے۔  
 وہ دنیا میں نہ جاہل آئے  
 ان کے پاس وہ علم ہے جو مالک کائنات نے اصلاح بشریت  
 کے لئے عطا ہوا ہے۔ لہذا اس کی تمام مخلوقات کا علم انہیں خود خالق کی طرف سے عطا ہوا  
 ہے جس طرح خود خالق پر اعتماد ضروری ہے کہ یہ اسی کے نمائندے  
 ہیں۔ ان کے فیصلے ذاتی فیصلے ہوتے تو ہم ان کے مقابلے میں  
 اپنی فکر و نظر کا نام لیتے۔ لیکن جب ان کے پاس خدائی علم اور خدائی احکام  
 ہوتے ہیں تو ان کی سوال ہی نہیں پیدا ہوتا ہے۔

خدا کی بارگاہ سے آنے اور علم و فضل ہمراہ لانے کا  
 کیا ہے؟ علم و فضل ہمراہ لانے کی بارگاہ میں سر نیاز خم کر دے۔؟



مذہب نے اس مسئلہ کا حل معجزات کے ذریعہ نکالا ہے۔ اور معجزہ ہر اس مافوق عادت عمل کا نام ہے جس کا جواب اُس دور کے انسانوں سے ممکن نہ ہو، تاکہ انہیں یہ اندازہ ہو سکے کہ اس شخص کا تعلق کسی مافوق بشر طاقت سے ہے اور اس کا کوئی عمل اس کی بشری طاقت کا نتیجہ نہیں ہے۔ معجزہ کے لئے یہ ضروری ہے کہ پہلے اپنی نمائندگی کا دعویٰ کیا جائے۔ اس کے بعد معجزہ پیش کیا جائے تاکہ مالک کائنات پر یہ حکیمانہ ذمہ داری ہو کہ یہ شخص غلط بیانی کر رہا ہے تو اس کی تائید نہ کی جائے ورنہ عالم انسانیت کی نگرانی کی ذمہ داری خود اپنی ذات اقدس پر آجائے گی۔ ورنہ اگرچہ ایک غیر معمولی عمل انجام دینے کے بعد کوئی شخص اپنے کو نمائندہ پروردگار کہہ دے تو اس عمل کو معجزہ نہیں کہا جائے گا اور ایسی صورت میں رب العالمین پر کوئی ذمہ داری عائد نہ ہوگی۔

معجزہ کے لئے یہ بھی ضروری ہے کہ انسانوں کے ادراک کی حدود کے اندر ہو ورنہ سماجی زندگی سے بالکل اجنبی عمل ہو گا تو لوگ اس کے پیش کرنے والے کو مجنون اور دیوانہ کہیں گے۔ نبی یا رسول تسلیم نہیں کریں گے۔

یہی وجہ ہے کہ رب العالمین نے ہمیشہ معجزات حالات کو دیکھ کر عنایت لیا ہے اور جس دور میں جس طرح کے کمال کا رواج تھا اس دور کے پیغمبر کو دیسا ہی معجزہ عنایت فرمایا ہے تاکہ سماج اس کی عظمت کا اعتراف کرتے ہوئے اپنی عاجزی کا اقرار کر سکے اور اس طرح معجزہ صاحب اعجاز کو نمائندہ پروردگار ثابت کر سکے۔

اس موقع پر یہ بات ضرور باقی رہ جاتی ہے کہ صالح و صحت مند قانون بھی کبھی وقتی اور علاقائی ہوتا ہے اور کبھی دائمی اور آفاقی۔ لہذا ضرورت ہے کہ جس طرح کا قانون بنایا جائے اسی اعتبار سے نمائندہ کو معجزہ عنایت کیا جائے۔ چنانچہ رب العالمین نے اکثر انبیاء کرام کو ایسے معجزات عنایت کئے جو اُنسی لمحہ ختم ہو گئے یا ان کی زندگی کے خاتمہ کے ساتھ ختم ہو گئے کہ نہ قانون کو باقی رہنا تھا اور نہ نمائندگی کے اثبات کے لئے کوئی معجزہ ضروری تھا۔ لیکن سرکارِ دو عالم کے قانون کو قیامت تک باقی رہنا تھا لہذا آپ کو ایسے معجزات عنایت کئے جن میں بقا اور پائیداری بھی ہو اور جو ہر دور میں رسالت کا اثبات بھی کر سکیں۔ آپ کو ایک طرف قرآن حکیم کو فصاحت و بلاغت کا شاہکار بنا کر دے دیا گیا جو فطری فصاحت و بلاغت پر ناز کرنے والوں کے ناطقے بند کر سکے اور انہیں عظمت پرست



ہے اُشاہنا سکے اور دوسری طرف اسی قرآن کو قانون زندگی اور اخبار غیب کا مجموعہ بھی بنادیا تاکہ اس کی حیثیت صرف عربوں کے درمیان قابل تسلیم نہ ہو بلکہ باہر کی دنیا بھی اس کے سامنے تسلیم خم کر سکے اور مستقبل بھی اس کی بلندی کی گواہی دے سکے۔

اس کے ساتھ کچھ اور بھی معجزات عنایت کر دئے جو ہر دور کی ترقی کا جواب دیتے رہیں اور ملت قانون و رسالت کا اعلان کرتے رہیں۔ سرعت رفتار کے دور میں معراج کام آئے اور لکنا لوجی کی ترقی کے دور میں سنگریزوں کی تسبیح دلیل عظمت بن سکے۔ اگرچہ ان معجزات کا اثبات ایک تاریخی مسئلہ ہے لیکن تاریخی ثبوت فراہم ہو جانے کے بعد ہر معجزہ ایک مستقل دلیل عظمت اور ہر کال ایک مستقل چیلنج ہے جس کا مقابلہ کسی دور میں ممکن نہیں ہے۔

## قانون کے شعبے

اگرچہ مالک کائنات نے انسان کو نادانفیت کے ماحول میں پیدا کیا ہے لیکن اسے تین طرح کے ذرائع علم سے نوازا دیا ہے اور پھر صلاح و فساد سے باخبر کرنے کے لئے ایک مکمل نظام حیات بھی دے دیا ہے۔ لہذا ضرورت تھی کہ یہ نظام حیات بھی علم کے تینوں شعبوں پر حاوی ہو، تاکہ انسان کی کوئی قوت ادراک ضائع اور برباد نہ ہونے پائے۔

یہی وجہ تھی کہ اس نے قرآن حکیم کو قانون کا ذریعہ بنایا ہے تو اس کے بھی تین شعبے رکھ دئے ہیں۔ قانون سے یہ پیغام مرسل کی زبانی سنا جاتا ہے۔ آنکھوں سے مسکوبی شکل میں دیکھا جاتا ہے اور دل و دماغ سے سمجھا جاتا ہے اور یہی حال سنت شریفہ کا بھی ہے کہ اُس کے بھی تین شعبے ہیں۔ سنت قول و فعل و تقریر معصوم کا مجموعہ ہے جہاں قول سموعات میں شامل ہوتا ہے اور عمل کا تعلق بصارت سے ہوتا ہے اور تقریر و سکوت کا تعلق فہم و ادراک سے ہوتا ہے کہ معصوم نے اس موقع پر کیوں سکوت اختیار کیا ہے اور ان کا سکوت رضامندی کی علامت ہے یا کسی مجبوری اور پریشانی کی غمازی کر رہا ہے۔

اس نکتہ کے ادراک کے بغیر تقریر معصوم سے کوئی استفادہ نہیں کیا جاسکتا ہے اور اس سے کسی بھی حکم شرعی کا استنباط ممکن نہیں ہے۔



## مسئولیت

اتمام حجت کے اس مکمل نظام کے بعد پردردگار نے مسئولیت کو بھی تین حصوں میں تقسیم کر دیا ہے اور اعلان کر دیا ہے کہ ہم نے انسان کو نادائق پیدا کرنے کے بعد بھی اسے تین طرح کے وسائل علم دے دئے ہیں اور پھر قیامت کے دن سماعت، بصارت اور دل و دماغ تینوں کے بارے میں سوال بھی کیا جائے گا اور پھر دوسرے مقام پر اس مسئولیت کے انجام کی طرف بھی اشارہ کر دیا کہ ”بہت سے افراد گویا کہ جہنم ہی کے لئے پیدا کئے گئے ہیں کہ ان کے پاس آنکھیں ہیں لیکن وہ حقائق کی طرف نگاہ نہیں کرتے ہیں، کان ہیں لیکن وہ سچی باتیں سنتے نہیں ہیں، قوت علم و ادراک ہے لیکن اسے استعمال نہیں کرتے ہیں اور اس طرح ان کا حال جانوروں جیسا ہو گیا ہے بلکہ ان سے بھی کچھ زیادہ بھکے ہوئے ہیں۔“

## اتمام حجت

مالک کائنات کے اس مکمل نظام پر عملدرآمد کرانے کے لئے سرکارِ دو عالم نے ہمیشہ تینوں طرح کے وسائل علم کو استعمال کرایا ہے اور اہل نظر کے سامنے اپنی سیرت مبارکہ اس طرح پیش کی ہے کہ اہل گوش کو اپنی آواز سنائی ہے اور اہل ہوش کو اپنے پیغام سے آشنا بنایا ہے۔

فرق صرف یہ رہا کہ بعض احکام کو سماعت کے ذریعہ پہونچایا ہے۔ بعض کو بصارت کے حوالے کیا ہے اور بعض کی ترسیل میں مخاطب کے دل و دماغ کا سہارا لیا ہے۔ لیکن جب کوئی ایسا اہم حکم آگیا جس کے بارے میں خود پردردگار نے فرما دیا کہ ”اگر اسے نہ پہونچایا تو گویا تبلیغ رسالت کا حق ادا نہیں کیا“ تو اس کی تبلیغ و ترسیل میں تینوں طاقتوں کو گواہ بنا دیا گیا اور غدیرخم کے میدان میں ٹھیک دوپہر کے وقت جب آفتاب نصف النہار کی منزلیں طے کر رہا تھا۔ مولائے کائنات کو اپنے ہاتھوں پر بلند کر کے فرمایا کہ ”جس کا میں مولا ہوں اُس کا یہ علی بھی مولا ہے“ تاکہ صاحبان بصارت اس منظر کو دیکھ لیں اور اگر کوئی نابینا ہے یا اس کی آنکھیں چکا چوند کر رہی ہیں تو وہ اس پیغام ولایت کو سُن لے اور پھر تمام اہل فکر و نظر حالات اور ماحول کی سنگینی و نزاکت کو دیکھ کر یہ اندازہ کر لیں کہ یہ مولائیت



کوئی محبت اور دوستی کا اعلان نہیں ہے جس کے واسطے اتنے بڑے قافلے کو اتنی شدید گرمی میں روک لیا جائے اور ایک دوست کی دوستی کا اعلان کرنے کے لئے ایک لاکھ دوستوں کو اس پریشانی میں ڈال دیا جائے۔ یہ کوئی سنگین ترین پیغام ہے جس کے مقابلہ میں اس زحمت کی کوئی حیثیت نہیں ہے۔ اس لئے کہ زحمت کی حیثیت کا اندازہ حالات سے ہوتا ہے۔ اچھی آمدنی کے واسطے دھوپ میں ڈیوٹی کرنا زحمت نہیں ہے لیکن معمولی رقم کے واسطے ایرکنڈیشنڈ میں کام کرنا بھی باعث زحمت شمار ہوتا ہے۔

آخر اسلام نے جہاد کا حکم دیا ہے یا نہیں؟ اور مجاہدین کو اس عظیم زحمت کو برداشت کرنے کی دعوت دی ہے یا نہیں؟ انہیں زخم کھلنے اور سرکٹانے پر آمادہ کیا ہے یا نہیں۔ لیکن یہ ساری باتیں زحمت نہیں ہیں اور نہ اسلام کے اس بنیادی قانون کے خلاف ہیں کہ دین خدا میں کوئی مشقت نہیں ہے۔ اس لئے کہ جب مجاہد کو یہ احساس ہو جاتا ہے کہ میری زندگی کا خاتمہ اسلام کی بقا کا ذریعہ ہے۔ یا میرے جسم پر جب زخم لگیں گے تو اسلام کے باغ میں پھول کھلیں گے یا مجھے جب وطن سے آوارہ وطن کر دیا جائے گا تب دلوں میں دین خدا کا گھر بنے گا تو وہ ان زحمتوں کو مسکرا کر برداشت کر لیتا ہے اور انہیں زحمت کا درجہ نہیں دیتا ہے۔ اسے مکمل احساس رہتا ہے کہ میرا وجود ایک بڑے مقصد کے کام آ رہا ہے اور میرے لئے یہ ابدی سعادت و راحت ہے، زحمت و مشقت نہیں ہے اور یہی وجہ ہے کہ جیسے جیسے زخم کھاتا جاتا ہے، لبوں کا تسم بڑھتا جاتا ہے اور جیسے جیسے زندگی آخری لمحات سے قریب تر ہوتی جاتی ہے۔ اس کے نفس کا اطمینان اور چہرہ کی بشاشت بڑھتی جاتی ہے جیسا کہ بلا کے حالات میں مورخین کے بیانات سے بخوبی اندازہ کیا جاسکتا ہے۔

غیر ختم کی صورت حال بالکل یہی تھی کہ وہاں ایک پیغام کی تبلیغ کا مسئلہ نہیں تھا بلکہ دین خدا کی بقا کی ضمانت کا انتظام کرنا تھا اور کھلی ہوئی بات ہے کہ جس مسلمان کو اندازہ ہو جائے کہ ہمارے چند گئے دھوپ میں کھڑے رہنے یا چند روز صحرایں قیام کرنے سے دین الہی کو بقائے دائمی کی ضمانت حاصل ہو جائے گی۔ اسے اس تکلیف کا قطعاً کوئی احساس نہ ہو گا اور وہ اس موقع کو اپنے لئے بیکر اور سرت عظمیٰ تصور کرے گا کہ اس کی زحمت بقائے دین کے سلسلہ میں کام آ رہی ہے۔ ہاں کسی شخص کو لئے دین ہی سے کوئی دلچسپی نہ ہو اور وہ اس نظام بقائے دین ہی کو اپنے مفادات کی بربادی سمجھتا ہو۔ تو وہ پریشان بھی ہو سکتا ہے۔ زحمت کا احساس بھی کر سکتا ہے اور ضرورت پڑ جانے پر آنسو بھی



بہا سکتا ہے۔ اس لئے کہ اس کی نظر میں واقعہ کی صورت حقیقت امر سے بالکل مختلف ہے اور وہ مستقبل کو اپنے چشمے سے دیکھ رہا ہے جس پر کدورتوں کی گرد جمی ہوئی ہے اور جس کے شیشوں پر سیاہی مہلکتی سازش اور ہوس دنیا کی خراشیں لگ گئی ہیں۔

سرکارِ دو عالم کا یہ اہتمام و انتظام اس امر کی روشن علامت ہے کہ یہ مولائیت، محبت، دوستی اور نصرت و امداد نہیں ہے۔ بلکہ یہ ایک حاکمیت ہے جس کے تحت ساری امت کو کام کرنا ہے اور یہ ایک ضمانت ہے جس کے ذریعہ امت کو ہوا و ہوس اور جذبات و خواہشات کے طوفانوں سے محفوظ رکھنا ہے اور اس حقیقت کا ادراک نہ کرنا دل و دماغ کی طاقت کی بربادی ہے جس کا انجام آتشِ جہنم کے علاوہ کچھ نہیں ہے۔

## صفات نبوت

جس طرح وجود پروردگار کا ادراک رکھنے والا اور واجب الوجود کے مفہوم سے آشنا انسان اس حقیقت سے بہر حال باخبر ہوتا ہے کہ واجب الوجود کی ہستی میں نقص، عیب، تجسم، رویت، حلول، غلط بیانی، مجبوری، موت، جہالت اور صفات زائد بذات کا کوئی امکان نہیں ہے کہ یہ تمام باتیں اس مفہوم کے خلاف ہیں جسے واجب الوجود کہا جاتا ہے اور اس عظمت کے خلاف ہیں جسے اسلام نے لفظ اللہ سے سمجھایا ہے۔

اسی طرح نبوت کے مفہوم۔ اس کی ضرورت اور اس کی حیثیت سے باخبر انسان ان تمام اوصاف و کمالات کی ضرورت خود بخود محسوس کرتا ہے جو ایسے عظیم کام کے لئے درکار ہیں اور اس کے لئے الگ سے کسی دعویٰ یا دلیل کی ضرورت نہیں ہے۔

نبوت اگر خدائی پیغام حاصل کر کے بندوں تک پہنچانے کا نام ہے تو نبی کا ایک رابطہ پروردگار سے بہر حال ضروری ہے تاکہ اس سے وہ پیغام حاصل کر سکے جو عالم بشریت میں کوئی انسان نہیں کر سکا اور اسی طرح اس کے کردار میں ایسا تقویٰ اور تقدس درکار ہے کہ پروردگار اس کے سینے میں اپنے اسرار محفوظ کر سکے۔

اے امانت دار ہونا چاہیے کہ امانت الہی میں خیانت نہ کرے۔



اسے ایسا صادق اللہ ہونا چاہیے کہ پیغام رسانی میں غلط بیانی سے کام نہ لے۔  
 اسے اتنا عظیم عالم ہونا چاہیے کہ اتنے بڑے آفاقی پیغام کو سمجھ سکے اور پھر لوگوں کو سمجھا سکے۔  
 اسے اتنا طاقتور ہونا چاہیے کہ حالات کے دباؤ یا شیاطین کے رعب و داب میں آکر  
 پیغام میں تبدیلی نہ پیدا کر دے۔

اسے ایسا صاحب کردار ہونا چاہیے کہ لوگ اس کے بیان پر اعتبار کر سکیں۔  
 اسے ہر دنیویان سے اس قدر منزہ و مبرا ہونا چاہیے کہ پیغام دینے والا اس کے اوپر  
 اعتبار کر سکے۔

اسے نسبی اعتبار سے اتنا پاکیزہ اور بلند تر ہونا چاہیے کہ لوگ اس کی اطاعت کی طرف بائیں  
 ہو سکیں اور اس کے پیغام کو ارادہ کا پیغام نہ قرار دے سکیں۔  
 اسے اپنے دور کے تمام افراد سے افضل ہونا چاہیے تاکہ اس کا پیغام ہر ایک کے لئے  
 قابل قبول ہو اور قوم میں اصولی تفرقہ نہ پیدا ہو سکے۔

یہ تمام وہ شرائط ہیں جن کے لئے آیات و روایات یا دلائل عقلی کی کوئی ضرورت نہیں  
 ہے۔ یہ اس کام کے لوازم ہیں جو نبوت کے بارے میں طے کیا گیا ہے۔ ہاں اگر نبوت کا مفہوم تبدیل  
 کر دیا جائے اور اس کے واقعی منصرف سے انکار کر دیا جائے تو بحث کا دامن بہت وسیع ہے لیکن  
 حقیقت یہ بحث بھی ایک طرح کی لفظی بحث ہوگی اور اس کا عقل و منطق سے کوئی تعلق نہ ہوگا۔  
 اثبات کرنے والا ایک مفہوم کا اثبات کرے گا اور انکار کرنے والا دوسرے مفہوم کا انکار  
 کرے گا اور یوں ہی یہ بحث تا حشر برقرار رہے گی جیسا کہ امت اسلامیہ کے حالات میں دیکھا  
 جا رہا ہے اور سابق امتوں کے حالات میں بھی دیکھا گیا ہے کہ نبوتوں پر ایمان لانے والے بھی اس کے  
 علامات کے بارے میں تشکیک کرتے رہے ہیں اور اس طرح نبوت کے مفہوم سے جہالت کا اعلان  
 کرتے رہے ہیں یا کسی خاص مفاد کا تحفظ کرتے رہے ہیں جو حقیقی مفہوم سے حاصل ہونے والا نہیں ہے۔

## نبوت خاصہ

حضرت آدمؑ سے شروع ہونے والا سلسلہ نبوت سرکارِ دو عالمؐ پر تمام ہو گیا اور مالک کائنات نے



صاف لفظوں میں اعلان کر دیا محمد رسول اللہ بھی ہیں اور خاتم النبیین بھی۔ ان پر نبوت و رسالت کا سلسلہ ختم ہو گیا ہے۔ یہ بیک وقت نبی بھی ہیں اور رسول بھی۔ صاحب شریعت بھی ہیں اور صاحب کتاب بھی۔ ان کا قانون آخری بھی ہے اور ابدی بھی۔ ان کی رسالت کا دائرہ عالم بشریت سے بھی تعلق رکھتا ہے اور دیگر عوالم سے بھی۔ یہ انسانوں کے رسول بھی ہیں اور جنات کے بھی۔

کائنات کے تمام صفات و کمالات کا خاتمہ ان کی ذات پر ہو گیا ہے اور اب ان سے بالاتر کوئی انسان عالم وجود میں آنے والا نہیں ہے۔ انہیں معراج کی بلندیوں تک اسی لئے پہنچایا گیا ہے تاکہ دنیا کو اندازہ ہو جائے کہ اس سے بالاتر کوئی انسان ممکن نہیں ہے اور ان کے معجزہ کو اسی لئے باقی رکھا گیا ہے تاکہ کسی دور میں ان کے منصب سے انکار نہ کیا جاسکے۔ ان کا قرآن حکیم ہر دور میں آواز دیتا رہے گا کہ اب بھی اگر ممکن ہے تو اس کا جواب لے آؤ اور انسان و جنات سب مل کر بھی لاسکتے ہیں تو اس کا جواب لے آئیں۔

سرکارِ دو عالم کی نبوت کی خصوصیت یہ ہے کہ گزشتہ تمام انبیاء نے اس نبوت کی خبر دی ہے اور اپنی نبوت کو اس نبوت کی تہید قرار دیا ہے۔ حضرت عیسیٰ نے تو صاف لفظوں میں کہہ دیا کہ: ”میں ایک ایسے رسول کی بشارت دینے والا ہوں جو میرے بعد آئے گا اور اس کا نام احمد ہوگا۔“

دوسری طرف اس نبوت نے تمام نبوتوں کی تصدیق بھی کی ہے اور ان کے عقیدہ کو زندہ بھی کیا ہے۔ ورنہ یہ نبی نہ ہوتا اور اس کی کتاب نے گزشتہ انبیاء کا تذکرہ نہ کیا ہوتا تو ان کی نبوت اور رسالت کا کوئی قطعی علم نہیں ہو سکتا تھا اور کسی نبی کی نبوت پر ایمان کا کوئی لزوم نہیں تھا۔ یہ صرف سرکارِ دو عالم کا فیض ہے کہ ان کے ذریعہ گزشتہ انبیاء کی نبوتوں کا علم ہو گیا اور آپ نے سب پر ایمان کو ضروری بھی قرار دے دیا کہ اگر کوئی شخص کسی ایک نبی کا بھی انکار کر دے تو گویا اس نے آپ کی رسالت کا بھی انکار کر دیا اور اس کے ایمان کا کوئی بھروسہ نہیں ہے۔

دائمی اور ابدی ہونے کے اعتبار سے بھی یہ نبوت ایک امتیاز رکھتی ہے کہ مالک کائنات نے اس کے احکام میں قیامت تک کے حالات کا لحاظ رکھا ہے اور کوئی دور تاریخ ایسا نہیں آسکتا ہے جب اس کے احکام معطل اور بیکار ہو جائیں اور اس کے قوانین عالم انسانیت کی رہنمائی نہ کر سکیں۔ آپ کی نبوت کو ”نبوتِ خاصہ“ اسی لئے کہا جاتا ہے کہ اس سے امتِ اسلامیہ کا براہِ راست



تعلق ہے اور دوسری لفظوں میں یوں کہا جاسکتا ہے کہ ہر نبوت سے ہمارا رشتہ صرف ایمان کا ہے عمل کا نہیں ہے۔ ہم انبیاء سابقین پر ایمان ضرور رکھتے ہیں لیکن ان کی شریعت کے احکام پر عمل نہیں کرتے ہیں۔ ان کے احکام منسوخ ہو چکے ہیں یا اپنی تجدید میں موجودہ شریعت کی تائید کے محتاج ہیں۔ لیکن سرکارِ دو عالمؐ کی شریعت سے ہمارا رابطہ، عمل کا رابطہ ہے اور ہمیں جس طرح آپؐ کی نبوت کا اقرار کرنا ہے اسی طرح آپؐ کے احکام پر عمل بھی کرنا ہے۔ ہم عمل سے بے نیاز نہیں ہو سکتے ہیں اور نہ اس کے بغیر آپؐ کے امتیوں میں شامل ہو سکتے ہیں۔ آپؐ کا ہر قول ہمارے لئے سند اور آپؐ کا ہر عمل ہمارے لئے حجت ہے۔ کسی انسان کو آپؐ کے احکام میں ذرہ برابر تبدیلی کرنے کا حق نہیں ہے اور نہ کوئی آپؐ کے حلال کو حرام یا حرام کو حلال بنا سکتا ہے۔

---



## عقیدہ نبوت — نتائج و اثرات

### ۱۔ تائید عقل

بعض آزاد فکر انسانوں کا خیال ہے کہ عقل کے ہوتے ہوئے نبوت کی کوئی ضرورت نہیں ہے۔

نبی کی رہنمائی دیوانوں کے لئے ہے تو دیوانے قابل ہدایت نہیں ہوتے ہیں اور اس کی رہنمائی کا تعلق صاحبان عقل سے ہے تو صاحبان عقل کی عقل ہی ان کی رہنمائی کے لئے کافی ہے۔ انہیں کسی نبی یا رسول کی ضرورت نہیں ہے۔

لیکن درحقیقت یہ خیال ایک سفسطہ اور فریب نظر سے زیادہ کوئی اہمیت نہیں رکھتا ہے اس میں کوئی شک نہیں ہے کہ انسان عاقل پیدا ہوا ہے اور پیدا کرنے والے نے اسے قوت عقل دے کر دنیا میں بھیجا ہے لیکن اس سے بھی کسی صاحب عقل کو انکار نہیں ہو سکتا ہے کہ عقل نہ علم ہے اور نہ عمل۔

علم و عمل عقل کے کام اور اثرات ہیں۔ اس کے معنی اور مفہوم میں شامل نہیں ہیں اور یہی وجہ ہے کہ دنیا میں کروڑوں صاحبان عقل جاہل اور بے عمل پائے جاتے ہیں۔

انسان کتنی ہی قوت ادراک و شعور کیوں نہ رکھتا ہو۔ منزل علم میں ایک معلم کا بہر حال ہونا ہوتا ہے اور کتنا ہی بڑا صاحب علم کیوں نہ ہو اس کا علم نہ خیر پر عمل کرنے کے لئے کافی ہوتا ہے اور نہ شر سے روکنے کے لئے۔

وہ منزل علم میں معلم کا محتاج ہے اور منزل عمل میں صاحب کردار محرک کا۔



اسلام کی زبان میں اسی معلم اور محرک کو نبی کہا جاتا ہے لہذا نبوت عقل کی مخالفت کا نام نہیں ہے۔ عقل کی تائید کا نام ہے جس کے بعد عقل بے سہارا نہیں رہ جاتی ہے اور انسان کو علم و عمل دونوں راہوں میں ایک رہنما مل جاتا ہے۔

آپ اس ماحول کے بارے میں سوچیں جہاں لاکھوں صاحبانِ عقل ایک ساتھ پیدا کر دئے جائیں اور ان کے درمیان ایک بھی صاحبِ علم مخلوق نہ ہو ظاہر ہے کہ یہ معاشرہ سو فیصدی جاہل رہے گا اور خیر و شر کا مکمل ادراک ہرگز نہیں کر سکتا ہے اور نہ خیر کی راہوں پر چل سکتا ہے۔ ہمیں نبوت کی عظمت اور اہمیت کا احساس اس لئے نہیں ہوتا ہے کہ پیدا کرنے والے نے ہماری تخلیق سے پہلے ایک نمائندہ خلیفہ اللہ اور معلم بشریت آدم کی شکل میں بھیج دیا تھا اور ہم اس کی نسل سے پیدا کیا ہے۔ ورنہ آج سارا عالم انسانیت جاہل مطلق ہوتا اور دنیا میں کھانا لانے والا نہ رہتا اور سب ایک دوسرے کو فنا کر چکے ہوتے۔

## ۴۔ ارتباط یا خدا

اوست کا تعلق پروردگار کی طرف سے کسی رہنما کی ترسیل سے ہے لہذا انسان کے ذہن میں اس کا تصور راسخ ہوتا جائے گا اس کا ارتباط پروردگار سے بڑھتا جائے گا اور اسے اپنا گویا اور ہمارا پیدا کرنے والا اس قدر رحیم و کریم ہے کہ اس نے ہمیں لاوارث نہیں کر دیا بلکہ ہر نسل میں علم و عمل پر ہماری راہنمائی کا انتظام کر دیا ہے۔

اللہ تعالیٰ ہے کہ جس قدر بندہ کا ارتباط پروردگار سے بڑھتا جائے گا اسی قدر ذہنی اعتبار سے وہ انسان میں اضافہ ہوتا جائے گا اور یہ زندگی کا بہترین انداز ہے کہ انسان ذہنی طور پر خدا والی انسان کے ساتھ زندگی گزار سکے۔

## ۵۔ احرام کمال

اللہ تعالیٰ کی طرف سے ایک عظیم بیماری انسانیت اور غور ہے کہ اسے ہر وقت اللہ تعالیٰ سے دور رہنے کی بجائے اللہ تعالیٰ سے قریب رہنے کی کوشش کرے اور میرا فیصلہ دنیا کے ہر انسان کے



فیصلہ سے زیادہ صحیح اور صائب ہوتا ہے اور یہی وجہ ہے کہ وہ دوسروں کے فیصلوں پر اعتراض نہ بھی کرے تو انہیں حقارت اور اختلاف کی نگاہ سے ضرور دیکھتا ہے جو اس بات کی علامت ہے کہ اسے اپنی فکر پر اعتماد ہے اور اس کے مقابلہ میں کسی کی فکر کو کچھ نہیں سمجھتا ہے۔

یہ فریب ہستی انسان کے حق میں مفید بھی ہے کہ اسی کے سہارے اس میں خود اعتمادی پیدا ہوتی ہے۔ لیکن اسی کے ساتھ ساتھ مضر بھی ہے کہ انسان غرور و تکبر کا شکار ہو جاتا ہے اور قدم قدم پر ٹھوکریں کھانے لگتا ہے۔

عقیدہ نبوت انسان میں یہ احساس پیدا کرتا ہے کہ سمجھ سے بالاتر افراد بھی اس کا ثنا بشریت میں موجود ہیں۔ جنہیں اُسی پروردگار نے علم دے کر بھیجا ہے جس نے تجھے "لا تعلمون شیئاً" کے انداز سے پیدا کیا ہے اور اس طرح ایک رہنمائی بھی مل جاتی ہے اور وہ ذہنی غرور و انانیت سے بھی نجات حاصل کر لیتا ہے جو انسانی زندگی کے لئے ایک بہت بڑی نعمت ہے۔

## ۴۔ معرفتِ رمزا الہی

بندہ اور خدا کے درمیان کتنے تعلقات ہیں اور پروردگار اپنے بندوں کی کس کس طرح امداد اور راہ نمائی کرتا ہے۔ اس کا مکمل شعور کسی انسان کو نہیں ہے۔ ہم یہ جانتے ہیں کہ اس نے ہماری فطرت میں خیر و شر کی صلاحیت رکھ دی ہے۔ ہمیں یہ معلوم ہے کہ اس نے ہماری عقل کے اندر ہر علم و فضل کے حاصل کرنے کی طاقت رکھ دی ہے۔ ہمیں یہ اندازہ ہے کہ وہ ہماری فکر پر مسلسل بارش الہام کرتا رہتا ہے۔ لیکن اس کی طرف سے ایک مکمل نظام ہدایت کی موجودگی کا کوئی احساس ہمارے نفس کے اندر نہیں ہے اور نہ ہم نے کبھی اس کا ادراک اور اندازہ کیا ہے۔

لیکن عقیدہ نبوت اس احساس کو بھی پختہ بنا دیتا ہے کہ مالک کائنات نے جزئی الہام کے علاوہ ایک مکمل نظام ہدایت بھی مرتب کر دیا ہے جس کی روشنی میں انسان بہترین پرسکون زندگی گزار سکتا ہے اور یہ نظام ایک رمز کے ذریعہ انبیاء کرام کو عطا کر دیا جاتا ہے جسے وحی کے نام سے تعبیر کرتے ہیں۔

نبوت کا عقیدہ نہ ہوتا تو انسان اس رمزا الہی کے تصور سے بھی محروم ہوتا اور اس مکمل



نظام ہدایت سے بھی محروم ہوتا جو مالک کائنات نے اپنے بندوں کے لئے مرتب کر کے انبیاء کرام کے حوالے کر دیا ہے۔

## ۵۔ وجود حلال مشکلات

نبی اس انسان کو کہا جاتا ہے جو اپنے دور کے تمام علمی اور عملی مشکلات کو حل کر سکتا ہو۔  
اس کے ہائے میں یہ تو ممکن ہے کہ اس کی نبوت کا دائرہ اس کی ذات یا اس کے گھر تک محدود ہو لیکن یہ ممکن نہیں ہے کہ اس کے کمالات میں کوئی نقص پایا جاتا ہو۔ اس لئے کہ اگر معاشرہ میں اس سے زیادہ اکمال افراد پائے جاتے ہیں اور انہیں شرف نبوت سے محروم کر دیا گیا ہے تو یہ ان کے حق کا ایک طرح کا ظلم ہے اور پردہ کا رظلم نہیں کر سکتا ہے۔

درالت الہیہ کا تقاضا ہے کہ وہ نبوت کا منصب اس انسان کے حوالے کرے جو تمام افراد کے مسائل سے افضل و برتر ہو اور اس طرح عقیدہ نبوت رکھنے والے کو یہ سکون و اطمینان رہتا ہے کہ اس انسان کی کوئی مشکل پیش آجائے ہمارے دور میں اس کا حل کرنے والا موجود ہے اور زمانہ گزشتہ کے اعتبار سے کتنا ہی جاہل کیوں نہ ہو جائے ایک صاحب عقل و فہم موجود ہے جو ہر فکر کی بات کو سمجھتا ہے اور زندگی کی ہر مشکل کو حل کر سکتا ہے۔

اس نعمت سکون و اطمینان کا اندازہ وہی افراد کر سکتے ہیں جن کے پاس عقیدہ نبوت ہے۔  
وہ ان کے لئے محروم انسان کو اس نعمت کا ادراک بھی نہیں ہو سکتا ہے اور وہ درحقیقت اس نعمت سے محروم ہے۔

## ۶۔ احساس وجود حاکم

انسان کے لئے اس قدر علم کا وجود ضروری اور سکون بخش ہوتا ہے اسی قدر حاکم کا وجود ضروری ہے۔ اگر انسان کو مکمل آزادی مل جائے تو وہ کسی طرح کی تباہی بھی پیدا کر سکتا ہے۔

اس لئے کہ انسان اس قدر ہی ہے جو انہیں ہر غلط اقدام پر آمادہ کرتا ہے اور وہ کسی



طرح کی جہالت و حماقت سے باز نہیں آتے ہیں۔

ان کے احساس حاکمیت میں کسی بلند تر ہستی کی حاکمیت اور اپنی محکومیت کا احساس شامل ہو جائے تو بیشمار بُرائیوں سے نجات حاصل کی جاسکتی ہے۔ عقیدہ نبوت انسان میں ہی احساس پیدا کرتا ہے کہ تم سے بالاتر کوئی انسان اور بھی ہے جو فضائل و کمالات میں تم سے کہیں زیادہ بلند تر ہے اور اسے تمہارا حاکم بنایا گیا ہے اور اس طرح تم اپنے افعال و ارادہ میں مکمل طور پر آزاد نہیں ہو بلکہ تمہارا فرض بھی اس کی اطاعت ہے جس طرح تم دوسروں سے اپنی اطاعت کا مطالبہ کرتے ہو۔

اس حقیقت کا مکمل ادراک تاریخ کی اس صورت حال سے کیا جاسکتا ہے کہ کسی بھی قوم کے سامنے جب تک نبی موجود رہا یا اس کو نبی خدا کی نبوت کا احساس رہا اس کے حالات اس قدر بدتر نہیں ہوئے جس قدر حالات نبی کی عدم موجودگی میں بدتر ہو گئے یا اس فریب نظر کے بعد خراب ہو گئے کہ ہم سے بالاتر کوئی نہیں ہے اور ہم اپنے جیسے انسان کو نبی تسلیم نہیں کر سکتے ہیں۔

تاریخ اسلام میں اس المیہ کا واضح ترین نمونہ یہ ہے کہ سلسلہ نبوت کے خاتمہ کے احساس ہی سے اتنا بڑا انقلاب پیدا ہو گیا جو دوسری تاریخ میں قابل تصور بھی نہ تھا اور اسی لئے دربارِ یزید میں سفیرِ عباسی نے انتہائی حیرت کا اظہار کیا تھا کہ کیا مسلمانوں میں نبی کی اولاد کے ساتھ بھی یہ برتاؤ کیا جاتا ہے جب کہ ہماری تاریخ میں نبی کی سواری کے جانور کے ساتھ بھی یہ برتاؤ نہیں کیا جاتا ہے۔

نبوت کا عقیدہ ان تمام فسادات کی روک تھام کا بہترین ذریعہ ہے بشرطیکہ یہ عقیدہ دماغ کی گہرائی میں ہو اور صرف زبان کی چاشنی کے لئے نہ ہو۔

## ۷۔ فیضانِ الہی

انسان اگر باہوش و حواس ہے تو اپنی ذاتی کمزوری کا احساس رکھتا ہے کہ اس کے پاس کچھ اپنے نہیں ہے۔ وجود سے لے کر آخری سانس تک اور ظاہری نعمتوں سے لے کر باطنی ادراکات تک سب کسی دوسرے فیاض کا نتیجہ و فیض و کرم ہیں جس نے دنیا میں بھیج دیا ہے اور پھر باقی بھی رکھا ہے۔ اس کے باوجود یہ سارا احساس مادی اور فطری نعمتوں سے متعلق ہے۔ زندگانی کی رہنمائی کے بارے میں اسے ہی احساس ہے کہ اسے خود اس کے رحم و کرم پر چھوڑ دیا گیا ہے اور وہ جس طرح چاہے زندگی



چاہے اپنے کردار کے بلند ترین درجہ تک پہنچ جائے یا اسفل السافلین میں آجائے۔  
اس بات کو بے شعور انسان آزادی فکر و نظر تصور کر کے خوش ہو جاتا ہے اور اسی آزادی کو  
باشعور انسان ایک قسم کی لاوارثی تصور کرتا ہے کہ گویا مادی نعمتوں سے مالا مال کر دینے والے نے  
مسنوی منزل میں ہر فضل و کرم سے محروم کر دیا ہے اور انسان کو اس کی ناقص عقل کے حوالے کر دیا ہے۔  
لیکن اسی احساس کے ساتھ اگر عقیدہ نبوت کو شامل کر لیا جائے تو یہ احساس محرومی اطمینان قلب میں  
تبدیل ہو جاتا ہے اور انسان کو یہ یقین پیدا ہو جاتا ہے کہ پیدا کرنے والے کا فضل و کرم مسلسل جاری ہے  
اور وہ کسی مرحلہ پر بھی اپنے بندہ کو مایوس یا محروم کرم نہیں چھوڑنا چاہتا ہے۔

## ۸۔ نمونہ کردار

انسانی زندگی کی فطری رفتار یہ ہے کہ وہ زبانی تعلیمات سے کم سیکھتا ہے اور کردار کے نمونوں سے  
بہت زیادہ متاثر ہوتا ہے اور یہی وجہ ہے کہ جب کردار تعلیمات سے الگ ہو جاتا ہے تو ذہن انتشار اور  
اور اگر کسی کا شکار ہو جاتا ہے اور انسان کچھ بھی حاصل کرنے کے قابل نہیں رہ جاتا ہے۔  
الگ کائنات نے انسان کو ماں باپ کی گود میں اسی لئے رکھا ہے کہ اس کے سامنے  
الگ کائنات ہے اور وہ اسی کو دیکھ کر کھانے، پینے، سونے، جاگنے اور زندگی کے سارے اعمال  
اور اس کا سلیقہ حاصل کر لے۔

لیکن سوال یہ پیدا ہوتا ہے کہ بچہ کو نمونہ عمل حاصل ہو گیا اور اس نے زندگی کا سلیقہ سیکھ لیا  
مگر وہ اپنے آپ کو انسان قرار دے لے کیا انتظام کیا ہے اور انہیں خود ذاتی خیالات و تصورات کے رحم و کرم  
پر چھوڑ دیا گیا ہے۔ یا ان دوسرے افراد کے حوالے کیوں کر دیا گیا ہے جو ذاتی کمزوری کی بنا  
پر ان کے کردار کے متاثر ہیں؟

اس کا جواب ہے کہ قدرت نے ہر دور میں ایک نمونہ علم و عمل  
کو دنیا میں رکھا ہے جس کی روشنی میں انسان ترقی کے جملہ مدارج طے کر سکتا ہے اور انسانیت کے  
تمام اوصاف اس نمونہ میں درج ہیں۔ وہ نمونہ اس قدر بلند اور کامل ہوتا ہے کہ اگر وہ صاحبِ معراج  
ہو تو اس کے لئے اس نمونہ کی سوجا ہو سکتا ہے۔



## ۹۔ دعوت کردار

کبھی کبھی ایسا ہوتا ہے کہ نمونہ عمل نگاہ کے سامنے ہوتا ہے لیکن انسان کا عمل اس نمونہ کے مطابق نہیں ہوتا ہے اور نمونہ میں بھی ٹوکنے کی صلاحیت نہیں ہوتی ہے۔ معمار کے سامنے جو مکان کا نقشہ رکھا جاتا ہے وہ اس سے ہٹ کر بھی مکان بنادے تو نقشہ اس کو ٹوکنے والا نہیں ہے اور وہ اس جہت سے مکمل طور پر آزاد ہے۔

لیکن عقیدہ نبوت انسان کو اس نکتہ کی طرف بھی متوجہ کرتا ہے کہ یہ نمونہ کردار ساکت دہانت نہیں ہے بلکہ اس کی ذمہ داری دعوت کردار بھی ہے اور وہ بشارت اور انداز کے ذریعہ انسان کو اپنے اتباع کی طرف دعوت بھی دیتا ہے۔

نبوت کے علاوہ انسانی دنیا کا بلند سے بلند تر نمونہ کردار بھی اس بات کا ذمہ دار نہیں ہے کہ دوسرے افراد کو دعوت اتباع دے بلکہ بسا اوقات بلند کردار انسان اپنی ذات میں گم ہو کر سماج سے یکسر غافل ہو جاتا ہے۔ لیکن نبی اس صاحب کردار کا نام ہوتا ہے جس کی بشت ہمارے کے تزکیہ نفس اور تعلیم و تربیت کے لئے ہوتی ہے اور وہ ہر آن معاشرہ پر نگاہ رکھتا ہے۔ وہ کانٹوں پر چل سکتا ہے لیکن معاشرہ کو گھلے جنت کا حقدار بنانا چاہتا ہے۔ وہ خود ہر طرح کی مصیبت برداشت کر سکتا ہے۔ لیکن معاشرہ کو ہر مصیبت سے نجات ہی کی دعوت دیتا ہے۔  
”قولوا لا الہ الا اللہ تفلحوا“۔

## ۱۰۔ ارتباط ارض و سما

مادی طور پر یہ بات مسلم ہو چکی ہے کہ زمین و آسمان دو مختلف مخلوقات نہیں ہیں بلکہ ان کی تخلیق میں گہرا ربط پایا جاتا ہے اور آسمان کی ہر حرکت زمین پر اثر انداز ہوتی ہے اور زمین پر انقلاب کا نقشہ آسمان پر دیکھا جاسکتا ہے۔

زمین کے رہنے والے آسمان کے چاند سورج ہی سے سردی اور گرمی حاصل کرتے ہیں۔ زمین کے مسافر آسمان کے ستاروں ہی کی مدد سے راستہ طے کرتے ہیں۔



چاند کی رفتار دریا کے جزر و مد پر اثر کرتی ہے اور اس کے زیر اثر پیدا ہونے والا اندھیرا اور اُجالا درختوں کی زندگی پر اثر انداز ہوتا ہے لیکن یہ ساری باتیں مادی دنیا کی ہیں۔ سوال یہ پیدا ہوتا ہے کہ کیا روحانی اعتبار سے زمین کی دنیا آسمان سے بالکل الگ ہے اور وہاں بھی دونوں میں کوئی ارتباط پایا جاتا ہے؟

اگر دونوں کا عالم الگ الگ ہے تو یہ بات ناقابل تسلیم ہے۔ اس لئے کہ ہم نے دونوں کے گہرے ارتباط کا مسلسل مشاہدہ کیا ہے اور اگر دونوں میں ارتباط پایا جاتا ہے تو اس ارتباط کا وسیلہ کیا ہے اور اس کا اندازہ کس طرح کیا جاسکتا ہے؟

عقیدہ نبوت اس سوال کا بھی جواب ہے کہ آسمان کے رہنے والے زمین والوں کی ہدایت کے لئے اسی طرح بھیجے جاتے ہیں جس طرح مُردہ زمینوں کو زندہ بنانے کے لئے آسمان سے بارش کھاتی ہے۔

نبی کی زندگی میں بشارت چاند کی خشکی ہے اور انداز و تحویف آفتاب کی حرارت ہے۔ اہم کلمہ تازگی حیات عنایت کرتا ہے اور برق تپاں کی طرح ”قُبْ مَواعنی“ کا حکم صادر کرتا ہے۔

## ۱۱۔ انسان استمداد

اللہ تعالیٰ کی کمزوری کی بنا پر ہر وقت امداد الہی کا محتاج ہے۔ اسے فطری طور پر یہ احساس ہے کہ وہ خود کو اولیٰ نعمت کے طلاق اور جہالت کو علم سے تبدیل کیا ہے وہی اُنندہ مشکلات میں گرفتار تھا ہے۔ لیکن اسے یہ احساس کھائے جا رہا ہے کہ جو نعمتیں مالک کے رحم و کرم کا تقاضا ہیں ان کے قبول و انصاف کا نتیجہ ہیں۔ انہیں تو بہر حال عطا کرے گا۔ اس کے علاوہ اگر کسی نعمت کو قبول کرے گا تو اس کا سہارا کیا ہوگا؟ میری ذات میں تو ایسی لیاقت نہیں ہے کہ میرا مطالبہ قابل قبول ہو جائے اور میری گزارش پر نعمتوں کا عطا کیا جائے تو دوسرا راستہ کیا ہوگا؟

انسان کی اس ذہنی الجھن کا بھی علاج ہے جو اسے اطمینان دلاتا ہے کہ اگر



تیری زبان میں تاثیر اور تیرے کردار میں دم نہیں ہے تو ایک ایسا بندہ خدا بھی موجود ہے جو سبحانہ العزیز ہے اور جس کی کوئی دعا رد نہیں ہو سکتی ہے اور اس طرح کسی دقت بھی اگر تو اسے وسیلہ بنالے گا اور وہ بارگاہِ احدیت میں عرض مدعا کر دے گا تو اس کی دعا رد نہیں ہو سکتی ہے اور تیرا مدعا بہر حال حاصل ہو جائے گا۔

## ۱۲۔ احساس عظمت بشر

انسان کا فطری خاصہ ہے کہ جب دوسرے افراد کے مقابلہ میں اپنے کو ذاتی طور پر کمزور پاتا ہے اور اپنے اندر کوئی بات قابلِ افتخار نہیں پاتا ہے تو دوسرے افراد خاندان کا سہارا بنتا ہے اور برادری میں کسی ایک انسان کے بھی صاحبِ شرف ہو جانے کو اپنے لئے باعثِ عزت و افتخار قرار دے لیتا ہے۔

عقیدہٴ نبوت انسان کے اس فطری جذبہ کی تسکین کا بھی سامان فراہم کرتا ہے اور اس میں یہ احساس پیدا کرتا ہے کہ اگر میں ذاتی طور پر جاہل، ناقص، بد عمل اور بے کردار ہوں اور میرے کل ارتقا پر یہ ہے کہ میری طاقت جنات کے برابر ہو جائے یا میرا کردار فرشتوں جیسا ہو جائے اور مجھے فرشتہ صفت انسان کا لقب دے دیا جائے تو میری انسانی برادری میں ایسے افراد بھی پائے جاتے ہیں جو ”بشر مشکم“ ہونے کے باوجود منزلِ وحی ہیں اور ان کی وحی کو لے جانے کا شرف پیدا ملائکہ کو دیا گیا ہے یعنی اس کی منزل انسان کو قرار دیا گیا ہے اور ملک کو اس قابل نہیں سمجھا گیا کہ اس کو مرکزِ وحی بنا دیا جائے اور اس طرح انسان کو ایک مخصوص عظمت کا احساس ہوتا ہے جسے عظمت بشریت کہا جاتا ہے جن کے مقابلہ میں نہ جنات کی طاقت کی کوئی قیمت اور نہ ملائکہ کے کردار کی۔

وہ عظمت کی ان منزلوں پر فائز ہے جہاں جنات اس کی تملادت کو سن کر بے سامان ایمان کا اعلان کر دیتے ہیں اور ملائکہ کا سردار اس کے ساتھ محو سفر ہوتا ہے تو ایک منزل پر پہنچ کر دُک جاتا ہے کہ اب اس کے بعد بقدرِ سرانگشت بھی آگے بڑھ جاؤں تو جل کے خاک ہو جاؤں گا۔



## ۱۳۔ توازن حیات

انسانی زندگی کے نقائص میں ایک نقص یہ بھی شامل ہے کہ وہ اپنی زندگی میں توازن قائم نہیں کر پاتا ہے اور جیسے جیسے کمالات کی دنیا میں آگے بڑھتا جاتا ہے اس کا معیار زندگی بلند تر ہوتا جاتا ہے۔

معمولی ملازمت کرنے والا انسان معمولی زندگی گزار سکتا ہے لیکن آفیسر ہونے کے بعد طریقہ زندگی تبدیل ہو جاتا ہے۔

فقر کا لباس اور ہوتا ہے اور دولت مند کا لباس اور۔

رعایا کا مکان اور ہوتا ہے اور بادشاہ و حاکم کا محل اور۔

غرض کہ انسانی زندگی کا خاصہ یہ ہو گیا ہے کہ ترقی کے ساتھ ساتھ سادگی حیات ختم ہو جاتی ہے اور حقیقت کی جگہ پر تصنع اور بناوٹ کا قبضہ ہو جاتا ہے۔

نبوت کے عقیدہ کا ایک فائدہ یہ بھی ہے کہ یہ عقیدہ ایک ایسی زندگی سے روشناس کراتا ہے جہاں کمال سادگی حیات کی راہ میں حائل نہیں ہوتا ہے بلکہ کمال خود بھی سادگی کے سانچے میں ڈھل جاتا ہے اور ایسا محسوس ہوتا ہے جیسے کمال سادگی ہی سے پیدا ہوتا ہے اور تصنع زندگی کو کھوکھلا کر کے کردار کو بے جان بنا دیتا ہے۔

انبیاء کرام پر ہر دور کے جاہلوں اور احمقوں نے یہی تبصرہ کیا ہے کہ ان کا لباس بوسیدہ اور ان کا طرز زندگی سادہ ہے لہذا یہ نبوت کرنے کے قابل نہیں ہیں اور انبیاء کرام یہی سمجھاتے رہے ہیں کہ حقیقی زندگی سادہ زندگی ہی ہے۔ بناوٹ انسان کو حقیقت سے دور لے جا کر پھینک دیتی ہے اور انسان کسی قابل نہیں رہ جاتا ہے۔

تاریخ اسلام نے سرکارِ دو عالم کے بارے میں اسی نکتہ پر خصوصیت کے ساتھ توجہ دی ہے کہ آپ اپنے کام خود انجام دیتے تھے، بکری کا دودھ خود نکالتے تھے، اپنے لباس کا پیوند خود لگاتے تھے، اپنے پیوں کی اصلاح خود کرتے تھے، اور اس طرح انتہائی سادہ زندگی گزارتے تھے۔ اللہ تعالیٰ کی اس منزل پر فائز تھے کہ ساتوں آسمان زیرِ قدم تھے اور عرش الہی نگاہ کے سامنے۔



نبوت کے عقیدہ سے غفلت کا نتیجہ ہے کہ انسان نے تصنع کو کمال سمجھ لیا ہے اور بشریت روز بروز ذلت کے گڑھے میں گرتی جا رہی ہے۔ مصارفِ حیات کا بوجھ اتنا بڑھ گیا ہے کہ کوئی آدمی اسے سنبھالنے کے لائق نہیں ہے اور اس طرح باکمال انسان کی پہچان یہ ہو گئی ہے کہ قرض کے بوجھ کے نیچے دبا ہوا اور ایک نہیں درجنوں انسانوں کے ہاتھوں بکا ہوا ہو — اور حدِ جہالت یہ ہے کہ اس کے بعد بھی اپنے کو آزاد اور ترقی یافتہ تصور کرتا ہے۔

## ۱۴۔ منصب اور خدمت

انسان کی جہاں ایک کمزوری یہ تھی کہ وہ باکمال ہونے کے بعد اپنی زندگی کی سادگی اور اصالیت کھو بیٹھتا تھا وہاں دوسری کمزوری یہ بھی ہے کہ وہ کمال کو خدمت کے منافی سمجھتا ہے۔ بڑا آدمی وہ ہے جس کے پاس خدمت گزار ہوں اور لوگ اس کی خدمت کرتے ہوں۔ بڑا آدمی وہ نہیں ہے جو لوگوں کی خدمت کرتا ہو۔

عقیدہ نبوت نے اس خیال خام کو بھی یکسر باطل قرار دے دیا ہے اور انسان کو اس بلند ترین حقیقت سے آشنا بنایا ہے کہ بزرگی اور عظمت خدمت لینے میں نہیں ہے خدمت کرنے میں ہے۔ "سید القوم خادمہم" قوم کا سردار قوم کا خدمت گزار ہوتا ہے۔ قوم سے خدمت لینے والا سردار بننے کے قابل نہیں ہوتا ہے۔

یہ بات نبوت و امامت کے علاوہ کسی صاحبِ کمال کے کردار میں نہیں پائی جاتی ہے اور ہر شخص اپنی عظمت کا نمونہ اپنے کو خدمت سے بالاتر بنا دینے ہی کو قرار دیتا ہے حالانکہ حقیقت اس کے بالکل برعکس ہے اور انبیاء کرام نے اپنے کردار سے ثابت کر دیا ہے کہ انسانی عظمت خدا میں ہے اور خدمت خلق کسی انسان کو اس کے مرتبہ سے کمتر نہیں بناتی ہے بلکہ اگر تاریخِ بشریت کا مطالعہ لیا جائے تو اندازہ ہوگا کہ کمزور مخلوقات سے خدمت لینے والے اور انھیں اپنا غلام تصور کرنے والے تاریخ کے قبرستان میں دفن ہو چکے ہیں اور غریبوں کے دروازہ پر دریاں لے جانے والے اور غلاموں کے ساتھ بیٹھ کر کھانا کھانے والے، نوکروں کو نیا لباس عطا کرنے والے اور ان کے خادمہ کو آرام دے کر گھر کا کام انجام دینے والے افراد آج بھی تاریخ کی زینت بنے ہوئے ہیں۔



اور تاریخ بشریت انہیں کے کرداروں پر ناز کر رہی ہے۔

رب کریم امت اسلامیہ کو اتباع نبوت کا شعور عطا فرمائے اور اسے یہ توفیق دے کہ  
مذہب کو سلطنت و اقتدار کے اندھیروں سے نکال کر سیرت و کردار کے اجالوں میں رکھے  
اور اس کے نقش قدم پر چلنے کی سعی کرے۔

والسلام علی من اتبع الهدی

---



## مسئلہ امامت

نبوت کے خاتمہ کے ساتھ خدائی پیغامات کا سلسلہ ختم ہو جاتا ہے اور قدرت کی طرف سے اعلان ہو جاتا ہے کہ "اب دین کامل ہو چکا اور نعمتیں تمام ہو چکیں اور پروردگار دین اسلام سے راضی ہو چکا"۔ اب مسئلہ صرف پیغام کے تحت اور اس پر عملدرآمد کا باقی ہے۔ اور بظاہر یہ کام بہت آسان معلوم ہوتا ہے لیکن حقیقت امر یہ ہے کہ یہ کام بعض اعتبارات سے نبوت رسالت سے زیادہ مشکل کام ہے۔

۱۔ اس کا پہلا سبب تو یہ ہے کہ نبوت رسالت کا رابطہ براہ راست پروردگار سے ہوتا ہے اور اس پر مسلسل وحی الہی کا نزول ہوتا رہتا ہے اور اس طرح اسے ایک محافظ قوت بھی حاصل ہو جاتی ہے اور اس کی تائید غیبی کا مستقل سہارا بھی رہتا ہے۔ جو اسے ہر طرح کے نسیان سے بھی محفوظ رکھتا ہے اور ہر خطرہ کے موقع پر "یعصمک من الناس" جیسا سہارا بھی دے دیتا ہے۔ لیکن دوسرے افراد کو براہ راست رابطہ حاصل نہیں ہے۔

۲۔ نبوت پر پیغامات کا نزول بتدریج ہوتا ہے لیکن اس کے بعد کے انسان پر سارے پیغامات کے تحفظ کی ذمہ داری بیک وقت آ جاتی ہے۔

۳۔ نبوت کا سلسلہ اختتام پذیر ہوتا ہے لہذا اس کی زحماتوں کا سلسلہ بھی محدود ہوتا ہے۔ لیکن اس کے بعد تو پیغام کو صبح قیامت تک باقی رہنا ہے جس کے محافظوں کے لئے خطرات و خطرات زیادہ ہوں گے اور ان کا سلسلہ صبح قیامت تک باقی رہے گا۔

ایسے حالات میں اس پیغام کے علمی اور عملی تحفظ کے لئے ضروری ہے کہ اس کی ذمہ داری ایسے افراد کو دی جائے جنہیں پروردگار نے ایسا علم دیا ہو کہ سارے پیغام کو سمجھ سکیں اور اس کا



تحفظ کر سکیں۔ پھر ان کی قوت حافظہ بھی ایسی ہو کہ کسی پیغام کو نذر نسیان نہ کر سکیں ورنہ دین الہی تباہ و برباد ہو کر رہ جائے گا۔

علم و حافظہ کے علاوہ قوت جسمانی اور زور شجاعت بھی مکمل ہو۔ ورنہ ایسا نہ ہوگا تو کسی وقت بھی کسی دباؤ میں آکر پیغام میں تبدیلی پیدا کر دیں گے اور برہنہ برس کی نبوتی محنت لمحوں میں ضائع و برباد ہو کر رہ جائے گی۔

ان اعتبارات پر نگاہ کرنے کے بعد یہ اندازہ ہوتا ہے کہ تحفظ دین و شریعت کا مسئلہ اتنا آسان نہیں ہے جتنا سمجھ لیا گیا ہے یا سمجھا دیا جاتا ہے۔ کہ ہر انسان یہ باور کر لیتا ہے کہ یہ کام دانشوران ملت یا علماء اعلام انجام دے سکتے ہیں۔ علماء اعلام کا کام استنباط و استخراج ہے۔ ان کا تحفظ شریعت سے کوئی تعلق نہیں ہے۔ انھیں محافظ شریعت بنادیا گیا ہوتا تو ان کے پاس سارا علم شریعت محفوظ ہوتا۔ انھیں استنباط و استخراج کی ضرورت ہی نہ ہوتی۔ استنباط و استخراج کا عمل خود اس بات کا شاہد ہے کہ انھیں قدرت کی طرف سے محافظ شریعت نہیں بنایا گیا ہے۔ یہ اور بات ہے کہ شریعت کے ظاہری تحفظ میں ان کے علمی خدمات و مجاہدات کا بہت بڑا دخل ہے اور یہ استنباط و استخراج کی حد تک شریعت کا تحفظ کرتے رہتے ہیں۔ لیکن ان کا تعلق نہ احکام و قصہ کے ادراک سے ہے اور نہ انھیں سہو و نسیان اور خطا و اشتباہ سے بالائے تصور کیا جاسکتا ہے، اور حفظ شریعت کے لئے ان دونوں امور کا ہونا بے حد ضروری ہے جس کے بغیر شریعت حقیقیہ بے تحفظ کے کوئی معنی نہیں ہیں اور نہ شریعت کی دیدہ و دانستہ بربادی کو کوئی حکیمانہ عمل قرار دیا جاسکتا ہے کہ پروردگار اسے برداشت کر لے اور کوئی معقول بند و بست نہ کرے۔

اس سلسلہ میں حفظ شریعت کے علاوہ ایک رُخ شریعت پر عملدرآمد کا بھی ہے جو صاحب رسالت کی ذمہ داریوں میں بھی شامل تھا کہ نبی خدا کوئی نامہ برا اور قاصد نہیں ہوتا ہے کہ پیغام پہنچانے کے بعد اس کی ذمہ داری ختم ہو جائے بلکہ اس کا اصل مقصد پیغام پر عملدرآمد کرانا ہوتا ہے جس کے لئے اس پیغام کو نازل کیا ہے۔

دین اسلام تو عام مسلمانوں کو امر بالمعروف اور نہی عن المنکر سے آزاد نہیں کر سکتا ہے تو نبی اور امام کو احکام کی تنفیذ سے کس طرح آزاد کر سکتا ہے اور تنفیذ احکام کا مسئلہ خود بھی متعدد شرائط کا حامل ہے



۱۔ انسان خود مکمل طور پر احکام پر عمل کرتا ہو ورنہ اس کا قول کسی صورت سے بھی قابل قبول نہ ہوگا۔

۲۔ اس میں تنفیذ احکام کی قوت بھی پائی جاتی ہو ورنہ وہ طاقت کے دباؤ میں اگر قانون کو تبدیل بھی کر سکتا ہے اور حالات و حادثات کے پیش نظر تنفیذ احکام کے عمل کو روک بھی سکتا ہے۔

۳۔ وہ احکام کا مکمل علم رکھتا ہو تا کہ اسی طرح نافذ کرے جس طرح وہ احکام نازل ہوئے ہیں ورنہ ان میں تبدیلی بھی پیدا کر سکتا ہے۔

۴۔ اس کی زندگی میں جسمی، نفسی، معاشرتی، سماجی کوئی ایسا نقص نہ پایا جاتا ہو جو اس کے اقوال و احکام کو بے اثر بنادے اور کوئی شخص اس کی بات سننے کے لئے تیار نہ ہو۔

۵۔ وہ اپنے دور کے تمام افراد سے افضل و برتر ہو تا کہ لوگ اس کے احکام کو تسلیم کر سکیں اور کوئی شخص علم یا عمل کسی اعتبار سے اسے چیلنج نہ کر سکے ورنہ پیغام کا سارا مقصد فوت ہو کر رہ جائے گا۔

مسئلہ امامت در حقیقت عملدرآمد ہی کا ایک شعبہ ہے اور اسی لئے اسے امامت کے لفظ سے تعبیر کیا جاتا ہے کہ اس کا کام قیادت امت ہے اور اس کا فرض یہ ہے کہ بندہ کو خدا تک پہنچا دے۔ دوسری لفظوں میں ادھر کے پیغام کو ادھر لے کر آثارِ رسالت ہے اور ادھر کے انسان کو ادھر لے جانا امامت و قیادت ہے۔

تحفظ شریعت امامت کا تمہیدی عمل ہے کہ انسان شریعت و قانون کو اس کی واقعی شکل میں محفوظ نہ رکھ سکے گا تو عملدرآمد کس شے پر کر لے گا اور اس کی زحمتموں کا ماحصل کیا ہوگا۔ ضرورت ہے کہ پہلے علم و عمل سے آراستہ ہو کر اور سہو و نسیان، خطا و اشتباہ سے بالاتر ہو کر قانون کا علمی تحفظ کرے اور اس کے بعد خود اس پر عمل کر کے امت کو دعوت عمل اور عملی دعوت دے کہ اس کے بغیر مقصد کا حصول ممکن نہیں ہے۔

ان حالات کو دیکھنے کے بعد یہ اندازہ ہوتا ہے کہ امامت کا کام بعض اعتبارات سے نبوت و رسالت سے زیادہ مشکل کام ہے اور اسی لئے پروردگار نے جنابِ براہیمؑ کو نبی و رسول



اور خلیل بنانے کے بعد امامت کا کام سپرد کیا اور پھر سارے انبیاء کرام کو یہ کام سپرد بھی نہیں کیا ہے۔

امامت کے ساتھ ایک نزاکت یہ بھی ہے کہ اس کا سلسلہ وحی کے منقطع ہو جانے کے بعد شروع ہوتا ہے لہذا اس کا امکان بھی نہیں ہے کہ امام غلطی کرے گا تو وحی اس کی اصلاح کر دے گی۔ اب تو غلطی کو تا قیامت برداشت کرنا پڑے گا لہذا حکمت الہی کا فریضہ ہے کہ یہ کام ایسے افراد کے حوالے کرے جن کی زندگی میں کسی طرح کے نقص و عیب کا امکان نہ ہو ورنہ مقصد شریعت برباد ہو کر رہ جائے گا اور چند افراد کی شخصیت کے تحفظ میں سارا اسلام تباہی کے گھاٹ اتر جائے گا۔

## شرائط امامت

امامت کا مقصد اور اس کی ذمہ داریوں کو محسوس کرنے کے بعد اس کے شرائط اسی طرح واضح ہو جاتے ہیں جس طرح نبوت کے مفہوم کا ادراک شرائط نبوت کی وضاحت کر دیتا ہے اور الوہیت و ربوبیت کا مفہوم اس کے اوصاف و کمالات کا اعلان کر دیتا ہے۔

امامت کے مقاصد اور اس کی ذمہ داریوں کے پیش نظر امام کا عاقل، عالم، معصوم اور افضل خلایق ہونا از بس ضروری ہے کہ اس کے بغیر اس کے مقصد کا حصول اور اس کی تکمیل ممکن نہیں ہے۔

یہ سلسلہ تو تاریخ کے واقعات، حادثات اور بیانات و اعترافات طے کریں گے کہ ان صفات کا حامل کون تھا۔ لیکن بنیادی طور پر اس حقیقت سے انکار نہیں کیا جاسکتا ہے کہ امام کو ان شرائط و اوصاف کا حامل ہونا چاہیے۔

بیان تاریخ سے پہلے یہ فرض صاحب پیغام اور حامل پیغام پر عائد ہوتا ہے کہ وہ اپنے قانون کے محافظ تیار کرے اور پھر ان کی شخصیت کا تعارف کرے تاکہ اپنی طرف سے تحفظ کا مکمل انتظام ہو جائے اور اس کے بعد بادی کی ذمہ داری مفسدین پر عائد ہو صاحب قانون



اور خلیل بنانے کے بعد امامت کا کام سپرد کیا اور پھر سارے انبیاء کرام کو یہ کام سپرد بھی نہیں کیا ہے۔

امامت کے ساتھ ایک نزاکت یہ بھی ہے کہ اس کا سلسلہ وحی کے منقطع ہو جانے کے بعد شروع ہوتا ہے لہذا اس کا امکان بھی نہیں ہے کہ امام غلطی کرے گا تو وحی اس کی اصلاح کر دے گی۔ اب تو غلطی کو تا قیامت برداشت کرنا پڑے گا لہذا حکمت الہی کا فریضہ ہے کہ یہ کام ایسے افراد کے حوالے کرے جن کی زندگی میں کسی طرح کے نقص و عیب کا امکان نہ ہو ورنہ مقصد شریعت برباد ہو کر رہ جائے گا اور چند افراد کی شخصیت کے تحفظ میں سارا اسلام تباہی کے گھاٹ اتر جائے گا۔

## شرائط امامت

امامت کا مقصد اور اس کی ذمہ داریوں کو محسوس کرنے کے بعد اس کے شرائط اسی طرح واضح ہو جاتے ہیں جس طرح نبوت کے مفہوم کا ادراک شرائط نبوت کی وضاحت کر دیتا ہے اور الوہیت و ربوبیت کا مفہوم اس کے اوصاف و کمالات کا اعلان کر دیتا ہے۔

امامت کے مقاصد اور اس کی ذمہ داریوں کے پیش نظر امام کا عاقل، عالم، معصوم اور افضل خلایق ہونا از بس ضروری ہے کہ اس کے بغیر اس کے مقصد کا حصول اور اس کی تکمیل ممکن نہیں ہے۔

یہ سلسلہ تو تاریخ کے واقعات، حادثات اور بیانات و اعترافات طے کریں گے کہ ان صفات کا حامل کون تھا۔ لیکن بنیادی طور پر اس حقیقت سے انکار نہیں کیا جاسکتا ہے کہ امام کو ان شرائط و اوصاف کا حامل ہونا چاہیے۔

بیان تاریخ سے پہلے یہ فرض صاحب پیغام اور حامل پیغام پر عائد ہوتا ہے کہ وہ اپنے قانون کے محافظ تیار کرے اور پھر ان کی شخصیت کا تعارف کرے تاکہ اپنی طرف سے تحفظ کا مکمل انتظام ہو جائے اور اس کے بعد بادی کی ذمہ داری مفسدین پر عائد ہو صاحب قانون



یہی وجہ ہے کہ خود مالک کائنات نے بھی محافطین پیغام کا بندوبست کیا اور ان کے جملہ فضائل و کمالات کا تعارف کرایا کہ آیت تطہیر کے ذریعہ ان کی طہارت و عصمت کا اعلان کیا۔ آیت مباہلہ کے ذریعہ ان کی صداقت کا تعارف کرایا۔ آیت مودت کے ذریعہ ان کی قرابت و محبوبیت کا اظہار کیا۔ اور آیت ولایت کے ذریعہ ان کے عہدہ کا بھی اعلان کر دیا۔ اس کے بعد حامل پیغام نے بھی نام بہ نام تعارف کرایا اور مختلف انداز سے ان کی شخصیت کا تعارف کرایا۔

کبھی باب مدینہ علم قرار دیا۔ کبھی سفینہ نوح سے تشبیہ دی۔ کبھی شیل بارون بنایا۔ کبھی اپنا جزو قرار دیا۔ کبھی اپنا نفس قرار دیا۔ اور کبھی عملی طور پر ہاتھوں پر بلند کر کے صاف لفظوں میں کہہ دیا کہ جس کا میں مولا ہوں اس کا یہ علیؑ بھی مولا ہے۔ اور کبھی کسی کو کاندھوں پر بٹھا کر ان کے ہاتھوں میں زلفیں دے کر ان کے ارادوں کی پاکیزگی کا اعلان کیا۔ اور مختلف ذرائع سے اعلان کر دیا کہ میں دنیا سے چلا بھی جاؤں تو اسلام لاوارث نہیں ہوگا اور اس کے محافط موجود رہیں گے جو پیغام کی تبلیغ و تعمیل میں کسی طاقت سے مرعوب نہ ہوں گے۔ یہ تنہا بدر واحد کے معرکے سر کر سکتے ہیں۔ یہ اکیلے خیبر کا قلعہ فتح کر سکتے ہیں۔ یہ صرف اپنے دم پر کل کفر کا خاتمہ کر سکتے ہیں۔ یہ مشرکین کے بھرے مجمع میں ان کی نجاست کا اعلان کر سکتے ہیں اور ان سے برارت و بیزاری کا اظہار کر سکتے ہیں۔ یہ صداقت کی منزل پر مباہلہ کے میدان میں جھوٹوں پر خدا کی لعنت کر سکتے ہیں۔ یہ زندگی کے ہر معرکہ میں تنہا ہزاروں کا مقابلہ کر سکتے ہیں اور انھیں کسی طرح کا خوف لاحق نہیں ہو سکتا ہے۔ اس کے بعد ان میں ایسا جذبہ قربانی بھی پایا جاتا ہے کہ یہ تحفظ قانون کی خاطر جیتی ہوئی جنگ کو نظر انداز کر سکتے ہیں، تخت و تاج کو ٹھکرا سکتے ہیں۔ گھر بار لٹا سکتے ہیں۔ اسیری کے مصائب برداشت کر سکتے ہیں۔ نظر بندی کی زندگی گزار سکتے ہیں۔ مدتوں قید خانوں میں رہ سکتے ہیں۔ اور سیکڑوں سال دنیا کی نگاہوں سے دور غریب الوطنی کی زندگی بسر کر سکتے ہیں۔ لیکن قانون کی بربادی برداشت نہیں کر سکتے ہیں، اور ایسے سنگین حالات میں بھی ایسے باہمت افراد پیدا کرتے رہیں گے جو دین کا تحفظ کرتے رہیں اور اس راہ میں ہر طرح کی قربانی دیتے رہیں۔!



## ائمہ اثنا عشر

یہ بات تمام عالم اسلام میں متفق علیہ ہے کہ سرکارِ دو عالمؐ نے اپنے بعد کے لئے بارہ خلفاء اور بارہ ائمہ کی خبر دی تھی اور یہ فرمایا تھا کہ جب تک یہ عدد پورا نہ ہوگا قیامت نہیں آسکتی ہے۔ بقلے کائنات اور بقائے مذہب کا دار و مدار انہیں بارہ افراد کی امامت اور خلافت پر ہے۔ اور یہی وجہ ہے کہ تاریخ الخلفاء کے ہر مصنف نے بارہ خلفاء کے انتخاب کی کوشش کی ہے اور سرکارِ دو عالمؐ کے ارشاد گرامی کو اپنے مسلک پر منطبق کرنے کی کوشش کی ہے۔ اتنی ہمت تو نہیں ہوئی ہے کہ خلفاء کا سلسلہ کم کر دیا جائے یا حضورؐ کی حدیث میں تحریف کر دی جائے۔ البتہ اتنی ہمت ضرور ہوئی ہے کہ خلافتوں کی بیڑ بھاڑ میں سے بارہ کا انتخاب کر لیا جائے اور یہ انتخاب بھی کسی مذہبی بنیاد پر نہ ہو بلکہ اس کے پیچھے مصنف کا ذوق کار فرما ہو یا وہ حق نمک محرک رہا ہو جس کی بنا پر کتاب تالیف کی گئی ہے۔

بنی امیہ نے یہ عدد بنی امیہ سے پورا کیا ہے اور بنی عباس نے بنی عباس سے۔ لیکن یہ عجب اتفاق ہے کہ پوری تاریخ اسلام میں آج تک کسی فرقہ کو اثنا عشری نہیں کہا گیا ہے۔ کسی نے صرف "خلافت راشدہ" کو اہمیت دی ہے تو چار یاری ہو کر رہ گیا ہے اور کسی نے جملہ خلفاء اسلام سے رشتہ قائم کیا ہے تو وہ اپنا عقائدی نام بھی نہیں طے کر سکا اور بالآخر اصول میں اشعری یا معتزلی بن گیا اور فروع میں حنفی، مالکی، شافعی اور حنبلی کا لقب اختیار کر لیا جس کا مسئلہ خلافت و امامت سے کوئی تعلق نہیں ہے۔

سوال یہ پیدا ہوتا ہے کہ سرکارِ دو عالمؐ نے بارہ خلفاء یا بارہ ائمہ کی خبر دی تھی اور مذہب کو ان کے وجود سے وابستہ کیا تھا تو کیا وجہ ہے کہ مسلمان نے اس رشتہ کو نظر انداز کر دیا اور کسی نے اصول دین سے اپنا نام نکال لیا اور کسی نے فروع دین سے جب کہ سرکارِ دو عالمؐ کے ارشادات میں نہ اصول دین کے محققین کا کوئی تذکرہ تھا اور نہ فروع دین کے مجتہدین کا۔ ان کا سلسلہ تو اصل مذہب کی بقا کے بعد شروع ہوتا ہے۔ وہ افراد جن سے بقلے مذہب کا سلسلہ مربوط ہے ان کی تعداد تو بہر حال بارہ ہے۔ پھر مسلمانوں کی تاریخ میں بارہ کا ذکر کیوں



نہیں آتا ہے اور یہ حدیث صرف کتابوں کی زینت کیوں بن گئی ہے اور یہ عدد صرف تاریخ الخلفاء لکھنے والوں کے رحم و کرم پر کیوں چھوڑ دیا گیا ہے؟ کیا مسلمان کا اس کے کوئی تعلق نہیں ہے؟ اور کیا مسلمان کا فرض اس ارشاد رسالت پر ایمان نہیں ہے؟ خدا گواہ ہے کہ تنہا یہ ایک کمزوری مذاہب اسلام کے ہنگاموں کے درمیان قول فیصل بننے کی صلاحیت رکھتی ہے اور اس کے ذریعہ یہ فیصلہ کیا جاسکتا ہے کہ ملت اسلامیہ کے تمام فرقوں نے سرکارِ دو عالم کے انتظام ہدایت سے منہ موڑ لیا ہے اور اپنے لئے وہ نام تک برداشت نہیں کیا ہے جو سرکارِ دو عالم عنایت فرما کر گئے تھے۔

یہ صرف مذہب اہلبیت کا امتیاز ہے کہ وہ اپنے کو اثنا عشری کے نام سے یاد کرتے ہیں اور اس خطاب پر ناز کرتا ہے جو سرکارِ دو عالم حقیقی مسلمان کو دے گئے تھے کہ حقیقی مسلمانوں کے رہنا اور امام بارہ ہی ہوں گے جن میں کسی کمی یا زیادتی کا امکان نہیں ہے۔

کسی بھی مسلمان کو ائمہ اثنا عشری کے ناموں سے اختلاف ہو سکتا ہے لیکن اس عدد سے اختلاف نہیں ہو سکتا ہے اور ہر مسلمان کا فرض ہے کہ سرکارِ دو عالم کے ارشاد گرامی کی لاج رکھنے کے لئے اور اپنے کو سچا اور حقیقی مسلمان ثابت کرنے کے لئے اثنا عشری بنے ورنہ اس کے بغیر سرکارِ دو عالم کے ارشاد گرامی اور حقیقی اسلام سے کوئی رابطہ نہیں رہ سکتا ہے۔

ائمہ اثنا عشری کے بارے میں سرکارِ دو عالم کا تفصیلی ارشاد گرامی اہلسنت کی مشہور و معروف کتاب "ینابیع المودۃ" میں موجود ہے جہاں آپ نے تمام افراد کے ناموں کا بھی تذکرہ کیا ہے اور ان کے بعض صفات اور خصوصیات کی طرف بھی اشارہ کیا ہے۔ اور آخری محبت پروردگار کے بارے میں تو برابر ارشاد فرماتے رہے ہیں کہ یہ دنیا اس وقت تک فنا نہیں ہو سکتی ہے جب تک ایک مہدی کا ظہور نہ ہو جائے جس کا نام میرا نام ہوگا اور اس کی کنیت میری کنیت ہوگی۔ وہ اولادِ فاطمہ میں ہوگا اور پھر اولادِ حسین میں ہوگا اور اولادِ حسین میں تہ تیغ کے اعتبار سے نواں ہوگا۔ تاکہ کسی طرح کمال التباس اور اشتباہ نہ رہ جائے اور حقیقت بالکل واضح ہو جائے۔ لیکن حیرت کی بات ہے کہ جن حضرات کا سرکارِ دو عالم نے نام بہ نام تذکرہ فرمایا تھا۔ ان کا کوئی تذکرہ عالم اسلام میں نہیں ہے اور جنہیں اقتدار نے جنم دیا ہے ان کے



نام سہرے حرفوں سے لکھے ہوئے ہیں اور ان کے حالات زندگی میں کتابیں تالیف کر دی گئی ہیں۔

اسلام کے لئے اس سے بڑا حادثہ کیا ہوگا کہ امت نے بارہ ائمہ اور بارہ خلفاء پر اتفاق کرنے کے بعد بھی اتنا عظیم انحراف اختیار کیا ہے کہ ان کے اسماء گرامی یکسر پردہ خفا میں چلے گئے اور "ازالۃ الخفاء" کا کام دوسری شخصیتوں سے وابستہ ہو گیا۔

اور قیامت یہ ہے کہ ایسا عمل انجام دینے والے افراد بھی اپنے کو اہلسنت کہتے ہیں اور ان کا دعویٰ ہے کہ وہ سنت پیغمبر پر عمل کر رہے ہیں اور ان کے علاوہ اس سنت پر عمل کرنے والا کوئی نہیں ہے۔ سچ کہا گیا ہے :

"برعکس نہند نام زندگی کا فور"

سرکارِ دو عالم کے ارشاد گرامی کے مطابق ائمہ اسلام کی شخصیتیں حضرت علی بن ابی طالب، امام حسن، امام حسین، امام علی بن الحسین، امام محمد باقر، امام جعفر صادق، امام موسیٰ کاظم، امام علی رضا، امام محمد تقی، امام علی نقی، امام حسن عسکری اور حضرت ہدیٰ آخوالزمان ہیں۔ جن کی امامت کا اجمالی اعلان بھی سرکارِ دو عالم نے کیا ہے اور تفصیلی طور پر بھی ہر امام نے اپنے بعد والے امام کے بارے میں تصریح کی ہے یا اپنے بعد کے پورے سلسلہ کی وضاحت کر دی ہے جس کا تذکرہ کتب عقائد میں تفصیل کے ساتھ موجود ہے۔

ان نصوص اور تصریحات کے علاوہ ان "ائمہ اثنا عشر" کے علاوہ تاریخ اسلام میں کوئی ایک شخص بھی ان صفات و خصوصیات کا حامل نہیں پیدا ہوا ہے جنہیں امامت و قیادت کے لئے ضروری قرار دیا گیا ہے اور جن کے بغیر حفظِ شریعت اور تنفیذ احکام کا عمل انجام نہیں پاسکتا ہے۔

ان میں سے ہر امام اپنے دور کا عظیم ترین انسان۔ صاحب عصمت و کردارِ حاملِ علوم ہوئے۔ مفسرِ قرآن، شارح احکام اور حبیبِ نسیب تھا جس سے بالاتر نہ کسی کا نسب تھا نہ حسب، ایمان تھا نہ عرفان۔ نہ کردار تھا نہ اعتبار۔

دنیا کی تمام بڑی شخصیتوں نے ان سے استفادہ کیا ہے۔ حکامِ وقت نے ان کے علوم



سے فائدہ اٹھایا ہے۔ ائمہ اسلام نے ان کی شاگردی پر ناز کیا ہے۔ بادشاہانِ وقت و خلفاء اسلام نے انہیں کسی میں داماد بنانے پر فخر کیا ہے اور ہر صاحبِ کمال نے ان کے عظیم ترین کمال کا اعتراف کیا ہے۔ ایسے افراد کے ہوتے ہوئے کسی دوسرے شخص کو امام قرار دینا اور اسے ان شخصیتوں پر مقدم کر دینا عقل و منطق کا بھی خون ہے اور عدل و انصاف کا بھی۔ رب کریم امتِ اسلامیہ کو حقائق شناسی کی توفیق عنایت فرمائے اور ان کی چشمِ اعتبار کو وا کرے تاکہ حقائق کا بغور مطالعہ کر سکیں اور انہیں کی روشنی میں حق و باطل کا فیصلہ کریں۔!

---



## عقیدہ امامت — نتائج اور اثرات

انسان اور پروردگار کے رابطہ کے قیام اور استحکام کے لئے دو وسائل کا ہونا بید ضروری ہے۔

ایک وسیلہ وہ ہو جو ادھر کا پیغام ادھر لے آئے تاکہ انسان الہی ہدایات کی روشنی میں زندگی گزار سکے اور اس کا رابطہ پروردگار سے برقرار رہے۔

اور ایک وسیلہ وہ ہو جو ادھر کے انسان کو احکام الہی پر عمل کرانے کے پروردگار کی بارگاہ تک لے جائے تاکہ انسان کا سفر تکامل مکمل ہو جائے۔ اور پروردگار کی بارگاہ سے شروع ہونے والا سفر حیات اسی کی بارگاہ پر جا کر تمام ہو جائے۔

اسلام نے پہلا کام نبوت اور رسالت کے حوالہ کیا ہے اور دوسرا کام امامت کے سپرد کر دیا ہے۔ نبی اور رسول ادھر کا پیغام ادھر لے آتا ہے اور امام ادھر کے انسان کو ادھر لے جاتا ہے اور یہی وجہ ہے کہ بعض اوقات امامت کی ذمہ داری نبوت سے زیادہ سنگین ہو جاتی ہے اور امامت کا کام نبوت و رسالت کے بعد عطا کیا جاتا ہے جیسا کہ جناب ابراہیمؑ کے واقعہ میں ہوا ہے کہ انہیں امامت کا کام نبوت و خلعت و رسالت و شریعت کے بعد عطا کیا گیا ہے، یا دیگر انبیاء و مرسلین کے بارے میں اعلان ہوا ہے کہ ”ہم نے ان میں سے بعض کو امام اور قائد قرار دیا اور اس کی بنیاد یہ تھی کہ ان میں قوت صبر اور صفت یقین پائی جاتی تھی۔ گویا کہ امامت و قیادت کا کام صبر و تحمل کے بغیر انجام نہیں پاسکتا ہے۔ چاہے نبوت کا عہدہ دے دیا جائے کہ نبوت کے علاوہ علم عصمت و طہارت وغیرہ موجود ہیں۔

بعض روایات میں علماء امامت کے انبیاء بنی اسرائیل جیسا قرار دینے کا مقصد بھی غالباً یہی ہے۔



ہے کہ اُن کا کام اُدھر کا پیغام لے اُنہیں ہے۔ پیغام الہی آچکا ہے اور دین مکمل ہو چکا ہے۔  
 علماء کا کام امت کو پروردگار کی بارگاہ کی طرف لے جانا ہے اور یہ ذمہ داری امامت کی ہے  
 جس کا فریضہ بسا اوقات نبوت اور رسالت سے بھی زیادہ سنگین تر ہو جاتا ہے۔

دور حاضر میں بعض علماء امت کو لفظ امام سے اسی لئے تعبیر کیا جاتا ہے کہ انھوں نے  
 قیادت امت کا فرض انجام دیا ہے اور امامت کی بنیاد قیادت و زعامت ہی پر ہے ورنہ صلاحیت  
 تو تمام انبیاء کرام میں پائی جاتی ہے چاہے انھیں امامت کا کام سپرد کیا ہو یا نہ کیا گیا ہو۔

بہر حال امامت ایک منصب ہے جو انبیاء کرام کو ان کی نبوت کے بعد عطا کیا جاتا ہے اور  
 دیگر افراد کو نبوت کے خاتمہ کے بعد دیا گیا ہے اور اس کا مقصد صرف یہ ہے کہ امت کو احکام الہی پر  
 عمل کرنے کی دعوت دی جائے اور اس طرح انھیں بارگاہِ احدیت میں لا کر کھڑا کر دیا جائے اور  
 اس کا وسیلہ صرف ان کے بیانات اور خطبات نہ ہوں۔ بلکہ ان کا ذاتی عمل اور کردار بھی ہو۔ تاکہ  
 انسان یہ محسوس کر سکے کہ بارگاہِ الہی تک پہنچنے ہوئے انسان کا کردار کیسا ہوتا ہے اور ہم اس  
 کی بارگاہ تک جانے کے قابل ہو گئے تو ہماری زندگی کا حسین ترین نقشہ کیا ہوگا۔

امامت کا عقیدہ اپنے مذکورہ بالا خصوصیات کی بنا پر چند مخصوص نتائج اور اثرات کا حامل  
 ہے جن میں بعض نتائج و اثرات کی طرف نبوت کے سلسلہ میں اشارہ کیا جا چکا ہے اور بعض کی تفصیل  
 اس مقام پر درج کی جا رہی ہے:

## ۱۔ نجات از فتن

انسانی زندگی میں مختلف قسم کے عناصر پائے جاتے ہیں جو اکثر اوقات فتنوں کی شکل میں  
 سراٹھاتے ہیں اور قوم کو بدترین مصائب سے دوچار کر دیتے ہیں۔ انھیں عناصر میں نفسانیت  
 خواہش پرستی، ہوس جاہ و منصب، قبائلیت وغیرہ جیسے جرائم شامل ہیں جو انسانوں کے ذہنوں  
 کے مختلف گوشوں میں رہنکے رہتے ہیں اور جیسے ہی کسی بڑے فائدہ کا چہرہ دکھائی دیتا ہے۔  
 سب نکل کر باہر آ جاتے ہیں اور عالم انسانیت کو ایک عظیم تباہی سے دوچار کر دیتے ہیں مختلف  
 ممالک میں انتخابات کے مواقع پر ہونے والی دھاندلیاں اس حقیقت کا بہترین ثبوت ہیں کہ



کوئی شخص بھی اپنے ضمیر کی آواز کو بلند نہیں کرتا ہے بلکہ ہر شخص مصلحت پرستی کا شکار ہو جاتا ہے اور ہر وہ حربہ استعمال کرتا ہے جس سے رائے عامہ کو ہموار کیا جاسکے اور انتخابات میں کامیابی حاصل کی جاسکے۔ عقیدہ امامت ان تمام مصائب سے نجات دلانے کا بہترین ذریعہ ہے جہاں امام کے تقرر کا کام نبی کے تقرر کی طرح پروردگار انجام دیتا ہے اور امت تمام قبائلی، عنصری، قومی اور شخصی فسادات سے محفوظ ہو جاتی ہے۔

دور حاضر کے نام نہاد مجتہد زادہ اور استعمار کے بدترین ضمیر فروش ایجنٹ موسیٰ موسیٰ نے اپنی کتاب "مسک اعتدال" میں یہ فتنہ بھی اٹھایا ہے کہ امامت کا عقیدہ دور امیر المومنین میں نہیں تھا اور یہ بعد کے شیعوں نے پیدا کر لیا ہے۔

اس جاہل مطلق کو دعوت ذوالعشرہ کی بھی خبر نہیں ہے جہاں سے تاریخ اسلام شروع ہوتی ہے اور جہاں پیغمبر اسلامؐ نے حضرت علیؑ کی وصایت، وزارت اور خلافت کا اعلان کیا تھا اور قوم پر ان کی اطاعت فرض قرار دی تھی۔

اسے اُن بے شمار احادیث کی بھی اطلاع نہیں ہے جن میں حضرت علیؑ، امام حسنؑ اور امام حسینؑ کی امامت کا صریحی اعلان کیا گیا ہے اور انھیں قوم کے لئے قائد قرار دیا گیا ہے۔ اس استعماری ایجنٹ کا خیال یہ ہے کہ صدر اسلام میں صرف حضرت علیؑ کی افضلیت اور اولیت کا عقیدہ تھا، ان کی امامت کا کوئی تصور نہیں تھا۔ حالانکہ یہ بات بے شمار تاریخی شواہد کے خلاف ہونے کے علاوہ اس منطق کے بھی خلاف ہے کہ حضرت علیؑ کا یہ تصور افضلیت مطابق واقع تھا یا خلافت واقع ہے۔

اگر مطابق واقع تھا تو اس واقعیت کی مخالفت کرنے والے افراد صحابہ کرامؓ اور علماء راشدینؓ نہیں تھے بلکہ بارگاہ حق و صداقت کے مجرمین تھے جنہیں اس جرم کی سزا عطا چاہیے تھی نہ کہ انھیں امت کی قیادت کا شرف عطا ہو جانا چاہیے تھا۔

اور اگر یہ تصور خلافت واقع تھا تو یہی برتاؤ حضرت علیؑ کے ساتھ ہونا چاہیے تھا اور انھیں اس پر فخر و تصور کی بنا پر ہمیشہ کے لئے خلافت سے محروم کر دینا چاہیے تھا نہ یہ کہ انھیں چوتھے اور کاہل بنادیا جائے۔



حقیقت امر یہ ہے کہ مذہب شیعہ اور قوم شیعہ کے درمیان تفرقہ پیدا کرنا ایک ایسی سازش ہے جس کا مقصد ملت شیعہ کو بدنام کرنا بھی ہے کہ اس نے مسلک اہلبیتؑ سے انحراف کی روش اختیار کر لی ہے اور اپنے لئے منافقین کی طرح ایک پناہ گاہ بھی تلاش کرنا ہے تاکہ تشیع کا لیبل لگا رہے اور اس طرح امت میں تفرقہ پیدا کرنے کا بہترین وسیلہ ہاتھ میں رہے۔

دور قدیم میں منافقین کا طریقہ کار بھی یہی تھا کہ وہ اسلام کی ایک ایسی تفسیر کرتے تھے جس میں نفاق کی گنجائش رہے اور حقیقی مخلص مسلمانوں کو بنیاد پرست، متعصب اور تفرقہ پرداز کہا کرتے تھے کہ ان کے ہوتے ہوئے کسی منافق کا نفاق کامیاب نہیں ہو سکتا تھا۔

## ۲۔ اعتماد بر احکام

دنیا کی ساری حکومتوں میں ناکامی کا ایک بڑا راز یہ ہوتا ہے کہ عوام کو سو فیصدی حکام پر اعتماد نہیں ہوتا ہے اور وہ بعض احکام کو بہر حال غلط تصور کرتے ہیں جس کے نتیجے میں ان احکام پر بادل ناخواستہ عمل کرتے ہیں یا حتی الامکان عمل کرنے سے گریز کرتے ہیں اور اس طرح نظام فیل ہو کر رہ جاتا ہے۔

عقیدہ امامت کا سب سے بڑا فائدہ یہ ہے کہ یہاں عوام کی نگاہ میں حاکم معصوم ہوتا ہے اور اس کے جملہ احکام پروردگار کے احکام ہوتے ہیں اور اس کی مشیت کے ترجمان ہوتے ہیں۔ جس کے بعد اس کی مخالفت پروردگار کی مخالفت ہوتی ہے اور اس سے بغاوت پروردگار سے بغاوت ہوتی ہے اور اس کے زیر اثر انسان نہایت درجہ خضوع و خشوع سے عمل کرنے کے لئے تیار ہو جاتا ہے اور نظام اپنے ماننے والوں کے درمیان ناقابل عمل نہیں ہوتا ہے۔ اس کی بہترین مثال مسئلہ خمس ہے کہ عقیدہ امامت سے محروم افراد نے اس فریضہ کو نظر انداز کر دیا ہے حالانکہ ان کے پاس اقتدار اور حکومت سب کچھ موجود ہے۔ اور عقیدہ امامت والوں نے اس فریضہ کو آج تک زندہ رکھا ہے جب تک حکومتوں نے مخالفت بھی کی ہے اور بظاہر مال کا نقصان بھی ہے۔ لیکن عقیدہ کی راہ میں ان قربانیوں میں لذت کا احساس ہوتا ہے تکلیف کا احساس نہیں ہوتا ہے۔



### ۳۔ اعتماد بر عدل

قرآن مجید نے حضرت ابراہیمؑ کی امامت کے ذیل میں واضح لفظوں میں اعلان کر دیا ہے کہ امامت کا شرف ظالم افراد کو نہیں مل سکتا ہے اور پروردگار کسی ظالم کو یہ عہدہ امامت نہیں دے سکتا ہے۔ جس کا کھلا ہوا مطلب یہ ہے کہ عقیدہ امامت انسان میں یہ اعتماد پیدا کرتا ہے کہ امام کی زندگی میں کسی طرح کے ظلم کا امکان نہیں ہے اور اس کی زندگی سرِ پا عدل و انصاف ہے جب کہ دیگر افراد اور حکام کے بارے میں بہر حال یہ امکان رہتا ہے کہ ان کی زندگی میں ظلم و ستم شامل ہو جائے اور اس طرح ان کے کردار کا اعتماد اٹھ جاتا ہے۔

اور کھلی ہوئی بات ہے کہ جس قدر حاکم کے عدل و انصاف پر اعتماد ہوگا اسی قدر عوام کے اندر عدل و انصاف کا جذبہ پیدا ہوگا اور وہ اپنے قائد کے کردار کو نمونہ عمل بنا سکیں گے۔

امامت کا یہی اعتبار تھا کہ پروردگار نے ساری کائنات کو عدل و انصاف سے بھرنے کا کام کسی اور انسان کے حوالے نہیں کیا ہے بلکہ سلسلہ امامت ہی کے حوالے کیا ہے کہ نظام دنیا اس وقت تک مکمل نہ ہوگا جب تک کوئی امام و قائد اسے عدل و انصاف سے بھرنے سے اور دنیا سے ظلم و جور کا خاتمہ نہ ہو جائے۔

### ۴۔ ضرورت ابتلاء

انسان دنیا میں ہر چیز سے انس و محبت پیدا کر سکتا ہے مگر، ابتلاء و آزمائش سے فطری طور پر گھبراتا ہے اور ہر شخص کی داخلی خواہش یہ ہوتی ہے کہ اسے زندگی میں کسی آزمائشی دور سے نہ گزرنا پڑے۔

اسے یہ معلوم ہے کہ یہ بات ناممکن ہے اور وہ زندگی، زندگی کے جانے کے قابل نہیں ہے جس میں ابتلاء و آزمائش کا گزرنہ ہو۔ آزمائش ہی سے انسان کے کمال کے جوہر کھلتے ہیں اور آزمائش ہی سے باکمال اور بے کمال کے درمیان امتیاز قائم ہوتا ہے۔ لیکن اس کے باوجود آزمائش کے نام سے وحشت محسوس کرتا ہے اور اس طرح قوت عمل کمزور



ہو جاتی ہے۔ لیکن عقیدہ امامت اس مسئلہ کو بھی حل کر دیتا ہے اور انسان جب قرآن مجید میں اس اعلان کو دیکھتا ہے کہ خلیل اللہ کو نبوت و رسالت کے بعد بھی اُس وقت تک امامت کا کام سپرد نہیں کیا گیا جب تک ان کا امتحان نہیں لے لیا گیا اور وہ امتحان محبت میں کامیاب نہیں ہو گئے۔ تو اسے یہ احساس ہوتا ہے کہ ابتلا و آزمائش انسانی زندگی میں عظیم ترین شرف کی بنیاد ہے اور اس سے خاصانِ خدا کو الگ نہیں رکھا گیا ہے تو عام انسانوں کا کیا ذکر ہے۔ اور اس طرح وہ ہر آزمائش کے لئے تیار ہو جاتا ہے اور یہ سمجھ لیتا ہے کہ مصیبت آزمائش میں نہیں ہے بلکہ مصیبت ناکامی میں ہے جس کے بعد کامیابی کی فکر میں لگ جاتا ہے اور رفتار عمل خود بخود تیز سے تیز تر ہو جاتی ہے۔

## ۵۔ حل مشکلات

امام دنیا کے دیگر حکام سے یہ امتیاز بھی رکھتا ہے کہ حکام زمانہ میں جہالت اور ناتوانی کا عنصر بہر حال پایا جاتا ہے کہ وہ بعض مسائل کے اعتبار سے ناواقف اور جاہل ہوتے ہیں اور بعض معاملات ان کے حدود اختیار سے باہر ہوتے ہیں اور اس طرح جملہ مشکلات حیات کو حل کرنے کے قابل نہیں ہوتے ہیں۔ کسی مقام پر جہالت کا عنصر پیش کر کے پیچھے نہٹ جاتے ہیں اور کسی منزل پر ناتوانی کا اظہار کر دیتے ہیں جس کے بعد بے شمار مسائل حیات ناقابل حل رہ جاتے ہیں۔

عقیدہ امامت انسان میں یہ احساس پیدا کرتا ہے کہ اس کے دور میں ایک ایسا انسان بھی موجود ہے جو ہر مسئلہ حیات کو حل کر سکتا ہے اور اس طرح وہ ہر بڑے اقدام کے لئے آگاہ ہو جاتا ہے اور کسی منزل پر مایوسی کا شکار نہیں ہوتا ہے۔

## ۶۔ امکان تحقق نظام عدل

امامت میں عدالت اور عدم ظلم کی شرط کا پہلا فائدہ یہ ہے کہ امام کے قول و فعل پر مکمل اعتماد کے امکانات ہوتے ہیں اور دوسرا فائدہ یہ ہے کہ اس شرط کی بنیاد پر امام



یہ امید کی جاسکتی ہے کہ وہ دنیا میں نظام عدل و انصاف قائم کر سکے گا۔ اس لئے کہ جس شخص کے قول یا عمل میں ادنیٰ انحراف اور نا انصافی کا امکان ہوتا ہے وہ ظلم و جور کے خلاف قیام کر کے عدل و انصاف کا نظام قائم نہیں کر سکتا ہے۔ لیکن جس شخص کے عدل و انصاف کی ضمانت پروردگار نے لی ہو اور اُسی نے اسے امام بنادیا ہو اس سے سو فیصد توقع کی جاسکتی ہے کہ وہ نظام عدل و انصاف قائم کر دے گا۔ اس لئے کہ خود اس کے کردار میں کسی قسم کا ظلم یا انحراف نہیں ہے۔ واضح رہے کہ یہ بات صرف امامت اور قیادت کے عقیدہ سے نہیں پیدا ہو سکتی ہے بلکہ اس کے لئے منصوص من اللہ امامت کی ضرورت ہے تاکہ پروردگار کی طرف سے تقرر کردار کی عدالت کی ضمانت دے سکے اور اس اعلان کا تحقق ہو سکے جو جناب ابراہیمؑ کے دور میں کر دیا گیا تھا کہ میرا عہدہ ظالمین کو نہیں مل سکتا ہے۔

## ۷۔ قیادت معصوم

امامت بالنص کے شرائط میں عدالت کے علاوہ عصمت کی شرط بھی پائی جاتی ہے اور عدالت و عصمت کا بنیادی فرق یہ ہے کہ عدالت میں دیدہ و دانستہ انحراف کا امکان نہیں ہوتا ہے لیکن سہو و نسیان اور بھول چوک کا امکان رہتا ہے۔ اس کے برخلاف عصمت میں سہو و نسیان کا امکان بھی نہیں رہتا ہے لہذا جس قدر اعتماد و اعتبار معصوم کے قول و عمل پر ہو سکتا ہے اس قدر اعتماد و اعتبار مردِ عادل کے قول و عمل پر نہیں ہو سکتا ہے۔ عدالت کے بعد سہو و نسیان کے امکان سے اعتماد کمزور پڑ جاتا ہے۔ لیکن عصمت کے بعد ایسا کوئی نقص نہیں رہ جاتا ہے۔ لہذا اگر کسی شخص کے پاس امامت بالنص کا عقیدہ ہے تو اسے اپنے قائد پر اس قدر اعتماد ہو گا جو دنیا کے کسی انسان کو نہیں ہو سکتا ہے اور اس طرح معصوم قیادت وہ تمام اصلاحات کر سکتی ہے جو غیر معصوم قیادت کے امکان میں نہیں ہے۔

## ۸۔ وجود عالم الغیب

یہ بات صحیح ہے کہ غیب کا ذاتی علم صرف پروردگار کو ہوتا ہے اور اس کے علاوہ کوئی



شخص ذاتی طور پر علم غیب کا حامل نہیں ہے لیکن اس سے بھی انکار نہیں کیا جاسکتا ہے کہ پروردگار اپنے پسندیدہ بندوں کو اپنے غیب پر مطلع کر دیتا ہے اور انہیں ان تمام اسرار کائنات سے باخبر کر دیتا ہے جن کا جاننا اصلاح عالم کے لئے ضروری ہو یا جن کی کسی وقت بھی ضرورت پڑسکتی ہو۔ امام پروردگار کی طرف سے مقرر کردہ نمائندہ ہوتا ہے لہذا اس کے پسندیدہ ہونے میں کسی شک اور شبہ کی گنجائش نہیں ہے اور اس طرح اس کا غیب سے باخبر ہونا بھی ضروری ہے اور ایسی قیادت کا عقیدہ انسان میں یہ اطمینان قلب بھی پیدا کر دیتا ہے کہ اُس کا قائد کسی وقت بھی دھوکہ نہیں کھا سکتا ہے اور اس سے بہتر قیادت کا فرض کوئی شخص انجام نہیں دے سکتا ہے۔ مستقبل سے باخبر اور کائنات کی اطلاعات رکھنے والے کی قیادت کا عقیدہ انسان کو کس قدر مطمئن اور سرفراز بناتا ہے۔ اس کا اندازہ انہیں افراد کو ہو سکتا ہے جو اس طرح کے عظیم ترین عقیدہ کے حامل ہوں ورنہ دوسرے افراد اس کی قدر و قیمت کا بھی اندازہ نہیں کر سکتے ہیں۔

## ۹۔ نمونہ کمال کردار

نبوت کے عقیدہ نے انسان کو ایک عظیم ترین نمونہ کردار فراہم کر دیا تھا اور انسان اس کے زیر سایہ سکون و اطمینان کے ساتھ ارتقاء کی منزلیں طے کر رہا تھا کہ اچانک نبوت کا سلسلہ تمام ہو گیا۔ اب اگر سلسلہ عوام امت کے ہاتھوں میں چلا گیا تو اس کا مطلب یہ ہے کہ انسانیت کی گٹھلی ریورس (Reverse) میں چلنے لگی اور معصوم نمونہ کو دیکھ کر آگے بڑھنے والا معاشرہ ایک ایسے مرکز پر پہنچ گیا جہاں آگے راستہ بند ہے اور آگے بڑھنے کا کوئی امکان نہیں ہے۔

ظاہر ہے کہ یہ عالم انسانیت کی انتہائی بدبختی کا منظر ہو گا جہاں تیز رفتاری سے آگے بڑھنے والا انسان دیوار سے ٹکرا کر زخمی ہو جائے اور پھر اسے اُلٹے پاؤں پلٹنا پڑے۔ اس بدبختی سے نجات کا واحد ذریعہ عقیدہ امامت ہے جہاں سلسلہ نبوت کے خاتمہ کے بعد بھی ایک مکمل نمونہ کردار نگاہ کے سامنے موجود رہتا ہے اور ہر دور میں بہترین کردار کی مثال پیش کرتا رہتا ہے۔



## ۱۰۔ وحدت کردار

عقیدہ امامت میں یہ نکتہ بھی پایا جاتا ہے کہ ائمہ ظاہرین بقول پیغمبر اسلامؐ بارہ ہیں جن کا دور حیات ظاہری طور پر سیکڑوں سال پر اور واقعی طور پر ہزاروں سال پر پھیلا ہوا ہے لیکن اس کا باوجود ان کے کردار پر نہ علاقوں کا اثر ہوا ہے اور نہ ادوار و ازمان کا۔ انھوں نے ہولت کا دور بھی دیکھا ہے اور شدت کا بھی۔ وہ تخت حکومت پر بھی رہے ہیں اور قید خانہ میں بھی۔ ان کے دور میں ان کے ہزاروں شاگرد بھی رہے ہیں اور مکمل طور پر منحرف زمانہ بھی۔ لیکن ان تمام امور کے باوجود ان کے کردار میں کسی طرح کا اختلاف نہیں پیدا ہوا ہے۔ نہ انھوں نے اصول فکر تبدیل کئے ہیں اور نہ طرز عمل بدلا ہے۔ نہ کسی نے دوسرے پر تنقید کی ہے اور نہ اس سے ہٹ کر دوسری روش اختیار کی ہے۔ اور اس طرح یہ عقیدہ انسان کو اس امر کی طرف متوجہ کرتا ہے کہ امت اسلامیہ کسی طرح کے حالات سے کیوں نہ دوچار ہو جائے اور اس میں رنگ و نسل و زبان و قوم کا کسی قدر اختلاف کیوں نہ ہو جائے۔ اس کے کردار کو متحد رہنا چاہیے اور اس میں کسی طرح کا اختلاف نہیں ہونا چاہیے۔

یہ وحدت کردار کا سبق عقیدہ امامت سے ہٹ کر کسی مقام پر ممکن نہیں ہے۔ اُس نظام میں وحدت کا کیا تصور کیا جاسکتا ہے جہاں اصول تقرر امام ہی متحد نہ ہوں اور جہاں ہر قائد کی الگ پالیسی ہو۔ نہ باپ کو بیٹے سے اتفاق ہو اور نہ بھائی کے الٹے سے۔ پہلا دوسرے کو ظالم قرار دے اور دوسرا پہلے کو احمق۔ ایک کی نظریں دوسرے کی خلافت فتنہ ہو، اور دوسرے کی نظریں اس کی حکومت امت کے لئے دور ابتلا و مصائب۔ وحدت کردار کو تلاش کرنا ہے اور اس راہ پر قدم آگے بڑھنا ہے تو عقیدہ امامت کا سہارا لینا ہو گا اور اس کے بغیر وحدت کا کوئی امکان نہیں ہے۔

## ۱۱۔ نگرانی اعمال

دور و گار نے امام کو نبی کی طرح یہ صلاحیت عطا کی ہے کہ وہ امت کے اعمال کا نگران



ہوتا ہے اور شرق و غرب عالم میں کوئی بھی حادثہ رونما ہوتا ہے۔ امام کی نظروں سے غائب نہیں ہوتا ہے اور اس طرح ہر انسان کو یہ احساس رہتا ہے کہ نبیؐ اور امامؑ جلوت اور خلوت ہر طرح کے اعمال سے باخبر ہیں اور کوئی شے اُن کی دسترس سے باہر نہیں ہے۔  
ظاہر ہے کہ یہ عقیدہ جس قدر انسان کے اعمال کی اصلاح کر سکتا ہے۔ یہ کام حکومت، پولیس اور فوج سے نہیں لیا جاسکتا ہے۔

اس مقام پر یہ تصور کیا جاسکتا ہے کہ پروردگار کے علم غیب کے بعد نبیؐ یا امامؑ کی نگرانی کا کیا اثر ہو سکتا ہے۔؟ یا نبیؐ کی بعد مرگ بھی نگرانی کے عقیدہ کے بعد امامؑ کی نگرانی کا کیا فائدہ ہو سکتا ہے۔؟

لیکن اس کا واضح سا جواب یہ ہے کہ منطقی طور پر یہ بات معقول ہے لیکن انسانی فطرت کا لحاظ کرنے کے بعد یہ بات بے معنی ہو جاتی ہے۔ انسان مکمل طور پر علم خدا کا عقیدہ رکھنے کے بعد بھی اس قدر برائیوں سے پرہیز نہیں کرتا ہے جس قدر پرہیز اس وقت کرتا ہے جب مخلوقات میں کوئی اس کے اعمال کا دیکھنے والا ہوتا ہے حالانکہ منطقی اعتبار سے پروردگار کے مقابلہ میں انسان کے دیکھنے کی کوئی حیثیت نہیں ہے۔ یہی حال نبیؐ اور امامؑ کی نگرانی کا ہے کہ نبیؐ کی نگرانی کا عقیدہ بھی اُس قدر موثر نہیں ہوتا ہے جس قدر تاثیر امامت کے عقیدہ میں پائی جاتی ہے کہ انسان اس مرحلہ پر بھی مرجانے والے سے اُس قدر متاثر نہیں ہوتا ہے جس قدر زندہ سے متاثر ہوتا ہے اور اس کا بہترین ثبوت عام مسلمانوں کا یہ عقیدہ ہے کہ نبیؐ مرنے کے بعد کسی قابل نہیں رہ جاتا ہے۔ ظاہر ہے کہ یہ بات زندہ امام کے بارے میں نہیں کہی جاسکتی ہے۔ چاہے وہ نگاہوں کے سامنے سے غائب ہی کیوں نہ ہو۔ اس کے لئے دورِ حاضر کی ترقی نے یہ ثابت کر دیا ہے کہ نگرانی کے لئے سامنے ہونے کی شرط نہیں ہے۔ انسان کے پاس ایسے وسائل موجود ہیں جن سے بند کمروں کے حالات اور فضا کی منتشر تصویروں کو جمع کر لیتا ہے اور کوئی شخص جمع کرنے والے کو دیکھنے والا نہیں ہوتا ہے اور نہ وہ کسی کی نگاہ کے سامنے ہوتا ہے۔

## ۱۲۔ منصب و تواضع

عقیدہ امامت ایک طرف انسان کو توجہ دلاتا ہے کہ یہ انسان وہ عظیم ترین فردِ عالم بشریت ہے



جسے پروردگار نے کئی کائنات کا حاکم قرار دیا ہے اور اس کے کردار میں کسی طرح کے ظلم و ستم کے نہ ہونے کی شہادت دی ہے اور دوسری طرف امام کی زندگی کے مطالعہ کی دعوت دیتا ہے تاکہ انسان کا ایمان معرفت اور بصیرت کی روشنی میں ہو اور اس کی بنیاد تقلید آباء اور تعصب مذہبی پر نہ ہو۔ اور انسان جب امام کی سیرت کا مطالعہ کرتا ہے تو اس میں تکبر و غرور اور احساس شخصیت و عظمت کے بجائے انتہائی درجہ کی خاکساری دیکھتا ہے اور امام کی زبان سے یہ فقرہ سُنتا ہے کہ مجھے میرے تمام القاب میں سب سے زیادہ محبوب "ابو تراب" کا لقب ہے کہ ہر لقب سے میری شخصیت کی بُو آتی ہے اور اس لقب سے میری خاکساری کا اظہار ہوتا ہے اور میں مومنین کی امارت اور متقین کی امامت سے زیادہ اس بات کو دوست رکھتا ہوں کہ مجھے بندہ خاکسار سمجھا جائے اور میری سیرت کے اس پہلو پر خاص توجہ دی جائے جس میں بندگی کا سارا کمال مضمر ہے۔

اور یہی وجہ ہے کہ مولائے کائنات کی شہادت کے بعد جب ضرارِ معاویہ کے دربار میں آئے اور اس نے اوصافِ علیؑ کے بیان کرنے کا اصرار کیا تو ضرار نے تاریخِ حیاتِ امیر المومنینؑ کا نقشہ کھینچتے ہوئے معاویہ کے دربار پر گہری تنقید کی اور فرمایا کہ معاویہ! علیؑ کی ایک بڑی صفت یہ تھی کہ جب محفل میں بیٹھ جاتے تھے تو انجن کی ایک فرد معلوم ہوتے تھے اور کسی طرح کی انانیت کا اظہار نہیں کرتے تھے بلکہ اپنے لئے انہیں حقوق کے قائل تھے جو دوسروں کو دیا کرتے تھے اور اپنے اوپر وہ سارے فرائض عائد کرتے تھے جن کا دوسروں سے تقاضا کیا کرتے تھے۔

امامت کے عقیدہ کے یہ دونوں رُخ انسان کو ہوشیار کرتے ہیں کہ خبردار دنیا میں شخصیت اور عظمت حاصل کرنے کے بعد غرور و تکبر کا شکار نہ ہو جانا اور تواضع و انکسار کا دامن تمھارے ہاتھوں سے چھوٹنے نہ پائے کہ تواضع و خاکساری خاک نثرِ انسان کی انسانیت کی دلیل ہے اور غرور و استکبار سے لطمہ نشت اور ابلیسیت کی بُو آتی ہے۔

۱۱۔ استغناء

عقیدہ امامت انسان کو ایک ایسی شخصیت سے روشناس کراتا ہے جو اپنے دور میں تمام اہل علم و عقل



سے زیادہ علم و فضل رکھتا ہے اور تمام طاقتوں سے بالاتر طاقت کا مالک ہوتا ہے اور ایسی شخصیت کا وجود انسان کو دنیا کی تمام طاقتوں سے بے نیاز بنا دیتا ہے کہ دنیا کی تمام بڑی طاقتیں اور سپر پاورز انہیں قوتوں کی حامل ہیں جو انہوں نے بزور علم و فہم حاصل کی ہیں۔ ان کے پاس خدائی طاقت اور قوت نہیں ہے لیکن امام کے پاس خدائی اقتدار اور اس کی دی ہوئی طاقت ہوتی ہے اور اس کا مقابلہ دنیا کی کوئی طاقت نہیں کر سکتی ہے۔

دنیا کا علم ستاروں کا جہان دریافت کر سکتا ہے، ستارہ کو ڈیڑھ ٹھہری پر اتار نہیں سکتا ہے۔ دنیا کی ترقی چاند تک پہنچا سکتی ہے چاند کے ٹکڑے نہیں کر سکتی ہے۔ دنیا کا علم سورج کی گردش کو ناپ سکتا ہے سورج کو پلٹا نہیں سکتا ہے۔ اور امام کو پروردگار نے یہ تمام طاقتیں عنایت کر دی ہیں اور اس کے پاس یہ ساری صلاحیتیں پائی جاتی ہیں۔

اس عقیدہ کا سب سے بڑا فائدہ یہ ہے کہ انسان اس کے طفیل میں تمام بڑی طاقتوں سے بے نیاز ہو جاتا ہے اور اسے یہ احساس ہوتا ہے کہ میرے پاس ان طاقتوں سے بالاتر ایک طاقت موجود ہے لہذا مجھے ان کی احتیاج نہیں ہے اور ان کے سلطنت و جبروت کا خوف نہیں ہے۔ یہی وجہ ہے کہ آج دنیا میں عقیدہ امامت سے محروم مسلمان بڑی طاقتوں کے غلام بن گئے ہیں اور وہ انہیں اپنے اشاروں پر پناہ ہی ہیں جب کہ عقیدہ امامت کے حامل افراد آج بھی ان سے بے نیاز ہیں اور ان کا کوئی خوف اپنے دل و دماغ میں نہیں رکھتے ہیں۔

انہیں یہ احساس ہے کہ اگر سپر پاورز کے ایٹمی اسلحہ، اسلحہ خانوں کے اندر بند ہیں اور کسی میں ان کی نراکش کی ہمت نہیں ہے اور وہ وقت ضرورت استعمال ہونے والے ہیں تو ہمارے پاس بھی ایک سپر پاور غیبت کے خزانہ میں محفوظ ہے اور اس میں یہ طاقت بھی ہے کہ وہ ان اسلحوں کو استعمال سے پہلے ہی معطل اور بیکار بنا دے اور باطل کی کوئی کارروائی مکمل نہ ہو سکے۔

ظاہر ہے کہ یہ احساس انسان میں وہ احساس عظمت و برتری پیدا کرتا ہے جو دنیا کی کسی دوسری قوم کو حاصل نہیں ہے اور یہی عقیدہ امامت کا سب سے بڑا فیض ہے جس نے ملت شیعہ کو باغزت طور پر زندہ رہنے کا شعور و ادراک عطا کر دیا ہے۔



## ۱۴۔ انتظارِ مستقبل

عقیدہ امامت کا ایک شعبہ یہ بھی ہے کہ پروردگار نے جو بارہ امام مقرر کئے ہیں۔ ان کا آخری مہدی ہے اور وہ بقول پیغمبر اسلام اس وقت تک دنیا سے نہ جائے گا جب تک ظلم و جور سے بھری ہوئی دنیا کو عدل و انصاف سے نہ بھرے۔ اور وہ وارثِ پیغمبر آج بھی پردہ غیب میں بیٹھ کر حالاتِ دنیا کا جائزہ لے رہا ہے اور اپنے آخری انقلاب کے لئے حکم الہی کا انتظار کر رہا ہے۔

ظاہر ہے کہ اس عقیدہ کے حامل انسان کے نزدیک کائنات کا مستقبل مجہول نہیں ہے اور نہ صاحبانِ حل و عقد کے رحم و کرم سے وابستہ ہے۔ دنیا کا مستقبل نہ ایٹم ساز کا رخاؤں کے ہاتھوں میں ہے اور نہ اقوام متحدہ کے ممبران کے ہاتھوں میں ہے۔ دنیا کا مستقبل ایک مہدی کے انقلاب سے وابستہ ہے اور اس انقلاب کا نتیجہ عدل و انصاف کا قیام ہے اور ظلم و جور کی تباہی اور بربادی ہے۔

گھٹی ہوئی بات ہے کہ ایسے عقیدہ کا حامل انسان مستقبل کے بارے میں بڑی حین امیدیں رکھتا ہے اور یہ امیدیں اوہام و خیالات کی منزل میں نہیں ہیں بلکہ رسولِ صادق دامنِ سکے اخبار کی روشنی میں قطعی اور یقینی ہیں اور یہ قطع و یقین انسان سے دو طرح کے مطالبہ بھی کرتا ہے:

ایک مطالبہ یہ ہے کہ اس کی زندگی میں ظلم و جور شامل نہ ہونے پائے کہ وہ خود بھی آنے والے انقلاب کا نشانہ بن جائے اور اس کا مستقبل بھی فنا اور برباد ہو جائے۔

اور دوسرا مطالبہ یہ ہے کہ اسے اپنے امکان بھر اس دور کی زمین کو ہموار کرنا چاہیے تاکہ مستقبل میں قیامِ عدل و انصاف کی تحریک میں شامل ہو سکے اور اس کا عدم مقابل نہ شمار کر لیا جائے، ظاہر ہے کہ یہ احساس مستقبل ساز بھی ہے اور سکون بخش بھی ہے اور عقیدہ امامت کا عظیم ترین فضل و کرم ہے جس سے بالاتر کسی عقیدہ دنیا کا فضل و کرم نہیں ہو سکتا ہے۔

ربِ کریم امتِ اسلامیہ کو اس عقیدہ سے وابستہ ہونے کی توفیق عطا فرمائے اور جو امت اس عقیدہ سے وابستہ ہے اسے اس کے تقاضوں کو پورا کرنے کی سعادت کرامت فرمائے۔

والسلام علی من اتبع الهدی



## قیامت

عدالت الہیہ کا سب سے اہم نتیجہ اور اس کے ظہور کا سب سے عظیم مرقع روز قیامت ہے جس دن سارے انسانوں کے اعمال کا حساب کیا جائے گا اور ہر شخص کو حسب استحقاق جزا یا سزا دی جائے گی۔

قیامت کے بارے میں حسب ذیل مسائل سے متعلق گفتگو کی جاسکتی ہے۔

## ضرورت قیامت

اس سلسلہ میں دو سوالات پیدا ہوتے ہیں :

۱۔ انسان کے فنا ہو جانے کے بعد اسے دوبارہ زندہ کرنے اور اس کے اعمال کا حساب کرنے کی ضرورت کیا ہے جب کہ فنا کے گھاٹ اتر جانے والا اپنی جزا کا مطالبہ بھی نہیں کرتا ہے اسے سزا کا ہوش بھی نہیں رہ گیا ہے۔

لیکن اس کا واضح سا جواب یہ ہے کہ اولاً تو مرنے والا فنا نہیں ہوتا ہے۔ اس کی روح عالم ارواح میں محفوظ رہتی ہے اور اس کا جسم صرف منتشر ہو کر خاک کے اجزائیں مل جاتا ہے۔

کے علاوہ اس دنیا میں فنا کا کوئی تصور نہیں ہے۔

اور دوسری بات یہ ہے کہ مرنے والا مطالبہ کرے یا نہ کرے۔ پیدا کرنے والے احکام معین کر کے انعام کا وعدہ کرنے والے کی عدالت کا تقاضا اور اس کی حکمت کی ذمہ داری ہے کہ احکام کے نتائج کو واضح کرے اور اپنے وعدہ کو پورا کرے ورنہ مرنے والے کے



عدالت الہیہ کا عقیدہ بھی دفن ہو جائے گا اور یہ بات غیر ممکن ہے۔ پروردگار نے عدالت کے خلاف کوئی کام کر سکتا ہے اور نہ اپنے وعدہ سے بے وفائی کر سکتا ہے ورنہ انسان کی نظر میں یہ احتمال بھی پیدا ہو گیا تو ہر شخص عمل خیر کے نازک کرے گا اور دنیا ظلم و جور کی بھٹی میں تبدیل ہو جائے گی۔

۲۔ اگر جزا اور سزا ضروری ہے اور اس سے عدالت الہیہ کا تحفظ ہو سکتا ہے تو اس کے لئے ایک مستقل دن یا زمانہ کی کیا ضرورت ہے۔ ایسا کیوں نہیں ہوتا ہے کہ جس دنیا میں عمل ہو رہا ہے یہیں جزا یا سزا بھی دے دی جائے۔ آخر دنیا کے دوسرے نظام کیا کرتے ہیں اور ان کے امتحانات کے نتائج کہاں برآمد ہوتے ہیں۔ وہ جزا یا سزا کس طرح دیتے ہیں اور ان کا نظام عدالت کس طرح چلتا ہے۔ اسلام بھی اسی روش پر کیوں نہیں چلتا ہے اور اسے ایک مستقل وقت اور ساعت کی ضرورت کیوں ہے۔

لیکن اس کا جواب بھی بالکل واضح ہے کہ اولاً تو دنیا کے دوسرے نظام صرف اعمال کا حساب کرتے ہیں اور اسلام پوری زندگی کا حساب کرتا ہے۔

نظام ہائے حیات نہ خالق ہیں نہ مالک۔ انہیں نہ وجود کا حساب کرنے کا حق ہے اور نہ زندگی کا۔ وہ صرف اعمال کا معاوضہ دینا جانتے ہیں اور یہی کر بھی سکتے ہیں۔ اس سے زیادہ انہیں مواخذہ کرنے کا حق ہے اور نہ معاوضہ کی ضرورت ہے۔ لیکن اسلام خالق کائنات کا مذہب ہے۔ اس کے قانون ساز نے کائنات کو پیدا کیا ہے۔ اسے اعمال کی طرح زندگی اور موت کا حساب لینے کا حق ہے اور یہ حساب اس دنیا میں ممکن نہیں ہے۔ لہذا ضرورت ہے کہ حیات کے خاتمہ کے ساتھ امتحان کے ختم ہونے کے بعد حساب و کتاب شروع کیا جائے اور اس کے بعد جزا یا سزا کا فیصلہ کیا جائے۔ اسی حکمت الہیہ کی بنا پر اسلام نے ایصالِ ثواب اور اعمالِ اجارہ کا سلسلہ جاری کیا ہے، حسابِ روزِ قیامت ہی ہونا ہے تو کیوں نہ رہ جانے والوں کو یہ موقع دے دیا جائے کہ وہ مرجانے والے کی نیکیوں میں اضافہ کر سکیں یا اس کے مواخذہ میں کمی کا انتظام کر سکیں۔ بلکہ اس سے بالاتر یہ کہ اگر دوسرے افراد کو نظر انداز بھی کر دیا جائے اور ان کے اعمال کو شمار نہ بھی کیا جائے تو اور مرنے والے نے جو نتیجہ خیز اعمال انجام دئے ہیں اور جن کا سلسلہ مرنے کے بعد بھی قائم رہتا ہے۔ کم از کم انہیں کا اجر شامل کر دیا جائے ورنہ عمل کرنے والا خود اپنے قبو عمل سے بھی محروم ہو کر رہ جائے گا۔



روایات میں انھیں اعمال کے بارے میں کہا گیا ہے کہ "ابن آدم کے مرجانے کے بعد بھی اس کے بعض خیرات کا سلسلہ جاری رہتا ہے۔ اس نے نیک اولاد چھوڑی ہے یا کوئی خیراتی پروگرام بنایا ہے یا کوئی نیکی کا ادارہ قائم کیا ہے تو اس کے نیک اثرات سے اسے محروم نہیں ہونا چاہیے اور یہ اسی وقت ممکن ہے جب جزا و سزا کا وقت عمل کے وقت سے الگ ہو۔ ورنہ مرنے والا ان تمام پائیدار اور دائمی قسم کے اعمال کے اثرات سے محروم ہو جائے گا اور اس طرح ہر شخص صرف وقتی کار خیر پر اکتفا کر لے گا اور عالم انسانیت عظیم ترین اعمال خیر سے محروم ہو جائے گا۔

دوسری بات یہ بھی ہے کہ انسان کے اعمال کی بھی دو قسمیں ہیں۔ بعض اعمال بقید حیات انجام پاتے ہیں جہاں عمل ختم ہو جاتا ہے اور عمل کرنے والا زندہ رہتا ہے اور بعض اعمال اس سے زیادہ سنگین ہوتے ہیں جہاں عمل کے خاتمہ کے ساتھ عمل کرنے والے کا بھی خاتمہ ہو جاتا ہے۔ سوال یہ پیدا ہوتا ہے کہ اگر جزا و سزا کو اسی دنیا تک محدود کر دیا جائے تو ایسے اعمال کا انجام کیا ہوگا اور اتنے عظیم اعمال کی جزا و سزا کا کیا حشر ہوگا۔

ایک معمولی جرم کرنے والے کو سزا دی جائے اور سنگین ترین جرم کرنے والے کو سزا نہ دی جائے۔ آبرو کے ذیل میں اجنبی عورت کو ہاتھ لگانے والے کو سزا دی جائے اور زندگی کے ذیل میں خودکشی کرنے والے کو کوئی سزا نہ دی جاسکے۔ اس لئے کہ اس نے موت کی پناہ حاصل کر لی ہے اور اس پناہ میں آ جانے والا ہر طرح کے خطرہ سے محفوظ ہو جاتا ہے۔

یہی حال کار خیر کا بھی ہے کہ فقیر کو چار پیسے دے دینے والا انعام و اجر کا مستحق ہو۔ بزرگوں کو سلام کرنے والا جزا و ثواب کا حقدار ہو اور انسان کسی ڈوبنے والے کو بچاتے ہوئے اچانک غرق ہو جائے تو اس کا کوئی اجر نہ ہو جب کہ اس نے جان تک قربان کر دی ہے۔ صرف اس لئے کہ اس کے اجر کا استحقاق موت نے ختم کر دیا ہے اور موت وہ جلا دہ ہے جو صاحب حق کو اس کے حق سے بھی محروم کر دیتی ہے۔ بلکہ اس سے بالاتر خود شہید راہِ خدا جس نے نظام اور مذہب کی خاطر اپنی جان تک قربان کر دی ہے۔ ہر طرح کے اجود و ثواب سے محروم ہو جائے گا کہ اس نے اپنی جان کی قربانی دے دی ہے اور اپنے کو موت کے خطرناک کنویں میں کیوں ڈال دیا ہے۔ اسے اجر و ثواب کی ضرورت تھی تو تھوڑی دیر مقابلہ کر کے میدان سے فرار کر لیتا ورنہ جان دے دی ہے تو اب اس کی سزا بھگتا



پڑے گی اور ہر طرح کے انعام سے محروم ہونا پڑے گا۔ ظاہر ہے کہ یہ بات خلافت حکمت و عدالت بھی ہے اور خلافت عقل و منطق بھی ہے۔ لہذا ضرورت ہے کہ جزا و سزا کے لئے ایک ایسا موقع معین کیا جائے جہاں ہر طرح کے چھوٹے بڑے عمل کا حساب کیا جاسکے اور ہر شخص کو اس کے استحقاق کے مطابق جزا یا سزا دی جاسکے۔

## کیفیت قیامت

اس سلسلہ میں بھی دو طرح کے سوالات اٹھائے جاتے ہیں :

۱۔ قیامت روحانی ہے یا جسمانی ؟

۲۔ جسم کا دوبارہ احیاء کس طرح ممکن ہے ؟

روحانی قیامت سے مراد احساس لذت و الم ہے جو اس دنیا میں بھی ممکن ہے اور مرنے کے بعد بھی امکان پذیر ہے اس لئے کہ جسم کے منتشر ہو جانے کے بعد روح کی زندگی باقی رہتی ہے اور اسے لذت و الم کا احساس ہوتا رہتا ہے۔

کہا جاتا ہے کہ اسی لذت و الم کو قیامت کا نام کیوں نہ دے دیا جائے اور اس کے لئے مُردوں کو زندہ کرنے کی کیا ضرورت ہے۔ ؟ لیکن اس سلسلہ میں سوال یہ پیدا ہوتا ہے کہ قیامت کوئی حکیمانہ اور عادلانہ عمل ہے یا فقط ایک فلسفیانہ فکر ہے۔ اگر اس کا تعلق فلسفیانہ فکر سے ہے تو جزا و سزا کے ہزار طریقے سوچے جاسکتے ہیں۔ لیکن اگر وہ کوئی عادلانہ طریقہ و مجازات ہے تو اس کے لئے ضروری ہے کہ جس طرح کا عمل رہا ہے اسی طرح کی جزا یا سزا دی جائے۔

●۔ انسانی اعمال کی دو قسمیں ہیں :

۱) فکری اعمال (۲) جسمانی اعمال

فکری اعمال سے مراد وہ عقائد اور نظریات ہیں جن کے حصول میں جسم کا دخل ہو سکتا ہے اور معلومات کان، آنکھ اور دل و دماغ کے راستے انسان کی روح تک پہنچ سکتے ہیں۔ لیکن اصل مرکز روح ہے اور ان کا جسم سے کوئی تعلق نہیں ہے۔ جسم کے اجزاء کاٹ کر پھینک بھی دیئے جائیں عقیدہ کا تجربہ نہیں ہو سکتا ہے۔ عقیدہ کی دنیا روح کی دنیا ہے۔ لہذا اس کا اجر و ثواب



روح کو دیا جاسکتا ہے۔ جسم کے اعمال سے اس کا کوئی تعلق نہیں ہے۔

جسمانی اعمال سے مراد وہ اعمال ہیں جو انسان تمام زندگی انجام دیتا رہتا ہے کہ ان کا بھی محرک اصلی اور مصدر قوت و طاقت روح ہی ہے لیکن اس کے باوجود ان کا وجود جسم کے بغیر ممکن نہیں ہے اور انھیں درحقیقت جسم ہی کے اعمال میں شمار کیا جاتا ہے جیسے نماز، روزہ یا زہد و شراب خوری وغیرہ۔

ظاہر ہے کہ اعمال بھی مرنے کے بعد انجام نہیں پاسکتے ہیں اور ان کے انجام پانے کے لئے بھی روح کی امداد کی ضرورت ہے۔ لیکن اس کے باوجود انھیں جسم کے اعمال میں شمار کیا جاتا ہے کہ جسم کا ادنیٰ نقص بھی ان اعمال پر اثر انداز ہو سکتا ہے۔ ہاتھ کے کٹ جانے کے بعد وضو ناقص ہو جاتا ہے۔ اعضاء سجدہ میں کمی واقع ہو جاتی ہے۔ پیر کے کٹنے کے بعد انسان جہاد سے معذور ہو جاتا ہے اور حج بیت اللہ کے بہت سے ارکان کا حقد ادا نہیں ہو سکتے ہیں۔ لہذا ان اعمال کو فکری اعمال پر قیاس نہیں کیا جاسکتا ہے اور ضرورت ہے کہ دونوں کی جزا و سزا کا الگ الگ انتظام کیا جائے اور دونوں کی جزا و سزا کا الگ طریقہ کار ہو۔

اسلام نے اس کا ایک حل یہ نکالا ہے کہ روح کے ذاتی اعمال کی جزا و سزا مرنے کے بعد اور قیامت سے پہلے عالم برزخ میں دے دی جائے اور اس طرح ایک طویل عرصہ تک رہے بہترین عقائد سے روحانی کیف حاصل کرتا رہے یا بدترین نظریات سے روحانی اذیت کا شکار رہے اور یہ اس لئے بھی غلط نہیں ہے کہ عقیدہ کے بارے میں دوسرے کے عقائد سے مدد بھی لی جاسکتی ہے اور نہ عقیدہ کا کوئی ایسا سلسلہ ہے جو مرنے کے بعد تک جاری رہے اور اس کے مواضع کا شامل کرنا بھی ضروری ہو۔

لیکن جسم کے اعمال کی نوعیت اس سے بالکل مختلف ہے لہذا اس کی جزا کے لئے قیامت کا انتظار کیا جائے اور قیامت میں انسان کو اسی طرح جسم اور روح کے ساتھ اٹھایا جائے جس طرح دنیا میں عمل انجام دیتا رہا۔ ہے تاکہ جس طرح مشترکہ طور پر عمل کیا ہے اسی طرح مشترکہ طور پر جزا یا سزا کا مقابلہ کیا جائے۔ نہ روح کو یہ فریاد کرنے کا موقع ملے کہ عمل کی منزل میں ہم سب مکمل طور پر امداد کی ہے اور انعام کی منزل میں ہمیں یکسر محروم کر دیا گیا ہے اور نہ جسم کو یہ کہ



موقع ملے کہ عمل کی منزل میں سارا کام مجھ سے لیا گیا ہے اور جزا کی منزل میں سارا انعام روح کو دے دیا گیا ہے۔ دونوں جزا میں بھی مشترک رہیں اور سزا میں بھی۔ اور یہ بات روز قیامت کے بغیر ممکن نہیں ہے۔ اس لئے کہ عالم بزرخ میں دونوں جُدا ہو جاتے ہیں۔ روح اپنے عالم میں محفوظ ہو جاتی ہے اور جسم بظاہر فنا اور منتشر ہو جاتا ہے اور اس طرح مکمل حساب کا امکان نہیں رہ جاتا ہے۔

## کیفیت احیاء

دوسرا سوال یہ ہے کہ منتشر جسم کو دوبارہ کس طرح زندہ کیا جاسکتا ہے یہ سوال وہ ہے جسے دور قدیم کے کفار و مشرکین نے بار بار اٹھایا ہے اور مختلف لہجوں میں اس کی تکرار کی ہے اور بدین فلاسفہ نے بھی اسے فلسفیانہ شکل دے دی ہے اور ایک سفسطہ کی دنیا ایجاد کر دی ہے۔ حالانکہ اس سلسلہ میں صرف اس امر کا تصور کہ قیامت کا عمل خالق اور مالک کو انجام دینا ہے اور اس کا کوئی تعلق مرنے والے سے نہیں ہے۔ تمام شبہات کا واحد جواب بن جاتا ہے۔

— مشرکین زمانہ کبھی یہ کہتے تھے کہ یہ مُردہ اور بوسیدہ ہڈیاں کس طرح زندہ ہوں گی۔؟  
— کبھی یہ سوال اٹھاتے تھے کہ مختلف افراد کے جسم کے اجزاء مخلوط ہو گئے تو انہیں کیسے الگ

کیا جائے گا۔؟

— کبھی یہ شبہ پیدا کرتے تھے کہ اگر قاتل مقتول کو کھا گیا تو قاتل یا مقتول کو کس طرح جزا یا سزا

دی جاسکے گی۔؟

لیکن کھلی ہوئی بات ہے کہ ان میں سے کسی سوال کا تعلق مُردہ یا قیامت سے نہیں ہے۔

ان میں بعض کا تعلق قدرت خدا سے ہے اور بعض کا تعلق علم خدا سے ہے اور انسان ان دونوں حقیقتوں کا اعتراف کر لے تو ان شبہات کی کوئی حقیقت نہیں رہ جاتی ہے۔

اسی لئے قرآن کریم نے صرف خلقِ اول۔ انشاءِ قدیم۔ اور علمِ مطلق کا حوالہ دے کر بات کو

حکم کر دیا ہے اور مسئلہ کو محسوس بنانے کے لئے مُردہ زمینوں سے سبزہ اُگانے کا تذکرہ کر دیا ہے تاکہ



انسان کو احساس پیدا ہو جائے کہ جو مُردہ زمین سے نباتات نکال سکتا ہے وہ بوسیدہ قبر سے مُردہ بھی نکال سکتا ہے۔ اس کے علم و قدرت سے کوئی شے بعید نہیں ہے۔ وہ "علیٰ کل شیء قَدِیر" بھی ہے اور "بکل شیء خبیر" بھی۔

## حیات بعد الموت

قیامت کے سلسلہ میں سب سے اہم مسئلہ حیات بعد الموت کا ہے کہ حیات بعد الموت ممکن ہو تو قیامت کا امکان بھی قطعی ہے اور یہ حیات ہی ناممکن ہو جائے تو قیامت کا کوئی امکان نہیں رہ جاتا۔ حیات بعد الموت کے بارے میں فلاسفہ نے بے شمار بحثیں کی ہیں۔ لیکن حقیقت امر یہ ہے کہ یہ ایک فطری تصور ہے جو ہر شخص کے لاشعور میں پایا جاتا ہے۔ اگرچہ انسان مصلحتوں کی بنا پر اس حقیقت سے انکار کر دیتا ہے۔

دنیا میں نام پیدا کرنے کے لئے جان دے دینا۔ جنازہ پر پھول چڑھانا۔ مرنے والے کو مختلف اعزازات سے نوازنا اس بات کی علامت ہے کہ ہر شخص کے ذہن میں مرنے کے بعد ایک زندگی کا تصور پایا جاتا ہے۔ ورنہ جان دے دینے والا مجاہد نہیں دیوار نہ کہا جاتا اور اعزازات کا دینا ایک کارِ احمقانہ شمار ہوتا۔ پھول چڑھانا بھی اسراف کے علاوہ کچھ نہ ہوتا۔

دنیا کی مختلف اقوام کا جائزہ لیا جائے تو اس سے بھی اندازہ ہوتا ہے کہ ہر قوم میں اس قسم کا ایک تصور موجود تھا جو کسی مذہب کی عطا نہیں انسان کی فطرت کا دین تھا۔ جزیرہ فیجی میں ۴۰ سال کی عمر میں انسان کو ساز و سامان کے ساتھ دفن کر دیا جاتا تھا کہ زندگی کی توانائیوں کے ساتھ دوسرے عالم میں عیش و عشرت کی زندگی گزار سکے۔ کانگو میں رئیس کے ساتھ بارہ لڑکیاں دفن کی جاتی تھیں تاکہ مرنے کے بعد بھی سکون زندگی گزار سکے۔

ملکیک میں کاہن وغیرہ ساتھ جلتے تھے تاکہ اس عالم میں بھی کام آسکیں۔ اور یہ سارے طریقے اس امر کی علامت تھے کہ قوموں کے ذہن میں حیات بعد الموت کا تصور تھا۔ یہ ادب بات ہے کہ وہ ان الفاظ اور مفہیم سے آشنا نہیں تھے لہذا اسے عقیدہ کی شکل میں



نہیں کرتے تھے بلکہ صرف ایک لاشعوری احساس تھا جس سے دامن کش نہیں ہو سکتے تھے۔  
فطری شعور کے علاوہ عقلی اعتبار سے بھی حیات بعد الموت کا عقیدہ اصلاح انسانیت کے  
لئے بیک ضروری ہے ورنہ ہر ظالم اور قاتل آخر میں خود کشی کر کے ہر طرح کی سزا سے محفوظ ہو جائے گا  
اور جرائم کا سلسلہ لاتنا ہی ہو جائے گا۔

مذہبی اعتبار سے بھی یہ عقیدہ انسان میں ایک نیا جذبہ بیدار کرتا ہے کہ اس عقیدہ کو  
نظر انداز کر دیا جائے تو انسان میدان جہاد میں اسی وقت تک ثبات قدم کا مظاہرہ کرے گا جب تک  
زندگی محفوظ رہے ورنہ زندگی خطرہ میں پڑ جائے تو کوئی شخص بھی میدان میں ثابت قدم نہ رہ سکے گا  
اس طرح جان چلی جائے گی اور کوئی فائدہ نہ ہوگا۔ لیکن حیات بعد الموت کے عقیدہ کو شامل  
کر لیا جائے تو انسان کو یہ اطمینان رہتا ہے کہ زندہ رہ گیا تو بھی فاتح ہے اور مر جائے تب بھی کوئی  
نقصان نہیں ہوا ہے بلکہ حیات بعد الموت میں انعامات سے بہرہ ور ہو جائے گا۔

میدان خندق میں عمرو بن عبدود نے لشکر اسلام کو یہی نکتہ یاد دلایا تھا کہ تمہارے عقیدہ  
میں تو خوف و دہشت اور فرار کی کوئی گنجائش نہیں ہے۔ تم زندہ رہتے ہو تو غازی کہے جاتے  
ہو اور مر جاتے ہو تو شہید ہو جاتے ہو اور دونوں صورتوں میں تمہارا انعام محفوظ رہتا ہے اور  
کسی طرح کا کوئی خسارہ نہیں ہوتا ہے لہذا تمہیں میدان میں آنے میں کیا زحمت ہے۔

## موت

حیات بعد الموت کے مسئلہ کو طے کرنے کے لئے موت کی حقیقت کا ادراک کرنا بھی بیک  
ضروری ہے کہ اس کے بغیر پہلی زندگی طے ہو سکتی ہے اور نہ دوسری۔  
موت کو فنا کے مطلق کا نام دے دیا جائے تو حیات بعد الموت کا کوئی امکان نہیں ہوتا  
ہے کہ فنا کے بعد دوسرا وجود تو ہو سکتا ہے، مردہ کو زندگی نہیں دی جاسکتی ہے اور قیامت کا  
دار و مدار دوسری زندگی پر ہے دوسرے وجود پر نہیں ہے۔

لیکن حقیقت امر یہ ہے کہ موت فنا کے مطلق کا نام نہیں ہے اور نہ بظاہر فنا کے مطلق کا  
کوئی تصور کیا جاسکتا ہے اس لئے کہ روح کے بارے میں ہم لاکھ بے خبر سہی جسم کو اپنی آنکھوں سے



دیکھ رہے ہیں اور وہ مٹی کا ڈھیر ہو کر خاک میں ضرور مل گیا ہے۔ لیکن فنا نہیں ہوا ہے اور یہی وجہ ہے کہ اس کے اجزا کو دیکھا بھی جاسکتا ہے اور ان کا وزن بھی محسوس کیا جاسکتا ہے۔ زندگی اور موت کا دار و مدار ایک مادی اور غیر مادی کے ارتباط اور عدم ارتباط پر ہے۔ ارتباط حیات پیدا کرتا ہے اور عدم ارتباط حیات کو موت میں تبدیل کر دیتا ہے۔ اور دونوں کا تعلق دو مختلف عوالم سے ہے لہذا ارتباط بھی مادی اور حلول کے قسم کا نہیں ہے کہ کسی غیر مادی کا مادی میں حلول کرنا بھی ممکن نہیں ہے۔ حلول کے لئے دونوں کا ایک نوعیت کا ہونا ضروری ہے ورنہ حلول کا تحقق نہ ہو سکے گا۔

روح اور جسم کا رابطہ کشتی اور ناخدا یا پاؤں اور ہاڈس اور بلب کا ہے کہ ناخدا کشتی کو چلاتا رہتا ہے لیکن اس کی جنس بالکل دوسری ہے۔ اور پاؤں اور ہاڈس گھر کے بلب کو روشن رکھے رہتا ہے لیکن اس کا مرکز بالکل الگ ہے۔ روح بھی عالم ارواح اور عالم مجردات کی ایک مخلوق ہے جسے مناسب وقت پر جسم سے جوڑ دیا جاتا ہے اور جسم میں حیات پیدا ہو جاتی ہے۔ اس کے بعد جب میعاد ختم ہو جاتی ہے تو اس رابطہ کو توڑ دیا جاتا ہے اور موت واقع ہو جاتی ہے۔

## قبض روح

قبض روح جیسے الفاظ ان آثار کو سمجھانے کے لئے بنائے گئے ہیں جن کا ہر انسان مشاہدہ کرتا رہتا ہے کہ جب تک روح و جسم کا ارتباط باقی رہتا ہے خون سارے بدن میں دوڑتا رہتا ہے اور ایسا معلوم ہوتا ہے کہ ایک روح ہے جو دوڑ رہی ہے۔ حالانکہ یہ روح نہیں ہے، یہ روح کا ایک اثر ہے جو مشاہدہ میں آ رہا ہے اور یہی وجہ ہے کہ جب یہ رابطہ ختم ہو جاتا ہے تو خون منجمد ہو جاتا ہے اور اس کا دوران سرد پڑ جاتا ہے کہ گرم رکھنے والی روح نے اپنا رابطہ توڑ لیا ہے ورنہ قبض روح کے یہ معنی ہرگز نہیں ہیں کہ اسے اندر سے کھینچ کر نکال لیا گیا ہے۔ البتہ اس کا رشتہ جسم کے ایک ایک جزو سے تھا لہذا جب بھی یہ رابطہ توڑا جائے گا سارا جسم متاثر ہوگا اور گویا سارے جسم سے طاقت کھینچ کر نکالی جا رہی ہے۔

روایات میں اسی کیفیت کو مختلف انداز سے سمجھایا گیا ہے۔ کبھی اسے جسم کے ٹکڑے ٹکڑے



کرنے سے تعبیر کیا گیا ہے۔ کبھی اسے خاردار درخت پر ہلکا پھڑا ڈال کر اس کے کھینچنے سے تعبیر کیا گیا ہے۔ کبھی اسے پھول سے خوشبو نکل جانا کہا گیا ہے اور کبھی اس کا نام لباس کی تبدیلی رکھا گیا ہے کہ انسان ایک لباس اُتار کر دوسرا لباس پہن لیتا ہے۔

ظاہر ہے کہ ان میں سب سے حسین تعبیر پھول اور خوشبو کی ہے جسے مومن کے لئے قبض روح قرار دیا گیا ہے۔ لیکن حقیقت امر یہ ہے کہ ایمان و کردار مسئلہ کو کتنا ہی قابل تحمل و برداشت کیوں نہ بنادیں کیفیت میں کوئی فرق نہیں ہے۔ خوشبو سونگھنے والا کیا جلنے کے جب پھول سے کھینچ کر خوشبو نکالی جاتی ہے تو اس پر کیا گزر جاتی ہے اور اس کا کیا عالم ہوتا ہے۔ یہ تو باہر کا سونگھنے والا ہے جو اس کیفیت کے تذکرہ سے بھی لذت حاصل کرتا ہے۔

ایمان و کردار بھی اس مسئلہ کو اسی طرح آسان بنا دیتے ہیں جس طرح زنان مصر کے لئے جمال یوسفؑ نے انگلیوں کے کٹ جانے کو آسان بنا دیا تھا کہ انگلیاں بہر حال کٹ گئیں، خون بہر حال برآمد ہو گیا لیکن جمال یوسفؑ نے قوت برداشت کو اتنا بڑھا دیا کہ اس نے قوت احساس پر قبضہ کر لیا اور زنان مصر کو اندازہ بھی نہ ہو سکا۔

بعینہ یہی صورت حال ایک مومن کے قبض روح کی ہوتی ہے کہ اس کا ایمان و کردار یا اس کے سامنے معصومین کا جمال مبارک مسئلہ کو اس قدر آسان بنا دیتا ہے کہ اسے احساس بھی نہیں ہوتا ہے ورنہ بات اس قدر آسان نہیں ہے اور یہی وجہ ہے کہ جب حالات بدتر ہو جاتے ہیں اور دست کے بجائے دشمن سامنے آجاتا ہے یا کردار کے بجائے بدکرداری کا مشاہدہ کرنا پڑتا ہے تو صورت حال اور بھی سنگین ہو جاتی ہے۔ جب کہ عمل ایک نوعیت کا عمل ہے۔ جیسا کہ روایات میں وارد ہوا ہے کہ رسول اکرمؐ نے کفار کے قبض روح کی اذیت کا تذکرہ فرمایا تو حضرت علیؑ نے سوال کیا کہ کیا مومن کے لئے بھی یہی صورت حال ہے؟ فرمایا کہ تین قسم کے مدعیان ایمان کو ایسے ہی رحمت کا سامنا کرنا پڑے گا۔ مال یتیم کا کھانے والا۔ جھوٹی گواہی دینے والا اور ظلم و جور سے حکومت کرنے والا۔

اسلام کی تاریخ کا مطالعہ کیا جائے تو معلوم ہوگا کہ سرکارِ دو عالمؐ نے تین مخصوص قسم کے کرداروں کی طرف اشارہ کیا ہے جن میں ایک ظلم و جور سے حکومت کرنے والا ہے۔ دوسرا جھوٹی



حدیث کی جھوٹی گواہی دینے والا ہے اور تیسرا یتیم پیغمبر کا مال کھانے والا ہے اور یہ تینوں کردار انسان کے قبض روح کو اس قدر دشوار بنا دیتے ہیں جس کا اندازہ نہیں کیا جاسکتا ہے۔

تاریخ اسلام میں تو ابین کی جماعت کے نمایاں افراد میں فضیل کا نام سہرے حروف سے لکھنے کے قابل ہے جن کے شاگرد نے وقت موت سورہ یسین سننے سے انکار کر دیا۔ اور مرنے کے بعد خواب میں آکر بتایا کہ اس بے توفیقی کا سبب تین جرائم تھے: حسد، چنل خوری اور شراب، کہ ان جرائم کے مجرمین کو وقت آخرتوبہ کی توفیق بھی مشکل ہی سے حاصل ہوتی ہے۔

## قابض روح

قرآنی آیات میں قبض روح کے عمل کو کبھی پروردگار کی طرف منسوب کیا گیا ہے کہ وہ انسان کی مدت حیات کو پورا کر کے موت دیتا ہے۔ اور کبھی یہ کام ملائکہ کا قرار دیا گیا ہے کہ ملائکہ روح قبض کر کے انسان کو موت کی نیند سلا دیتے ہیں اور کبھی اس کا ذمہ دار تنہا ایک ملکوت الموت کو ٹھہرایا گیا ہے کہ وہ یہ عمل انجام دیتے ہیں۔

لیکن اس اختلاف بیان کا اختلاف حقیقت یا حقیقی اختلاف سے کوئی تعلق نہیں ہے۔ بات صرف یہ ہے کہ جب کسی کام کی مختلف حیثیتیں ہوتی ہیں تو اسے ہر حیثیت کے اعتبار سے کسی ایک عامل کی طرف منسوب کیا جاسکتا ہے۔ ایک ملک کے لشکر نے ایک سردار کی سرکردگی میں حملہ کیا اور میدان کو جیت لیا تو اس میں ملک کا بھی ہاتھ ہے اور سردار کا بھی اور لشکر کا بھی۔ لہذا جب ملکوں کا تذکرہ ہوگا تو ملک کو فاتح قرار دیا جائے گا اور جب سرداروں کی تاریخ مرتب ہوگی تو سردار کو فاتح اعظم کے لقب سے نوازا جائے گا اور جب سپاہیوں کی جرات کی تاریخ دہرائی جائے گی تو انھیں فتوحات کا ذمہ دار قرار دیا جائے گا اور ان تینوں بیانات میں کسی طرح کا اختلاف نہ ہوگا۔

موت کی نوعیت بھی کچھ ایسی ہی ہے کہ یہ انسان کے ملک وجود و حیات پر ایک بھڑور حملہ ہے جس کے بعد حیات کی ساری طاقتیں شل ہو جاتی ہیں اور جسم بے جان ہو جاتا ہے۔ اس کام کے ملا مالک کائنات نے ایک فرشتہ معین کر دیا ہے اور اس کے ساتھ اس کے اعوان و انصار معین کر دیے ہیں۔ اس کے بعد جب وہ حکم دیتا ہے تو سارے فرشتے سرگرم عمل ہو جاتے ہیں اور انفرادی یا اجتماعی طور پر



واقع ہو جاتی ہے۔ اور اس موت میں تینوں ہستیوں کا دخل ہوتا ہے۔ خدا حکم دینے والا ہوتا ہے۔ ملک الموت روح قبض کرنے والے ہوتے ہیں اور ملائکہ ان کے ساتھ حاضری دینے والے ہوتے ہیں۔ لہذا موقع اور محل کی مناسبت سے اس عمل کو کسی کی طرف بھی منسوب کیا جاسکتا ہے۔ !

## وحشت موت

موت کی جو تفسیر اور تعبیر بھی کی جائے۔ یہ ایک تلخ حقیقت ہے جس سے وحشت کا احساس ساری دنیا میں پایا جاتا ہے۔ قبرستانوں اور آرائش و زیبائش اسی وحشت موت کا اعلان ہے۔ آب بقا کی تلاش اسی وحشت موت کا نتیجہ ہے۔ موت کو ”پنجہ اجل“۔ ”جلاد“۔ ”بے رحم“ وغیرہ جیسے القاب سے یاد کرنا اسی وحشت کی نشاندہی کرتا ہے ورنہ یہ چیز وحشت ناک نہ ہوتی تو ایسے بدترین القاب اور خطابات سے اسے نہ نوازا جاتا۔

بعض حضرات کا کہنا ہے کہ وحشت موت کا سبب موت کی غلط تفسیر ہے۔ لوگ موت کو زندگی کی انتہا سمجھ لیتے ہیں اس لئے گھبرا جاتے ہیں۔ اسے دوسری ولادت قرار دے دیا جائے تو کسی طرح کی وحشت نہ رہ جائے گی۔ حالانکہ یہ بات بھی بظاہر صحیح نہیں ہے۔ موت کو دوسری پیدائش کا نام بھی دے دیا جائے تو یہ پیدائش پہلی پیدائش سے بہر حال مختلف ہے۔ پہلی پیدائش کا مقصد عمل تھا اور اس پیدائش کا مقصد پرانے اعمال کا حساب دینا ہے۔ لہذا جس قدر حساب شمار گزار ہوگا اسی قدر موت کا تصور وحشت ناک ہوگا۔

وحشت موت کے بعض اسباب بظاہر یہ ہیں :

• حقیقت موت سے ناواقفیت

انسان موت کو فنا اور زندگی کے خاتمہ کا نام دے کر گھبرا جاتا ہے۔ حالانکہ حقیقت

زندگی کی محافظہ ہے۔ اس کا وقت معین نہ ہوتا تو مومن کی روح ثواب کی جستجو میں بدن کارسات

اور کفر کی روح عذاب کی پریشانی میں رہنے کے لئے تیار نہ ہوتی۔ یہ تو موت کا

مقرر وقت ہے جو دونوں کی روحوں کو روکے ہوئے ہے۔ اور اسی سے یہ زندگی



## ●۔ دنیا سے دلچسپی

کھلی ہوئی بات ہے کہ انسان جب کسی چیز سے ضرورت سے زیادہ دل لگالیتا ہے تو اس کی جدائی سے بہر حال وحشت ہوتی ہے۔ موت سے وحشت انھیں افراد کی ہوتی ہے جنھوں نے دنیا میں اس قدر سامان جمع کر لیا ہے کہ اب اس کی جدائی کا تصور بھی ناقابلِ برداشت ہو گیا ہے ورنہ اگر خانہ بدوشوں جیسی زندگی ہوتی اور ضروریات زندگی پر اکتفا کر لی ہوتی تو جب چاہتا سامان سفر لے کر رخصت ہو جاتا اور کسی طرح کی وحشت نہ ہوتی۔

## ●۔ آخرت کی بربادی

انسان نے دنیا کی آبادی کو اس قدر اہمیت دے دی ہے کہ آخرت کا تصور ہی ختم ہو گیا ہے اور بروز بروز بربادی ہو جاتا چلا جا رہا ہے اور ظاہر سی بات ہے کہ جو انسان آبادیوں میں رہنے کا عادی ہو جاتا ہے وہ خرابہ میں جانا ہرگز گوارا نہیں کرتا ہے اور اسے خرابہ کے نام ہی سے وحشت ہونے لگتی ہے۔

دنیا سے وابستگی اور دلچسپی کے بارے میں یہ نکتہ بھی قابلِ غور ہے کہ اس کی بھی دو قسمیں ہیں۔ بعض افراد اس کے ساز و سامان اور راحت و آرام سے استفادہ کرنے کے لئے اس سے دل لگاتے ہیں اور اس کی آغوش میں آرام کی نیند سونا چاہتے ہیں اور بعض افراد کا منشا یہ ہوتا ہے کہ کچھ دنوں اور یہاں رہنے کا موقع مل جائے اور کچھ سامان اور فراہم ہو جائے تاکہ اسے بھی راہِ خیر میں صرف کیا جاسکے۔

ظاہر ہے کہ یہ وابستگی پہلی قسم میں شامل ہے تو یقیناً قابلِ مذمت ہے کہ یہ دنیا حقیقتاً دل لگانے کے قابل نہیں ہے اور اس کا آخری انجام فنا اور بربادی کے علاوہ کچھ نہیں ہے۔ لیکن اگر اس کے پیچھے عملِ خیر کا جذبہ کار فرما ہے اور انسان اس فرصت سے فائدہ اٹھا کر آخرت کی تیاری کرنا چاہتا ہے تو یہ کوئی بُری بات نہیں ہے بلکہ بسا اوقات قابلِ تعریف ہے کہ انسان پرانی غلطیوں کی تلافی کرنا چاہتا ہے یا نئی زندگی کی تیاری کرنا چاہتا ہے اور یہ جذبہ یقیناً قابلِ قدر ہے اور یہ امر خدا نے طولِ حیات کی دعا اسی مفہوم میں استعمال کی ہے اور یہ امر یقیناً قابلِ قدر ہے۔



## دلائل حیات بعد الموت

حیات بعد الموت کا تصور اگرچہ ایک فطری امر ہے اور اس کا انکار کوئی باشعور انسان نہیں کر سکتا ہے۔ لیکن پھر بھی فطری مسائل اگر فلسفہ کی دنیا میں داخل ہو جاتے ہیں تو ان میں ہزار طرح کے شبہات پیدا کر دئے جاتے ہیں۔

اسی خطرہ کے پیش نظر ذیل میں چند دلائل کی طرف اشارہ کیا جا رہا ہے۔

## فطرت

کائنات کا نظام ایک نہایت درجہ حکیمانہ اور عادلانہ نظام ہے کہ اس کا ایک ذرہ بھی اپنی مقررہ جگہ سے ہٹ جائے تو نظام عالم درہم و برہم ہو جائے۔ آفتاب زمین سے ذرہ برابر قریب ہو جائے تو زمین جھلس کر خاکستر ہو جائے اور ذرہ برابر دور تر ہو جائے تو زمین انجمادی کیفیت سے دوچار ہو جائے۔ یہی حال دیگر کواکب اور سیارات کا بھی ہے اور ظاہر ہے کہ جب عدل و حکمت کے بغیر کائنات کا نظام نہیں چل سکتا ہے تو عالم شعور و ارادہ میں صلاح اور اصلاح کا کام عدل و انصاف کے بغیر کیونکر چل سکتا ہے۔

عدل و انصاف کے نظام کے لئے محاکمہ اور عدالت ہی مجبوری ہے اور فطری طور پر انسان کے اعمال کے لئے چار طرح کے محکمہ پائے جاتے ہیں جہاں اس کے اعمال مناسب ہو تا رہتا ہے اور اس کی جزایا سزا ملتی رہتی ہے۔ لیکن اس کے بعد بھی ایک بعد الموت محکمہ کی ضرورت ہے جس کے بغیر نظام عدل و حکمت مکمل نہیں ہو سکتا ہے۔

دنیا میں جن عدالتوں میں انسان کے اعمال کا محاسبہ ہوتا رہتا ہے۔ ان میں ایک کا نام ہے دہقان۔ جو ہر بُرائی پر فوراً ٹوک دیتا ہے اور انسان اندر سے ایک طرح کی بے اطمینانی کا احساس کرنے لگتا ہے۔ لیکن یہ محکمہ کبھی کبھی جذبات اور خواہشات کی زد میں آ جاتا ہے اور اس کی کارکردگی مفلوج ہو جاتی ہے۔ انسان ذلت کے اس مرحلہ تک پہنچ جاتا ہے جہاں یہ تصور تو رہتا ہے کہ حسین سے جنگ نہ کرنے میں جنت کے ملنے کے امکانات ہیں لیکن یہ ہوس غالب



آجاتی ہے کہ جنت اُدھار ہے اور ملک رے نقد۔ لہذا نقد کو اُدھار پر مقدم رکھنا چاہیے۔  
 — دوسرا محکمہ فطری آثار کا ہے کہ ہر عمل کے کچھ فطری آثار ہوتے ہیں جو انسان کو  
 عمل کی اچھائی یا بُرائی کی طرف متوجہ کرتے رہتے ہیں۔ کار خیر پر سکون نفس اور زہر کھانے  
 پر موت دو ذوقِ قسم کے اعمال کی حیثیت کے اظہار کے لئے بہت کافی ہے۔ لیکن یہاں بھی شکل  
 یہ ہے کہ یہ آثار عام طور سے بہت دیر میں ظاہر ہوتے ہیں اور انسان بدوقت عبرت حاصل  
 نہیں کر پاتا ہے۔

— تیسرا محکمہ مکافاتِ عمل کا ہے کہ انسان نے جو کچھ کیا ہے اس کے نتائج کا سامنا بھی  
 کرنا پڑے گا لیکن یہ بات عام طور سے اجتماعی اعمال میں ہوتی ہے اور انفرادی اعمال اس کی زد  
 سے باہر رہتے ہیں اور اس طرح اصلاح کا عمل مکمل نہیں ہو سکتا ہے۔  
 — چوتھا محکمہ دنیاوی عدالتوں کا ہے۔ لیکن وہاں کی صورت حال بیان کرنے  
 سے بھی مستغنی ہے۔ دنیا کی ہر چھوٹی بڑی عدالت میں حاکم کی جہالت، غفلت اور بسا اوقات  
 نا انصافی صبح و شام مشاہدہ میں آتی رہتی ہے۔ جس کے بعد یہ تصور کرنا کہ ان عدالتوں کے  
 ذریعہ اصلاحِ عالم کا عمل مکمل ہو سکتا ہے ایک بچکانہ تصور ہے اور بس!

ایسے حالات میں ایک ایسی عدالت کا تصور بہر حال ضروری ہے جہاں انسان کو سارے  
 اعمال کے نتائج برداشت کرنا پڑیں اور جہاں کسی طرح کی غفلت یا نا انصافی کا امکان نہ ہو۔  
 ایسی عدالت زندگی کے خاتمہ کے بعد ہی قائم ہو سکتی ہے تاکہ پوری زندگی کا حساب کیا جاسکے اور  
 زندگی کے بعد عدالت کا قیام حیات بعد الموت کا مقتضی ہے لہذا حیات بعد الموت کا تصور فطرت  
 کے تقاضائے محاکمہ و انصاف کا ایک نتیجہ ہے جس سے انحراف نہیں کیا جاسکتا ہے۔

## دلیل عقل

عقل انسانی اس حقیقت سے انکار نہیں کر سکتی ہے کہ اس کائنات کی ترتیب و تنظیم اس کی  
 مقصدیت کی بہترین دلیل ہے۔ یہ ناممکن ہے کہ کائنات کے تمام ذرات اور اجزاء کو بامقصد تسلیم کیا  
 جائے اور اصل کائنات کو بے مقصد کہہ دیا جائے۔ انسان کے جسم کے ایک ایک عضو کے مقصد



کی تحقیق کی جائے اور اسے بے مقصد تصور نہ کیا جائے اور پورے وجود انسانی کو بے مقصد قرار دے دیا جائے۔ اور جب کائنات کا بے مقصد ہونا ممکن نہیں ہے تو اس کے ہدف اور مقصد کی تحقیق بہر حال ضروری ہے۔

بعض حضرات کا کہنا ہے کہ انسان کی تخلیق کا ہدف اور مقصد موت ہے کہ ایک نسل مر کر گھر خالی رہے اور دوسری نسل اس کی جگہ پر آباد کی جائے۔

لیکن سوال یہ پیدا ہوتا ہے کہ اس طرح دوسری نسل میں کیا امتیاز پایا جاتا ہے کہ اسے مقصد قرار دے دیا جائے اور پہلی نسل کو صرف اس کی تمہید بنا دیا جائے۔

پھر دوسرا سوال یہ بھی ہے کہ فنا کے لئے تخلیق کرنا خود ہی کون سا عاقلانہ عمل ہے جس عقل و منطق کی عمارت کو تعمیر کیا جائے۔ کائنات کا مشاہدہ اس امر کی دلیل ہے کہ یہ پوری کائنات عقل کے راستہ پر چل رہی ہے۔

انسانیت کا سفر نطفہ سے شروع ہو کر خلق آخر تک پہنچ جاتا ہے۔ دانہ زمین میں اٹ جانے سے زراعت تک کی منزلیں طے کر لیتا ہے۔ پانی شوریدگی سے آگے بڑھ کر شیرینی کی منزل تک پہنچ جاتا ہے۔ نباتات سبز درخت سے بڑھ کر گرم ازجی کی کیفیت پیدا کر لیتے ہیں۔ سوال یہ پیدا ہوتا ہے کہ انسان کی تکاملی شکل کیا ہے؟ اور کیا فنا کو بھی تکامل کا نام دیا جاسکتا ہے اور کیا فنا کر دینے کے لئے خلق کرنا بھی کوئی عاقلانہ عمل کہا جاسکتا ہے؟

## عقل حکمت

فطرت اور عقل کے اعتبار سے یہ بات طے شدہ ہے کہ یہ کائنات از خود عالم وجود میں نہیں آئی ہے۔ بلکہ اس کا کوئی خالق اور مالک ہے جس نے اسے منزل عدم سے نکال کر عالم وجود تک پہنچایا ہے اور پھر کائنات کی حکمت امیر تخلیق اس امر کی دلیل ہے کہ اس کا خالق و آفریدگار حکیم علی الاطلاق ہے۔ اس نے ایک ذرہ کے مقام کی تعیین بھی اپنی حکمت کاملہ سے کی ہے اور ایسے حالات میں یہ سوچنا ممکن ہے کہ حکیم اپنے عمل کا ہدف اور مقصد فنا کو قرار دے دیگا اور اس ساری حکمت و صنعت کا کوئی ماحصل نہ ہوگا۔



کھلونا بنانے والا بھی اگر کھلونے کو بنا کر توڑ دے تو صاحب عقل و حکمت نہیں کہا جاتا ہے  
 چہ جائیکہ اتنی بڑی کائنات کی تخلیق کرنے والا۔ اتنے حسین نظام شمسی کی تخلیق کرنے والا۔ جہاں  
 سیارات۔ ثوابت۔ ستارے۔ کہکشاں۔ اور پھر یہ عجیب المخلقت انسان پایا جاتا ہے  
 جس کے وجود میں سارا عالم اکبر سمایا ہوا ہے اور جس کے اندر پہاڑوں کی استقامت بھی ہے اور  
 دریاؤں کی روانی بھی۔ آفتاب و ماہتاب کی چمک بھی ہے اور ستاروں کی تابانی بھی۔ فضاؤں  
 کا متوج بھی ہے اور ہواؤں کی طغیانی بھی۔ زمہریر کی ٹھنڈک بھی ہے اور اشیر کی حرارت بھی۔  
 خاک کی کثافت بھی ہے اور آگ کی لطافت بھی۔ پانی کی برودت بھی ہے اور ہوا کی نطافت بھی  
 سارا عالم اکبر اسی ایک جرم صغیر میں سمایا ہوا ہے اور پھر اس نے بھی زندگی کے کتنے مصائب برداشت  
 کئے ہیں۔ بچپن کی بیکسی بھی برداشت کی ہے اور جوانی کی سرکشی بھی۔ بڑھاپے کی بیماری بھی  
 ہے اور صحت و مرض کی تبدیلی بھی۔ اجتماعی اعتبار سے بھی کبھی سماج کا ڈکھ جھیلا ہے اور کبھی انفرادی  
 کا غم۔ کبھی سیاست کی مار کھائی ہے اور کبھی مصلحت کی مجبوری برداشت کی ہے اور آخر میں معلوم  
 ہوا کہ اس سارے ہنگامہ حیات کا حاصل ایک حرف فنا ہے اور بس! انا للہ وانا الیہ راجعون۔  
 ظاہر ہے کہ فرد حکیم سے اس قسم کے اعمال کی توقع نہیں کی جاسکتی ہے اور نہ کوئی صاحب حکمت  
 اپنی حین مخلوق کو ایک کھلونے کی طرح بنا کر توڑ سکتا ہے۔

قرآن مجید میں نہایت لطیف انداز میں اعلان ہوا تھا: "انسانو! کیا تمہارا خیال ہے  
 کہ ہم نے تمہیں عبث اور بیکار پیدا کیا ہے اور تم پلٹ کر ہماری بارگاہ میں آنے والے نہیں ہو؟"

## فائدہ عقیدہ قیامت

قیامت کے عقلی، اخلاقی، فطری لزوم کو ثابت کرنے کے بعد یہ بھی کہا جاسکتا ہے کہ اگر  
 کوئی شخص ان دلائل سے مطمئن نہیں ہوتا ہے تو اسے بھی یہ احساس کرنا چاہیے کہ انسان دنیا  
 سیکڑوں مفروضات پر زندگی گزار رہا ہے جن کا کوئی ما حاصل نہیں ہے اور قیامت تو بہر حال  
 ایک ایسا مفروضہ ہے جس کا سب سے بڑا فائدہ اصلاح عالم ہے جو ہر انسان کا دلی مدعا اور  
 واقعی مقصود و مطلوب زندگی کا ہے۔



یہ سوچنا بالکل غلط ہے کہ اصلاح کی ضرورت عوام کو ہوتی ہے اور یہ کام خواص کے ذریعہ انجام دیا جاسکتا ہے۔ اس کے لئے الگ سے کسی روز قیامت کی ضرورت نہیں ہے۔ اس لئے کہ دنیا کے بے شمار تجربات نے اس حقیقت کو بالکل بے نقاب کر دیا ہے کہ سارے فسادات خواص ہی کی طرف سے پیدا ہوتے ہیں اور انہیں فساد کرنے کا ہنر بھی آتا ہے۔ وہ فساد پر سیاست و مصلحت کا غلاف چڑھانا بھی جانتے ہیں اور فساد کی تفسیر کو بدلنا بھی جانتے ہیں۔

عوام الناس اس ہنر سے بے خبر ہوتے ہیں لہذا ان کا فساد جزئی، مختصر، محدود اور صرف علاقائی ہوتا ہے جس کا تدارک بہت آسان ہوتا ہے لیکن خواص کا فساد العظمۃ للشدۃ۔ بروجرا انہیں کے فساد کی آماجگاہ ہے۔ ستاروں کی جنگ یہی لڑتے ہیں۔ فضاؤں کو مسموم یہی بناتے ہیں۔ حقوق انسانی کے نام پر ڈاکہ بھی ڈالتے ہیں۔ اور امن و امان کی خاطر عالمی جنگ بھی چھیڑتے ہیں۔ ایسی صورت میں طبقہ خواص سے اصلاح کی توقع کرنا ایک وہم و خیال و جنون کے علاوہ کہ نہیں ہے۔ اس کے بعد داخلی وجدان بھی ان کی مصلحت بینی اور سیاست شعاری کا شکار ہو جاتا ہے اور وہ بھی اپنا واقعی کردار نہیں ادا کر پاتا ہے۔ دنیاوی عدالتوں کا سہارا لیا جائے تو ان پر بھی انہیں خواص کا قبضہ ہوتا ہے جو علم و ہنر کے زور سے سیاہ کو سفید اور سفید کو سیاہ بنانے کا ہر طریقہ جانتے ہیں۔ اور پھر انہیں رشوت کے سیلاب میں بہایا بھی جاسکتا ہے۔ ان پر عاری جی دباؤ بھی ڈالا جاسکتا ہے اور انہیں نفسیاتی دباؤ میں بھی لیا جاسکتا ہے۔

ایسے حالات میں عقیدہ قیامت کے علاوہ اصلاح عالم کا کوئی راستہ نہیں ہے۔ اور یہی وجہ ہے کہ قرآن مجید نے تقریباً ۱۴۰ مقامات پر قیامت کا ذکر کیا ہے اور اسے تقریباً ۱۷ ناموں سے یاد کیا ہے اور کم و بیش ہر بڑے سورہ میں اس کا ذکر خیر کیا ہے۔ جو اس امر کی تاکید ہے کہ انسان اس عظیم حقیقت سے بے خبر نہ ہو جائے اور ہر حال میں ہر انداز سے اسے یاد کرتا رہے۔ عجیب بات ہے کہ ساری دنیا کے عقلاء فکر مستقبل میں لگے ہوئے ہیں اور سب کی مراد مستقبل سے یہی دنیا ہے جس کا آخری انجام فنا کو قرار دیتے ہیں۔ تو سوال یہ پیدا ہوتا ہے کہ کیا ساری دنیا اصل ہی فنا ہے اور ساری دنیا کے اہل عقل و ہوش اسی فنا کے بارے میں سوچ رہے ہیں اور سب کی فکر کا کل مقصد یہی ہے کہ یہ کائنات کس طرح فنا ہو سکتی ہے۔



ظاہر ہے کہ اصلاح سے مراد فنا نہیں ہے تو ہر انسان کا فرض ہے کہ اصلاح کے بارے میں فنا سے ہٹ کر غور کرے اور اصلاح کا نتیجہ دنیا کے علاوہ کچھ اور قرار دے تاکہ محنت کا میدان نتیجہ کے میدان سے الگ رہے اور ہر شخص کو یہ احساس پیدا ہو کہ جو کچھ بھی اس دنیا میں کرے گا اس کا نتیجہ ایک دن برداشت کرنا پڑے گا۔

## انسان نمونہ قیامت

اسلام نے جس قیامت کا نقشہ پیش کیا ہے مالک کائنات نے اس کا ایک نمونہ خود انسان کے وجود کے اندر بھی رکھ دیا ہے تاکہ کوئی شخص اس امر سے غافل نہ ہو سکے اور اپنے وجود پر غور کرنے والا اور اپنے نفس کی معرفت رکھنے والا بھی اس کے لزوم سے انکار نہ کر سکے۔

قیامت کے مناظر و مشاہد کے دواہم ارکان ہیں :

۱۔ انسان کے جملہ اعمال کے بارے میں صمیم فیصلہ کر دیا جائے۔

۲۔ جس شخص کے جیسے اعمال ہیں اسی کے مطابق اسے جزا یا سزا دے دی جائے۔

مالک کائنات نے انسان کے خمیر اور ضمیر میں یہ دونوں باتیں رکھ دی ہیں۔ اس کے اندر قوت فیصلہ بھی رکھ دی ہے جو اعمال کے بارے میں خیر و شر کا فیصلہ کرتی ہے اور اس کا فیصلہ بھی فوراً ہوتا ہے جہاں مقدمہ کی کوئی تاریخ نہیں معین کی جاتی ہے اور نہ کسی وکیل کی ضرورت ہوتی ہے۔ ایک فطرت ہے جو بیک وقت شاہد بھی ہے اور حاکم بھی۔ اور حاکم بھی ایسا جس کی عدالت میں نہ کسی طرح کی سفارش چل سکتی ہے اور نہ کوئی رشوت۔ دو ٹوک فیصلہ ہوتا ہے اور فوراً سزا بھی دے دی جاتی ہے کہ انسان نیک کام کرتا ہے تو اندر سے ایک فرحت محسوس کرتا ہے اور بُرا کام انجام دیتا ہے تو تادیر ایک ذہنی کشمکش اور قلبی اضطراب کا شکار رہتا ہے۔

یہ اور بات ہے کہ اس نمونہ کے بعد بھی اصلی روزِ فیصلہ کی ضرورت ہے۔ اس لئے کہ ماڈل میں نشانات معین کئے جاتے ہیں تفصیلات کا ذکر نہیں ہوتا ہے۔ تفصیلات عمارت کے بعد ہی منظر عام پر آتے ہیں۔

قیامت کی صورت حال بھی ایسی ہی ہے کہ اس عدالتِ عظمیٰ میں وہ حقائق ہیں جو



آجائیں گے جو ضمیر کی عدالت میں سامنے نہیں آسکے ہیں ضمیر کی عدالت میں فیصلہ کرنے کی طاقت ضرور ہے لیکن کبھی کبھی اس کے فیصلوں پر ادھام و خیالات کا قبضہ ہو جاتا ہے اور انسان صحیح فیصلہ تک نہیں پہنچ سکتا ہے۔

مثال کے طور پر اگر معاشرہ نے انسان کو شراب، زنا اور سرقت کا عادی بنا دیا ہے تو ضمیر ملامت کرنا بھی چھوڑ دیتا ہے یا جہالت کی بنا پر اگر انسان ان کی بُرائی سے آشنا ہی نہیں ہے تو ضمیر فیصلہ بھی نہیں کرتا ہے۔ اس لئے کہ ضمیر کا فیصلہ صرف فطری حُسن و قبح تک محدود ہے۔ وہ اس کے آگے کسی میدان میں فیصلہ کرنے کی صلاحیت نہیں رکھتا ہے۔ پھر اس کی سزا بھی اس قدر خفیف اور سبک ہوتی ہے کہ انسان اسے لمحوں میں فراموش کر دیتا ہے اور پھر دوبارہ جرم کرنے کے لئے تیار ہو جاتا ہے۔

عالمی رقص گاہوں میں جب پہلے پہل برہمنہ رقص کا سلسلہ شروع ہوا تو بعض اخباری نمائندوں نے رقاصہ سے سوال کیا کہ آخر تم نے بھرے مجمع میں برہمنہ رقص کی ہمت کس طرح کی تو اس نے نہایت ہی بے شرمی سے جواب دیا کہ مجھے پہلے لمحہ سخت شرمندگی کا سامنا کرنا پڑا لیکن اس کے بعد احساس ہی نہیں ہوا کہ مجھے کون دیکھ رہا ہے اور کون نہیں دیکھ رہا ہے۔ یہی حال ایک طوائف کی زندگی کا ہوتا ہے کہ ضمیر پہلے دن ضرور مذمت کرتا ہے لیکن اس کے بعد حالات اور ضروریات سے صلح کر لیتا ہے اور اپنی ملامت کو حالات اور معاشیات کے مقابلہ میں نظر انداز کر دیتا ہے۔

ایسے حالات میں ایک ایسی عدالت کی بہر حال ضرورت ہے جہاں ہر طرح کے فطری اور اخلاقی جرائم کا فیصلہ ہو اور فیصلہ پر کوئی غلط تصور یا مہمل نظریہ غالب نہ آسکے اور سزا بھی ایسی ہو کہ بعد انسان دوبارہ جرم کی ہمت نہ کر سکے اور یہ عدالت قیامت کے علاوہ کوئی دوسری عدالت نہیں ہو سکتی ہے۔

## اعادہ معدوم

بے دین فلاسفہ نے قیامت کا انکار کرنے کے لئے ایک راستہ یہ بھی نکالا ہے کہ قیامت معدوم ہے اور وہ واپس لانے کا نام ہے اور اعادہ معدوم محالات میں سے ہے جس کا کوئی امکان نہیں ہے۔



اور جسم دونوں سے ہے اور بعض کا تعلق صرف روح سے ہے۔ جسم و روح دونوں سے صادر ہونے والے اعمال کا محاسبہ روز قیامت کیا جائے گا اور اس کی سزا یا جزا اس وقت سامنے آئے گی لیکن خالص روح کے افکار یعنی عقائد کے محاسبہ کی کوئی مخصوص منزل نہیں ہے لہذا اس کے لئے عالم برزخ رکھا گیا ہے جہاں قبر ہی میں عقائد کا حساب ہو جاتا ہے اور اسی اعتبار سے قبر جنت کا ایک باغ یا جہنم کا ایک گڑھا بن جاتی ہے۔

بعض روایات میں قبر میں بعض اعمال کی سزا کا بھی تذکرہ پایا جاتا ہے۔ لیکن اس کا بیشتر حصہ روح ہی سے تعلق رکھتا ہے۔ یہ اور بات ہے کہ انسان کے فکری اعمال بھی جسم کی مدد کے بغیر انجام نہیں پاتے ہیں۔ لہذا روح پر وارد ہونے والے عذاب کا احساس بھی جسم تک منتقل ہونا بہر حال ضروری ہے۔

مثال کے طور پر انسان جس وقت خواب دیکھتا ہے۔ اُس وقت یہ عمل صرف روح انجام دیتی ہے لیکن اس کے باوجود بعض اوقات اس کا اثر انسان کے جسم پر بھی نمودار ہو جاتا ہے۔ یہی حال عالم برزخ کا ہے کہ اصل سزا روح کے لئے ہے لیکن جسم بھی فشارِ قبر سے محفوظ نہیں رہتا اور اسے بھی روح کی تکلیف کے احساس میں کسی حد تک شریک کر لیا جاتا ہے۔

برزخ کے زمانہ کی اجمالی تعیین تو یہی ہے کہ اس کا سلسلہ قبر سے شروع ہو جاتا ہے اور پھر میدانِ حشر پر تمام ہوتا ہے۔ لیکن احساس کے اعتبار سے یہ ایک لمحہ بھی ہو سکتا ہے اور ایک کروڑ سال بھی۔ جس طرح کہ عربی کی مثل ہے کہ: "سِنَّةُ الْفِرَاقِ سِنَّةٌ وَسِنَّةُ الْوِصَالِ سِنَّةٌ" (فراق کی ایک نیند بھی ایک سال کے برابر ہوتی ہے اور وصال کا ایک سال بھی ایک ملک جھپکنے کے برابر ہوتا ہے۔

انسان کی یہ زندگی راحت کی ہے تو لمحوں میں گذر جاتی ہے اور تکلیف و عذاب کی ہے تو اس کا احساس صدیوں کے برابر ہو جاتا ہے۔

●۔ روایات میں اس منزل پر دو طرح کے مددگاروں کا ذکر ملتا ہے۔ بعض روایات میں وارد ہوا ہے کہ نماز و روزہ مجسم ہو کر انسان کی تسکینِ قلب کے لئے آجاتے ہیں اور ان میں کوئی گناہ ہوتی ہے تو صبر اسے پورا کر دیتا ہے۔



اور بعض روایات میں ہے کہ ائمہ معصومینؑ تشریف لاتے ہیں جیسا کہ امام رضاؑ نے فرمایا تھا کہ میں شب اول قبر اپنے زائر کی زیارت کرتا ہوں اور اس کی قبر میں حاضری دیتا ہوں۔  
اس منزل پر اعمال کی سزا ایک تمثیلی دنیا ہے جس سے اعمال اور سزا کی مناسبت کا صحیح اندازہ کیا جاسکتا ہے۔ مثال کے طور پر ایک عالم کے پاؤں میں پھو لپٹے ہوئے دیکھے گئے کہ ان کی عادت ہر ایک پر طنز کرنے کی تھی۔ سعد بن معاذ کے فشار قبر کی خبر دی گئی کہ وہ اپنی زوجہ سے سختی کا برتاؤ کرتے تھے اور جس طرح ان کے گھروہ عورت بے بس تھی اسی طرح قبر میں سعد کا کوئی اختیار نہیں ہے۔

## سوال و جواب

جزا و سزا کی دنیا میں انسان کو دو طرح کے محاسبہ سے گزرنا پڑے گا۔ ایک محاسبہ قبر میں ہوگا جس کا تعلق روحانی اعمال یعنی عقائد سے ہوگا کہ تیرا خدا کون ہے۔ تیرا دین کیا ہے۔ تیرا قبلہ اور تیری کتاب کیا ہے۔ تیرا نبی اور تیرا امام کون ہے۔ جس پر عالم برزخ کی رحمت و تکلیف کا فیصلہ ہوگا اور انسان جنت کے باغ یا جہنم کے گڑھے میں رہے گا۔

اور دوسرا محاسبہ میدانِ حشر میں ہوگا۔ جہاں سب سے پہلا سوال ناز کے بارے میں ہوگا اور سب سے آخری محاسبہ شرطِ اعمال یعنی محبتِ اہلبیتؑ کا ہوگا۔ جس کے بارے میں قرآن مجید نے بھی بیان کیا ہے کہ اعمال کے محاسبہ کے بعد انسان کو اس لئے روکا جائے گا کہ ابھی ایک سوال باقی ہے۔ اور یہ بھی وضاحت کر دی ہے کہ یہ سوال نعمت کے بارے میں ہوگا جس کی تفسیر میں امام صادقؑ نے فرمایا ہے کہ اس سے مراد ہم اہلبیتؑ کی محبت ہے ورنہ یہ بات کریم کی شان کے خلاف ہے کہ غریب کو کھلا پلا کر اس سے حساب لیا جائے۔ وہ اگر کھانے پینے کا حساب بھی لیتا ہے تو یا تو دوسرے کے حقوق کے اعتبار سے یا اپنے ہی وسائل کسب معاش اور اسراف و تبذیر وغیرہ کے اعتبار سے۔!

محبتِ اہلبیتؑ ایک ایسی عظیم نعمت ہے جس پر نعمتوں کا اتمام ہو گیا ہے اور دین الہی کامل ہو گیا ہے۔



●۔ قیامت کے دن عمومی سوالات کا انداز یہ ہوگا: عمر کو کہاں خرچ کیا ہے؟۔ شباب کو کہاں برباد کیا ہے؟۔ مال کہاں سے لیا ہے اور کہاں صرف کیا ہے؟۔ اہلبیت پیغمبر سے محبت کی ہے یا نہیں؟۔ اس محاسبہ اعمال میں سارے واجبات اور محرمات کا محاسبہ شامل ہو جاتا ہے اور انسان کے گناہ تین حصوں پر تقسیم ہو جاتے ہیں۔

● ایک کو ذنب مغفور کہا جاتا ہے جس کی سزا مل چکی ہے۔ دوسرا ذنب مرجوح ہے جس کی توبہ کے قبول ہونے کی امید ہے اور تیسرا ذنب غیر مغفور ہے جس کا تعلق حق العباد سے ہے کہ اسے پروردگار بھی اس وقت تک نہیں بخش سکتا ہے جب تک صاحب معاملہ معاف نہ کر دے ورنہ اس طرح یہ عمل خود بھی کمزور کے حق میں ایک طرح کا ظلم ہو جائے گا۔

●۔ حق العباد کے سلسلہ میں ایک سوال یہ ضرور پیدا ہوتا ہے کہ اس کا محاسبہ کس طرح ہوگا جبکہ ظلم کرنے والا نیکیوں سے عاری ہے تو مظلوم کو کہاں سے اس کا حق دلوا یا جائے گا۔

اس سلسلہ میں امام سجادؑ کا ارشاد ہے کہ حق العباد کا فر کے ذمہ ہے تو مظلوم کے گناہ اس کی طرف موڑ دئے جائیں گے اور وہ ظلم کے بدلے اُس کے گناہوں کی سزا برداشت کرے گا اور یہ حق مسلمان کے ذمہ ہے تو اس کی نیکیاں مظلوم کے حوالے کر دی جائیں گی اور اگر نیکیوں سے خالی ہوگا تو اسے مظلوم کے ذاتی گناہوں کی سزا برداشت کرنا پڑے گی۔

پروردگار حق العباد کے سلسلہ میں کوئی مداخلت نہیں کرتا ہے اور اس کا کام صرف فریقین کے درمیان انصاف کر دینا ہے۔ لیکن کسی بندہ مومن کے پاس بہترین نیک اعمال ہیں اور اس کا طرف مقابل صرف کسی حق العباد کی بنا پر اسے جہنم میں دیکھنا چاہتا ہے تو پروردگار اس بندہ مومن پر یہ کرم کر سکتا ہے کہ اس کے مظلوم کے سامنے جنت کی نعمتیں رکھ کر یہ سودا کر ائے کہ اگر تم اس بندہ مومن کو معاف کر دو گے تو تمہیں اس معاف کر دینے کا انعام جنت کی شکل میں دیدیا جائے گا اور یہ انعام ایسا ہے جس سے کوئی صاحب عقل و ہوش انکار نہیں کر سکتا ہے۔

●۔ انسان کے نامہ اعمال کے بارے میں بھی ایک احتمال یہ ہے کہ اس سے مراد ذاتی فرشتوں کا دفتر ہو۔ اور دوسرا احتمال یہ ہے کہ جسم پر اعمال کے نقوش نمایاں ہو جائیں اور تیسرا احتمال یہ ہے کہ اعمال خود مجسم ہو کر سامنے آجائیں اور انسان کے سامنے پیش کر دئے جائیں۔



بہر حال مرحلہ انتہائی سخت ہے اور رب کریم ہی ہر بندہ مومن کے حال پر رحم فرمائے۔!

## صراط و میزان

مشہور و معروف بات ہے کہ میدانِ حشر میں پہلے انسان کے اعمال تو لے جائیں گے۔ اس کے بعد اسے اس راستہ سے گزارا جائے گا جسے 'صراط' کہا جاتا ہے۔ صراط ایک پُل ہے جسے جہنم کے اوپر تعمیر کیا گیا ہے اور ہر انسان کو اس صراط سے گزرنا ہوگا۔ ایمان و کردار میں استحکام ہے تو انسان برق کے مانند گزر جائے گا اور ایمان و کردار میں نقص ہے تو اسی مقام پر جہنم میں گر جائے گا اور آگے جانے کی ذہبت ہی نہیں آئے گی۔

اعمال کے تولنے کے لئے ایک ترازو درکار ہے جسے عرف عام میں 'میزان' کہا جاتا ہے۔ لیکن حقیقت امر یہ ہے کہ ہر وزن کے لئے 'میزان' کا انداز الگ الگ ہوتا ہے۔ بھاری سامان تولنا ہوتا ہے تو اس کی میزان الگ ہوتی ہے۔ اور سونا وزن کرنا ہوتا ہے تو اس کی میزان الگ ہوتی ہے۔ گھروں میں پائپ سے آنے والے پانی۔ اور بجلی کے تاروں پر دوڑنے والی بجلی۔ اور پائپ کے اندر سے گزرنے والی گیس کا میزان یہ الگ ہوتا ہے۔

میزان وہ اکہ ہے جس کے ذریعہ چیز کی قدر و قیمت کو تول لیا جاتا ہے اور اس کی بنیادی شراہ یہ ہے کہ خود اس میں کوئی نقص نہ ہو۔ ورنہ میزان میں نقص پیدا ہو جائے تو سارا حساب غارت ہو کر رہ جائے گا۔

اعمال کو تولنے کے لئے لکڑی یا لوہے کی ترازو کا کوئی کام نہیں ہے اور نہ وہ کوئی مادی شکل رکھنے والی چیز ہے کہ اسے عام ترازو پر تولا جائے۔ اعمال کے وزن کرنے کا بہترین راستہ یہ ہے کہ کوئی صاحبِ کردار طے کر لیا جائے جس کا کردار معصوم اور میزان بننے کے قابل ہو اور پھر اس کے بعد ان تمام افراد کے اعمال کو اسی معیار پر پرکھ لیا جائے اور ان کی اچھائی یا بُرائی کا فیصلہ کر لیا جائے۔ روایات میں امیر المؤمنینؑ کو "میزان الاعمال" اسی اعتبار سے کہا گیا ہے کہ پروردگار نے ان کے اعمال کو معیار کا درجہ دے دیا ہے اور ان کی ایک ضربت کو ثقلین کی عبادت سے بھاری قرار دیا ہے۔ اب اس کے بعد تمام افراد کے اعمال کا حساب اسی معیار پر کیا جائے گا اور اسی کی



مطابقت یا مخالفت پر صحیح یا غلط ہونے کا فیصلہ کیا جائے گا۔

●۔ حساب کے اعتبار سے انسان کی چار قسمیں ہوں گی :

بعض لوگ بلا حساب جنت میں داخل ہوں گے۔ یہ مکمل ایمان اور کردار والے افراد ہوں گے۔

بعض لوگ بلا حساب جہنم میں داخل کر دئے جائیں گے۔ یہ بدکردار اور کافر افراد ہوں گے۔

بعض لوگ جنت کے حقدار ہوں گے لیکن حساب کے بعد۔ یہ عقیدہ کے پختہ اور اعمال

کے کمزور افراد ہوں گے۔

بعض جہنم میں جائیں گے لیکن اعمال کے حساب کے بعد۔ ان کے بدترین اعمال زیادہ

ہوں گے اور انہیں شفاعت کے ذریعہ جہنم سے بچایا جاسکتا ہے۔

●۔ حسابات کا ایک سلسلہ یہ بھی ہے کہ انسان کے عقیدہ میں کفر و شرک پیدا ہو گیا ہے تو

سارے اعمال خود بخود ختم ہو جائیں گے اور پھر اعمال کے حساب کی ضرورت نہ ہوگی اور اسی طرح بعض

نیکیاں بُرائیوں کو ختم کر دیتی ہیں جن کے بعد انسان انعام کا مستحق ہو جاتا ہے۔ مثال کے طور پر

سرکارِ دو عالمؐ سے پوچھا گیا کہ جس شخص نے جاہلیت میں بیٹیوں کو زندہ دفن کیا ہے، اس کا کفارہ

کیا ہوگا؟۔ فرمایا اسلام کے بعد ماں یا خالہ کے ساتھ بہترین برتاؤ کرے تو پردہ دگار پر لے گناہ

کو ختم کر سکتا ہے۔

● حساب کے بعد صراط سے گزرنے کے لئے سات منزلوں کو طے کرنا ہوگا اور ہر منزل پر مختلف

موقف ہوں گے جن کا فاصلہ ہزار فرسخ تک ہو سکتا ہے۔

پہلی منزل پر قرابت داروں کے حقوق۔ امانت اور محبتِ اہلبیتؑ کا سوال ہوگا۔

دوسری منزل پر نماز کا حساب کیا جائے گا۔

تیسری منزل پر خمس و زکوٰۃ کا حساب دینا ہوگا اور بدترین انسان وہ ہوگا جس سے سفارش

کرنے والے ہی اپنے حق خمس کا مطالبہ کر لیں۔ (امام صادقؑ)

چوتھی منزل پر روزہ کا حساب ہوگا۔

پانچویں منزل پر حج کے بارے میں دریافت کیا جائے گا۔

چھٹی منزل پر طہارت یعنی وضو، غسل اور تیمم کا حساب کیا جائے گا۔



اور ساتویں منزل پر مظالم کا حساب کیا جائے گا جن میں بچوں کو ناحق مار پیٹ کر نا۔ زوجہ کو اذیت دینا اور امانتوں کو بروقت واپس نہ کرنا جیسے مظالم شامل ہیں اور ان کا حساب دے بغیر انسان آگے نہیں بڑھ سکتا ہے۔ امیر المومنینؑ نے بالکل صحیح فرمایا ہے کہ حقیقت صراطِ مستقیم میں ہوں۔ میرا حساب دے بغیر کوئی جنت میں قدم نہیں رکھ سکتا ہے۔

## جنت و جہنم

جنت و جہنم ان مقامات کا نام ہے جہاں نیک و بد انسانوں کو بطور انعام یا بطور عقاب جگہ دی جائے گی اور ان کے راحت و الم میں اس قدر خالصیت پائی جائے گی کہ جنت کے آرام میں کسی طرح کی تکلیف شامل نہ ہوگی اور جہنم کی تکلیف میں کسی طرح کے آرام کا تصور نہ ہوگا۔ جنت و جہنم کے بارے میں چند طرح کی بحثیں پائی جاتی ہیں:

۱۔ وجود جنت و نار۔ بعض علماء کا خیال ہے کہ فی الحال جنت و جہنم کا کوئی وجود نہیں ہے اور زمان کا کوئی مصرف ہے۔ پروردگار کوئی چیز بیکار نہیں پیدا کرتا ہے جب سزا و جزا کا وقت آئے گا تو بطور ”کن فیکون“ دونوں کو ایجاد کر دیا جائے گا اور ہر جگہ کو اس کے مستحق کے حوالے کر دیا جائے گا۔

لیکن یہ تصور آیاتِ قرآنیہ سے صریحی اختلاف رکھتا ہے کہ وہاں جنت و جہنم کے مہیا ہونے کا ذکر کیا گیا ہے اور معراج کے ذیل میں سرکارِ دو عالمؐ کے مشاہدہ کی طرف بھی اشارہ کیا گیا ہے: ”عندھا جنة الماویٰ“۔

۲۔ جگہ۔ دوسرا سوال یہ ہے کہ اگر جنت و جہنم کا کوئی وجود ہے تو ان کی جگہ کہاں ہے؟ جب کہ ایک جنت کی وسعت کو آسمان و زمین کے برابر قرار دیا گیا ہے۔ لیکن اس کا جواب بھی واضح ہے کہ دوسرے عالم کے مسائل کا اس عالم پر قیاس نہیں کیا جاسکتا ہے۔ اور نہ کوئی شخص وسعت کو ن و مکان سے باخبر ہے۔

۳۔ خلود۔ تیسرا مسئلہ یہ ہے کہ جنت و جہنم میں جس خلود اور ہمیشگی کا ذکر ہے اس سے مراد کیا ہے جب کہ انسان کے اعمال میں ہمیشگی نہیں پائی جاتی ہے اور جزایا سزا اعمال سے زیادہ نہیں



ہو سکتی ہے۔

اس سلسلہ میں تین باتیں کہی گئی ہیں۔

بعض علماء کا خیال ہے کہ خلود سے مراد طویل مدت ہے۔ ہمیشگی نہیں ہے اور جب کسی شے کی مدت طویل ہو جاتی ہے تو اسے ہمیشگی ہی سے تعبیر کیا جاتا ہے۔

بعض حضرات کا کہنا یہ ہے کہ جزا و سزا اور اعمال کی مطابقت وقت کے اعتبار سے نہیں ہوتی ہے بلکہ کیفیت عمل کے اعتبار سے ہوتی ہے ورنہ قتل ایک لمحہ میں واقع ہوتا ہے اور قاتل کو ہمیشہ ہمیشہ کے لئے قبرستان کے حوالے کر دیا جاتا ہے۔

تیسری قسم کا خیال ہے کہ سزا یا جزا عمل کا نتیجہ ہے اور نتیجہ عمل سے مختلف ہو سکتا ہے جس طرح کہ تخم ریزی لمحوں میں کی جاتی ہے اور درخت مدتوں باقی رہتا ہے۔ انسانی عمل کتنا ہی مختصر کیوں نہ ہو اس کا نتیجہ ابدی اور دائمی ہو سکتا ہے۔

امام جعفر صادقؑ نے اس مسئلہ کو نیت سے مربوط فرمایا ہے کہ بدکار انسان کا وقت عمل محدود تھا لیکن نیت عمل غیر محدود تھی لہذا سزا کو دائمی ہونا چاہیے اور اس کے وقتی ہونے کا کوئی سوال نہیں ہے۔ لیکن اس سلسلہ میں یہ مسئلہ قابل غور ہے کہ اسلام نے عمل پر سزا رکھی ہے نیت پر سزا نہیں رکھی ہے۔ تو یہ کس طرح ممکن ہے کہ صرف نیت کی بنا پر سزا کو دائمی اور ابدی بنا دیا جائے۔ لیکن اس کا جواب بھی واضح ہے کہ نیت سے مراد صرف نیت نہیں ہے بلکہ نیت سے مراد وہ خباثت انسان ہے جس کے بعد کسی نیک عمل کے ارادہ کا بھی تصور نہیں پایا جاتا ہے یا دوسرے الفاظ میں یوں کہا جائے کہ بُرائی کی دائمی نیت اس بات کی علامت ہے کہ انسان اسلام و ایمان سے عاری ہو چکا ہے اور اس میں کفر کے علاوہ کچھ نہیں پایا جاتا ہے اور کفر کی سزا بہر حال دائمی ہوگی۔

## کیفیت جنت و نار

جنت کے بارے میں جن نعمتوں کا ذکر کیا گیا ہے، ان کی تفصیل درج ذیل ہے :

۱۔ دائمی سایہ اور کھانا۔ "اکلھا دائر و ظلھا"

۲۔ نہریں۔ "فیہا انہار من ماء غیر آسن وانہار من لبن لم یغیر طعمہ"



وانهار من خمر لذّة للشاربين“

۳۔ قریب ترین میوے۔ ”وذلت قطوفها تذليلاً“

۴۔ شراب۔ ”يسقون من رحيم مختوم ختامه مسك“

۵۔ بہترین غذا ”فيها ما تشميه النفس وتلذ الاعين“

۶۔ برادری۔ ”ونزعنا ما في صدورهم من غل اخواناً“

۷۔ سلامتی۔ ”لهم دار السلام عند ربهم“

۸۔ سلام۔ ”دعويهم فيها سبحانك اللهم وتحيتهم فيها سلام“

۹۔ اس کے برخلاف جہنم۔ ”وقودها الناس والحجارة“ ”نار الله الموقدة التي

تطلع على الافئدة“ ”زفير وشميق“ ”عليها ملئكة غلاظ شداد“

## منظر قیامت

قیامت کے بارے میں چار طرح کے نظریات پائے جاتے ہیں :

۱۔ معاد روحانی کی دلیل یہ ہے کہ انسانی زندگی میں جسم ایک طرف سے زیادہ کوئی حیثیت نہیں رکھتا

جس طرح انسان کے بچہ کے لئے رحم مادر یا مرغ کے بچے کے لئے انڈا۔ بچہ جب تک اپنے ظرف

کے اندر رہتا ہے اس کے ہر سرد و گرم سے متاثر ہوتا رہتا ہے لیکن ظرف سے الگ ہو جانے

کے بعد سارے معاملات کی ذمہ داری بچہ پر ہے ظرف سے کوئی تعلق نہیں ہے۔ قیامت بھی اسی

طرح کا ایک معاملہ ہے لہذا اس جدید عالم میں جسم کی کوئی ضرورت نہیں ہے۔

۲۔ معاد جسمانی کی دلیل یہ ہے کہ روح کوئی شے نہیں ہے۔ وہ جسم کے اندر حلول کے ہوئے تھی۔

جب موت واقع ہوئی تو باہر نکل گئی۔ اب دوبارہ اسی جسم کے منتشر اجزاء کو جمع کرنے کا کام

باقی رہ گیا ہے اور اس کے علاوہ قیامت کوئی اور شے نہیں ہے۔

۳۔ جسم مثالی کا فلسفہ یہ ہے کہ روح نے ترقی کر کے وہ مرتبہ حاصل کر لیا ہے کہ یہ جسم مادی اس کے

قابل نہیں رہ گیا ہے لہذا اس نے اسے چھوڑ کر ایک مثالی جسم اختیار کر لیا ہے اور اب



دوبارہ اسی کے ساتھ زندگی گزارنی ہے اور جزا و سزا کے حالات کا سامنا کرنا ہے۔

●۔ جسمانی و روحانی حقیقی کا مفہوم یہ ہے کہ جس طرح انسان پہلی مرتبہ اس دنیا میں آیا تھا اور اس نے اعمال انجام دئے تھے اسی طرح دوبارہ زندہ کیا جائے گا اور جزا یا سزا کا سامنا کرے گا۔ اس کے علاوہ تمام باتیں فلسفیانہ موثکافیاں ہیں۔ قرآن مجید کے صاف اور سادہ عقیدہ سے اس کا کوئی تعلق نہیں ہے۔ اس نے بار بار قیامت کی تفہیم کے لئے زراعت کا حوالہ دیا ہے جس کا کھلا ہوا مفہوم یہ ہے کہ دانہ زمین میں جا کر کیسا ہی تباہ و برباد ہو جائے دوبارہ باہر آئے گا تو دانہ ہی ہوگا اور اسی نوع کا ہوگا۔ مثالی یا برزخی نہیں ہوگا۔

اور یہی مسئلہ منکرین کے پیش نظر بھی تھا کہ ان کی سمجھ میں اسی زندگی کی دوبارہ واپسی ممکن نہیں تھی۔ ورنہ روح کی واپسی یا جسم مثالی وغیرہ تو ایسی چیزیں نہیں تھیں کہ ان کا اس قدر سختی سے انکار کیا جاتا اور یہ کہا جاتا کہ ہڈیوں کے بوسیدہ ہو جانے یا ہمارے خاک میں مل جانے کے بعد دوبارہ زندگی کیسے واپس آسکتی ہے۔

قرآنی نقطہ نگاہ سے قیامت ہی واقعی قیامت ہے جس کی منظر کشی نفع صور سے کی گئی ہے کہ پہلے صور پھونکا جائے گا اور سب مرجائیں گے اور پھر دوبارہ صور پھونکا جائے گا اور سب زندہ ہو جائیں گے۔

اس کے بعد دوسرا مرحلہ اہل محشر کی جدائی کا ہے کہ قیامت ”خافضۃ رافعہ“ ہوگی۔ زمین کے طبقات کی طرح انسانوں کو بھی پست و بلند میں تقسیم کر دے گی۔ بعض افراد پست ہو جائیں گے اور بعض بلند منزلوں تک پہنچ جائیں گے۔

تیسرا مرحلہ ”یوم تبلی السرائر“ کشف اسرار کا ہوگا جہاں سب کی حقیقت بے نقاب ہو جائے گی اور اولین و آخرین کو انسان کے مکمل کردار کی اطلاع ہو جائے گی۔ ایسے ہی موقع کے لئے دعا کرنے کا حکم دیا گیا ہے کہ :

”خدا یا! مجھے مجمع عام میں رُسوانہ کرنا۔“

چوتھا مرحلہ عُرْیَانِی کا ہوگا جہاں سب کے لباس اُتر جائیں گے اور ایک عظیم رسوائی کا سامنا کرنا ہوگا۔ اس موقع پر لباس تقویٰ کے علاوہ کوئی پردہ پوشی کا کام نہ کر سکے گا۔ امام سجادؑ نے اس



موقع کو یاد کر کے رونے کی دعوت دی ہے ”ابکی لخروجی من قبری عربیاناً ذلیلًا“  
پانچواں مرحلہ موافق کا ہوگا۔ جہاں انسان کو پچاس موافق پر ٹھہرایا جائے گا اور ہر  
موافق ایک ہزار سال کا ہوگا جس کی مقدار خدائی دنوں سے طے کی جائے گی۔

چھٹا مرحلہ تطاروت کتب کا ہوگا جہاں نامہ اعمال اڑتے ہوئے نظر آئیں گے اور ان میں  
ایک ایک سانس کا حساب لکھا ہوگا اور راستہ سے ایک کا ٹا ہٹا دیا ہے تو اس کا حساب بھی درج  
ہوگا۔ روایات میں ہے کہ فرشتے انسان کے جسم سے نکلتی ہوئی خوشبو یا بدبو سے اس کی نیت کا حساب  
لگا لیتے ہیں اور اسی اعتبار سے درج بھی کر لیتے ہیں۔

ساتواں مرحلہ سارے حسابات کے بعد محبتِ اہلبیت کے حساب کا ہوگا جس سے ہر شخص  
کو گزرنا ہوگا اور اسی مرحلہ پر نماز اور حقوق العباد کے بارے میں باز پرس کی جائے گی اور  
ایک ایک درہم کے مقابلہ میں ۴۰ نمازیں ضبط ہو جائیں گی۔ ان دونوں کو اس مرحلہ پر شائد  
اس لئے رکھا گیا ہے کہ اللہ کی بندگی اور بندگانِ خدا کے حقوق کی ادائیگی کے بغیر محبتِ اہلبیت  
کا واقعی کوئی تصور نہیں ہے۔ ادعا کی دنیا بہت وسیع ہے۔ اس میں انسان خدا اور رسول بھی  
ہو سکتا ہے۔

## قیامت اور اصلاح عالم

کہا جاتا ہے کہ دنیا کی اصلاح کے لئے اتنے وسائل موجود ہیں جس کے بعد عقیدہ قیامت  
کی کوئی ضرورت نہیں ہے اور اس کے بغیر بھی عالم بشریت منزلِ صلاح و فلاح تک پہنچ سکتا ہے۔  
مثال کے طور پر انسانی روح کے لئے چھ طرح کے مصلحین پائے جاتے ہیں اور قرآن مجید نے سب  
کی تائید بھی کی ہے اور ان کی اصلاحی طاقت کا اعلان بھی کیا ہے۔

عقل۔ ارشاد ہوتا ہے کہ ”ان افراد کو بشارت دے دیجیے جو باتوں کو سنتے ہیں اور جو  
بہترین ہوتی ہے اسے اختیار کر لیتے ہیں۔ انھیں خدا کی طرف سے ہدایت حاصل ہے۔“ اور یہی  
عالمِ انِ عقل ہیں۔“

یعنی عقل انسانی خود انسان کو بہترین بات کے اختیار کرنے کی دعوت دیتی ہے، اور



پروردگار اسی طریق کار کو اپنی ہدایت قرار دیتا ہے لہذا انسان اس کے بعد کسی مزید مصلح کا محتاج نہیں ہے۔

علم۔ ”اللہ ایمان اور علم والوں کے درجات کو بلند قرار دیتا ہے“  
عقل تنہا انسان کی اصلاح کے لئے ناکافی ہو جائے تو اس کی مدد کے لئے علم موجود ہے جو انسان کو بلندی کے درجہ تک پہنچا دیتا ہے۔

وجدان۔ علم کے ساتھ انسان کی فطرت میں خیر سے محبت اور شر سے نفرت کا جذبہ رکھ دیا گیا ہے اور یہ فطرت مسلسل بُرائیوں پر انسان کو تنبیہ کرتی رہتی ہے اور اسی پاکیزہ فطرت کی بنا پر یہ قسم کھانے کے قابل ہے:

”قسم روز قیامت کی اور ملامت کرنے والے نفس کی۔“

تربیت۔ مذکورہ بالا امور کی کارکردگی میں کوئی کمزوری رہ جائے تو تربیت اس کی کمی کو پورا کرنے کا بہترین ذریعہ ہے۔ اسی لئے حکم ہوا ہے کہ ”ایمان والو! اپنے کو اور اپنے اہل کو اس آگ سے بچاؤ جس کا ایندھن انسان اور پتھر ہیں۔“

اجتماعی نگرانی۔ انفرادی تربیت کے ساتھ اجتماعی نگرانی کا نظام بھی رکھ دیا گیا ہے تاکہ انسان کسی طرف سے بھی انحراف کا شکار نہ ہونے پائے۔

”ایمان والو! تم بہترین امت ہو جسے لوگوں کے لئے منظر عام پر لایا گیا ہے۔ تمہارا کام ہے کہ لوگوں کو نیکیوں کا حکم دو اور بُرائیوں سے روکو اور اللہ پر ایمان رکھو۔“

لیکن ان تمام باتوں کے بعد بھی ایک مسئلہ باقی رہ جاتا ہے اور وہ یہ ہے کہ اولاً تو یہ تمام مصلحین انسان کی فطرت کی کمزوریوں کا علاج ہیں لیکن ان میں جذبات کی سرکشی کو روکنے کی قوت نہیں ہے۔ انسان علم و عقل کے ذریعہ بُرائی کا احساس کر سکتا ہے لیکن اسے ترک بھی کر دے گا اس کا کوئی انتظام عقل کی طرف سے نہیں ہے اور یہی وجہ ہے کہ ان تمام امور کے ہوتے ہوئے بھی عالم انسانیت کے فساد میں کوئی کمی نہیں ہو رہی ہے اور سارا فساد اونچے طبقہ ہی کی طرف سے آرہا ہے۔ ضرورت ہے کہ ان کے علاوہ کوئی اور بھی روکنے والا ہو جس کا احساس انسان کو لرزہ بر اندام کر دے اور



اس سے ہمت و جرأت گناہ کو سلب کر لے اور یہ کام عقیدہ قیامت کے علاوہ کوئی نہیں کر سکتا ہے۔

جہاں مرحلہ قبض روح ہی کا یہ عالم ہوتا ہے کہ ایک مُردہ نے جناب سلمان سے بیان کیا کہ سارے جسم کا ٹکڑے ٹکڑے کر دینا قبض روح سے زیادہ آسان ہوتا ہے اور روح کے الگ ہونے کے بعد جسم کا یہ عالم ہوتا ہے جیسے اسے آسمان سے زمین پر پھینک دیا گیا ہو۔  
امام صادق کا ارشاد ہے کہ "کافر کی روح قبض کرنے کے لئے پانچ سو فرشتے ملک الموت کے ساتھ آگ کے گرز لے کر آتے ہیں اور مار مار کر کہتے ہیں کہ آج تم خود اپنی جان نکال کر پیش کرو کہ تم اس دن کا انکار کر رہے تھے۔"

اس کے علاوہ انسان کو ہر آن یہ احساس رہتا ہے کہ سزا دینے والا اعمال کو دیکھ رہا ہے اور اس سے کوئی شے مخفی نہیں رہ سکتی ہے۔

## اصلاح اور سزا

اگرچہ انسانی کردار کی اصلاح میں سزا کا بہت بڑا دخل ہے لیکن حقیقت امر یہ ہے کہ سزا کا آخری حل ہے جہاں تمام حربے ناکام ہو جاتے ہیں اور معالج جسم کو داغنے کا حربہ استعمال کرتا ہے۔ درنہ اسلام کا منشا یہی ہے کہ انسان شرافت سے اپنے اعمال کی اصلاح کرے اور سزا کا حربہ استعمال نہ کرنا پڑے کہ سزا بے عقل بچوں کے لئے ہے یا بے شعور جانوروں کے لئے ہے۔ انسانیت کا مرتبہ اس سے بلند تر ہے۔ انسان حقائق پر نگاہ کر کے۔ خیر و شر کا فرق سمجھ کر اور ضمیر کی راہنمائی کی بنا پر اپنے کردار کی اصلاح کر لیتا ہے۔ اسے سزا اور عقاب کی ضرورت نہیں ہوتی ہے اور یہی وجہ ہے کہ بعض افراد نے یکسر سزا کا انکار کر دیا ہے اور ان کا کہنا ہے کہ نظام الہی میں سزا کی کوئی گنجائش نہیں ہے۔

سزا تربیت کے لئے ہوتی ہے یا انتقام کے لئے یا دوسروں کی عبرت کے لئے۔ اور اگرچہ ان میں سے کسی بات کی گنجائش نہیں ہے۔ وہاں نہ تربیت کا کوئی امکان باقی رہ گیا ہے اور دوسروں کی عبرت کا۔ انتقام یوں بھی شان پروردگار کے خلاف ہے۔ لہذا سزا



دنیاوی قانون میں ممکن ہے۔ مذہبی قانون میں سزا کی کوئی گنجائش نہیں ہے۔  
 لیکن یہ خیال درحقیقت دنیاوی سزائوں کو دیکھ کر اور مذہبی سزائوں کی حقیقت سے  
 بے خبری کی بنا پر پیدا ہوا ہے۔ دنیا میں سزا کے بارے میں یہ خیال صحیح ہے کہ اس کی بنیاد تربیت  
 ہوتی ہے یا عبرت یا انتقام۔ اس لئے کہ یہاں سزائیں جرائم سے الگ ایک حیثیت رکھتی ہیں  
 اور بسا اوقات پچاس قسم کے جرائم کی ایک ہی سزا ہوتی ہے۔ لیکن مذہبی سزائوں کا یہ انداز نہیں  
 ہے۔ مذہب نے دنیاوی سزائوں میں بھی جرائم اور سزا کی مناسبت کا حساب رکھا ہے تاکہ انسان  
 کو یہ احساس رہے کہ یہ سزا باہر سے نہیں لادی گئی ہے بلکہ اسی جرم سے پیدا ہوئی ہے اور آخرت  
 کی سزا تو سو فیصدی ایسی ہی ہے کہ وہ درحقیقت عمل کا ایک اثر ہے جو دیر میں ظاہر ہونے والا ہے۔  
 اس کے علاوہ الگ سے کوئی عقاب نہیں ہے۔

اور یہی وجہ ہے کہ قرآن مجید نے بار بار اس نکتہ کی طرف اشارہ کیا ہے کہ:  
 "انسان جو عمل دنیا میں کرے گا اسی کو آخرت میں دیکھے گا۔"

"انہوں نے اپنے اعمال کو قیامت میں حاضر پایا۔"

"جو کچھ راہِ خدا میں دے دو گے اسے خدا کے یہاں پالو گے۔"

"جو ذرہ برابر نیکی یا بُرائی کرے گا اسے قیامت میں دیکھ لے گا۔"

"ہم اعمال اور ان کے آثار کو لکھتے جا رہے ہیں اور اسی کو پیش کر دیں گے۔"

ان تعبیرات سے صاف واضح ہو جاتا ہے کہ سزا کوئی اضافی شے نہیں ہے کہ اس کے

امکان یا عدم امکان پر بحث کی جائے۔ یہ عمل کا فطری اثر ہے جو اپنے وقت پر بہر حال ظاہر ہوگا

اور یہی وجہ ہے کہ اسلام نے اس کی تعبیرات میں بھی وہی لہجہ اختیار کیا ہے جس سے سزا کے فطری

اثر ہونے کا تاثر پیدا ہو سکے۔ اس نے مالِ تیمم کھانے کو آگ کھانے سے تعبیر کیا ہے۔

ظلم کو ظلمات کا نام دیا ہے اور بے اعتدالی کو شیطانی خط سے تعبیر کیا ہے اور یہ درحقیقت

سزائیں نہیں ہیں بلکہ اعمال کی حقیقی شکلیں ہیں جن کا اندازہ دنیا میں نہیں ہو سکتا ہے لیکن آخرت

میں جب حقائق بے نقاب ہوں گے تو یہ حقیقت بھی منظر عام پر آجائے گی اور بہت ممکن ہے کہ



اعمال ہی اجسام کی شکل میں تبدیل ہو جائیں جس کا سمجھنا دور حاضر میں کوئی مشکل کام نہیں رہ گیا ہے کہ آج ٹیکنالوجی کی ترقی نے انسان کو اس منزل تک پہنچا دیا ہے جہاں مادہ انرجی میں تبدیل ہو جاتا ہے اور پھر انرجی مادہ کی شکل اختیار کر لیتی ہے تو مالک کائنات کے لئے کیا مشکل امر ہے کہ وہ اعمال کو اجسام کی شکل دیدے اور ہر شخص اپنے اعمال کو اپنی نگاہوں سے دیکھ لے اور پھر اس کے اثرات کا اندازہ کر لے جسے عقاب یا سزا کہا جاتا ہے۔

لیکن ان تمام باتوں کے بعد بھی اصل کام اصلاح کا ہے جس کے پانچ مرحلے ہیں :

- ۱۔ مشارطہ۔ جہاں نفس کو انجام کار کی طرف متوجہ کیا جاتا ہے۔
- ۲۔ مراقبہ۔ جہاں خدا کی نگرانی یاد دلانی جاتی ہے۔
- ۳۔ محاسبہ۔ جہاں گزشتہ اعمال کا حساب کیا جاتا ہے۔
- ۴۔ معاتبہ۔ جہاں غلطی پر مذمت کی جاتی ہے۔
- ۵۔ معاقبہ۔ جہاں نفس کو سزا دی جاتی ہے تاکہ آخرت کی سزا سے محفوظ رہنے کا انتظام کر سکے۔

## ملکہ قیامت کے شہود

یہ امر واضح کیا جا چکا ہے کہ موت فنا یا عدم نہیں ہے۔ یہ درحقیقت ایک نئے عالم میں نئی حالت ہے جہاں انسان دوبارہ جنم لے گا اور اسے ایک نئی پیدائش کی منزل سے گزرنا پڑے گا۔ بات یہ ہے کہ یہ دوسرا جنم ”آداگون“ کی شکل میں نہیں ہوگا۔ بلکہ ایک معنوی عالم میں ہوگا جس کا احساس ہر شخص کو ہوتا ہے اور بیان کی طاقت کسی کے پاس نہیں ہے۔

انسان نے پہلی پیدائش کا تجربہ کر لیا ہے کہ شکم مادر میں دنیا کو انتہائی محدود سمجھتا تھا۔ پھر باہر آنے کے بعد اس کی وسعت کا اندازہ ہوا اور پھر برابر ترقی ہی کرتا جا رہا ہے۔

یہی اعضاء پہلے بھی تھے لیکن شکم مادر میں معطل اور بیکار پڑے ہوئے تھے۔ باہر آنے کے بعد ان کی کارکردگی شروع ہوئی اور تیزی سے بڑھتی جا رہی ہے۔ یہی حال موت کا ہے کہ موت کے بعد انسان ایک نئے عالم سے آشنا ہوگا جس کا پہلے تصور بھی نہیں تھا اور پھر روحانی عالم میں برابر آگے



بڑھتا رہے گا اور روح اپنی محدودیت کے خاتمہ کی بنا پر اپنے دائرہ کار کو وسیع تر بناتی رہے گی۔  
موت کے فنا و عدم نہ ہونے کا ایک ثبوت یہ بھی ہے کہ ہر انسان کی فطرت میں بقا کی خواہش  
پائی جاتی ہے اور کوئی شخص بھی آخری امکان تک فنا ہونا نہیں چاہتا ہے حالانکہ اسے فنا کے لئے بنایا  
گیا ہوتا تو اس کی فطرت میں فنا و عدم کی ترپ ہوتی۔ بقا کی خواہش اور سکون کی تلاش علامت ہے  
کہ اسے کسی اور عالم کے لئے پیدا کیا گیا ہے جہاں بقائے دوام بھی ہے اور سکون مطلق بھی بشرطیکہ  
انسان اپنے کو اس سکون و اطمینان کا حقدار بنالے۔

موت کے بعد جس عالم وجود کا سلسلہ شروع ہوتا ہے اس کا اختتام قیامت پر ہوتا ہے جہاں  
انسان کو پہلے وجود کا حساب دینا ہوتا ہے اور حساب لینے والا وہ مالک کائنات ہے جو ذرہ ذرہ  
سے باخبر ہے لیکن اس کے باوجود اس نے اپنی حکمت و عدالت کے تحفظ کے لئے مقدمہ کا فیصلہ اپنے  
علم کے حوالے نہیں کیا ہے بلکہ اس کے لئے محاکمہ اور شہود کا نظام معین کر دیا ہے تاکہ ہر شخص اپنے فیصلہ  
سے مطمئن ہو سکے اور اسے یہ اندازہ ہو سکے کہ ایک ایسی عدالت بھی ہے جہاں کسی طرح کی رشوت  
کا امکان نہیں ہے اور کچھ ایسے بھی گواہ ہیں جن کی گواہی میں کسی طرح کا نقص نہیں پایا جاتا ہے۔  
قیامت میں سات طرح کے شہود کی نشاندہی کی گئی ہے :

۱۔ اعضاء و جوارح۔ جہاں زبان بند کر دی جائے گی اور ہاتھ پاؤں بولنا شروع کریں گے  
اور خود اپنے مالک کے خلاف اس کے جرائم کی گواہی دیں گے۔  
۲۔ ملائکہ۔ جن ملائکہ کو اعمال کا نگران اور کاتب بنایا گیا ہے۔ وہ بھی گواہی دیں گے کہ انسان  
نے کیسے کیسے اعمال انجام دئے ہیں۔

۳۔ خاصانِ خدا۔ قرآن مجید نے صاف صاف کہہ دیا ہے کہ عمل کرتے جاؤ تمہارے اعمال  
کو اللہ، رسولؐ اور صاحبانِ ایمان دیکھ رہے ہیں۔ اور یہی روزِ قیامت گواہی بھی دیں گے۔

۴۔ زمین۔ روایات میں ہے کہ انسان نے جس زمین پر کوئی عمل انجام دیا ہے روزِ قیامت  
وہ زمین بھی اس کے عمل کی گواہی دے گی اور یہی وجہ ہے کہ امیر المؤمنینؑ بیت المال کا مال تقسیم کرنے  
کے بعد وہاں دو رکعت نماز ادا کیا کرتے تھے تاکہ زمین روزِ قیامت گواہی دے اور دیگر کام  
حیرت حاصل کریں کہ بیت المال باپ دادا کی میراث نہیں ہے کہ جس طرح چاہے تقسیم کر لیا جائے۔



۵۔ زمان۔ وہ وقت بھی انسان کے اعمال کی گواہی دے گا جس وقت عمل انجام دیا گیا ہے اور اسی لئے اوقاتِ عمل کو بیدارِ ہمت دی گئی ہے۔

۶۔ مکان۔ وہ جگہ بھی انسان کے اعمال کی گواہ ہوگی جہاں عمل انجام دیا گیا ہے۔  
۷۔ شیاطین۔ یہ دشمنانِ بشریت بھی گواہی دیں گے کہ کون کون ہمارے ساتھ آیا اور کون نہیں آیا اور پھر یہ اعلان کریں گے کہ ان میں سے کسی کی بھی ذمہ داری ہمارے اوپر نہیں ہے۔

اللہ ہر بندہٴ مومن کو اس وقت کے شر سے محفوظ رکھے، یوم لا ینفع مال ولا بنون  
الآمن اتق الله بقلب سلیم۔!

---



## عقیدہ قیامت۔ نتائج اور اثرات

اسلام کے دوسرے عقائد کی طرح عقیدہ قیامت بھی ایک فطری عقیدہ ہے جس کی طرف اسلام نے انسان کو متوجہ کیا ہے اور اس کے ذہن پر کسی ذاتی نظریہ کو مسلط نہیں کیا ہے۔ انسان اپنی ذات پر غور کرے اور اس کے خصوصیات کا جائزہ لے۔ تو اسے اندازہ ہوگا کہ قانون جزا و سزا ایک فطری قانون ہے جس کا ایک مختصر خاکہ خود اس کی ذات کے اندر بھی پایا جاتا ہے۔

انسانی نفس ایک محکمہ عدلیہ ہے جہاں ہر عمل کا لمحوں میں فیصلہ ہو جاتا ہے اور اس کی جزا یا سزا بھی دے دی جاتی ہے۔ یہاں نہ گواہوں کی ضرورت ہوتی ہے اور نہ ثبوت کی۔ اس مقدمہ کی کوئی تاریخ طے کی جاتی ہے اور نہ کوئی ساعت۔ یہاں بظاہر نہ کوئی مدعی ہوتا ہے اور نہ مدعا علیہ۔ ایک نفس انسانی ہے جو سارے کام خود انجام دے لیتا ہے۔

انسان نے جیسے ہی کوئی عمل کیا۔ نفس کی عدالت نے اس کے بارے میں فیصلہ مٹا دیا۔ عمل اچھا ہے تو فرحت و سکون کی شکل میں اس کی جزا دے دی اور عمل بُرا ہے تو کرب و بے چینی کی شکل میں اسے سزا میں مبتلا کر دیا اور یہ کام صبح و شام ہوتا رہتا ہے اور بدترین نفس والا انسان بھی اس کا احساس رکھتا ہے۔ خارجی عوامل یا غلط تعلیم و تربیت کے نتیجہ میں فیصلہ غلط ہو سکتا ہے۔ لیکن نفس کا فیصلہ نہ کرے یا اسے دوسرے کے حوالے کر دے اس کا کوئی امکان نہیں ہے۔

ابن سعد جیسا انسان بھی رات بھر سوچتا ہے کہ قتلِ حسین کے لئے رضامندی کا اظہار کرے یا نہ کرے۔ یہ اور بات ہے کہ مادی تربیت کی بنا پر مادی پہلو کو مقدم کرنے کا فیصلہ کر لیتا ہے۔ لیکن رات بھر کرب میں مبتلا رہنا دلیل ہے کہ غلط انداز فکر کی سزا مل رہی ہے اور صبح کے وقت غلطی



کر لینا دلیل ہے کہ نفس کی عدالت فیصلہ صادر کرنے سے باز نہیں آتی ہے۔ یہ اور بات ہے کہ نفس خبیث ہوتا ہے تو فیصلہ بھی خباثت کے زیر اثر ہوتا ہے۔

خلاصہ کلام یہ ہے کہ قانون مجازات انسان کا ایک فطری قانون ہے اور اسلام نے اس قانون کو روز قیامت کی شکل میں پیش کیا ہے اور اس کی دلیل ایسے ہی غلط فیصلوں کو قرار دیا، جو ابن سعد جیسے افراد کو لیا کرتے ہیں۔ ورنہ نفس کی عدالت کے ہوتے ہوئے کسی روز جزا کی ضرورت نہیں تھی۔

نفس کی خباثت اور حالات کی اثر اندازی نے اس کے فیصلوں کو ناقابل اعتبار بنادیا اور ضرورت پڑی کہ ایک دن ایسا بھی ہو جب خالق نفس فیصلہ کرے اور انسان کو اس کے کردار کی قرار واقعی سزا دی جائے یا مستحق انعام ہے تو اس کو مکمل انعام سے نوازا جائے۔

عقیدہ قیامت فطری اور منطقی ہونے کے علاوہ انسانی زندگی پر بے شمار اثرات بھی ڈالتا ہے اور یہ اثرات انسان کی زندگی میں انقلاب بھی پیدا کر دیتے ہیں۔ اس لئے ضرورت ہے کہ بعض نتائج و اثرات کی طرف اشارہ کر دیا جائے شاید یہ اشارہ ہی بعض افراد کی زندگی میں انقلاب برپا کر سکے اور ان کا عقیدہ قیامت نظریہ کی حد سے نکل کر تقدیر سازی کی حدود میں داخل ہو جائے۔

## ۱۔ احساسِ مسؤلیت

انسان کے ذہن میں اس عقیدہ کا پیدا ہو جانا کہ ایک دن پوری زندگی کے اعمال کا حساب دینا ہے اور اسی کے مطابق جزا یا سزا کا فیصلہ ہونا ہے۔ ایک عجیب و غریب احساسِ مسؤلیت پیدا کر دیتا ہے جہاں ہر قدم پر اس بات کا خیال رہتا ہے کہ کوئی عمل مرضیِ مولا کے خلاف نہ ہونے پائے کہ کل اس کی بارگاہ میں حاضری کے لائق نہ رہ جائیں یا بدترین عذاب سے دوچار ہو جائیں۔ احساسِ ذمہ داری انسان کی زندگی میں تقدیر سازی کا کام کرتا ہے اور یہ احساس صحیح معنوں میں عقیدہ قیامت کے بغیر نہیں پیدا ہو سکتا ہے۔

دنیا کا کوئی قانون انسان میں یہ احساسِ مسؤلیت ایجاد نہیں کر سکتا ہے۔ اس لئے کہ ہر قانون بندوں کا بنایا ہوا ہے اور انسان فطری طور پر اپنے کو کسی بندہ کے سامنے جوابدہ تصور



نہیں کرتا ہے اور یہی وجہ ہے کہ ہر وقت عمل سے فرار کرنے کی تدبیریں سوچتا رہتا ہے۔ لیکن جب یہ احساس پیدا ہو جاتا ہے کہ قانون پروردگار کا بنایا ہوا ہے اور جواب اسی کی بارگاہ میں دینا ہے تو اس احساس سے نجات حاصل نہیں کر سکتا ہے۔

## ۲۔ شعور بقا

زندگانی دنیا کا ظاہری نقشہ یہ ہے کہ انسان دنیا میں پیدا ہوتا ہے، ترقی کرتا ہے اور ایک دن مر جاتا ہے۔ اس کے سارے اعمال، سارے افکار، ساری ترقیاں اور سارے خدمات کا خلاصہ اور نتیجہ صرف فنا ہے اور بس!۔ ظاہر ہے کہ یہ بات ایک طرف زندگی کو بے قدر و قیمت بنا دیتی ہے اور دوسری طرف ہر نسل میں یہ احساس کمتری پیدا کرتی ہے کہ ہمارا وجود اگلی نسل کے لئے صرف ایک تمہید کی حیثیت رکھتا ہے اور ہمیں ایک دن اُس نسل کے لئے جگہ خالی کر کے چلا جانا ہے۔ یعنی اسے چند دنوں باقی رہنا ہے اور ہمیں فنا ہو جانا ہے۔

لیکن اس تصور کو عقیدہ قیامت سے تبدیل کر دیا جائے تو انسان میں یہ احساس پیدا ہوتا ہے کہ اس کا مقدر فنا نہیں ہے۔ بلکہ وہ بقائے دوام کی خاطر اس دنیا میں آیا ہے اور جب تک اس کا جسم مادی اس دنیا کے حالات کو برداشت کر سکتا ہے وہ اس دنیا میں رہ کر عمل کرتا رہتا ہے اور اس کے بعد یہاں سے ایک عالم مجازات کی طرف منتقل ہو جاتا ہے جہاں اپنے بہترین کردار کا انعام حاصل کرتا ہے اور ایک بقائے دوام کی دولت سے مالا مال ہو جاتا ہے۔

اس کی موت کوئی منزل فنا نہیں ہے۔ بلکہ ایک وسیلہ بقا ہے جس کے ذریعہ انسان اس دنیا کی وفات کے ساتھ ہی دوسرے عالم میں ولادت کا جشن مناتا ہے اور جس طرح اس دنیا میں آئے کے بعد اندازہ ہوتا ہے کہ شکم مادر ایک عالم نہیں تھا ایک طرح کا زندان تھا اور اس میں ملنے والا رزق بہترین ماکول و مشروب نہیں تھا بلکہ ایک کثیف خون تھا۔ اسی طرح اُس عالم میں قدم رکھنے کے بعد اندازہ ہوگا کہ یہ دنیا، دنیا نہیں تھی ایک طرح کا قید خانہ تھی اور یہاں کی غذا میں لذیذ نہیں تھیں بلکہ کثیف تھیں۔ یہ اور بات ہے کہ انسان کو اس کثافت کا احساس نہیں ہو رہا تھا۔ اب جو جنت کی نعمتیں سامنے آئیں تو اندازہ ہوا کہ ہم کہاں بربادی کی زندگی گزار رہے تھے۔ اور ہماری موت



کیا بابرکت مرحلہ ہے جس نے ہمیں قید خانہ سے آزاد کر کے وسیع ترین عالم تک پہنچا دیا ہے اور اب ہم بہترین لذتوں سے بہرہ یاب ہو رہے ہیں۔

## ۱۔ تسکین خواہشات

انسانی زندگی میں خواہشات کا پہلا اس قدر نمایاں ہے جس سے کوئی فرد بشر انکار نہیں کر سکتا ہے۔ خواہش انسانی زندگی کی وہ عظیم ترین ضرورت ہے جس کے بغیر فرد کی بقا اور معاشرہ کی ایجاد دونوں ناممکن ہیں۔ انسان میں کھانے پینے، سونے جاگنے کی خواہش نہ ہوتی تو چند روز کے اندر فنا ہو جاتا اور جنس کی خواہش نہ ہوتی تو دوسری نسل کی ایجاد ناممکن ہو جاتی۔ یہ خواہش ہی کی کرشمہ سازی ہے جو عالم انسانیت باقی ہے اور اس میں مسلسل اضافہ ہوتا جا رہا ہے۔

لیکن اس کا ایک تاریک پہلو یہ ہے کہ خواہش ایک ایسا سمندر ہے جس کا کوئی کنارہ نہیں ہے اور ایک ایسا تقاضا ہے جس کی تکمیل ناممکن ہے۔ دنیا میں اگر صرف دو انسانوں میں ساری دنیا کی حکومت کی خواہش پیدا ہو جائے تو اس کی تکمیل ناممکن ہو جائے چہ جائیکہ لاکھوں ایسے سر پھرے موجود ہیں جن میں اس سے زیادہ کی تمنا اور آرزو پائی جاتی ہے۔

تو اب سوال یہ پیدا ہوتا ہے کہ کائنات کے خالق نے ایسا پیٹ ہی کیوں پیدا کیا ہے جس کے پھرے کا کوئی امکان نہیں ہے اور ایسا جذبہ ہی کیوں دیا ہے جس کی تسکین ممکن نہیں ہے۔ اگر اس کا وجود ضروری تھا تو اسی مقدار میں پیدا کیا ہوتا جس کا امکان ہوتا اور اس سے زیادہ کا تصور بھی انسان کے لئے محال کر دیا ہوتا۔ تاکہ زندگی میں کوئی زحمت نہ پیدا ہو۔

لیکن اس کا جواب بھی عقیدہ آخرت میں پایا جاتا ہے کہ پروردگار نے اس دنیا کو ضروریات کی تکمیل کے لئے پیدا کیا ہے اور اس میں اتنا ہی سامان رکھا ہے جس سے ضرورت کا علاج کیا جاسکے اس کے بعد خواہش کی تکمیل کے لئے آخرت کو قرار دیا ہے جہاں ہر وہ نعمت مہیا ہے جس کا تصور ہو سکتا ہے اور ہر وہ شے ہاتھ آجائے گی جس کی خواہش ہو جائے۔ شرط صرف یہ ہے کہ انسان اس شے کا استحقاق پیدا کر لے ورنہ نعمتیں موجود رہیں گی اور انسان محروم رہے گا۔ گویا کہ اس دنیا میں نقص انسان میں نہیں ہے، دنیا کی وسعت میں ہے اور آخرت میں نقص نعمتوں میں نہیں ہے



نقص انسان میں ہے کہ اس نے اپنے کو نعمتوں کے قابل نہیں بنایا ہے۔

## ۴۔ عدالت کبریٰ

دنیا دار مجازات ہے جہاں داخلی طور پر بھی انسان کا محاکمہ ہوتا رہتا ہے اور وجدان کی عدالت سے مسلسل فیصلہ صادر ہوتا رہتا ہے اور خارجی طور پر بھی مقدمات چلتے رہتے ہیں اور فیصلے ہوتے رہتے ہیں۔ لیکن ان فیصلوں میں دو بنیادی کمزوریاں ہوتی ہیں:

۱۔ فیصلہ کرنے والا عالم الغیب نہیں ہوتا ہے لہذا صرف قانون کی روشنی میں فیصلہ کر دیتا ہے جس کے بعد ظالم آزاد بھی ہو سکتا ہے اور مظلوم محروم بھی ہو سکتا ہے۔ حاکم پر کوئی عتاب نہیں ہوتا ہے کہ اس نے قانون کے مطابق فیصلہ کیا ہے لیکن صاحب حق کا حق بہر حال مارا جاتا ہے اور اس کا کوئی علاج نہیں ہے۔

۲۔ فیصلہ پر مختلف عوامل اثر انداز ہو جاتے ہیں اور کبھی کبھی جعلی کاغذات یا رشوت وغیرہ صحیح فیصلہ کی راہ میں حائل ہو جاتے ہیں اس لئے ضرورت ہے کہ ایک ایسی عدالت ہو جہاں فیصلہ سو فیصدی حق و صداقت کے مطابق ہو اور کسی طرح کی رشوت وغیرہ کا کوئی امکان نہ ہو اور ایسی عدالت آخرت کے علاوہ کوئی عدالت نہیں ہو سکتی ہے جہاں ساری زندگی کے اعمال کا حساب کر کے جزا یا سزا دی جاسکے۔

## ۵۔ نظر ثانی

دنیا کے فیصلوں کی ایک کمزوری یہ بھی ہے کہ ان میں بالاتر عدالت میں اپیل کی گنجائش باقی رہتی ہے یا اسی عدالت میں نظر ثانی کا موقع دے دیا جاتا ہے اور اس طرح مجرمین کے حوصلے بلند ہو جاتے ہیں کہ پہلی مرتبہ سزا کا فیصلہ بھی ہو گیا تو دوسری سماعت یا دوسری عدالت میں بچ جانے کے امکانات باقی ہیں۔ لیکن عقیدہ آخرت اس طرح کی حوصلہ افزائی کا راستہ بھی بند کر دیتا ہے کہ ایک مرتبہ جو فیصلہ ہو گیا وہ ہو گیا۔ اب نہ نظر ثانی کی کوئی گنجائش ہے اور نہ اپیل کی۔ جس کی مختصر منظر کشی قرآن مجید نے یوں کی ہے کہ بعض لوگ گذارش کریں گے کہ ہمیں دوبارہ



دنیا میں بھیج دے تاکہ ہم نیک اعمال کر کے آئیں تو ارشاد ہوگا کہ ہرگز نہیں۔ یہ صرف باتیں ہیں جن کا کوئی مفہوم نہیں ہے۔ جب واپسی کا امکان نہیں تھا تب تو زندگی کا یہ حال تھا، جب اس کا بھی امکان پیدا ہو جائے گا تو حالات اور بھی بدتر ہو جائیں گے۔ ان کے بہتر ہونے کا کوئی امکان نہیں ہے۔

## ۶۔ تلافی مافات

عقیدہ آخرت کا جہاں ایک پہلو یہ ہے کہ اس میں کسی نظر ثانی کا کوئی امکان نہیں ہے وہاں ایک امید افزا پہلو بھی ہے کہ فیصلہ سیکڑوں اور ہزاروں سال بعد ہونے والا ہے اور اس درمیان حاکم نے یہ مہلت دے دی ہے کہ اگر کوئی شخص مقدمہ کی کمزوریوں کا علاج کرنا چاہتا ہے تو کر سکتا ہے۔ مثال کے طور پر مرنے والے کے ذمہ فرائض رہ گئے ہیں تو زندہ انھیں ادا کر سکتا ہے۔ اس کے اوپر دوسروں کے حقوق ہیں تو وہ معاف بھی کر سکتے ہیں اور دیگر افراد ان حقوق کی ادائیگی بھی کر سکتے ہیں اور یہ سارے اعمال مرنے والے کے حساب میں لکھ دئے جائیں گے۔

برخلاف اس کے اگر فیصلہ زندگی میں ہو گیا ہوتا یا مرنے کے ساتھ سُنا دیا گیا ہوتا تو گنہگار اس رعایت سے بھی محروم رہ جاتا اور اسے سخت ترین حالات کا سامنا کرنا پڑتا۔ اس مقام پر یہ خیال نہ پیدا ہو کہ یہ خود بھی مجرم کی حوصلہ افزائی کے مرادف ہے کہ وہ دوسروں کے بھروسے اعمال ترک کر دے گا اور دوسرے لوگ اس کی تلافی کر دیں گے۔ اس لئے کہ یہ درحقیقت رعایت اور چھوٹ نہیں ہے بلکہ تربیت کی تعلیم ہے کہ انسان اپنے بعد ایسی اولاد چھوڑ جائے جو اس کے اعمال کی تلافی کر سکیں یا ایسا حلقہ اجاب بنائے جو مرنے کے بعد اس کے کام آ سکے۔ یہ تبلیغ و تربیت کا حسین ترین انداز ہے جہاں انسان چھوٹ سے فائدہ اٹھانے کے لئے ایک پوری نسل کی صحیح اسلامی تربیت کرتا ہے یا اپنے حلقہ اجاب سے ایسے لوگوں کو الگ کر دیتا ہے جو مرنے کے بعد کام نہ آ سکتے ہوں اور کھلی ہوئی بات ہے کہ جس انسان میں یہ شعور پیدا ہو جائے گا وہ خود بھی باعمل ہو جائے گا اور اس کے نامہ اعمال میں کمزوری



- اتفاقات ہی ہو سکتے تھے قصداً اور عمدہ نہیں ہو سکتی تھے۔

## ۷۔ عمومیت حساب

انسان کی زندگی میں بعض بُرائیاں چور دروازے سے داخل ہو جاتی ہیں اور اے احساس بھی نہیں ہوتا ہے۔

ان میں سے ایک قسم چھوٹی چھوٹی بُرائیوں کی ہے کہ جب انسان بڑی بُرائیوں کے ترک کرنے پر قدرت حاصل کر لیتا ہے تو چھوٹی بُرائیوں کی طرف سے غافل یا مطمئن ہو جاتا ہے کہ اہل دنیا مقصدین کی بہت سی غلطیوں کا محاسبہ نہیں کرتے ہیں اور انھیں یہ سوچ کر نظر انداز کر دیا جاتا ہے کہ انھوں نے بڑی بُرائیوں کو ترک کر کے ایک کار نمایاں انجام دیا ہے اور اس کار نمایاں کا انعام یہ ہے کہ ان سے چھوٹی بُرائیوں کا محاسبہ نہ کیا جائے۔

دوسری قسم باطنی بُرائیوں کی ہے جن کی سماج کو اطلاع ہی نہیں ہوتی ہے اور انسان یہ سوچ کر خوش ہو جاتا ہے کہ اس بُرائی سے نہ کسی سزا کا خطرہ ہے اور نہ رسوائی کا۔ یہ وہ جرم ہے جس کی گرفت کرنے والا بھی کوئی نہیں ہے۔

لیکن عقیدہ آخرت ان دونوں دروازوں کو بند کر دیتا ہے اور اس کے بارے میں قدرت کا کھلا ہوا اعلان ہے کہ یہاں ایک ایک ذرہ کا حساب ہو گا اور جو کچھ کیا ہے سب سامنے آجائے گا۔ صرف سزا پر اکتفا نہ کی جائے گی بلکہ اعمال کو بھی سامنے لایا جائے گا۔

## ۸۔ محاسبہ روح

دنیا کے ہر قانونی اور تعزیراتی نظام میں جسم کے اعمال کی سزا معین ہے لیکن روح کے اعمال کا کوئی محاسبہ نہیں ہے۔ انسان اپنے بغض و حسد یا بخل و بُزدلی کا اظہار نہ کرے تو کوئی قانون یہ سوال نہیں کر سکتا ہے کہ آپ کے اندر فلاں کا بغض یا فلاں شخص سے حسد کیوں پایا جاتا ہے یا آپ اندر سے بخیل یا بُزدل کیوں ہیں۔ اس طرح کی کیفیات کا محاسبہ صرف ان کے اظہار کے بعد ہوتا ہے۔ اس لئے کہ کسی قانون کو اظہار کے بغیر اطلاع ہی نہیں ہوتی ہے اور یہی وجہ ہے کہ دنیا کے ہر قانون میں نفسی



خباثت، نفاق اور بے دینی کے امکانات پائے جاتے ہیں اور بڑے بڑے ذمہ دارانِ قانون بھی ان بُرائیوں میں مبتلا رہتے ہیں۔ لیکن مذہب کا عقیدہ آخرت اس بُرائی کا بھی سدباب کر دیتا ہے اور وہاں اعمال سے پہلے عقیدہ کا محاسبہ ہوتا ہے اور اعمال میں تقلید چل جاتی ہے لیکن عقیدہ میں تحقیق کا تقاضا کیا جاتا ہے۔

اس کے علاوہ اعمال میں سفارش کی بھی گنجائش ہے اور اس کی کمی کو دوسرا انسان بھی پورا کر سکتا ہے لیکن عقیدہ میں ایسی کوئی گنجائش نہیں ہے اور اس کا محاسبہ انتہائی سخت ہے جس احساس کے بعد انسان حسن عمل سے پہلے تزکیہ نفس کی فکر کرتا ہے اور تزکیہ نفس کے بعد حسن عمل کوئی کام نہیں رہ جاتا ہے۔

## ۹۔ استقامت عمل

قیامت کے مسائل میں ایک مسئلہ صراط کا بھی ہے جہاں ہر شخص کو جہنم پر قائم ہونے والے پُل سے گزرنا ہوگا اور اس کے بغیر جنت میں داخلہ ممکن نہیں ہے۔ اس صراط سے گزرنے کا واحد راستہ یہ ہے کہ انسان اپنی زندگی میں ایسی استقامت پیدا کر لے کہ کسی طرح کی کجی نہ رہنے پائے ورنہ یہاں کی کجی وہاں کی رفتار پر اثر انداز ہوگی اور گزرنے والے میں ادنیٰ کجی پیدا ہو جائے تو اس کے گزر جانے کا کوئی امکان نہیں ہے اور اس کا گر جانا قطعی اور یقینی ہے۔

ظاہر ہے کہ انسان میں ایسا عقیدہ اور ایمان پیدا ہو جائے تو وہ اپنی زندگی میں استقامت اور اعتدال پیدا کرنے کی کوشش کرے گا اور یہ زندگی کا سب سے زیادہ حسین تر منظر ہوگا کہ انسان پوری زندگی کو جادہ اعتدال پر گزار دے اور اس میں کسی طرح کا انحراف نہ پیدا ہونے پائے۔

## ۱۰۔ توازن حیات

انسانی زندگی کا ایک عیب یہ بھی ہے کہ اس کے معاملات میں توازن نہیں رہتا ہے اور



کبھی افراط کی منزل میں جا کر حد سے آگے بڑھ جاتا ہے اور کبھی تفریط کا شکار ہو کر حقیقت سے بہت پیچھے رہ جاتا ہے جب کہ صحیح ترین زندگی وہ ہے جس میں توازن برقرار رہے اور کسی طرح کا بے ہنگم پن نہ پیدا ہونے پائے۔

بے ہنگم زندگی کا نقشہ یہ ہوتا ہے کہ انسان کو مالکان مکان یا دآتے ہیں تو کرایہ داروں کو بھول جاتا ہے اور ان سے ہمدردی پیدا ہو جاتی ہے تو مالکوں کو گالیاں دینے لگتا ہے۔ سرمایہ داروں سے مرعوب ہو جاتا ہے تو مزدوروں کا خون چوسنے کو جائز قرار دیتا ہے، اور مزدوروں کا ہمدرد ہو جاتا ہے تو سرمایہ داروں کے قتل کو بھی جائز کر دیتا ہے۔ کبھی باپ کا طرفدار ہو جاتا ہے اور کبھی بیٹے کا۔ کبھی زوجہ کا ہمدرد بن جاتا ہے اور کبھی شوہر کا۔ کبھی استاد سے ہمدردی کرنے لگتا ہے اور کبھی شاگرد سے، غرض کہ کبھی قانون کا ساتھی بن جاتا ہے اور کبھی مجرم کا۔

اسی عدم توازن نے سماج کے نقشہ کو مسخ کر کے رکھ دیا ہے اور اس میں ہر طرح کی بُرائی داخل ہو گئی ہے اور اس کا کوئی علاج بھی نہیں ہے۔ قوانین بنائے جاتے ہیں لیکن نہ کوئی عمل کرنے والا ہوتا ہے اور نہ عمل درآمد کرانے والا۔

اس مصیبت کبریٰ کا علاج صرف عقیدہ آخرت میں ہے جہاں ایک میزان عدالت قائم کی جائے گی جس پر زندگی کے سارے اعمال کو تو لا جائے گا اور کسی عمل کو نظر انداز نہ کیا جائے گا۔ زندگی میں توازن برقرار رہا تو انسان میزان عمل پر پورا اتر جائے گا اور یہاں کا توازن بگڑ گیا تو وہاں بھی بُرائیوں کا پلہ بھاری ہو جائے گا اور سخت مشکلات کا سامنا کرنا ہو گا۔ اس لئے کہ صاحبانِ حق اپنے حق کا مطالبہ کریں گے اور انسان کے پاس کوئی ذریعہ ان حقوق کی ادائیگی کا نہ ہو گا جس کا انجام جہنم کے علاوہ کچھ نہیں ہو سکتا ہے۔

عقیدہ آخرت توازن اعمال کا بہترین وسیلہ ہے جہاں کسی انسان کے حقوق ضائع نہیں ہو سکتے ہیں اور نہ اس کے حق میں کوئی زیادتی ہو سکتی ہے۔ اس عقیدہ کا مالک انسان زبان کھولنے سے پہلے حروف کو تولتا ہے اس کے بعد بولتا ہے کہ روز قیامت ان حروف کا وزن بھی کیا جائے گا اور انھیں بھی تول کر ان کا فیصلہ کیا جائے گا۔



ظاہر ہے کہ جب نظام اتنا پاکیزہ ہوگا تو زندگی کے پاکیزہ ہونے میں کیا کسر رہ جاتی ہے۔

## ۱۱۔ خوف رسوائی

انسانی نفسیات کا جائزہ لیا جائے تو اندازہ ہوگا کہ انسان کے لئے جسمانی مشقت کا برداشت کر لینا بہت آسان ہوتا ہے لیکن روحانی اذیت کا برداشت کرنا آسان نہیں ہوتا ہے اور جرائم کے نتائج دو قسم کے ہوتے ہیں: (۱) سزا (۲) بدنامی و رسوائی انسان جرم کے ارتکاب کے بعد ابتدائی طور پر اس امر کا خواہشمند ہوتا ہے کہ کسی شخص کو اس کے جرم کی اطلاع نہ ہونے پائے اور وہ ہر طرح کی سزا سے محفوظ رہے۔ اس کے بعد ذمہ داران قانون کو اطلاع ہو جاتی ہے اور وہ سزا کا فیصلہ سنا دیتے ہیں تو دوسری تنبیہ ہوتی ہے کہ سزا مل جائے لیکن عوام الناس کو جرم کی اطلاع نہ ہونے پائے تاکہ سزا کی تاویل کی گنجائش رہے اور عوامی ہمدردی کا امکان باقی رہے۔ درجہ جرم کے انکشاف کے بعد ہمدردی ختم ہو جائے گی اور وہ رسوائی ہوگی جس کا برداشت کرنا اصل سزا سے بھی زیادہ سخت تر ہوگا۔ عقیدہ قیامت انسان کو اسی نکتہ کی طرف متوجہ کرتا ہے کہ قیامت کی منزل میں انسان نہ سزا سے محفوظ رہ سکتا ہے اور نہ رسوائی سے۔ اور رسوائی بھی چند افراد کے درمیان نہیں بلکہ اولین و آخرین کے درمیان۔

آپ سوچیں کہ جو انسان اس بات پر راضی نہیں ہے کہ اس کے خفیہ اشاروں کو برابر مٹھنے والے جان سکیں۔ جو اس بات سے لرز رہا تھا کہ اس کی خلو توں کے اعمال سے اس کے ماں باپ یا اعزاء و اقربا باخبر نہ ہو جائیں کہ کسی کو منہ دکھانے کے قابل نہ رہ جائے جب اس کے اعمال سے ساری خلقت باخبر ہوگی تو اس کا کیا عالم ہوگا اور عرصہ محشر میں کس طرح سر اٹھانے کے قابل ہوگا۔

اگر معصومین نے اسی موقع پر اس دعا کی تعلیم دی تھی کہ ”خدا یا! ہمیں بے شمار انسانوں کے سامنے رسوائی میں مبتلا نہ کرنا“۔ ہمارے لئے عذاب ہی کیا کم ہے کہ رسوائی کا بھی سامنا کرنا پڑے۔



ظاہر ہے کہ جب انسان کو ایسی رسوائی کا احساس پیدا ہو جائے گا تو اس کی زندگی میں خود بخود انقلاب آجائے گا اور اس طرح سارا معاشرہ صلاح و فلاح کے راستہ پر لگ جائے گا۔

## ۱۱۔ پابندی حقوق

قیامت کے دن دو طرح کے اعمال کا محاسبہ ہوگا اور دونوں کی سزا الگ الگ ہوگی۔ ان فرائض کا محاسبہ ہوگا جن میں کوتاہی کی گئی ہے اور ان کی سزا عذاب کی شکل میں برآمد ہوگی۔ اور ان حقوق کا مطالبہ ہوگا جنہیں ضائع کر دیا گیا ہے چاہے وہ حق اللہ ہوں یا حق العباد۔ سوال یہ پیدا ہوتا ہے کہ دنیا سے جانے والا جب اس قدر خالی ہاتھ گیا ہے کہ اس کے ہاتھ میں ایک پیسہ بھی نہیں تھا اور اس کا لباس اتنا سادہ تھا کہ اس میں کوئی جیب بھی نہیں تھی اور اس کے اموال کسی ایسے بینک میں بھی نہیں تھے جس کی کوئی برانچ آخرت میں پائی جاتی ہو۔ اب اگر اس کے ذمہ کسی شخص کا ایک پیسہ بھی رہ گیا ہے تو وہاں کہاں سے لاکھ پورا کرے گا اور یہ حق کس طرح ادا کیا جائے گا۔

فرائض میں کوتاہی تو رب العالمین کا معاملہ ہے۔ اس کے بارے میں یہ امکان بھی ہے کہ ارحم الراحمین غربت و بیکسی پر رحم کھا کر معاف کر دے لیکن حقوق کا معاملہ تو اپنے جیسے انسان کا معاملہ ہے اور وہ ایسی بیکسی کے ماحول میں خود بھی ہزار طرح کی نیکیوں کے محتاج ہوں گے کہ ان کی توقع کی جائے کہ وہ رحم و کرم کا معاملہ کریں گے۔ اب اگر انھوں نے اپنے حق کا مطالبہ کر لیا اور حق کی ادائیگی نہ ہونے کی صورت میں ہر جانہ کا مطالبہ کیا اور ایک پیسہ کے مقابلہ میں سارا زندگی کی نیکیوں کا مطالبہ کر دیا تو عادل حقیقی اس مطالبہ کو کس طرح ادا کر سکے گا اور اس کا اس پیسہ کی قیمت کا کس طرح تعین کیا جاسکے گا جب کہ صاحب معاملہ مظلوم ہے اور حق کا حامل ہے اور ظالم ہے اور ظالم کو مظلوم کے مکمل مطالبہ کو پورا کرنا ہوتا ہے۔

ظاہر ہے کہ انسان اس بیکسی اور بے بسی کا احساس کر لے گا تو اس کی زندگی میں انقلاب پیدا ہو سکتا ہے اور وہ کسی کے حق کو کسی وقت بھی ضائع نہیں کر سکتا ہے۔ لیکن یہ



عقیدہ آخرت سے پیدا ہو سکتی ہے ورنہ دنیا میں بے شمار حقوق ضائع ہو رہے ہیں اور کوئی ان کی حفاظت کرنے والا نہیں ہے۔

### ۱۳۔ مجازاتِ آخری عمل

دنیا کے سارے قوانین کی سب سے بڑی کمزوری یہ ہے کہ وہ زندگی بھر کے اعمال کا محاسبہ کر کے ان کی جزایا سزا دے سکتے ہیں۔ لیکن زندگی کے آخری مرحلہ کی نہ جزا دے سکتے ہیں ورنہ سزا۔ انسان نے آخری لحظہ حیات میں بہترین عمل کیا ہے تو اس کا کوئی انعام نہیں ہے۔ مرنے والے کے نام پر روڈ یا پارک بنادینا یا کسی نمایاں مقام پر اس کا مجسمہ نصب کر دینا مرنے والے کے حق میں کوئی انعام نہیں ہے اور نہ اسے اس انعام سے کوئی فائدہ ہونے والا ہے۔

یہی حال بُرائی کا بھی ہے کہ اگر اس نے خودکشی بھی کر لی ہے تو قانون کی گرفت سے نکل گیا ہے اور اب قانون اس کا کچھ نہیں بگاڑ سکتا ہے اور اس طرح بہترین نیکی کرنے والا اپنے انعام سے محروم رہ جاتا ہے اور بدترین جرم کا ارتکاب کرنے والا سزا سے محفوظ ہو جاتا ہے۔

لیکن عقیدہ آخرت میں اس محرومی یا آزادی کا کوئی امکان نہیں ہے۔ وہاں جس طرح زندگی کے سارے اعمال کا محاسبہ ہوتا ہے اسی طرح آخری عمل کا بھی حساب کیا جاتا ہے اور اسی کے مطابق جزا یا سزا دی جاتی ہے۔

عقیدہ آخرت کے نہ ہونے کا نتیجہ ہے کہ بڑے بڑے لوگ اسودگی کی تلاش میں خودکشی کر لیتے ہیں یا بڑے بڑے مجرمین دوسروں کو قتل کر کے اپنے کو گولی مار لیتے ہیں اور ہر طرح کی گت سے آزاد ہو جاتے ہیں۔ حالانکہ اگر عقیدہ آخرت عام ہو گیا ہوتا اور عوام الناس کے دلوں میں راسخ ہو گیا ہوتا تو اس طرح کی صورت حال نہ ہوتی اور سماج اس قسم کے بدترین جرائم سے محفوظ رہتا۔

### ۱۴۔ خالص مال

دنیا کے بازاروں میں خالص دودھ اور خالص امر گھن تو مل سکتا ہے۔ لیکن خالص راحت



و آرام کا کوئی وجود نہیں ہے۔ دنیا کے کسی راحت و آرام کا تصور کریں اس میں کوئی نہ کوئی تکلیف کا پہلو موجود ہے۔ مال دنیا کے ساتھ فکر حفاظت، اولاد کے ساتھ فکر زندگی، مذہب کے ساتھ فکر بقا۔ غرض ہر آرام کے ساتھ ایک تکلیف اور روحانی کرب ضرور شامل رہتا ہے اور یہی حال تکلیف کا بھی ہے کہ بدترین تکلیف میں بھی کوئی نہ کوئی پہلو راحت کا ضرور نکل آتا ہے۔ جسے قتل کر دیا جاتا ہے اسے بھی بہت سی زحماتوں سے نجات مل جاتی ہے اور جسے پھانسی پر لٹکا دیا جاتا ہے اسے بھی شدت کرب و الم کے باوجود کوئی نہ کوئی راحت ضرور نصیب ہو جاتی ہے اور اس طرح دنیا میں خالص لذت یا خالص مشقت کا کوئی امکان نہیں ہے۔ اور اسی کا نتیجہ یہ ہے کہ کسی شخص کو بہترین انعام دیا جائے تو اس انعام میں مشقت کا پہلو شامل رہتا ہے اور کسی شخص کو بدترین سزا دی جائے تو اس سزا میں راحت کا پہلو شامل ہو جاتا ہے اور اس بنا پر اس دنیا میں نہ واقعی انعام کا کوئی تصور ہو سکتا ہے اور نہ واقعی سزا کا۔

اس مسئلہ کا حل صرف عقیدہ آخرت میں ہے جہاں جزا اور سزا کے لئے دو مرکز قائم کئے گئے ہیں۔ ایک کا نام ہے جنت اور دوسرے کا نام ہے جہنم۔ جنت اس مرکز نعمات کا نام ہے جہاں کسی طرح کی زحمت، مشقت، تکلیف اور رنج و الم نہیں ہے۔ حدیث ہے کہ خواہشات کی تکمیل کا بھی مکمل سامان موجود ہے کہ انسان کو یہ ذہنی تکلیف بھی نہ ہونے پائے کہ فلاں شے کی آرزو پیدا ہوئی اور وہ شے حاصل ہونے پائی۔

جنت میں اس امر کا امکان ہے کہ انسان پاکیزگی، نفس کی بنا پر اپنے حق اور استحقاق سے زیادہ کی آرزو نہ کرے لیکن اس کا امکان نہیں ہے کہ آرزو کرے اور آرزو پوری نہ ہو۔

یہی حال جہنم کا بھی ہے کہ جہنم ایسے کرب و الم، درد و رنج اور زحمت و مشقت کا مرکز ہے جہاں کسی طرح کے راحت و آرام کا کوئی تصور نہیں ہے اور جہاں کی سزا واقعی سزا کہے جانے کے قابل ہے اور جہاں کا سزا پانے والا کسی طرح کی راحت کے بائے میں سوچ بھی نہیں سکتا ہے۔ علاوہ اس کے کہ اس کے اعمال میں کوئی نیک عمل بھی شامل ہو جس کی جزا فکر راحت کی شکل میں دے دی جائے اور وہ راحت کا تصور کر سکے لیکن جتنی دیر بھی تکلیف میں مبتلا رہے گا اس تکلیف میں کسی راحت کا کوئی پہلو نہ ہوگا۔ رب کریم جملہ اہل ایمان کو اس منزل عذاب سے محفوظ رکھے اور اس منزل راحت سے محفوظ رکھے کی توفیق عنایت فرمائے۔ !



# فروع دین

## عبادات:

- ۱۔ نماز
- ۲۔ روزہ
- ۳۔ زکوٰۃ
- ۴۔ حج
- ۵۔ خمس
- ۶۔ جہاد
- ۷۔ امر بالمعروف
- ۸۔ نہی عن المنکر
- ۹۔ تلا
- ۱۰۔ تبرّ

## معاملات:

- ۱۔ احوال
- ۲۔ اموال
- ۳۔ اعمال



## نماز

اسلامی عبادات میں بہترین عبادت کا نام ہے نماز۔

نماز، اسلام کی انفرادیت، اجتماعیت، سیاست اور اخلاقیات کا بہترین نمونہ ہے۔ اس میں بعض علماء کے ارشاد کے مطابق ۱۴ خصوصیات پائے جاتے ہیں جنہوں نے اس عبادت کو تمام عبادات سے ممتاز اور میسر بنا دیا ہے اور حقیر کی تلاش کے اعتبار سے اس سے زیادہ خصوصیات بھی ہیں جن کی طرف گفتگو کے دوران اشارہ کیا جائے گا۔

### اسیرت انبیاء

نماز کا پہلا امتیازیہ ہے کہ اس کا تذکرہ سابق امتوں اور انبیاء کرام کے حالات کے ذیل میں نہیں ملتا ہے اور یہ صرف شریعت اسلام کا انفرادی حکم نہیں ہے۔ اس کی پابندی تمام انبیاء کرام کی سیرت کی متابعت ہے اور اس سے اختلاف تمام انبیاء کرام کی سیرت سے اختلاف ہے۔

• جناب ابراہیمؑ نے نماز کے بارے میں دعا کی تھی کہ ”خدا یا! مجھے اور میری ذریت کو نماز گزار قرار دے“ اور یہ عظمت نماز کا عظیم ترین شاہکار ہے۔

اس مقام پر اس نکتہ کی طرف بھی توجہ دینا ہوگی کہ جناب ابراہیمؑ نے اپنی ذریت کے بارے میں دعا کی طرح کی دعائیں کی ہیں:

ا۔ میری ذریت میں ایک امت مسلمہ پیدا کر۔

ب۔ میری ذریت میں امامت قرار دیدے۔



ج۔ میری ذریت کو نماز گزار قرار دیدے۔

جو اس بات کی علامت ہے کہ جناب ابراہیمؑ کی نگاہ میں جس قدر اہمیت افضل اسلام کی ہے اسی قدر اہمیت مسئلہ امامت کی بھی ہے اور جس قدر اہمیت عقائد میں مسئلہ امامت کی ہے اسی قدر اہمیت احکام میں مسئلہ نماز کی ہے۔

امامت سے انحراف کرنے والا واقعی مسلمان نہیں کہا جاسکتا ہے اور نماز سے کنارہ کشی کرنے والا حقیقی معتقد امامت نہیں قرار دیا جاسکتا ہے۔

• جناب شعیبؑ نے قوم کو تبلیغ کی تو قوم نے کہا کہ "کیا آپ کو آپ کی نماز ہمارے خداؤں کی پرستش سے روک رہی ہے؟"

اس جواب کا لہجہ اگرچہ استہزاء اور تمسخر کا ہے لیکن اس سے دو حقیقتوں کا بہر حال اندازہ ہو جاتا ہے:

۱۔ قوم کی نگاہ میں جناب شعیبؑ کے سارے احکام ایک طرف تھے اور تنہا نماز ایک طرف تھی کہ قوم نے طنز و مذاق کے لئے اسی کا انتخاب کیا۔

ب۔ قوم کو یہ احساس تھا کہ بت پرستی سے روکنے والی کوئی اور شے نماز کے علاوہ نہیں ہو سکتی ہے کہ انسان اسی طرح پروردگار کی بارگاہ میں صبح و شام سجدہ ریز رہے گا تو ان کے سامنے کس طرح سر جھکائے گا۔ اسے کم سے کم یہ احساس تو رہتا ہے کہ سر جھکانے کے قابل کس طرح کی ہستی ہوتی ہے اور انسان کا سر نیاز کس کے سامنے خم ہو سکتا ہے۔

• جناب موسیٰؑ کو مالک کائنات نے جو ہدایات دی ہیں۔ ان میں ایک اہم مسئلہ یہ ہے کہ "میری یاد کے لئے نماز قائم کرو۔"

گویا یہ اس امر کی طرف اشارہ ہے کہ نماز کا مقصد یاد خدا ہے اور یاد خدا کا کوئی اور ذریعہ نماز سے بہتر نہیں ہے اور یہی وجہ ہے کہ اسلام نے پانی میں ڈوبتے ہوئے اور دلدل میں دھستے ہوئے انسان پر بھی نماز واجب رکھی ہے کہ انسانیت کا کوئی عمل اس سے بالاتر نہیں ہے اور انسان کسی بھی حال میں دنیا سے جائے ذکر خدا سے محروم نہ رہنے پائے۔

• جناب عیسیٰؑ نے روز ازل گہوارہ میں کلام کیا تو فرمایا کہ "میں بندہ خدا ہوں۔"



نے مجھے کتاب دی ہے اور نبی بنایا ہے۔ اور نماز کی وصیت کی ہے۔“

اس مقام پر نماز کے ساتھ زکوٰۃ کا تذکرہ بھی پایا جاتا ہے کہ دین خدا صرف انفرادی اعمال پر زور نہیں دیتا ہے بلکہ اسے اجتماعی اعمال سے بھی برابر کی دلچسپی ہے اور شاید حضرت عیسیٰؑ کی نصیحتوں میں روز اول اس امر کا تذکرہ اس لئے آگیا تھا کہ تنہا نماز کا تذکرہ اجتماع سے کنارہ کشی اور رہبانیت کی دلیل نہ بن جائے اور اس طرح خبیث النفس افراد ایک نیا فتنہ نہ کھڑا کر دیں۔

• جناب لقمان اگرچہ ایک حکیم تھے اور ان کا شمار انبیاء و مرسلین میں نہیں ہوتا ہے۔ لیکن پروردگار نے ان کی نصیحتوں کو جزو قرآن بنا دیا ہے، جو اس بات کی علامت ہے کہ ان کی نصیحتوں میں الہام خداوندی کا دخل تھا اور یہ ایک طرح کی خدائی تعلیمات تھیں جو زبان نبوت کے بجائے زبان حکمت سے بیان ہوئی تھیں اور نبوت و حکمت میں کچھ زیادہ فاصلہ بھی نہیں ہے۔ نبی خود بھی معلم حکمت ہی ہوتا ہے اور تعلیم حکمت اس کے اولین فرائض میں شامل ہوتی ہے۔

جناب لقمان نے اپنے فرزند کو نصیحت کرتے ہوئے فرمایا کہ ”فرزند! نماز قائم کرو، نیکیوں کا حکم دو، برائیوں سے روکو اور مصیبتوں پر صبر کرو کہ یہی مستحکم امور کی پہچان ہے۔“

مفسرین کا بیان ہے کہ قرآن مجید میں چند الفاظ میں پورا نظام زندگی بیان کرنے کے لئے اس سے بہتر کوئی انداز نہیں ہے۔ جہاں عبادت، سیاست، انذار، اجتماع، راحت، مصیبت تمام حالات کا احاطہ کر لیا گیا ہے اور ایک مکمل نظام حیات پیش کر دیا گیا ہے۔

لیکن یہ بات قابل توجہ ہے کہ جناب لقمان نے زکوٰۃ کا ذکر نہیں کیا ہے اور شاید اس کا راز یہ ہے کہ اس طرح نماز بھی حالاتی عمل میں شامل ہو جائے گی کہ زکوٰۃ کا عمل بہر حال مالیات پر موقوف ہے اور جس کے پاس مال نہیں ہے اس سے زکوٰۃ کا مطالبہ نہیں کیا جاسکتا ہے اور نہ وہ خود زکوٰۃ ادا کر سکتا ہے۔ نماز ان تمام مشکلات سے بالاتر ہے اور اسے بہر حال ادا ہونا ہے۔ اس میں حالات کی کوئی تفریق اور کیفیات کا کوئی امتیاز نہیں ہے۔

• جناب زکریاؑ کے بارے میں بیان کیا گیا ہے کہ ملائکہ نے انھیں اولاد کی بشارت اس وقت ملا جب وہ محراب میں کھڑے ہوئے نماز پڑھ رہے تھے۔ اور یہ اس امر کی طرف اشارہ ہے کہ



بے اولاد انسان اولاد کا طلبگار ہے تو اس کا ذریعہ دوا اور انجکشن نہیں ہے بلکہ اس کا ذریعہ بھی بارگاہ معبود میں حاضری اور اس سے التماس ہے۔ اس نے مسئلہ تخلیق کو صرف اپنے ہاتھ میں رکھا ہے اور کسی کے حوالے نہیں کیا ہے۔ طبیب دست شفا کا حامل ہو سکتا ہے دست عطا کا نہیں اولیاء اللہ وسیلہ بن سکتے ہیں خالق کائنات نہیں۔ ان کی ظاہری تخلیق میں بھی اذن خدا ضروری ہے کہ اس کے بغیر مادیات کی تشکیل و ترکیب بھی صحیح نہیں ہے۔ نفع روح کا مسئلہ تو اس سے کہیں زیادہ اہم اور سنگین ہے۔

● جناب اسماعیلؑ کا تذکرہ سورہ مريم میں اس انداز سے کیا گیا ہے کہ وہ صادق الوعد رسول اور نبی تھے اور اپنے اہل کو نماز کا حکم دیتے تھے اور پروردگار کی بارگاہ میں پسندیدہ شخصیت کے مالک تھے۔

اس سے یہ امر بھی واضح ہو جاتا ہے کہ یہ جناب اسماعیلؑ کا انفرادی عمل نہیں تھا بلکہ آپ اس کام کے لئے اپنے اہل کو بھی برابر کا حکم دیا کرتے تھے اور اس مرحلہ پر کسی کی غفلت کو برداشت نہیں کرتے تھے۔

اور یہ بھی واضح ہو جاتا ہے کہ پسندیدگی میں ان کی نماز اور اس کی تبلیغ کا بہت بڑا دخل تھا کہ پروردگار کی بارگاہ میں پسندیدگی کا معیار یہی ہے کہ انسان بندگی پروردگار کرے اور دوسرے افراد کو بھی بندگی کا حکم دے۔

● پروردگار نے اولاد آدمؑ۔ راکبین کشتی نوحؑ۔ ذریت ابراہیمؑ و اسرائیلؑ کے انبیاء و مرسلین اور مہتدین و مخلصین کا تذکرہ کرنے کے بعد یہ فرمایا ہے کہ ”ان کے بعد ایسی اولاد پیدا ہوئی ہے جس نے نماز کو ضائع کر دیا اور خواہشات کا اتباع کر لیا۔“

جس سے اندازہ ہوتا ہے کہ نماز کا رواج کشتی نوحؑ کے سواروں کے درمیان بھی تھا اور انسان اس وقت تک نماز سے غافل نہیں ہوتا ہے جب تک خواہشات کے اتباع میں دلگج جائے کہ اتباع خواہشات سے روکنے والا نماز کے علاوہ کوئی عمل نہیں ہے۔ (واضح رہے کہ اس مقام پر اس اولاد کو خلف کہا گیا ہے جو نالائق کی علامت ہے ورنہ لائق اولاد کو خلف سے کہا گیا جاتا ہے)۔



ایک مقام پر اولاد ابراہیمؑ میں مختلف انبیاء کرامؑ کا تذکرہ کرنے کے بعد ارشاد ہوتا ہے کہ ”ہم نے انھیں قوم کا امام اور قائد قرار دیا کہ ہمارے حکم سے ہدایت کریں اور ہم نے انھیں نماز قائم کرنے کی ہدایت دے دی۔“

جو اس بات کی علامت ہے کہ نماز کا حکم جملہ انبیاء و مرسلینؑ کے لئے تھا اور پروردگار نے اپنے کسی نمائندہ کو اس عمل خیر سے الگ نہیں رکھا ہے۔ اور اس عمل کو اس قدر جامع بنا دیا ہے کہ گویا یہ کردار صالحین کی ایک بہترین نشانی ہے کہ جہاں واقعی نماز ہے وہاں واقعی بندگی اور صلاح و تقویٰ بھی ہے اور جہاں نماز نہیں ہے وہاں اتباع خواہشات کے علاوہ کچھ نہیں ہے۔

• انبیاء و مرسلینؑ کے تذکرہ کے طفیل میں یہ تذکرہ بھی مناسب ہے کہ پروردگار نے سورہ نور میں اپنی تسبیح کرنے والوں میں زمین و آسمان کی تمام مخلوقات کے ساتھ فضا میں پرواز کرنے والے پرندوں کو بھی شمار کیا ہے اور فرمایا ہے کہ وہ ان کی تسبیح اور صلوٰۃ سے باخبر ہے۔

سوال یہ پیدا ہوتا ہے کہ اس مقام پر تسبیح کے ساتھ صلوٰۃ کا ذکر کیوں کیا گیا ہے؟ ظاہر ہے کہ یہ اسلامی نماز نہیں ہے اور نہ پرندے نماز جماعت قائم کرنے والی مخلوق ہیں۔ اس کا ایک ہی راز ہو سکتا ہے کہ پروردگار عالم انسانیت کو اس نکتہ کی طرف متوجہ کرنا چاہتا ہے کہ ہماری یاد اور ہماری نعمتوں کے شکر یہ کے دو ہی راستے ہیں۔ ایک قول اور ایک عمل۔

قول کے ذریعہ یادِ خدا اور شکرِ نعمت کا نام ہے تسبیح۔ اور عمل کے ذریعہ ذکرِ خدا اور شکرِ نعمت کا نام ہے صلوٰۃ۔ صلوٰۃ صرف وہ عمل نہیں ہے جسے انسان انجام دیتے ہیں بلکہ یہ شکر کا وہ انداز ہے جسے فضا میں اڑتے ہوئے پرندے بھی اختیار کرتے ہیں اور جسے انسان اور ہوتا ہے اور وہ نعمتِ خدا کا مفت خور یا حرام خور نہیں ہے۔ وہ ذکرِ خدا اور عمل کا نامل نہیں ہوتا ہے۔

صلوٰۃ ایک یادگاری عمل ہے جس کے ذریعہ اپنے مالک کو برابر یاد رکھا جاسکتا ہے اور



اس کا یاد رکھنا ضروری ہے کہ وہ حتیٰ قیوم ہے اور اس کے علاوہ پس مرگ کام آنے والا کوئی نہیں ہے۔

## ۲۔ دعوت مسلسل

اسلام میں کسی عمل کے بارے میں اس شدت اور کثرت سے دعوت نہیں دی گئی ہے جس شدت اور کثرت سے نماز کی دعوت دی گئی ہے۔ روز و شب میں کم سے کم ستر مرتبہ مرد مسلمان کو نماز کی طرف متوجہ کیا جاتا ہے۔

پانچوں نمازوں کے ساتھ اذان اور اقامت اور ہر اذان میں دو مرتبہ حتیٰ علی الصلوٰۃ، دو مرتبہ حتیٰ علیٰ خیر العمل اور ہر اقامت میں ان تینوں کلمات کے علاوہ دو مرتبہ قد قامت الصلوٰۃ جو مجموعی طور پر مختلف لہجوں میں ۴۱ مرتبہ امت اسلامیہ کو نماز کی دعوت ہے اور پھر یہ عمل پانچوں وقت دہرایا جاتا ہے جس کا مطلب یہ ہے کہ نماز ادا کرنے کے علاوہ ہر مسلمان سے مطالبہ کیا گیا ہے کہ وہ نماز سے پہلے روزانہ ستر مرتبہ دوسرے مسلمانوں کو نماز کی دعوت دے اور اس مرحلہ پر خود غرضی کا شکار نہ ہو کہ خود تو نماز پڑھ کر قرب الہی کا شرف حاصل کر لے اور دوسرے مسلمانوں کے بارے میں فکر بھی نہ کرے۔

اذان و اقامت کا قانون مردوں ہی کے لئے نہیں ہے بلکہ عورتوں کے لئے بھی ہے گویا اسلام نے ہر مرد اور ہر عورت سے یہ مطالبہ کیا ہے کہ روزانہ ہر مرد اور ہر عورت ستر مرتبہ نماز کی دعوت دے اور اس دعوت سے غفلت نہ برتے تاکہ ہر انسان پر حجت تمام ہو جائے اور اسے یہ احساس پیدا ہو کہ میرا پروردگار مجھے روزانہ ستر مرتبہ اپنی بارگاہ میں حاضری کی دعوت دیتا ہے اور میری غفلت کا یہ عالم ہے کہ میری نیند ہی تمام نہیں ہوتی ہے یا میرا کاروبار ہی ختم نہیں ہوتا ہے۔

حقیقت امر یہ ہے کہ اتمام حجت کا اس سے بہتر اسلوب نہیں ہو سکتا ہے جہاں اتمام حجت بھی ہے اور ہر مسلمان کے خلاف سیکڑوں مسلمانوں کو گواہ بھی بنا دیا گیا ہے کہ ہم نے مختلف



میں اس بے نمازی کو دعوت نماز دی ہے اور اس نے دعوت الہی کو مسترد کر دیا ہے جس کے بعد حکمت پروردگار کو حق ہے کہ وہ اسے سخت ترین سزا دے کہ ایک مرتبہ بلائے پر نہ آنے والا غلام مستحق سزا قرار پا جاتا ہے تو جس بندہ کو دن اور رات میں ستر مرتبہ آواز دی جائے اور وہ توجہ نہ کرے اس سے زیادہ سزا کا حقدار اور کون ہو سکتا ہے۔

اس مقام پر شیطان یہ دوسرہ نہ پیدا کر دے کہ اذان بندہ مسلمان کی آواز ہے۔ خدا کی آواز نہیں ہے، لہذا اسے خدائی پکار کا نام نہیں دیا جاسکتا ہے۔ اس لئے کہ اس طرح تو سارا مذہب ہی ختم ہو جائے گا اور ہر قانون کے بارے میں یہ کہنے کا جواز پیدا ہو جائے گا کہ یہ ہم سے براہ راست پروردگار نے نہیں کہا ہے۔ یہ ایک بندہ کی دعوت ہے جس کا انکار یا اس سے انحراف بندہ سے انحراف ہے۔ پروردگار سے انحراف نہیں ہے۔

اس لئے کہ اذان و اقامت احکام الہیہ ہیں اور احکام الہیہ کی نسبت پروردگار ہی کی طرف ہوتی ہے۔ انھیں بندوں کی بات نہیں کہا جاسکتا ہے۔ چاہے کسی کی زبان سے کیوں نہ ادا ہو۔ اگر درخت سے آنے والی آواز جناب موسیٰ کے لئے خدائی آواز کا مرتبہ رکھتی ہے اور اس طرح جناب موسیٰ کلیم اللہ ہو سکتے ہیں تو گلہ مستہ اذان سے بلند ہونے والی آواز بھی خدائی ہی ہے اور شاید اسی احساس کو بیدار کرنے کے لئے سرکارِ دو عالم نے تمام حسین و جمیل اور خوش آواز عربوں کو چھوڑ کر حبش کے ایک غلام کو موزن بنایا تھا کہ الہی آواز کو پہونچانے اور بلند کرنے کا جس قدر بلال کو ہے۔ کسی اور کو نہیں ہے۔

پروردگار نے اگر آج حکم اذان کو عام کر دیا ہے تو یہ بھی مسلمان کے لئے ایک نیا فکریہ ہے کہ اسے بلال کا ہم صفت اور دمساز ہونا چاہیے اور اپنے کردار میں ایسا کمال پیدا کرنا چاہیے کہ الہی کہے جانے کے قابل ہو جائے اور دعوت الہی کو دہرانے کا حق پیدا کر لے۔

### ۳۔ جملہ تقریبات

نماز کا ایک امتیاز یہ بھی ہے کہ اسلام نے اپنے جملہ تقریبات میں نماز کا خیال رکھا ہے۔ اور شب کی تقریبات ہوں یا سال و ماہ کی تقریبات، مسرت کے مواقع ہوں یا غم کے موارد۔



اسلام نے کسی موقع پر بھی نماز کو نظر انداز نہیں کیا ہے۔

غدير کا انتہائی پُر مسرت موقع ہے تو وہاں بھی نماز ہے اور عاشور کا قیامت خیز موقع ہے تو وہاں بھی نماز ہے۔ اسلام کی کسی بھی تقریب میں کچھ اعمال مقرر کئے گئے ہیں تو ان اعمال میں کوئی نہ کوئی نماز ضرور شامل ہے۔ حدیث ہے کہ انسان کے مرجانے کے بعد نماز میت واجب ہے تو دفن ہو جانے کے بعد نماز وحشت مستحب ہے۔

اسلامی تقریبات میں روزہ، زکوٰۃ، تلاوت اور خیرات کو نظر انداز کیا جاسکتا ہے لیکن نماز کو نہیں بلکہ بعض اوقات میں تو روزہ حرام ہے لیکن نماز وہاں بھی واجب یا مستحب ہے۔ جیسے عیدین کے موقع پر کہ اس موقع پر روزہ رکھنا حرام ہے لیکن نماز عید بہر حال موجود ہے چاہے دور حضور امام میں بطور واجب ہو یا دور غیبت امام میں بطور استحباب۔

اسلام کی نگاہ میں کوئی تقریب اس وقت تک مکمل نہیں ہوتی ہے جب تک انسان بارگاہِ الہی میں سر بسجود نہ ہو جائے اور اس کی بے حساب نعمتوں کا بقدر امکان شکر یہ ادا نہ کرے۔ اسلام کے اسی انداز فکر کو دیکھ کر یہ کہا جاسکتا ہے کہ اس مسلمان کو نہ ہنسنے کا حق ہے اور نہ رونے کا، جس کی زندگی میں نماز شامل نہ ہو اور جو بارگاہِ احدیت میں سر نیاز خم نہ کر سکتا ہو۔

## ۴۔ کثرتِ اقسام

نماز کا ایک امتیاز یہ بھی ہے کہ اسلامی قوانین میں جتنی قسمیں نماز کی پائی جاتی ہیں۔ اتنی قسمیں کسی اور عبادت کی نہیں ہیں۔ روزہ کے اقسام محدود ہیں۔ حج کے اقسام اس سے بھی کمتر ہیں۔ زکوٰۃ، زکوٰۃ مال اور فطرہ کے علاوہ کچھ نہیں ہے۔ جہاد چار اقسام سے زیادہ نہیں ہے۔ لیکن نماز کے اقسام ناقابلِ شمار ہیں۔

اس کا ایک سلسلہ شب و روز کے اعتبار سے ہے جہاں رات کے وقت کی نمازیں اور دن کے وقت کی نمازیں اور۔

ایک تقسیم واجب و مستحب کے اعتبار سے ہے کہ واجب نمازیں اور ہیں یا مستحب نمازیں اور۔ ایک تقسیم واجبات میں حیات و موت کے اعتبار سے ہے کہ زندہ کی نماز اور ہے اور مردہ کی



نماز اور۔

ایک تقسیم ذاتی اور غیری کے اعتبار سے ہے کہ اپنی نماز اور ہے اور والدین کی نماز اور۔  
ایک تقسیم ادا و قضا کے اعتبار سے ہے کہ وقت کے اندر کی نماز اور ہے اور وقت نکل جانے کے بعد کی نماز اور۔

ایک تقسیم فرض اور اختیار کے اعتبار سے ہے کہ یہ نماز شریعت نے فرض کی ہے یا انسان نے نذر وغیرہ کر کے اپنے اوپر فرض کر لی ہے۔

ایک تقسیم شخصیات کے اعتبار سے ہے کہ ائمہ طاہرین کی نمازیں اور ہیں اور جعفر طیار کی نماز اور۔

ایک تقسیم ثواب کے اعتبار سے ہے کہ اپنے ثواب کے لئے نماز پڑھی گئی ہے یا کسی کے ایصال ثواب کے لئے۔

ایک تقسیم نعمتوں کے اعتبار سے ہے کہ یہ نماز تحصیل نعمت کے لئے نماز حاجت ہے یا حصول نعمت کے بعد نماز شکر ہے۔

ایک تقسیم دنوں کے اعتبار سے ہے کہ یہ جمعہ کی نماز ہے یا عیدین اور غدیر وغیرہ کی نماز۔  
اسلام میں کوئی عبادت اس قدر متنوع اور مختلف اطوار و اقسام کی حامل نہیں ہے جس قدر مختلف النوع نماز ہے اور یہ نماز کی عظمت کی وہ دلیل ہے جس سے بالاتر کوئی دلیل نہیں ہے اور اسی تقسیم سے یہ بات بھی واضح ہو جاتی ہے کہ جس کی زندگی میں نماز شامل نہیں ہے اس کی زندگی کا ہر شعبہ غیر اسلامی ہے اور اسے کسی رخ سے مسلمان کہے جانے کا جواز نہیں ہے۔

مقصد ہجرت

دنیا کا ہر انسان اپنے وطن سے محبت رکھتا ہے اور جب تک کوئی بنیادی سبب نہیں ہے کہ وہ ترک وطن پر آمادہ نہیں ہوتا ہے۔ وطن کی محبت جزو ایمان بھی ہے اور مقتضائے فطرت ہے۔ لیکن کبھی کبھی ایسے حالات پیدا ہو جاتے ہیں کہ انسان کو وطن بھی ترک کرنا ہوتا ہے اور اس کی زندگی گزارنا ضروری ہو جاتی ہے اور ظاہر ہے کہ یہ اسی وقت ہوتا ہے جب فطری خواہش



سے بالاتر کوئی مقصد سامنے آجاتا ہے اور وہ انسان کو ترک وطن پر آمادہ کر دیتا ہے۔  
اسلام نے اس مقصد کو بھی نماز سے وابستہ کر دیا ہے کہ جناب ابراہیمؑ نے اپنی زوجہ  
جناب ہاجرہ اور اپنے کمن شیرخوار فرزند اسماعیلؑ کو وطن سے دور ایک وادی غیر ذریع  
میں تنہا چھوڑ دیا تو اس کا مقصد بھی یہ قرار دیا کہ یہ اس علاقہ میں نماز قائم کریں گے۔  
گویا خلیل کی نگاہ میں نماز اس قدر عظیم عمل ہے کہ اس کے قیام کے لئے وطن کو بھی خیر باد  
کہا جاسکتا ہے اور کسی کے عالم میں ایک بے آب و گیاہ علاقہ میں زندگی بھی گذاری جاسکتی ہے۔

### ۶۔ مقصد حکومت

اسلام جس طرح ترک وطن اور ہجرت کا مقصد نماز کو قرار دیتا ہے اسی طرح حکومت  
و اقتدار کا سب سے پہلا اور بنیادی مقصد نماز ہی کو قرار دیتا ہے۔ اس کا اعلان ہے: پروردگار  
نے مظلوم افراد کو جہاد کی اجازت دے دی ہے اور وہ ان کی امداد کی طاقت بھی رکھتا ہے۔ یہ مظلوم  
افراد وہ ہیں جنہیں بلا سبب ان کے علاقہ سے نکال دیا گیا ہے اور ان کا جرم صرف یہ ہے کہ  
اللہ کو اپنا پروردگار کہتے ہیں اور پروردگار لوگوں میں بعض کو بعض کے ذریعہ دفع نہ کرتا تو تمام  
مذہب کے عبادت خانے اور مسجدیں سب منہدم ہو جاتیں، اللہ اپنے مددگاروں کی مدد  
کرے گا کہ وہ صاحب قوت بھی ہے اور صاحب عزت بھی ہے۔ یہ مظلوم صاحبان ایمان وہ ہیں  
کہ جنہیں زمین میں اختیار حاصل ہو جائے تو نماز قائم کریں گے۔ زکوٰۃ ادا کریں گے۔ نیکیوں کا  
حکم دیں گے اور برائیوں سے منع کریں گے اور تمام امور کا آخری انجام پروردگار ہی کے ہاتھ  
ان آیات سے صاف واضح ہو جاتا ہے کہ اسلام میں اقتدار قائم کرنے کا مقصد اس  
نفس کی تسکین یا اپنے اختیارات کا مظاہرہ نہیں ہے۔ اس کے یہاں اقتدار کا سب سے بڑا  
مصرف نماز قائم کرنا اور زکوٰۃ ادا کرنا ہے جس سے ذاتی جذبہ بندگی کا اظہار بھی ہوتا ہے اور  
بندگان خدا سے ہمدردی کا بھی اظہار ہوتا ہے۔ اس کے بعد امر و نہی کا قانون اس بات کی  
علامت ہے کہ مسلمان اقتدار پانے کے بعد تمام انسانوں کو بندہ پروردگار بنانا چاہتا ہے  
اس راستہ پر چلانا چاہتا ہے جو پروردگار کا راستہ ہے اور جس میں زندگی مرضی الہی ہے۔



ساخنہ میں ڈھل جاتی ہے۔

## ۲۔ مقصد جہاد

قرآن مجید نے جہاد کا تذکرہ مختلف انداز سے کیا ہے۔

سورہ بقرہ آیت ۱۹۰ میں ارشاد ہوتا ہے کہ "ایمان والو! صبر اور صلوات کے ذریعہ مدد مانگو کہ اللہ صبر کرنے والوں کے ساتھ ہے اور دیکھو راہِ خدا میں قتل ہو جانے والوں کو مردہ نہ کہنا کہ وہ زندہ ہیں اور تمہیں ان کی زندگی کا شعور بھی نہیں ہے۔"

جس سے صاف واضح ہو جاتا ہے کہ میدانِ جنگ کی سب سے بڑی قوت کا نام ہے نماز اور اس سے بہتر مجاہد راہِ خدا کا کوئی سہارا نہیں ہے۔ بعض روایات میں صبر کی تفسیر روزہ سے کی گئی ہے لیکن یہ صبر کا ایک مصداق ہے ورنہ صبر کا دائرہ بہت وسیع ہے اور اس میں روزہ بھی شامل ہے۔ اس مقام پر پروردگار عالم کا مقصود اگر صرف روزہ ہوتا تو صبر کے بجائے انعامِ صوم استعمال کیا جاتا جس طرح کہ نماز کا لفظ استعمال ہوا ہے جب کہ ہر میدان میں روزہ کا امکان بھی نہیں ہے اور نماز کا امکان ہر حال ہر صورت میں باقی رہتا ہے۔

جیسا کہ سورہ نسا، آیت ۷۱ میں ارشاد ہوتا ہے کہ "اگر تم ان کے ساتھ نماز قائم کرو تو تمہاری جگہ پر تقسیم کرو، ایک حصہ تمہارے ساتھ نماز پڑھے لیکن اپنے اسلحہ ساتھ رکھے اور ایک حصہ جہاد کرے اور پھر جب یہ نماز تمام کر کے چلا جائے تو دوسری رکعت میں دوسرا گروہ آکر شریک ہو جائے اور وہ بھی اپنے اسلحے اپنے ساتھ رکھے۔ کفار کو یہ فکر ہے کہ تم اپنے اسلحہ سے غافل ہو جاؤ تو یکبارگی تمہارے اوپر حملہ آور ہو جائیں۔ البتہ مخصوص حالات میں اسے چھوڑ دیا جاتا ہے لیکن بچاؤ کا سامان پھر بھی ضروری ہے۔ اس کے بعد جب نماز تمام ہو جائے تو اٹھتے بیٹھتے۔ لیٹتے برابر ذکرِ خدا کرتے رہو اور جب جنگ کی طرف سے اطمینان ہو جائے تو باقاعدہ نماز قائم کرو کہ نماز صاحبانِ ایمان کے لئے وقت کی پابندی کے ساتھ ہوگی۔ اس میں کسی تاخیر اور طال مٹول کی گنجائش نہیں ہے۔"

اس آیت کریمہ سے صاف واضح ہو جاتا ہے کہ مجاہدین اسلام کے لئے وقت نماز کا لحاظ



رکھنا بہر حال ضروری ہے اور عین حالت جنگ میں بھی انھیں نماز قائم کرنا ہے۔ اسلامی جنگ نماز سے جدا نہیں ہو سکتی ہے اور نماز سے جدا ہو جائے تو اس کا نام جہاد راہ خدا نہیں ہو سکتا ہے۔ اس مقام پر صرف یہ بات قابل توضیح ہے کہ اسلام نے جہاد سے پہلے بھی بطور کمک نماز کا حوالہ دیا ہے اور جہاد کے دوران اور اس کے خاتمہ کے بعد بھی نماز کا ذکر کیا ہے اور اس کے قیام پر آمادہ کیا ہے اور اس سے صرف یہ بات واضح ہوتی ہے کہ نماز اور جہاد کو ساتھ ساتھ رہنا چاہیے اور ان میں جدائی نہیں ہو سکتی ہے لیکن نماز جہاد کے لئے ہے یا جہاد نماز کے لئے؟ اس امر کی مکمل وضاحت نہیں کی گئی ہے اور یہی وجہ ہے کہ جب میدان صفین میں مولائے کائنات نے عین حالت جنگ میں مصلیٰ پجھا دیا تو ابن عباس جیسے معروف مفسر قرآن نے بھی یہ سوال اٹھا دیا کہ یہ جنگ کا وقت ہے نماز کا وقت نہیں ہے؟ گویا نماز جنگ کا مقدمہ ہے اور جنگ خطرہ میں پڑ جائے تو نماز کو طالا جاسکتا ہے۔ لیکن امیر المومنینؑ نے فوراً ٹوک کر فرمایا کہ ”انہا نقاتلہم علی الصلوٰۃ“ ہماری جنگ اسی نماز کے بارے میں ہو رہی ہے اور نماز جنگ کا مقدمہ نہیں ہے بلکہ جنگ کا مقصد ہے۔ اور یہی وجہ ہے کہ جب مجاہد راہ خدا کی فتح کا اعلان کرنا ہوتا ہے تو کہا جاتا ہے کہ ”ہم گواہی دیتے ہیں کہ آپؐ نے نماز قائم کی ہے“ یعنی اپنے مقصد جنگ کو حاصل کر لیا ہے اور میدان جہاد کو جیت لیا ہے۔

حاکم شام معاویہ بن ابی سفیان کے مقابلہ میں امیر المومنینؑ کا یہ جملہ انتہائی معنی خیز ہے کہ ایک طرف معاویہ اہل کوفہ سے خطاب کر کے اعلان کر رہا ہے کہ ”میری جنگ نماز، زکوٰۃ اور حج کے لئے نہیں ہے کہ تم یہ اعمال انجام دے رہے ہو۔ میری جنگ صرف حکومت کرنے کے لئے ہے اور میں تمہاری گردنوں پر حکمرانی کرنا چاہتا ہوں“ اور دوسری طرف امیر المومنینؑ یہ اظہار کر چاہتے ہیں کہ معاویہ اہل کوفہ کی نماز کو نماز سمجھتا ہے۔ لیکن ہم معاویہ کی نماز کو نماز نہیں سمجھتے ہیں اور اسی لئے اُس سے نماز کے لئے جنگ کر رہے ہیں۔ نماز اسلام میں مقصد حکومت بھی ہے اور مقصد جہاد بھی ہے۔ نماز کے بغیر نہ حکومت اسلامی کہے جانے کے قابل ہے اور نہ جہاد اسلامی جہاد ہے۔



## ۸۔ منع فساد

اسلام نے چار طرح کے اعمال کو شیطانی اعمال اور خباثت نفس سے تعبیر کیا ہے :

(۱) شراب (۲) جوا (۳) انصاف (۴) ازلام

شراب عقلی فساد ہے اور جوا مالی فساد۔ انصاف و ازلام میں علمی اور عقائدی فساد پایا جاتا ہے کہ انسان اس مستی کو بھی نہیں پہچانتا ہے جس نے وجود دیا ہے اور جس کی راہ میں قربانی دی جاسکتی ہے۔

لیکن ان چاروں میں بھی شراب کو "ام الخبائث" سے تعبیر کیا گیا ہے اور اس کا راز بیان کیا گیا ہے کہ انسان جب تک ہوش و حواس میں رہتا ہے اس سے شرافت کی توقع کی جاسکتی ہے۔ لیکن ہوش و حواس کے گم ہو جانے کے بعد کسی شرافت کی توقع نہیں کی جاسکتی ہے اور وہ ہر قسم کے اعمال انجام دے سکتا ہے۔ برائیوں سے بچنے کا دار و مدار عقل و ہوش کی سلامتی پر ہے اور اس کے فقدان کے بعد ہر قسم کے جرم کی توقع کی جاسکتی ہے اور ظاہر ہے کہ خباثت ہر طرح کی خباثت کو ممکن بنا دے اسے "ام الخبائث" کے علاوہ کوئی دوسرا نام نہیں دیا جاسکتا ہے۔ لیکن قرآن حکیم نے "ام الخبائث" کی خباثت کی توضیح اس انداز سے کی ہے کہ "شیطان شراب اور جوئے کے ذریعہ عداوت اور اختلاف پیدا کرانا چاہتا ہے۔ (جوئے اور عداوت جھگڑے کی بنیاد ہے اور شراب میں ہوش و حواس کی گمشدگی) اور تمہیں یادِ خدا اور نماز سے روکنا چاہتا ہے تو کیا تم نماز سے رک جاؤ گے۔" (مائدہ ۹۱)

آیت کریمہ سے صاف ظاہر ہوتا ہے کہ شراب اور جوئے میں تین قسم کے مفسد پائے جاتے ہیں۔ پہلی اختلاف، یادِ خدا سے غفلت اور نماز کی طرف سے بے توجہی۔ ظاہر ہے کہ باہمی عداوت اور مادی اور مادی فساد ہے اور یادِ خدا اور نماز سے غفلت اخروی اور معنوی فساد ہے۔ دوسری بھی نماز سے غفلت سب سے بڑا فساد کہہ دیا ہے کہ اس کا تذکرہ علیحدہ سے کیا گیا ہے۔ تیسری نماز میں ذکرِ خدا کا ایک مصداق ہے اور اسے یادِ خدا ہی کے لئے واجب کیا گیا ہے۔

اس حالت میں بلا خوف تردید یہ کہا جاسکتا ہے کہ معاشرہ کو محفوظ بنانا ہے تو نماز کو قائم



کرنا ہو گا ورنہ جس معاشرہ میں حقیقت نماز نظر انداز ہو جائے گی اس سے فساد کے علاوہ کسی امر کی توقع نہیں کی جاسکتی ہے۔

## ۹۔ ترک نماز محرک فساد

مذکورہ بالا بیان کی مزید توضیح سورہ مریم کی ان آیات سے ہوتی ہے جن میں جناب ابراہیمؑ، جناب اسحاقؑ، جناب یعقوبؑ، جناب اسماعیلؑ، جناب موسیٰؑ، جناب ہارونؑ، جناب ادریسؑ جیسے جلیل القدر انبیاء کا تذکرہ کرنے کے بعد ان کی ناخلف اولاد کی طرف اشارہ کیا گیا ہے کہ ان انبیاء کرام کے بعد ایسی نسل بھی عالم وجود میں آگئی جس نے نماز کو ضائع کر دیا اور خواہشات کی پیروی شروع کر دی اور وہ عنقریب اپنی گمراہی کا نتیجہ برداشت کریں گے۔ جس سے صاف ہو جاتا ہے کہ خواہشات کی پیروی کے امکانات نماز ترک کرنے اور اسے ضائع کر دینے کے بعد ہی پیدا ہوتے ہیں۔ ورنہ جب تک انسان نماز کی پابندی کرتا رہتا ہے نماز اسے خواہشات کے اتباع سے روکتی رہتی ہے۔ کھلی ہوئی بات ہے کہ صبح سے رات تک میں بابا پروردگار کی بارگاہ میں حاضری دینے والا انسان اس قدر جرأت نہیں کر سکتا ہے کہ اس کے مقابلہ میں خواہشات کو مقدم کرے اور اس کے احکام کے بجائے خواہشات کا اتباع کرنا شروع کرے۔ نماز کا بنیادی عنصر ہے "قصد قربت الہی"۔ اور قربت الہی کا طلبگار کسی ایسے راستہ پر نہیں جاسکتا ہے جو اسے بارگاہ الہی سے دور تر بنادے اور اس کے قرب کی راہ میں حائل ہو جائے۔

## ۱۰۔ نماز مانع منکرات

اکیسویں پارہ کے آغاز میں ارشاد ہوتا ہے کہ "پیغمبر جو کتاب بذریعہ وحی آپ کی طرف نازل کی گئی ہے اس کی تلاوت کریں اور نماز قائم کریں کہ نماز ہر طرح کی کھلی اور چھپی برائیوں سے روکنے والی ہے۔ اور ذکر خدا بہت بڑی شے ہے۔" اس آیت کریمہ میں گزشتہ آیات کی مزید وضاحت کی گئی ہے کہ انسان نماز سے روکا جاتا ہے تو خواہشات کی پیروی شروع کر دیتا ہے اور نماز کا پابند ہو جاتا ہے تو نماز سے روکا جاتا ہے۔



برائیوں سے روکنے لگتی ہے۔

ناز میں طہارت کی شرط انسان کو نجاست، کثافت اور خباثت سے الگ رہنے کا سبق دیتی ہے۔

وضو کے پانی، نماز کی جگہ، نمازی کے لباس میں جائز ہونے کی شرط انسان کو حرام خوری اور غضب و سرقہ سے محفوظ بناتی ہے۔

خاک پر سجدہ کرنے کی تعلیم انسان کو خاکساری کا سبق دیتی ہے۔  
وقت کی پابندی انسان کو وقت کی اہمیت کا پتہ دیتی ہے اور وقت ضائع کرنے سے روکتی ہے۔

قبلہ کی شرط انسانی زندگی کو ایک رُخ پر لے جانا چاہتی ہے اور اس کی زندگی کو دورخی، سرخنی سے محفوظ رکھنا چاہتی ہے۔

ذکر خدا کی شرط انسان کی زبان کو بدکلامی، فحش کلامی اور لغویات سے روکنا چاہتی ہے۔  
ہنسنے اور رونے پر پابندی انسان کو جذبات پر کنٹرول کرنا سکھاتی ہے اور سخت ترین حالات سے بھی مقابلہ کرنے کی دعوت دیتی ہے۔

کلام بشر پر پابندی اخلاص عمل کا سبق دیتی ہے کہ جو شخص بارگاہ الہی میں حاضر ہے اسے فرما دے کلام کرنے کا حق نہیں ہے تاکہ انسان میں جب یہ احساس پیدا ہو جائے کہ وہ درحقیقت ہر وقت محضر خداوندی میں حاضر ہے تو کسی وقت بھی اس کی مرضی کے خلاف کوئی کلام نہ کرے۔  
ناز میں اذان و اقامت کا استحباب انسان کو دعوت عمل کی طرف متوجہ کرتا ہے کہ مرد مسلم کی زندگی کو انانیت اور خود غرضی کا شکار نہیں ہونا چاہیے بلکہ جب بھی کسی راہ خیر میں قدم اُگے اس کے آدھے دوسرے افراد کو بھی ساتھ چلنے کی دعوت دے اور بانگِ دہل دعوت دے۔

ناز میں نیت قربت کی شرط انسان کے ظاہر کے ساتھ اس کے باطن کو بھی پاک بنانا چاہتی ہے کہ اخلاص نیت کے بغیر کوئی بھی عمل عبادت کہے جانے کے لائق نہیں ہے۔

ناز میں قیام کی شرط انسان کو اپنے پیروں پر کھڑا ہونا سکھاتی ہے اور استقامت عمل کی دعوت دیتی ہے۔



نماز میں رکوع اور سجدہ کی پابندی انسان کو اہل اور حقدارِ خضوع ہستی کے سامنے جھکنے کا سبق دیتی ہے تاکہ معمولی جاہ و مال دنیا کو دیکھ کر انسان میں غرور نہ پیدا ہو جائے اور وہ راہِ خدا سے منحرف نہ ہو جائے۔

نماز میں سلام کی شرط جذبہٴ احسانندی بیدار کرتی ہے کہ جن عبادِ صالحین کے ذریعہ یہ دولت نماز حاصل ہوئی ہے یا جنہوں نے اس راہ میں ہم سے پہلے قدم رکھا ہے انہیں نظر انداز نہ کیا جائے اور رخصت ہوتے ہوتے انہیں بھی ایک سلام کر لیا جائے۔

نماز کا پورا ڈھانچہ انسان کی زندگی کو ایک پاکیزہ ترین سانچہ میں ڈھلنے کے لئے تیار کیا گیا ہے اور اس کے احکام پر غور کرنے والا اس حقیقت کا بخوبی ادراک کر سکتا ہے کہ نماز انسان کو ہر طرح کی بُرائی سے روکنے والی ہے بلکہ نمازی کے اعمال میں ریاکاری کا بھی کوئی امکان نہیں ہے بشرطیکہ اس کی نماز نماز ہو اور واقعی نماز ہو۔ !

## ۱۱۔ جنگ باشیطان

سورہ مائدہ ۹۱ میں اس امر کی طرف اشارہ کیا جا چکا ہے کہ شیطان شراب اور جو کے ذریعہ انسان کو نماز سے غافل بنانا چاہتا ہے اور اسے یادِ خدا سے دور کر دینا چاہتا ہے۔ جس کا کھلا ہوا مطلب یہ ہے کہ نماز شیطنیت کے ساتھ ایک مبارزہ اور مقابلہ ہے جہاں شیطان انسان کو نماز سے غافل بنانا چاہتا ہے اور انسان یادِ خدا کو دل میں جگہ دے کر شیطان کو شکست دینا چاہتا ہے۔ اور شاید یہی وجہ ہے کہ مسجد میں مرکزی جگہ کا نام ہے ”محراب“ جہاں نمازی شیطان کے ساتھ مشغول جہاد رہتا ہے اور نماز کے اختتام پر اس جنگ کا فیصلہ سامنے آجاتا ہے کہ نماز صحت و سلامتی کے ساتھ تمام ہو گئی تو گو یا شیطان شکست کھا گیا۔ اور اس کے ارکان و واجبات میں فرق آگیا یا نیت میں ریاکاری شامل ہو گئی تو گو یا شیطان نے میدانِ جیت ہار لیا اور مردِ مسلمان شکست سے دوچار ہو گیا۔

اس حرب و ضرب کا بہترین مرقع اس دن دیکھنے میں آیا جس دن امام سجادؑ نے نماز شروع کی اور شیطان نے سانپ کی شکل اختیار کر کے پیروں کے انگوٹھے کو چبانا شروع کیا اور



جب آپ کے اخلاص عبادت میں کوئی فرق نہیں آیا تو احساس شکست لے کر فرار کر گیا اور گویا اپنے روز اول کے اقرار کو دہرانے پر مجبور ہو گیا کہ ”میں سب کو گمراہ کر دوں گا لیکن عباد مخلصین کو گمراہ نہیں کر سکتا“ اور یہ بندہ عباد مخلصین میں شامل ہے۔ اس کے بزرگوں کی پاکیزگی کا اعلان واضح انداز سے آیت تطہیر میں کیا جا چکا ہے۔

کھلی ہوئی بات ہے کہ جب ابلیس جیسا دشمن اپنی شکست کا اقرار کر لے تو غیر ممکن ہے کہ رحمت الہی کو جوش زائے اور ادھر سے ”اشت ذین العابدین“ کا اعلان نہ ہو جائے۔

## ۱۲۔ علامت مردانگی

سورہ مبارکہ نور آیت ۲۴ میں نور الہی کے بارے میں ارشاد ہوتا ہے کہ ”یہ نور الہی ان گھروں میں ہے جن کی رفعت کا حکم دیا گیا ہے اور جن میں صبح و شام وہ لوگ تسبیح پروردگار کرتے رہتے ہیں جنہیں تجارت یا خرید و فروخت یا دُعا اور نماز سے غافل نہیں بنا سکتی ہے اور وہ اس دن سے خوفزدہ رہتے ہیں جس دن قلب و نگاہ پلٹ جائیں گے۔ اللہ انہیں ان کے عمل کی بہترین جزا دینا چاہتا ہے اور اپنے فضل سے اضافہ بھی کر دینا چاہتا ہے کہ وہ جسے چاہتا ہے رزق بھیجے۔“

آیت مبارکہ میں ان افراد کو لفظ ”رجال“ سے تعبیر کیا گیا ہے۔ جو قرآن مجید کی ایک مقدس کتاب ہے اور جسے کبھی ان لوگوں کے بارے میں استعمال کیا گیا ہے جو عہد الہی کو پورا کرنے والے ہیں اور مرتے دم تک اپنی بات پر قائم رہنے والے ہیں اور کبھی ان افراد کے بارے میں استعمال کیا گیا ہے۔ جنہیں اعراض پر کھڑا کیا جائے گا اور وہ تمام گزرنے والوں کو ان کی علامتوں سے پہچان دیں گے۔ کسی اس خطاب سے ان بندوں کو یاد کیا گیا ہے ”جو طہارت کو پسند کرتے ہیں کہ خدا بھی ان کو پسند کرتا ہے“ (توبہ ۱۰۸) اور کبھی مرسلین کی رسالت و عظمت کے اعلان کے لئے اس لفظ کا استعمال کیا گیا ہے۔

اس لفظ کی تعبیر اس بات کی علامت ہے کہ اسلام کی نگاہ میں اگر میدان جہاد میں



نہ ہونا بھی بہت بڑی مردانگی کی علامت ہے کہ شیطان پہلے مشق عمل یہیں سے شروع کرتا ہے۔  
اس کے بعد میدان جہاد سے فرار کی دعوت دیتا ہے۔

دوسرے الفاظ میں یوں کہا جائے کہ راہِ خدا میں جہاد کا سلسلہ یا دناز سے مختلف نہیں ہے  
اور اسلام میں جہاد کا مقصد بھی نماز کا قیام ہی ہے لہذا جو شخص نماز کو یاد رکھے گا وہ آخری سانس  
تک قیام بھی کر لے گا ورنہ یا خدا سے غافل ہو کر میدان جہاد سے فرار اختیار کر لے گا۔

### ۱۳۔ وسیلہ تشکر

عقل و مذہب دونوں کا تقاضا ہے کہ انسان نعمت پروردگار کا شکریہ ادا کرے کہ  
شکر منعم ایک قانون عقل بھی ہے اور فریضہ مذہب بھی۔

اس کے مختلف وسائل و ذرائع ہیں۔ کبھی یہ شکر یہ الفاظ سے ادا کیا جاتا ہے اور کبھی  
اعمال سے۔ کبھی اس کے لئے صرف اعمال کو ذریعہ بنایا جاتا ہے اور کبھی پورے وجود کی قربانی  
دی جاتی ہے۔ جیسی نعمت ہوتی ہے اسی کے اعتبار سے شکریہ ادا کیا جاتا ہے۔

پروردگار عالم نے اپنے حبیب کو بے شمار نعمتیں عطا کی ہیں اور ہر نعمت کا الگ الگ شکر  
معین کیا ہے۔ اگر تیمی کے دور میں پناہ دی ہے تو اس کا شکریہ یہ ہے کہ کوئی یتیم سامنے آجائے اور  
جھڑکیں نہیں۔ اور اگر غربت میں مالدار بنایا ہے تو اس کا شکریہ یہ ہے کہ سائل سامنے آجائے اور  
اسے ٹھکرائیں نہیں۔ اور اگر عالم غربت و بیکسی میں متعارف کرایا ہے تو اس کا شکریہ یہ ہے کہ اس کی  
نعمتوں کا تذکرہ کرتے رہیں۔

لیکن ان تمام نعمتوں سے بالاتر ایک عظیم ترین نعمت ہے جسے پروردگار عالم نے لفظِ شکر سے  
تعبیر کیا ہے اور جس کا مصداق دنیا میں بھی ہے اور آخرت میں بھی ہے اور جس کے دائرہ میں ہر  
خیر شامل ہو جاتا ہے۔ ظاہر ہے کہ ایسی نعمت کے مقابلہ میں شکریہ بھی اسی معیار کا ہونا چاہیے  
نے ارشاد فرمایا کہ ”فَصَلِّ لِرَبِّكَ وَانْحَرْ“ (اپنے پروردگار کے لئے نماز قائم کر اور سجدہ کر)۔  
(دو)۔ جس سے معلوم ہوتا ہے کہ نماز سے بالاتر کوئی وسیلہ تشکر نہیں ہے اور نماز کے بعد اگر کوئی  
شکر یہ کی مصداق ہے تو وہ پورے وجود کی قربانی ہے جس کا قولی اظہار نماز کے ذریعہ ہوتا ہے۔



عملی اظہار شہادت کے ذریعہ۔

## ۱۴۔ علامت ایمان بالغیب

سورہ مبارکہ بقرہ میں ابتدائی طور پر اس حقیقت کا اعلان کیا گیا کہ قرآن سے استفادہ ہدایت کرنا تقویٰ کے بغیر ممکن نہیں ہے اور اس کا فائدہ صرف انہیں افراد کو ہوگا جو متقی ہوں گے۔ اس کے بعد متقین کا تعارف کرایا گیا کہ متقین وہ افراد ہیں جو غیب پر ایمان رکھتے ہیں اور ان کا ایمان محسوسات اور مشاہدات تک محدود نہیں ہے۔ اس کے بعد ایمان بالغیب رکھنے والوں کا تعارف کرایا گیا کہ یہ لوگ نماز قائم کرتے ہیں اور رزقِ خدا سے راہِ خدا میں انفاق کرتے ہیں۔

اس اندازِ بیان سے صاف واضح ہو جاتا ہے کہ قرآن مجید سے کماحقہ ہدایت حاصل کرنے کا دار و مدار نماز پر ہے جس سے ایمان بالغیب کا مظاہرہ ہوتا ہے اور ایمان بالغیب سے تقویٰ کا کمال حاصل ہوتا ہے اور اس کے بغیر قرآن مجید سے مکمل ہدایت حاصل کرنا ممکن نہیں ہے اور بات واضح بھی ہے کہ نماز کی ابتدائیت سے ہوتی ہے جس کا دار و مدار ایمان بالغیب پر ہے اور نماز کی انتہا ان بندگانِ صالحین کے سلام پر ہوتی ہے جو سب کی نگاہوں سے غائب ہیں تو اگر انسان کو ایمان بالغیب کا کمال حاصل نہیں ہے تو اس کے واقعی نماز گزار ہونے کا کوئی سوال نہیں ہے ظاہری کام و تعداد اور رکوع و سجود تو کوئی شخص بھی ادا کر سکتا۔

## ۱۵۔ ملاقات با محبوب

نماز کے بارے میں یہ اعلان کہ سورہ فاتحہ کے بغیر نماز، نماز نہیں ہے۔ اس امر کا واضح اشارہ ہے کہ نماز مصلیٰ پر حاضری نہیں ہے بلکہ بارگاہِ الہی میں حاضری ہے جہاں انسان خدائے غائب کی حمد کرتے کرتے ایک مرتبہ اس کی بارگاہ میں حاضر ہو جاتا ہے اور "ایاک نعبد و ایاک نستعین" کی گواہی دے کر گناہوں سے توبہ کرتا ہے۔ جس سے معلوم ہوتا ہے کہ ایک بندہ خدائے جو معبود کی بارگاہ میں کھڑا ہے وہ کسی کریم کی بارگاہ میں حاضر ہوا ہے اور یہ ایک کمالِ محبت کا جذبہ ہے جو اسے بازاں رکھتا ہے۔ نماز کی اس عظمت کا احساس انسان کو ایک عجیب و غریب لذت



سے آشنا بنا دیتا ہے اور اس کے بعد انسان اس وقت تک مصلیٰ ترک نہیں کرتا ہے جب تک محبوب خود نہ کہہ دے کہ تھوڑی دیر آرام کر لیا کرو اور تمام رات عبادت کرنے کی کوئی ضرورت نہیں ہے۔

## ۱۶۔ وسیلہ اطمینان قلب

اہل دنیا نے اطمینان قلب کے لئے بے شمار وسائل مہیا کئے ہیں۔ بعض افراد کے نزدیک دولت اطمینان قلب کا وسیلہ ہے اور بعض کے نزدیک اقتدار۔ بعض اولاد کو سکون و اطمینان کا وسیلہ سمجھتے ہیں اور بعض وسائل زندگی کو۔ لیکن حقیقت امر یہ ہے کہ یہ سارے امور اگر ایک طرف اطمینان قلب کا ذریعہ ہیں تو دوسری طرف بے شمار پریشانیوں کا پیش خیمہ بھی ہیں۔

دولت و اقتدار کا آنا ایک پریشانی ہے اور محفوظ رہنا دوسری پریشانی۔ اولاد اور وسائل زندگی کا فراہم ہونا ایک سبب اضطراب ہے اور ان کا رہ جانا دوسرا سبب اضطراب۔ اس کے مقابلہ میں قرآن مجید نے ایک ایسے وسیلہ اطمینان کی نشاندہی کی ہے جہاں کسی طرح کا اضطراب اور اضطراب نہیں ہے۔ اور وہ ہے ذکر خدا۔

ذکر خدا اگرچہ ایک عام مفہوم ہے اور بعض مقامات پر نماز کے مقابلہ میں استعمال ہوا ہے لیکن حقیقت امر یہ ہے کہ نماز سے بہتر یاد خدا کا کوئی ذریعہ نہیں ہے اور نماز اللہ اکبر سے شروع ہو کر تعقیبات میں اللہ اکبر ہی پر تمام ہوتی ہے اور پھر ہر حالت سے دوسری حالت کی طرف منتقل ہونے میں ایک تکبیر کا استحباب ہے۔ جو اس امر کی علامت ہے کہ نماز سے بہتر ذکر خدا کا کوئی وسیلہ نہیں ہے اور سورہ مبارکہ جمعہ میں نماز کو ذکر خدا ہی سے تعبیر کیا گیا ہے: "جب جمعہ کے دن نماز کے لئے بلایا جائے تو کاروبار چھوڑ کر ذکر خدا کے لئے دوڑ پڑو"۔ یہ ذکر خدا حقیقت نماز جمعہ ہی ہے جس کا ایک عنصر خطبہ جمعہ ہے جس میں یاد خدا کی نصیحت کی جاتی ہے اور بندہ کے ذہن میں معبود کا تصور راسخ بنایا جاتا ہے۔

نماز ذکر خدا کا واضح ترین مصداق ہے۔ جس کا مطلب یہ ہے کہ نماز سے بہتر اطمینان قلب



کا کوئی ذریعہ نہیں ہے۔ یہی وجہ ہے کہ سرکارِ دو عالم کی تاریخ میں نقل کیا گیا ہے کہ جب آپ کو کوئی خاص پریشانی لاحق ہوتی تھی تو مصلائے عبادت پر آجاتے تھے اور مشغول نماز ہو جاتے تھے۔

نماز کی ترتیب و ترکیب بھی اس امر کی واضح دلیل ہے کہ نماز اطمینان قلب کا بہترین سہارا ہے۔ پروردگار نے ایک نماز دن نکلنے سے پہلے رکھی ہے کہ بندہ خدا کی بارگاہ میں حاضری دے کہ اس سے طلب امداد کر کے گھر سے باہر نکلے تاکہ یہ اطمینان رہے کہ میں تنہا نہیں ہوں اور میرے ساتھ میرا مددگار پروردگار بھی ہے۔

اس کے بعد جب کاروبار سے تھک کر گھر آئے تو پھر مصلیٰ پر آجائے اور زندگی کے دوسرے دور کے لئے طلب امداد کرے اور گزشتہ حالات کا دردِ دل بھی بیان کر دے۔

یہی کیفیت کاروبار کا دوسرا دور ختم کرنے کے بعد ہوگی اور اس کے بعد بستر پر جاتے ہوئے اور بستر سے اٹھنے کے بعد یہ تصور کہ اپنے پاس ایک عظیم و دانا اور قادر و توانا ہستی موجود ہے جس سے دردِ دل کہا جاسکتا ہے اور بڑی سے بڑی مدد مانگی جاسکتی ہے۔ انسان کے دل کو اس قدر مطمئن بنادیتا ہے کہ جو اطمینان نہ دولت و اقتدار سے حاصل ہو سکتا ہے اور وسائل و اولاد سے۔

نماز ایک بہترین وسیلہ اطمینان ہے۔ بشرطیکہ انسان اس کی معنویت سے باخبر ہو اور اسی معنویت کے ساتھ اسے ادا کرے۔ ورنہ کسل مندی کے ساتھ یارِ یا کاری کے لئے ادا ہونے والی نماز مزید اضطرابِ حیات پیدا کر سکتی ہے سکونِ قلب نہیں دے سکتی ہے۔

## ۱۷۔ مجسمہ ایمان

پروردگارِ عالم نے سرکارِ دو عالم کی ۷ ماہ کی مدنی زندگی کے گزر جانے کے بعد عین حالتِ نماز میں تحویلِ قبلہ کا حکم دے دیا اور حضور نے اپنا رخ بیت المقدس سے خانہ کعبہ کی طرف موڑ دیا۔ جو بلا ہر ایک لمحاتی واقعہ تھا لیکن اس کے مضمرات بے شمار تھے۔

جن میں ایک طرف یہودیوں کا یہ ہنگامہ بھی تھا کہ انھوں نے ہمارے قبلہ سے کیوں انحراف کیا ہے؟ اگر وہ قبلہ صحیح تھا تو اب اسے تبدیل کیوں کر دیا، اور اگر وہ غلط تھا تو اب تک کی پرانی نمازوں کا کیا اثر ہو گا۔ ظاہر ہے کہ ان باتوں کا پابند مشیت پیغمبر کوئی اثر نہیں ہو سکتا تھا۔ لیکن سادہ لوح



نہ مسلم افراد تو بہر حال متاثر ہو سکتے تھے اور ان کے ذہنوں میں یہ سوال پیدا ہو سکتا تھا کہ واقعاً اس تبدیلی کی ضرورت کیا ہے اور اس کا فلسفہ کیا ہے؟ پُرانے قبلہ میں کون سا عیب پیدا ہو گیا ہے یا نئے قبلہ میں کون سا حُسن پایا جاتا ہے کہ اُسے ترک کر کے اسے اختیار کیا گیا ہے۔

پروردگار عالم نے اس کا جواب دو انداز سے دیا۔ اولاً تو اعتراض کرنے والے اور فتنے اُٹھانے والے افراد کو سفیہ اور بیوقوف قرار دیا۔ تاکہ مسلمانوں کو اطمینان ہو جائے کہ احکام الہیہ پر اعتراض کرنا دانشوری نہیں ہے سفاہت اور حماقت ہے اور جسے عقل عطا کرنے والا ہی سفیہ اور احمق قرار دیمے اس کے عاقل ہونے کا کوئی سوال نہیں ہے۔

دوسری طرف مسلمانوں کو براہ راست اطمینان دلا دیا کہ یہ ایک طرح کا امتحان تھا جس سے تمہیں یہ احساس دلانا مقصود تھا کہ تم میں کون عادت کا بندہ ہے اور کون عبادت کا بندہ ہے۔ کس کی نظر میں یہودیوں اور عیسائیوں کے طعنوں کی اہمیت ہے اور کون بلا خوف و ہراس لائے اطاعت پروردگار کرنا چاہتا ہے۔

کون احکام الہیہ کو پروردگار کی عظمت کی بنا پر تسلیم کرتا ہے اور کون اپنے تراشیدہ یا سنجیدہ فلسفوں کی بنیاد پر۔

کس کے خیال میں بیت المقدس اور کعبہ کی عمارت ہے اور کون صاحب خانہ کی عظمت پر نگاہ رکھتا ہے۔

کون سرکارِ دو عالم پر ایمان مطلق رکھتا ہے اور کون ان کے بارے میں بھی سہو و نسیان یا غلطی اور خطا کا احساس رکھتا ہے۔

لیکن ان تمام باتوں کے باوجود یہ مسئلہ بہر حال تھا کہ پُرانی نمازوں کا کیا ہو گا۔ اور انہیں کافی تصور کیا جائے گا یا دوبارہ ادا کرنا ہو گا۔؟

پروردگار نے اس مسئلہ کو ان الفاظ میں حل کیا کہ: "اللہ تمہارے ایمان کو ضائع نہیں کر سکتا ہے۔" جس کے بارے میں عام مفسرین کا بیان ہے کہ اس ایمان سے مراد سابقہ نمازیں ہیں۔ اور اس کا کُلاماً ہوا مطلب یہ ہے کہ قرآن مجید نے نماز کو مجسمہ ایمان قرار دیا ہے اور یہ بات صحیح بھی ہے جس کی وضاحت صادق آل محمدؐ نے ان الفاظ میں کی ہے کہ: "ایمان اور کفر کے درمیان ترک نماز کے علاوہ



کوئی فاصلہ نہیں ہے۔“ نماز ہے تو ایمان بھی ہے اور نماز نہیں ہے تو حقیقت ایمان بھی نہیں ہے صرف ظاہری اسلام ہے اور واقعی کفرانِ نعمت پروردگار۔!

## ۱۸۔ معیارِ خشوع

اسلام نے بارگاہِ احدیت میں خضوع و خشوع کو بے حد اہمیت دی ہے کہ یہی احساسِ ذلتِ عبودیت اور عزتِ ربوبیت کا بہترین منظر ہے۔ خضوع و خشوع کے درمیان بھی خشوع کی اہمیت زیادہ ہے کہ خضوع ظاہری تو اضع کا نام ہے اور خشوع قلبی خوف اور توجہ کا نام ہے اور ظاہر ہے کہ قلب کے مسائل، اعضاء و جوارح کے مسائل سے زیادہ اہمیت رکھتے ہیں۔

سورہ مبارکہ بقرہ ۲۵۷ میں ارشاد ہوتا ہے کہ صبر اور صلوٰۃ کے ذریعہ مدد مانگو اور یہ نماز عام لوگوں کے لئے بہت سخت اور ناگوار ہے، علاوہ ان افراد کے جو خاشعین ہیں اور جن کا خیال یہ ہے کہ انہیں پروردگار سے ملاقات کرنی ہے اور پلٹ کر اسی کی بارگاہ میں جانا ہے۔

جس کا کھلا ہوا مطلب یہ ہے کہ اگر انسان کے دل کے اندر خشوع پایا جاتا ہے تو نماز ایک لذت آمیز عمل ہے اور اس میں راحت و سکون و اطمینان کی کیفیت پائی جاتی ہے۔ لیکن اگر دل کے اندر خشوع نہیں ہے تو نماز ایک مصیبت اور تکلیف دہ عبادت سے زیادہ کچھ نہیں ہے۔ جس کے بعد باسانی کہا جاسکتا ہے کہ انسان کے خشوعِ قلب کا اندازہ کرنا ہے تو اس کی کیفیتِ نماز پر توجہ دو۔ نماز میں سکون و راحت اور آرام و لذت کی کیفیت پائی جاتی ہے تو انسان خاشعین میں ہے اور ایسا نہیں ہے تو انسان خاشعین میں نہیں ہے۔

اس مقام پر یہ بات بھی واضح رہے کہ سورہ مومنوں میں کامیابی کو انہیں انسانوں کا حصہ قرار دیا گیا ہے جو نماز میں خشوع کی کیفیت رکھتے ہیں ورنہ باقی افراد نمازی ہیں خاشعین نہیں ہیں۔ نماز کی لذت کا اندازہ کرنا ہے تو ان افراد کا کردار دیکھنا ہوگا جنہیں مصلے سے اٹھنے کا حکم نہ دیا جائے تو رات بھر مصلے پر کھڑے رہیں اور پیروں سے تیز نکال لیا جائے تو درد کا احساس نہ ہو، بلکہ گردن پر تلوار بھی چل جائے تو خشوع میں فرق نہ آنے پائے۔ ابلیس سانپ بن کر انگوٹھا بھی چباتا رہے تو بھی زبان پر سبحان ربی العظیم اور سبحان ربی الاعلیٰ ہی رہے۔!



## ۱۹۔ معراجِ مومن

اسلامی زبان میں معراج اس واقعہ کو کہتے ہیں جب سرکارِ دو عالمؐ فرشتوں کے قرب الہی کی منزلیں طے کرتے ہوئے عرشِ اعظم تک پہنچ گئے اور ساتوں آسمانوں کو پیچھے چھوڑ دیا جس کے بعد ایک طرف بندہ تھا اور ایک طرف معبود۔ درمیان میں حجاباتِ قدس تھے اور کلماتِ محبت و عطا و عطا۔

ظاہر ہے کہ عام انسان کے لئے اس منزل کا تصور کرنا بھی ممکن نہیں ہے، اس کے حالات اور کیفیات کا اندازہ کرنے کا کیا سوال پیدا ہوتا ہے۔ لیکن اسلامی روایات نے اس نکتہ کی نشاندہی کی ہے کہ سرکارِ دو عالمؐ جب معراج سے واپس تشریف لائے تو اپنے ساتھ امت کے لئے تحفہ نماز لے کر آئے جس کے بعد نماز میں بھی ایک معراجی کیفیت پیدا ہو گئی اور علماءِ اعلام نے اس کی تفسیر میں اس طرح بیان کیا ہے کہ جس طرح سرکارِ دو عالمؐ نے منزلِ معراج تک پہنچنے کے لئے ساتوں آسمانوں کی منزلیں طے کی تھیں۔ اسی طرح ایک نمازی کو منزلِ نماز تک پہنچنے کے لئے ہفت آسمان طے کرنا پڑتے ہیں۔

۱۔ پہلے وقت نماز کی تشخیص کرتا ہے۔

۲۔ اس کے بعد قبلہ کا تعین کرتا ہے۔

۳۔ اس کے بعد اپنے لباس کا جائزہ لیتا ہے۔

۴۔ اس کے بعد اپنی جگہ کی کیفیت کا لحاظ کرنا ہوتا ہے۔

۵۔ اس کے بعد طہارت کے مسائل طے کرنا ہوتے ہیں۔

۶۔ اس کے بعد اذان دی جاتی ہے۔

۷۔ اس کے بعد اقامت کے ذریعہ مکمل آمادگی کا اظہار کیا جاتا ہے۔

اور اس طرح ساتوں مرحلوں کے بعد سرحدِ نماز میں قدم رکھنے کی نوبت آتی ہے اور یہ سات مراحل دیکھنے میں تو بہت آسان ہیں لیکن حقیقت کے اعتبار سے ان کے مسائل میں تدقیق کرنے والا جانتا ہے کہ یہ پوری زندگی کے تجزیہ کا عمل ہے جو لمحوں میں انجام پا جاتا ہے۔



اس کے بعد ایک اور سفر معراج شروع ہوتا ہے جو نماز کے ہفت مراحل طے کر کے انسان کو قرب الہی کے عرش اعظم تک پہنچا دیتا ہے۔ ان ہفت مراحل میں پہلے نیت کا مرحلہ ذکرنا ہوتا ہے جہاں اخلاص و ریا کا فرق ظاہر کیا جاتا ہے۔ قرب الہی کا تصور پیدا کیا جاتا ہے۔ اللہ سے صرف نظر کرنے کی ہمت پیدا کی جاتی ہے اور اوّل سے آخر تک اس نیت کو باقی رکھنے کا ارادہ کیا جاتا ہے۔

۲۔ اس کے بعد قیام کا مرحلہ ہوتا ہے جو ایک بندہ فاشع کی حاضری کی بہترین کیفیت ہے اور جس سے ہر طرح کی کسمندی کی نفی ہوتی ہے۔

۳۔ قیام کے بعد ذکر الہی شروع ہوتا ہے جو سفر معراج کا بہترین توشہ ہے کہ مسلمان کے پاس ذکر خدا سے بہتر نہ وسیلہ اطمینان ہے اور نہ سامان سفر۔

۴۔ قیام و ذکر کے بعد خضوع و خشوع کا پہلا مظاہرہ رکوع کی شکل میں ہوتا ہے۔

۵۔ رکوع کے بعد خضوع کا آخری مرحلہ سجدہ کے ذریعے طے ہوتا ہے جہاں "سجدہ کر اور قرب الہی حاصل کر" کا مصداق سامنے آ جاتا ہے۔

۶۔ قرب الہی کی اس عظیم منزل پر جانے کے بعد توحید و رسالت کی گواہی دیکر آل رسول کے حق میں دعائے رحمت کی جاتی ہے۔

۷۔ تشہد کے تقرب آمیز مرحلہ کو طے کرنے کے بعد انسان اس بارگاہ احدیت تک پہنچ

جاتا ہے جہاں وہ تمام پیشرو حضرات موجود ہیں جو اس سے پہلے تقرب کی منزلیں طے کر چکے ہیں۔

پہلا پہلے صاحب معراج رسول اکرمؐ کو سلام کیا جاتا ہے، اس کے بعد تمام عباد صالحین کو سلام کیا

جاتا ہے اور سلام کے ساتھ رحمت و برکت الہی کی پیشکش کی جاتی ہے اور اس طرح یہ سفر معراج

تام ہو جاتا ہے اور انسان گویا دوبارہ اپنی منزل پر واپس آ جاتا ہے اور شاید اسی لئے ہر مومن

دوسرے مومن سے مصافحہ کرتا ہے کہ مصافحہ سفر سے واپسی کے موقع پر سنت اسلام و مسلمین ہے

اور اسلام مسلمانوں کو یہ احساس دلانا چاہتا ہے کہ وہ مہلے پر نہیں تھا بلکہ عرش الہی پر تھا، اور

اللہ تعالیٰ سفر کو لمحوں میں طے کر کے واپس آ گیا ہے۔



## ۲۰۔ مخلوق شناسی

انسانی زندگی میں صبح و شام کا مشاہدہ ہے کہ پستی میں رہنے والا بلندی کے حالات سے باخبر نہیں ہوتا ہے لیکن بلندی پر رہنے والا پستی کے حالات کا برابر مشاہدہ کرتا رہتا ہے۔ دامنِ کوہ کے باشندہ کو بالائے کوہ کی خبر نہیں ہوتی ہے اور نہ پہاڑ کے اُس پار کی کوئی اطلاع رکھتا ہے لیکن بلندی کوہ تک پہنچ جانے والا بلندی کی بھی اطلاع رکھتا ہے اور دونوں طرف دامنِ کوہ کے حالات کا بھی مشاہدہ کرتا رہتا ہے۔

دورِ حاضر میں ملکی اور عالمی حالات معلوم کرنے کا بھی یہی واحد فطری ذریعہ ہے کہ فضائی راڈار بلندی پر نصب کئے جاتے ہیں اور سارے ملک یا ساری دنیا کے حالات کا جائزہ لے لیا جاتا ہے اور بوقت ضرورت یا بقدر ضرورت متعلقہ افراد کو باخبر بھی کر دیا جاتا ہے۔

اسلام نے نماز کو معراجِ موسیٰ بنا کر اس نکتہ کی طرف بھی اشارہ کر دیا ہے کہ نماز انسان کو ان بلندیوں تک پہنچا دیتی ہے جہاں سے انسان ساری کائنات کا مشاہدہ کر سکتا ہے اور اپنے دور کے پورے حالات کا جائزہ لے سکتا ہے۔

روحانی اور معنوی دنیا سے دور رہنے والے افراد تعجب ہی کرتے رہ جاتے ہیں کہ بدرستہ کے جہروں میں زندگی گزارنے والا انسان جاسوسی کے مراکز میں طے ہونے والے منصوبوں سے کس طرح باخبر ہو جاتا ہے اور اس کی کارٹ کس طرح تلاش کر لیتا ہے۔ لیکن روحانی دنیا میں زندگی گزارنے والوں کو اس امر سے کوئی تعجب نہیں ہوتا ہے۔ وہ جانتے ہیں کہ اس "پیرِ جمران" کے پاس ایک الہی راڈار ہے جو معراج کی بلندیوں پر نصب کیا گیا ہے اور جہاں سے ساری دنیا کے حالات کا بیک وقت مشاہدہ کر لیا جاتا ہے۔ اس سے کوئی بات راز نہیں رہ سکتی ہے۔ اور اس کے پاس یہ مستقل آلہ موجود ہے جو دن رات صبح و شام کسی وقت بھی اور کسی موسم میں بھی استعمال کیا جاسکتا ہے۔ اس میں کسی خاص فضا اور موسم کی قید بھی نہیں ہے۔

سرکارِ دو عالمؐ نے سچ فرمایا تھا کہ "انسان کو موسیٰ کی فراست اور ہوشمندی سے ہوشیار رہنا چاہیے۔ وہ ظاہری آنکھوں سے نہیں دیکھتا ہے بلکہ نورِ خدا سے مشاہدہ کرتا ہے اور نورِ خدا انسان و مکان



کی پابندیوں میں اسیر نہیں کیا جاسکتا ہے۔“

## ۲۱۔ وسیلہ تحقیر دنیا

بلندیوں کا ایک خاصہ یہ بھی ہے کہ وہاں تک پہنچ جانے والے کو دنیا کی ہر شے چھوٹی دکھائی دیتی ہے جس کا تجربہ ہوائی جہاز سے سفر کرنے والے برابر کرتے رہتے ہیں کہ جیسے جیسے جہاز بلندیوں کی طرف پرواز کرتا ہے اور جس قدر بلند تر ہوتا جاتا ہے۔ دنیا کی ہر چیز چھوٹی ہوتی جاتی ہے۔ زمین پر رہ کر جو عمارت سو منزلہ نظر آتی ہے وہ بلندی پر جانے کے بعد ایک مٹی کا گھر دنداد دکھائی دیتی ہے اور انسان کی نگاہ سے ہر شے کی بلندی کا احساس مٹ جاتا ہے اب وہ خود اپنے کو ان بلندیوں پر دیکھ رہا ہے جس کے مقابلہ میں دنیا کی بلندیوں کی کوئی حیثیت نہیں ہے۔ اور یہ سب اس وقت ہوتا ہے جب انسان کی بلندی ۳۰-۴۰ ہزار فٹ سے زیادہ نہیں ہوتی ہے تو ظاہر ہے کہ راکٹ پر سفر کرنے والوں کا حال اس سے بھی مختلف ہوگا۔ انھیں تو پورا ملک ایک نقطہ کے مانند نظر آئے گا اور پوری کائنات سمٹی ہوئی دکھائی دے گی جب کہ یہ بلندی بھی اسی فضائے بسیط ہی میں ہے جو زمین یا چاند کے ارد گرد ہے۔ اب اگر کوئی انسان ہفت آسمان کے اُس پار معراج کی بلندی پر پہنچ جائے تو اس کی نگاہ میں اس دنیا کی کیا حقیقت رہ جائے گی۔ ؟

یہی وجہ ہے کہ معراج حقیقی کی منزل پر جانے والے سے جب یہ کہا گیا کہ جو چاہو مانگ لو۔ سب کچھ عطا کر دیا جائے گا تو اس نے دنیا کی کسی شے کا مطالبہ نہیں کیا کہ اب یہ دنیا بالکل حقیر اور لاشے ہو چکی ہے۔ اس کی نظر میں صرف جلوہ مجبور تھا اور مجبور سے بندگی کے علاوہ کوئی مستحکم شے نہیں ہو سکتی ہے لہذا اس نے صاف لفظوں میں کہہ دیا کہ: ”پروردگار! اب ساری کائنات زیرِ قدم آگئی ہے، لہذا میری کوئی خواہش، کوئی تمنا اور کوئی آرزو نہیں ہے۔ اب اگر کوئی آرزو ہے تو صرف یہ ہے کہ مجھے اپنا بندہ بنالے اور اپنی زبان محبت سے اپنا بندہ کہہ دے۔“

ناز بھی انسان کو انھیں بلندیوں تک لے جانا چاہتی ہے جہاں انسان ”ایاتِ نعبد“ پروردگار سے باتیں کرتا ہے اور اس کی نگاہ میں جلوہ ربوبیت کے علاوہ کوئی جلوہ نہیں ہے کہ دنیا اس کی نگاہ میں حقیر ہو جائے اور اس کی جذباتیت کسی وقت بھی اسے اپنی طرف



جذب نہ کر سکے۔

## ۲۲۔ تفکر در کائنات

یہ غلط خیال کیا جاتا ہے کہ نماز انسان کو تمام دنیا سے غافل بنا کر صرف پروردگار کی طرف متوجہ کر دیتی ہے۔ نماز کے احکام اس توہم کی کھلی ہوئی تردید ہیں جن کے بعد اس خیال کی کوئی گنجائش نہیں رہ جاتی ہے۔

نماز انسان کو پروردگار کی طرف ضرور لے جانا چاہتی ہے۔ لیکن اس کا کوئی مکان اور سمت معین نہیں ہے کہ انسان ہر چیز سے منھ موڑ کر اس سمت یا جہت کی طرف متوجہ ہو جائے۔ اس کا جلوہ کائنات کے ذرہ ذرہ میں ہے اور اس کا پر تو ہر مخلوق میں دیکھا جاسکتا ہے۔ اسلام کا منشاء یہ نہیں ہے کہ انسان کائنات سے غافل ہو جائے۔ اسلام کا منشاء یہ ہے کہ انسان کائنات کے اندر جلوہ پروردگار کا مشاہدہ کرے اور رنگینی کائنات میں گم نہ ہونے پائے۔ کائنات کو مشاہدہ رب کا ذریعہ قرار دینا عین اسلام اور کمال انسانیت ہے اور کائنات میں نگاہوں کا گم ہو جانا عین کفر اور زوال انسانیت ہے :

کافر کی نظروہ ہے جو آفاق میں گم ہو

مومن کی نظروہ ہے کہ گم جس میں ہوں آفاق

نماز کے احکام کا جائزہ لیا جائے تو وہ مطالعہ کائنات اور تجزیہ فطرت کا بہترین ذریعہ ہے۔ انسان مومن جب نماز کا ارادہ کرتا ہے تو سب سے پہلے پانی کی ماہیت کا جائزہ لیتا ہے کہ یہ مطلق ہے یا مضاف ہے۔ اس کا رنگ، بو، مزہ مطابق فطرت ہے یا خلاف فطرت ہے۔ پانی ممکن نہیں ہے تو یہی تجزیہ خاک کے بارے میں کرنا ہوتا ہے کہ خاک خالص ہے یا اس میں دوسرے عناصر کی آمیزش ہو گئی ہے۔

اور پھر معنوی اعتبار سے دونوں کا جائزہ لینا ہوتا ہے کہ پاک ہیں یا نجس؟ حلال ہیں یا حرام؟ مباح ہیں یا غصبی؟ قابل استعمال ہیں یا ناقابل استعمال؟ اس کے بعد جب مصلائے عبادت کا رخ کرتا ہے تو سب سے پہلے سمتوں کا جائزہ لیتا ہے۔



ہے اور عالم نجوم و کواکب کی مدد سے قبلہ کی تعیین کرنا ہوتی ہے۔

قبلہ کے دریافت کر لینے کے بعد جب سجدہ کا ارادہ کرتا ہے تو ایک مرتبہ پھر خاک کا جائزہ لینا ہوتا ہے کہ یہ قابلِ سجدہ ہے یا نہیں اور اگر خاک میسر نہیں ہے تو نباتات کے حالات کا جائزہ لینا ہوتا ہے کہ ان کا شمار ماکولات اور ملبوسات میں ہوتا ہے یا نہیں۔ اور اس طرح خاک سے لے کر سمادات تک پوری کائنات پر ایک نظر ڈالنے کے بعد منزلِ نماز میں قدم رکھنا ہوتا ہے اور پھر معنوی اور روحانی مشاہدات کا عالم الگ ہے جس سے نماز کا کوئی جزو اور رکن خالی نہیں ہے۔ ایسی حالت میں یہ تصور کرنا کہ نماز انسان کو کائنات سے غافل بنا دیتی ہے ایک موصوفہ شیطانی یا فسفطہ انسانی کے علاوہ کچھ نہیں ہے اور عالم حقیقت و واقعیت میں اس تصور کی کوئی گنجائش نہیں ہے۔ البتہ یہ ضروری ہے کہ یہ ساری تحقیقات حکمِ خدا کی تعمیل کے لئے ہوتی ہے تحقیق کے رزم میں حکمِ خدا سے انحراف اور بغاوت کے لئے نہیں ہوتی ہے۔

سرکارِ شہداءؑ نے دعائے عرفہ میں اسی حقیقت کو نہایت درجہ واضح الفاظ میں بیان فرمایا ہے کہ: ”تیرے آثار میں بار بار غور و فکر کرنا تیری ملاقات کی منزل سے دور تر بنا دیتا ہے“ اور مناجات شعبانہ میں بھی اس کمزوری کا علاج بتایا گیا ہے: ”خدا یا! مجھے اپنی طرف مائل توجہ کی توفیق عنایت فرما کہ ساری دنیا سے قطع نظر کر کے تیری بارگاہ میں حاضر ہوں اور ان کی نگاہیں تیری طرف نظر کرنے کی روشنی سے منور ہو جائیں۔“

یعنی نظر کسی طرف رہے جلوہ تیرا ہی نظر آئے اور کسی آن بھی نگاہ جلوہ کائنات میں نہ ہونے پائے۔

## ۲۲۔ مدرسہ تربیت

نماز کے انداز و احکام پر نظر رکھنے والا اس حقیقت کی باآسانی تصدیق کر سکتا ہے کہ انسانی زندگی کے لئے بہترین وسیلہ تربیت ہے اور یہ ایک مدرسہ عمل ہے جس میں اُنکھنے، سیکھنے اور دینے، بات کرنے، توجہ کرنے کا سلیقہ سکھایا جاتا ہے۔

ظاہر بات بہت معمولی دکھائی دیتی ہے لیکن اس کی حقیقت پر غور کیا جائے تو اندازہ



ہوگا کہ نماز کے جزئی احکام بھی انسان کے لئے زندگی ساز اور معمار کردار ہیں۔ پروردگار کے لئے کیا فرق پڑتا ہے کہ آپ کس طرح کھڑے ہوں گے اور کس طرح بیٹھ جائیں گے۔ اس کی خدائی میں نہ کوئی اضافہ ہونے والا ہے اور نہ کوئی نقص۔ لیکن اس کے باوجود اس نے ہر عمل کے آداب معین کر دیے ہیں تاکہ انسان دو لمحہ بھی ہماری بارگاہ میں گزارے تو ایک مہذب اور مودب انسان بن کر واپس جائے۔

نماز انسان کو قیام کا سلیقہ بھی سکھاتی ہے کہ انسان کسی بزرگ کے سامنے کس طرح کھڑا ہو۔ اس کے پیر کس طرح سیدھے ہوں اور اس کی نگاہ کس منزل پر ہے۔ اس کے بعد جھکنا پڑے تو جھکنے کا انداز کیسا ہوگا۔ گردن کس طرح سیدھی ہو۔ پشت کس طرح برابر ہو۔ ہاتھ کس طرح گھٹنوں پر رکھے جائیں۔ نگاہیں کس طرح پیروں کے درمیان زمین پر رہیں۔

اور پھر سجدہ کرنا پڑے تو کتنے اعضاء خاک پر ہوں اور ان کا طریقہ کیا ہو۔ انگلیوں سے لے کر انگوٹھے تک سب کی ترتیب و تنظیم کس طرح ہو۔ سجدہ سے سر اٹھائے تو میٹھنے کا طریقہ کیا ہو۔ جتنی دیر نماز میں مصروف رہے کسی انسان سے ایک لفظ کی گفتگو نہ کرنے پائے۔ کسی طرف مڑ کے دیکھنے نہ پائے۔

ہنسی کی بات آئے تو ہنسنے نہ پائے اور رونے کی بات آئے تو آنسو نہ نکلنے پائیں۔ بھوک پیاس کا احساس ہو تو برداشت کرے اور کھانا پینا نہ شروع کرے، تاکہ اسے واقعی یہ احساس پیدا ہو کہ کسی جلیل القدر اور عظیم الشان ہستی کی بارگاہ میں کھڑا ہے اور اس طرح دنیاوی اعتبار سے بھی افراد کے احترام اور زندگی کے آداب سے باخبر ہو جائے۔ یہ اور بات کہ رکوع اور سجدہ جیسا احترام حضرت احدیت کے علاوہ کسی کے لئے جائز نہیں ہے۔ داخلی آداب کے ساتھ نماز خارجی آداب کا سبق بھی سکھاتی ہے۔

انسان نماز کا ارادہ کرے تو پہلے خوشبو استعمال کرے اور کوئی ایسی شے استعمال کرے جس کی بدبو ناپسندیدہ اور دوسرے افراد کے لئے ناقابل برداشت ہو۔



جماعت میں کھڑا ہو تو برابر سے کھڑا ہو۔ نہ صفوں کو درہم و برہم کرے اور نہ نظام کو تباہ و برباد کر دے۔ ایک دوسرے سے مل کر کھڑا ہو لیکن دوسروں کو اذیت نہ دے۔ جسے اپنا امام اور قائد تسلیم کر لیا ہے۔ اس کی اس طرح اطاعت کرے کہ اس کے اشاروں پر جھکتا اور اٹھتا رہے۔ اس کے ساتھ چلتا رہے اور کسی منزل پر اس سے انحراف نہ کرے۔ اس کی ہر آواز پر عملی طور پر لبیک کہے اور اس سے کسی مقام پر بغاوت نہ کرے تاکہ اسی نماز میں ایک فوجی تربیت بھی حاصل ہو جائے اور اس کے بعد میدان جہاد میں بھی جانا ہو تو اپنے قائد کی اطاعت کرتا رہے اور اس کے اشاروں پر چلتا رہے۔

یہ طریقہ کار ایک عبادت کے سہارے ایک ایسی مرتب، منظم، پابند اصول و ضوابط قوم تیار کر سکتا ہے جس کی تربیت ہزاروں مدرسوں سے بہتر ہو، اور جس کے اخلاقیات کا جواب کسی مدرسہ اخلاقی میں نہ مل سکے۔

نماز انسان کو یہاں تک مہذب بنانا چاہتی ہے کہ جب اس کا ارادہ کرے تو پہلے اذان و اقامت کہے تاکہ دوسرے افراد بھی متوجہ ہو جائیں اور وہ بھی کار خیر سے محروم نہ ہونے پائیں کہ دوسروں کو ساتھ لے کر چلنا ہی اسلام کی بنیادی تعلیم ہے اور سب کو نظر انداز کر کے مفاد پرستی کرنا دنیا داری کا تقاضا ہے جسے اسلام کسی قیمت پر برداشت نہیں کر سکتا ہے۔

## ۲۳۔ اقدار کا احیاء

اسلام نے نماز کے جملہ مسائل میں سب سے زیادہ زور جماعت پر دیا ہے اور اس کے آپ کو اجر بے حساب قرار دیا ہے بلکہ بعض روایات میں یہاں تک وارد ہوا ہے کہ اگر جماعت کے افراد دس سے تجاوز کر جائیں تو پروردگار اس قدر ثواب عنایت کرتا ہے کہ انسان اور ملائکہ مل کر بھی حساب نہیں کر سکتے ہیں۔

جماعت کی اس قدر تاکید اسلام کی اجتماعیت کا اظہار بھی ہے اور اس کی طرف سے انسانی اقدار کا احیاء بھی ہے۔

نماز جماعت ایک طرف اسلام کی اعلیٰ مسادات کا اظہار ہے جہاں محمود اور ابیاد ایک ہی



صف میں کھڑے ہو جاتے ہیں اور بندہ و بندہ نواز کا کوئی فرق نہیں رہ جاتا ہے بلکہ یہ امکان قوی ہوتا ہے کہ غلام صف اول میں رہے اور آقا صف دوم میں۔ جس کے بعد حالت سجدہ میں آقا کا سر ٹھیک غلاموں کے قدموں کے قریب ہوگا۔ لیکن اسی کے ساتھ ساتھ اسلام نے ایک اور قدر کا احترام اور احیا کیا ہے اور وہ ہے قدر علم و تقویٰ۔ کہ اس نے اولاً تو امام جماعت کے شرائط بیان کئے ہیں کہ اتنے بڑے مجمع کی قیادت کرنے کا حق کس شخص کو ہے اور سارے سروں کو کس کے پیروں کے قریب رکھا جاسکتا ہے اور اس سلسلہ میں تمام اسلامی اقدار کا لحاظ رکھا گیا ہے کہ امام جماعت علم کے اعتبار سے عارف احکام ہو اور کردار کے اعتبار سے صاحب عدالت و تقویٰ۔

صنف کے اعتبار سے مرد ہو تو نسب کے اعتبار سے حلال زادہ تاکہ اسلام کے اندر اس کے خلاف اوصاف کو سراٹھانے کا موقع نہ مل سکے۔

صرف ایک عورت ہونا عیب نہیں تھا اور وہ ایک فطری امر تھا لہذا عورت کو بھی عورت کی امامت کرنے کا حق دے دیا اور مردوں کی امامت سے صرف اس لئے منع کر دیا کہ اس طرح ایک اہم قدر حیات کے ضائع ہو جانے کا اندیشہ تھا اور وہ ہے عصمت و عفت اور حسن نیت۔ کھلی ہوئی بات ہے کہ اگر جماعت میں کسی عورت کو لگے کہ کھڑا کر دیا گیا اور تمام اس کے پیچھے کھڑے ہو گئے تو چند ہی افراد ہو سکتے ہیں جن کی نیت سلامت رہ جائے اور ان کے ذہن میں کسی طرح کا خیال نہ پیدا ہو، ورنہ بشر بہر حال بشر ہے اور اس سے بشری جذبات کچھ نہیں کیا جاسکتا ہے۔

اس کے علاوہ یہ انداز قیام عورت کے حجاب کے تحفظ کے بھی خلاف ہے ورنہ اس کی نگاہ میں عورت ہونا نہ کوئی نقص ہے اور نہ عیب۔ وہ عورت کو ام المائمہ بھی قرار دے سکتا ہے اور "ام ایہیا" بھی۔

لیکن یہ کمالات مسنوی ہیں جن کا اجتماعی زندگی سے کوئی تعلق نہیں ہے۔ اجتماعی زندگی میں بہر حال اجتماعی قدروں کا خیال کرنا پڑے گا کہ معاشرہ جدید ترین مفاسد میں مبتلا نہ ہو اور تحصیل ثواب کا جذبہ انسان کو مبتلائے عذاب نہ کر دے۔

امام جماعت کے شرائط کے بعد اسلام نے خود صف اول کے شرائط بھی بیان کر دیے۔



بہتر یہ ہے کہ صف اول میں صاحبان علم و تقویٰ کو رکھا جائے تاکہ اگر کسی وجہ سے امام اپنی نماز کو مکمل نہ کر سکے تو صف اول کا کوئی ایک شخص آگے بڑھ جائے اور نماز کو تمام کرادے۔ یہ بات ہنگامی حالات کا علاج بھی ہے اور اسلامی اقوام کا احیاء بھی۔

اسلام اس طرح کی جذباتی مسادات نہیں چاہتا ہے کہ غلاموں کو آگے کھڑا کر دیا جائے اور اُقاؤں کو پیچھے اور پھر اعلان کر دیا جائے کہ ہم نے دولت کو باعث عزت نہیں قرار دیا ہے بلکہ دولت کو غربت کے قدموں میں ڈال دیا ہے کہ اس طرح کے نعرے جذباتی دنیا میں تو کام آسکتے ہیں، حقیقت کی دنیا میں ان کی کوئی قیمت نہیں ہے۔

اسلام دولت سے بیزار یا متنفر نہیں ہے وہ مال دنیا کو خیر سے تعبیر کرتا ہے اور اس کی نگاہ میں کوئی کار خیر مال دنیا کے بغیر انجام نہیں پاسکتا ہے۔ وہ دنیا پر صرف یہ واضح کرنا چاہتا ہے کہ دولت ایک ضرورت ہے اور تقویٰ ایک کمال اور جب ضرورت اور کمال ایک منزل پر جمع ہو جائیں گے تو کمال کو بہر حال مقدم کر دیا جائے گا کہ اس سے ممنویت مادیت پر اور آخرت دنیا پر مقدم ہو جاتی ہے اور یہی اسلام کا بنیادی مقصد اور اس کی عظیم ترین قدر حیات ہے جس کے احیاء کے لئے نماز جماعت قائم کی گئی ہے۔

## ۲۵۔ اجتماعی مسائل کا حل

انسان انفرادی مسائل کو کسی طرح بھی حل کر سکتا ہے لیکن اجتماعی مسائل کے لئے بہر حال طاقت و وقت اور نصرت و امداد کی ضرورت ہے جنہیں کوئی انسان تنہا فراہم نہیں کر سکتا ہے۔ اسلام نے انسان کو اس نکتہ کی طرف بھی متوجہ کیا ہے کہ وہ عظیم طاقت و امداد نماز کے ذریعہ فراہم کی جاسکتی ہے۔

”نماز اور صبر کے ذریعہ مدد مانگو“

یہ قانون اس امر کی علامت ہے کہ اجتماع کے سارے مسائل کو حل کرنے کے لئے جس طرح صبر کی ضرورت ہے اسی طرح نماز کی بھی ضرورت ہے۔ صبر کی ضرورت کا احساس ہر شخص کو ہے کہ نماز پڑھانے والا بھی جانتا ہے کہ صبر کے بغیر جانوروں کے چرانے کا کام انجام نہیں پاسکتا ہے۔



لیکن نماز کی اس عظمت سے اکثر لوگ بے خبر ہیں اسی لئے قرآن مجید نے صبر کے پہلو میں نماز کو بھی رکھ دیا تاکہ انسان کو یہ احساس ہو سکے کہ اجتماعی مسائل کے لئے جس طرح صبر کی ضرورت ہے اسی طرح نماز کی بھی ضرورت ہے۔

صبر منفی پہلو کے لئے درکار ہے جہاں وارد ہونے والے مصائب کو برداشت کرنے کا حوصلہ دیا جاتا ہے اور نماز مثبت پہلو کے لئے ضروری ہے جہاں مصائب سے مقابلہ کرنے کی طاقت فراہم کی جاتی ہے۔ نماز سامان تسکین نہیں ہے بلکہ حوصلہ مقابلہ ہے۔ نماز وسیلہ تحمل نہیں ہے بلکہ ذریعہ انقلاب ہے۔

نماز کی اجتماعی طاقت کا اندازہ میدان جنگ میں دشمن کو بھی ہو جاتا ہے اور نماز کی داخلی طاقت کا اندازہ صرف اس مرد مومن کو ہوتا ہے جو رات کی تاریکی میں مصلیٰ پر کھڑے ہو کر اپنے مالک سے حوصلہ جہاد طلب کرتا ہے اور پھر نہایت اطمینان کے ساتھ میدان جہاد میں قدم جما دیتا ہے۔

## ۲۶۔ طاقت اور محاسبہ

نماز کے بنیادی اجزاء میں ایک سورہ فاتحہ بھی ہے جس کے بغیر نماز کو نماز نہیں تسلیم کیا جاتا ہے اور یہ سورہ فاتحہ انسان کو ایک نئی دنیا میں پہنچا دیتا ہے جہاں زندگی کی تمام خوبیاں پائی جاتی ہیں اور ہر طرح کے غضب الہی اور ضلالت و گمراہی سے پناہ طلب کی جاتی ہے۔

سورہ فاتحہ بیم ورجاء کے درمیان کی ایک زندگی کی تعلیم دیتا ہے جہاں الرحمن الرحیم کی تکرار انسان کو عظیم ترین امیدوں کی دنیا میں پہنچا دیتی ہے اور مالک یوم الدین کا خیال عظیم ترین خوف سے دوچار کر دیتا ہے اور اس طرح انسان نہ امیدوں کے صحرائیں گم ہو سکتا ہے اور نہ خوف کے اندھیرے میں بدحواس ہو سکتا ہے۔ اس کی زندگی میں رحمت الہی کا خیال بھی رہتا ہے اور غضب پروردگار کا خوف بھی۔ اور یہ ایک بہترین زندگی کا مرقع ہے جس سے بہتر کوئی زندگی نہیں ہو سکتی ہے۔

خوف ورجاء کے علاوہ سورہ فاتحہ انسان کو طاقت اور محاسبہ کا احساس بھی دلاتا ہے اور استغفار کے ذریعہ انسان کو اطمینان دلاتا ہے کہ تجھے جس قدر بھی قوت درکار ہے



پروردگار کے پاس طاقتوں کا خزانہ موجود ہے اور وہ ہر طرح کی امداد کر سکتا ہے۔ اس کے ہوتے ہوئے دنیا کی کسی مصیبت سے پریشان ہو جانا اس کی بے معرفتی یا ناقدری کا نتیجہ ہے اور یہ غفلت انسان کو زیب نہیں دیتی ہے اور دوسری طرف "مآلث یوم الدین" کے ذریعہ یہ احساس دلاتا ہے کہ دنیا فنا ہونے والی ہے اور انسان کی زندگی کا آخری انجام فنا یا ہلاکت نہیں ہے۔ اسے اس عالم سے ایک دوسرے عالم کی طرف منتقل ہونا ہے اور اس عالم کا نام "یوم الدین" اور روز جزا ہے جہاں ہر شخص کے اعمال کا حساب کیا جائے گا اور ذرہ ذرہ نیکی یا بُرائی پر ثواب یا عذاب دیا جائے گا۔

حقیقت امر یہ ہے کہ انسان سورہ فاتحہ کی اسی ایک خصوصیت پر غور کرے تو اس کی زندگی کی مکمل اصلاح ہو سکتی ہے کہ زندگی میں فساد روز جزا کی طرف سے غفلت سے پیدا ہوتا ہے اور اس کی طرف متوجہ ہو جانا ہی ہر مشکل کا بہترین حل ہے۔!

## ۲۷۔ روح امداد باہمی

دین اسلام نے ایک طرف نماز کے احکام اور جماعت کی تاکید کے ذریعہ انسان کو اجتماعی زندگی کی اہمیت سے آشنا بنایا ہے کہ مسلمان روزانہ متعدد بار ایک مقام پر جمع ہوں۔ اور ایک دوسرے کے حالات سے باخبر ہوتے رہیں۔

اس کے بعد ہفتہ میں ایک بار اجتماع کو واجب قرار دے دیا ہے اور اس کے دائرہ کو گیارہ کیلو میٹر تک پھیلا دیا ہے تاکہ پورے علاقہ کے مسلمان ایک نقطہ پر جمع ہو کر ایک دوسرے کے حالات دریافت کریں اور دوسروں کے کام آنے کو اپنا فریضہ قرار دیں۔

دوسری طرف اسلام نے اُسی نماز کو قابل مدح و ثنا قرار دیا ہے جس میں امداد باہمی کی روح واضح طور پر نمایاں ہو۔ حقیقی مسلمان کے ذہن سے امداد باہمی اور اعانت فقر کا خیال کبھی نہیں نکل سکتا ہے۔ وہ ہر وقت غریبوں کے بارے میں سوچتا رہتا ہے اور حدود مملکت میں ایک بھی بھوکا رہ جاتا ہے تو کھانا نہیں کھاتا ہے۔ لیکن اکثر ایسا ہوتا ہے کہ نماز میں مشغول ہو جاتا ہے اور عملی طور پر اس پہلو سے غافل ہو جاتا ہے تو پروردگار بھی اس نماز کی کوئی تعریف نہیں کرتا۔



ہے اور نہ اس کے بارے میں کوئی آیت نازل کرتا ہے۔ لیکن اگر حُسنِ مقدر سے نماز کے دوران ہی کوئی فقیر آجائے اور حالت رکوع ہی میں اس کی اعانت و امداد ہو جائے تو یہ عمل اتنا عظیم ہو جاتا ہے کہ پروردگار اس کے بارے میں آیت نازل کر دیتا ہے اور عمل کرنے والے کے سر پر ولایت کا تاج رکھ دیتا ہے۔ جو اس بات کی علامت ہے کہ اسلام اس نماز کو بیکہ پسند کرتا ہے جس میں امداد باہمی اور اعانت فقراء کی روح منزلِ معنویت سے نکل کر منزلِ اظہار تک آجائے اور نماز نماز رہتے ہوئے بھی حاجت روائی کا ذریعہ بن جائے۔

نماز کی اسی معنویت اور اسلام کی اسی روحانیت سے غفلت کا نتیجہ ہے کہ بعض احمق مسلمان مولائے کائنات کی نماز پر اعتراض کر دیتے ہیں کہ اس میں اخلاص یا توجہ الی اللہ کا جذبہ باقی نہیں رہ گیا اور نمازی خدا سے ہٹ کر سائل کی طرف متوجہ ہو گیا۔ یہ بے چارے توجہ الی اللہ اور اخلاص کے معنی ہی نہیں جانتے ہیں اور انہیں یہ بھی خبر نہیں ہے کہ نماز امداد باہمی کا ایک بہترین وسیلہ اور اعانت فقراء کا ایک بہترین ذریعہ ہے اور اسی بنیاد پر انسان ولایتِ الہیہ کا حقدار ہو جاتا ہے۔

## ۲۸۔ حفظ نظام کی تربیت

گذشتہ صفحات میں بیان کیا جا چکا ہے کہ اسلام نے نماز جماعت میں یہ امر مستحب قرار دیا ہے کہ صفِ اول میں صاحبانِ علم و تقویٰ کو جگہ دی جائے تاکہ اس سے اسلامی اقدار کا احیاء ہو سکے لیکن اس کا دوسرا فلسفہ یہ بھی ہے کہ اگر امام جماعت کسی حادثہ کا شکار ہو جائے اور اپنی نماز کو مکمل نہ کر سکے تو صفِ اول کا کوئی شخص آگے بڑھ کر جماعت کو تمام کر سکے۔ جو اس امر کی علامت ہے کہ اسلام حفظ نظام کو بیکہ اہمیت دیتا ہے اور وہ نہیں چاہتا ہے کہ امام کے حادثہ کے ساتھ نظام درہم برہم ہو جائے اور جماعت پر انگڑی ہو جائے۔ وہ ایسے حوادث کے پہلے سے انتظام کرتا ہے تاکہ جماعت چند لمحوں کے لئے بھی بغیر امام کے نہ رہنے پائے اور مسلمانوں کی صفوں میں انتشار نہ پیدا ہونے پائے۔

کھلی ہوئی بات ہے کہ جو اسلام نظام جماعت میں اس طرح کی ابتری برداشت نہیں کر سکتا ہے اور اس کے قانون میں چند لمحوں کے انتشار کی گنجائش نہیں ہے وہ نظام امت مسلمہ



اس طرح کی ابتری کو کس طرح برداشت کر سکتا ہے۔

یہ نظام ایک طرح کا اشارہ ہے کہ جس طرح جماعت میں امام کے پہلو بہ پہلو ایک نائب امام کو رہنا چاہیے جو حوادث میں اس کی جگہ نظام کو سنبھال سکے اور جماعت کو انتشار سے بچا سکے۔ اسی طرح نظام کائنات میں امام کی حیات میں دوسرے امام کو موجود رہنا چاہیے تاکہ بروقت نظام کائنات کو سنبھال لے اور زمین و آسمان سے خالی نہ ہونے پائے کہ اس طرح کائنات کے فنا ہو جانے اور زمین کے دھنس جانے کا بھی اندیشہ ہے اور نظام امت کے درہم و برہم ہو جانے کا بھی خطرہ ہے جس کے نتائج کا سلسلہ سیکڑوں سال تک چل سکتا ہے اور امت کو کسی وقت انتشار اور پراگندگی سے نجات نہیں مل سکتی ہے۔

## ۲۹۔ حفظِ حیات

اسلام نے نماز کے قوانین کو اس انداز سے مرتب کیا ہے کہ نماز ایک مسلمان کی زندگی کا مکمل تقاضا کر سکے اور مسلمان کسی وقت بھی احساسِ مسؤلیت سے بے نیاز نہ ہو سکے۔ اس نے صبح کو گھر سے اٹھنے سے پہلے نماز واجب کر دی تاکہ جب کار و بارِ حیات میں مصروف ہو تو خوفِ خدا اس کے ہمراہ مصروف کار رہے اس کے بعد دوپہر کو پھر نماز واجب کر دی تاکہ وقفہ آرام میں محاسبہِ عمل کا موقع مل سکے، شام کے وقت آخری نماز دن بھر کے اعمال کا محاسبہ ہے۔

نماز کے ساتھ حفظِ شئونِ حیات کا یہی رشتہ تھا جس نے دو مزید احکام ایجاد کر دیے ہیں: ۱۔ رات کا وقت آرام کے لئے بنایا گیا تھا اور اسے کار و بارِ حیات سے آزاد رکھا گیا تھا اس میں کوئی نماز بھی نہیں رکھی گئی کہ اس وقت نہ احساسِ مسؤلیت کی ضرورت تھی اور نہ تنبیہِ غافلین کی۔ ۲۔ اگر کوئی شخص رات ہی کو کام کرتا ہے اور اس کے کسبِ معاش کا موقع تاریکی شب ہی ہے تو اس کے ان اوقات کو بھی عشا اور فجر کے درمیان گھیر دیا گیا تاکہ اس کے لئے عشا اور فجر کا وقت دیکھ لیا جائے اور محاسبہِ نفس بھی۔

۳۔ جس کی زندگی جس قدر جلدی حیات کے خطرات سے دوچار ہوتی ہے اس کے لئے اتنی جلدی تقاضا کا انتظام کیا گیا ہے۔ مرد کی زندگی میں ۹۔۱۰ برس کی عمر میں کسی فساد کی صلاحیت



نہیں ہوتی ہے لہذا اسے نماز کی طرف سے آزاد رکھا گیا ہے۔ عورت کی زندگی اس عمر میں بھی خطرات سے دوچار ہو سکتی ہے لہذا اس پر نماز واجب کر دی گئی تاکہ بارگاہ الہی میں مسلسل حاضری خوفِ خدا بھی پیدا کراتی رہے اور مسکولیت کا احساس بھی بیدار کرتی رہے۔

کسی خارجی تحریک اور دباؤ کے بغیر اپنے حجرہ کے اندر نماز ادا کرنے والی عورت بھی یقیناً یہ احساس رکھتی ہے کہ میرا پروردگار میری عبادت کو دیکھ رہا ہے اور وہی اس عمل پر انعام دینے والا ہے چاہے سماج کو میری بند کمرہ کی عبادت کی خبر ہو یا نہ ہو اور کھلی ہوئی بات ہے کہ جسے عبادت کی منزل میں پروردگار کی نگرانی کا احساس ہے اسے گناہ کی منزل میں بھی یہ خیال ضرور ہوگا کہ یہ کمرہ دوسروں کی نگاہوں سے چھپا سکتا ہے نگاہ پروردگار سے نہیں چھپا سکتا ہے۔ لہذا اگر کسی نامحرم نے ہاتھ بھی لگا دیا تو پروردگار کی بارگاہ میں نامہ اعمال میں درج ہو جائے گا اور روزِ قیامت اس کا حساب دینا پڑے گا۔

جناب یوسفؑ نے زلیخا کو اسی نکتہ کا احساس دلایا تھا کہ تیرا بُت دیکھنے کے لائق نہیں ہے۔ لیکن میرا پروردگار سمیع و بصیر ہے۔ میں اس کی آنکھوں پر پردہ نہیں ڈال سکتا ہوں وہ ہر ایک کی نگاہ کو دیکھتا رہتا ہے۔ یہ اور بات ہے کہ کوئی نگاہ اسے نہیں دیکھ سکتی ہے۔ وہ اپنی لطافت کی بنا پر نگاہوں کی رسائی سے بالاتر ہے اور اپنی وسعتِ علم کی بنا پر ساری نگاہوں کا احاطہ کئے ہوئے ہے۔

### ۳۰۔ شرطِ اخوت

قرآن مجید نے انسانی برادری میں ایک نئی برادری ”ایمانی برادری“ قائم کی ہے اور اس کے ذریعہ ایک نئے سماج کی تشکیل کی ہے اور مومن کو مومن کا بھائی بنا دیا ہے لیکن یہاں بھی نماز کو نظر انداز نہیں کیا ہے اور نہ اسلام کو کوئی ایسی برادری پسند ہے جس کا نام ”ایمانی برادری“ ہو اور نماز کا چرچا نہ ہو۔

سورہ مبارکہ توبہ آیت ۵-۱۱ میں مشرکین کے بارے میں ارشاد ہوتا ہے کہ ”محرم مہینوں کے گزر جانے کے بعد یہ جہاں ملیں انھیں گرفتار کر لو۔ قتل کرو اور ان کے حرکات کی نگرانی کرتے رہو۔ البتہ اگر یہ توبہ کر لیں۔ نماز قائم کریں۔ زکوٰۃ ادا کریں تو انھیں آزاد کر دو۔۔۔۔۔ پھر مشرک



پناہ مانگیں تو پناہ دے دو، اور پھر انھیں ان کے گھر پہنچا دو۔ ان کے عہد کا کوئی اعتبار نہیں ہے لیکن پھر بھی معاہدہ کریں تو جب تک اس پر قائم رہیں تم بھی قائم رہو کہ خدا متقین کو دوست رکھتا ہے۔ انھیں موقع مل جائے گا تو یہ کسی معاہدہ کی پرواہ نہ کریں گے۔ یہ صرف زبانی باتیں کرتے ہیں۔ ان کے دل دشمن ہیں۔ یہ آیات خدا کا سودا کرنا چاہتے ہیں۔ لیکن ان تمام باتوں کے بعد بھی اگر توبہ کر لیں اور نماز قائم کریں۔ زکوٰۃ ادا کریں تو دین میں تمھارے بھائی ہیں۔“

گویا ان آیات سے صاف واضح ہو جاتا ہے کہ اسلام نے مشرکین کی آزادی اور ان کے برادری میں داخلہ کے دونوں مرحلوں پر نماز کی شرط لگا دی ہے کہ نماز کے بغیر نہ انھیں آزاد کیا جاسکتا ہے اور نہ انھیں برادری میں شامل کیا جاسکتا ہے۔ جو اس بات کی علامت ہے کہ اسلام برادری کے قیام میں نماز کو اولین درجہ دیتا ہے اور اس کے بغیر کسی برادری کا قائل نہیں ہے۔

### ۳۱۔ بنیادِ محبت

خلیل خدا نے اپنی زوجہ جناب ہاجرہ اور اپنے فرزند جناب اسماعیلؑ کو ایک دادی غیر زرع میں چھوڑا تو اس کی غرض یہ بیان کی کہ میں چاہتا ہوں کہ میری ذریت نماز قائم کرے اور قیام نماز کے لئے جو خانہ خدا سے بہتر کوئی جگہ نہیں ہے۔ اور اس کے بعد دعا کی کہ خدایا! لوگوں کے دلوں کو ان کی طرف جھکا دے اور انھیں پھلوں کا رزق عطا فرما۔“ جس سے صاف واضح ہوتا ہے کہ نگاہِ خلیلؑ ہی نماز بنیادِ محبت ہے اور نمازی اس بات کا حقدار ہے کہ پروردگار لوگوں کے دلوں کو اس طرف موڑ دے اور لوگوں کے دلوں میں اس کی محبت پیدا کر دے۔ بلکہ دادی غیر زرع میں پھلوں کے رزق کی دعا کہ نا اس امر کی بھی علامت ہے کہ نماز رزقِ بحساب کا ذریعہ ہوتی ہے اور نمازی کو پروردگار اس طرح غیب سے رزق عنایت کرتا ہے کہ کسی کو وہم و گمان بھی نہیں ہوتا ہے۔

اور اس کا راز بھی یہ ہے کہ نمازی عشقِ الہی میں اس وقت بستر کو چھوڑ دیتا ہے جب نسیمِ سحر کے سسلانے کے لئے آمادہ رہتے ہیں اور صبح کی ٹھنڈی ہوا اور فضا انسان کو دعوتِ عیشِ دینی دیتی ہے۔ دو پہر اور شام کو کاروبار ترک کر کے مصلیٰ پر آنا بھی عشقِ الہی کی ایک علامت ہے کہ محبوبِ حقیقی کی ملاقات اور اس کی بارگاہ میں حاضری کے اشتیاق میں بندہ نے تمام دنیا کے کاروبار کو نظر انداز کر دیا۔



ہے۔ (بشرطیکہ نماز اسی جذبہ کے تحت ہو اور کوئی عادی عمل نہ ہو کہ اس کی اسلام میں کوئی قیمت نہیں ہے)۔

کاروبار حیات کا ترک کر دینا ہی ایک ایسا عمل ہے جو انسان کو رزق بمساب کا مستحق بنادیتا ہے کہ انسان نے جانے پہچانے ہوئے وسائل کو نظر انداز کر دیا ہے تو اب رب العالمین کا فرض ہے کہ اسے انجانے وسائل سے رزق عنایت فرمائے کہ یہی اس کے ارحم الراحمین ہونے کا تقاضا ہے اور اس کے اس اعلان کی تصدیق بھی ہے کہ پروردگار کسی کے عمل کو ضائع نہیں کرتا ہے۔

### ۳۲۔ سبب زینت

سورہ مبارکہ اعراف آیت ۳۱ میں ارشاد ہوتا ہے کہ ”اولاد آدم ہر نماز کے وقت اور ہر مسجد کے پاس اپنی زینت کو ساتھ رکھو اور کھاؤ پیو لیکن اسراف نہ کرو کہ خدا اسراف کرنے والوں کو پسند نہیں کرتا ہے۔ پیغمبر! آپ پوچھئے کہ آخر جس زینت کو اللہ نے اپنے بندوں کے لئے پیدا کیا ہے اسے اور پاکیزہ رزق کو کس نے حرام کر دیا ہے۔“

آیت شریفہ میں ایک طرف زینت کی اہمیت کا اعلان ہوا ہے کہ انسانی زندگی کے لئے زینت بہترین شے ہے جس کی وجہ سے دوسرے مقام پر مال اور اولاد کو بھی زندگی کا کافی رزق قرار دیا گیا ہے۔ اور دوسری طرف اسے نماز اور مسجد کے لوازم میں قرار دے دیا گیا ہے کہ انسان مکانِ مسجد پر قدم رکھے یا زمانہِ مسجدہ آجائے تو اسے چاہیے کہ زینت کو ہمراہ رکھے اور ان جاہلہٴ حق افراد جیسا نہ ہو جائے جن کا عقیدہ یہ تھا کہ جس لباس میں طواف کر لیا ہے وہ عمومی زندگی میں استعمال نہیں ہو سکتا ہے اور اسی بنا پر برہنہ طواف کیا کرتے تھے۔

اسلام کا منشاء یہ ہے کہ انسان زینت ہمراہ رکھے اور زینت کے ساتھ بارگاہِ الہی میں حاضری دے کہ اس نے زینت کو صاحبانِ ایمان ہی کے لئے پیدا کیا ہے اور وہ زینت کے ساتھ نماز کو دوسری نمازوں سے افضل اور برتر قرار دیتا ہے۔ انگشتری کے ساتھ نماز کی ایک فضیلت زینت کی بنیاد پر بھی ہے کہ انسان کے حکم الہی کے احترام میں زینت کے ساتھ اس کی بارگاہِ الہی دی ہے۔ یہ اور بات ہے کہ اسلام ہمہ جہاتی مذہب ہے لہذا وہ زندگی کے کسی پہلو کو نظر انداز



نہیں کر سکتا ہے۔ اس نے عورتوں کو بھی زینت کا حکم دیا ہے اور ان سے بھی بہترین اجر و ثواب کا وعدہ کیا ہے لیکن اس شرط کے ساتھ کہ نامحرموں کے سامنے اس کی نمائش نہ ہو اور بغیر نمائش کے بھی اس کی آواز لوگوں کے دلوں میں غلط جذبات نہ ابھار سکے کہ ایسا انداز زینت اسلام کو ہرگز پسند نہیں ہے۔ اسلام یہ نہیں چاہتا ہے کہ انسان خدا کی بارگاہ میں ایسی زینت کے ساتھ حاضری دے جو امور زندگی میں کثافت اور خباثت کا باعث بن جائے۔!

### ۳۲۔ فرہنگ اوقات

نماز دیکھنے میں ایک عبادت ہے جسے اوقات کے ساتھ واجب کیا گیا ہے اور ہر نماز کے لئے ایک وقت معین کر دیا گیا ہے جس سے تقدیم اور تاخیر دونوں جائز نہیں ہیں اور اس سے یہ احساس ہوتا ہے کہ وقت اصل ہے اور نماز فرع۔ لیکن اسی کے ساتھ قرآن مجید نے ایک نئی ثقافت اور نئے فرہنگ کی بنیاد ڈالی ہے جہاں مسلمان کی زندگی کے لئے نماز اصل ہے اور مسلمان اپنے اوقات کی تعیین نماز ہی کے ذریعہ کرتا ہے۔

دوسرے لفظوں میں یوں کہا جائے کہ عبادت الہی کے لئے وقت بنیاد ہے اور امور زندگی کے لئے نماز بنیاد ہے کہ نماز ہی کے ذریعہ اوقات کی تعیین ہوتی ہے اور اسی اعتبار سے کاروبار حیات کا تعیین کیا جاتا ہے۔

سورہ مبارکہ نور آیت ۵۷ میں ارشاد ہوتا ہے: ”ایمان والو! تمہارے غلام و کنیز اگر مردہ ہے جو ابھی سن بلوغ کو نہیں پہنچے ہیں ان سب کو چاہیئے کہ تمہارے پاس داخل ہونے کے لئے تین اوقات میں اجازت طلب کریں۔ نماز صبح سے پہلے، اور دوپہر کے وقت جب تم کپڑے اتار کر آرام کرتے ہو اور نماز عشا کے بعد کہ یہ تین اوقات پردے کے ہیں۔“

اس آیت میں صبح و شام کے بجائے نماز صبح اور نماز عشا کا حوالہ دیا گیا ہے جو اس بات کی علامت ہے کہ اسلام اپنے چاہنے والوں کو ایک نئی زبان سے آشنا بنانا چاہتا ہے جہاں اوقات کا معیار ساعت نہ ہو بلکہ نماز ہو۔ کہ مسلمان ساعت سے غافل ہو سکتا ہے لیکن نماز سے غافل نہیں ہو سکتا اور اسے اپنے امور زندگی کو نماز ہی کے اعتبار سے مرتب کرنا چاہیئے۔



## ۳۴۔ اصل تعمیرات

اسلام نے جس طرح اوقات کی تشخیص کے لئے نماز کو بیان قرار دیا ہے اسی طرح اس کا منشاء ہے کہ مکان کی تعمیر بھی نماز کے پیمانہ کے مطابق ہو، چنانچہ سورہ مبارکہ یونس آیت ۸۷ میں ارشاد ہوتا ہے کہ: ”ہم نے موسیٰ اور ان کے بھائی کی طرف وحی کی کہ اپنی قوم کے لئے مصر میں گھر بناؤ اور اپنے گھروں کو قبلہ قرار دو اور نماز قائم کرو اور مومنین کو بشارت دے دو۔“

آیت کریمہ کے ذیل میں بعض مفسرین نے یہ معنی بھی بیان کئے ہیں کہ مکانات کو ایک دوسرے کے آگے سامنے اور مقابل میں بناؤ، لیکن قیام نماز کی مناسبت اس امر کی طرف اشارہ ہے کہ مکانات کے قبلہ رو ہونے کا حکم دیا گیا ہے تاکہ مکانات سے مساجد کا کام بھی لیا جاسکے اور انسان آسانی کے ساتھ نماز قائم کر سکے۔

نماز کے احکام کے ذیل میں یہ بھی ذکر کیا جاتا ہے کہ انسان نماز کی تیاری کے لئے بیت الخلاء وغیرہ سے بھی فراغت حاصل کر لے کہ پیشاب یا پائخانہ کو روک کر نماز پڑھنا مکروہ ہے اور اس طرح نماز کا ثواب کم ہو جاتا ہے۔ اور بیت الخلاء کے احکام میں یہ واضح کر دیا گیا ہے کہ قبلہ کی طرف رخ یا پیٹھ کر کے پیشاب یا پائخانہ کرنا حرام ہے جس کا کھلا ہوا مطلب یہ ہے کہ مسلمانوں کو گھروں کی تعمیر میں قبلہ کا خیال رکھنا انتہائی ضروری ہے تاکہ مقدمات نماز میں بھی کوئی فعل حرام نہ ہونے پائے اور اصل نماز کے قائم کرنے میں بھی سہولت ہو اور انسان کسی انحراف میں مبتلا نہ ہونے پائے۔

معلوم ہوتا ہے کہ اسلام نماز کو اپنی پوری ثقافت اور زندگی کی بنیاد قرار دینا چاہتا ہے تاکہ مسلمان کو ہر آن نماز یاد رہے اور نماز ہی کے ذریعہ وہ پروردگار کو یاد کرے جس کی یاد کی بقا کے لئے نماز کو واجب کیا گیا ہے اور جس کی یاد ہی نماز کا اصلی اور واقعی فلسفہ ہے۔ جیسا کہ جناب موسیٰ سے کہا گیا تھا کہ ”میری یاد کے لئے نماز قائم کرو“ اور سرکارِ دو عالمؐ سے کہا گیا کہ ”نماز قائم کرو کہ نماز بُرائیوں سے روکنے والی ہے اور اللہ کا ذکر بہت بڑی شے ہے“ کہ یہی جو ہر نماز اور یہی روحِ بندگی ہے۔



### ۳۵۔ منظر مساوات

نماز جس طرح اپنی جماعت کے اعتبار سے ایک اجتماعی مساوات کی منظر ہے اسی طرح اپنے ذاتی افعال کے اعتبار سے بھی ایک عجیب و غریب مساوات کی حامل ہے۔ نماز کا دیگر عبادت کے ساتھ قیاس کیا جائے تو اس کے امتیازات کا نہایت واضح طریقہ سے اندازہ کیا جاسکتا ہے۔ روزہ اپنے اندر مختلف اعضاء کو شامل رکھتا ہے۔

حج میں مختلف اوقات میں مختلف اعضاء مشغول عمل ہوتے ہیں۔ جہاد میں قوت قلب اور زور بازو کی آزمائش ہوتی ہے۔ لیکن نماز کا ایک لمحہ جب انسان ارگاہ الہی میں سر بسجود ہوتا ہے عجیب و غریب کیفیت کا حامل ہوتا ہے۔

انسان کے بدن کو تین حصوں پر تقسیم کیا جائے تو سب سے بلند تر حصہ اس کی پیشانی ہے اور سب سے پست تر حصہ اس کے پیروں کے انگوٹھے ہیں۔ درمیانی حصہ میں اس کے ہاتھوں کی ہتھیلیاں اور پیروں کے گھٹنے آتے ہیں کہ ہتھیلیاں پورے بدن کے نصف کا تعین کرتی ہیں اور پیروں کے گھٹنے پیروں کے نصف کی تشخیص کرتے ہیں۔

دین اسلام نے سجدہ میں انہیں ساتوں اعضاء کو اعضاء سجدہ قرار دیا ہے جس کا کھلا ہوا مطلب یہ ہے کہ سجدہ کے عالم میں انسان کا پورا وجود مشغول عبادت رہتا ہے اور کسی حصہ بدن کو بھی محروم عبادت نہیں رکھا جاتا ہے۔ سر اگر بلند ترین حصہ ہے تو وہ بھی خاک پر ہے اور پیر پست ترین حصہ ہے تو وہ بھی زمین پر ٹکے ہوئے ہیں اور کسی حصہ بدن کو کسی کے مقابلہ میں اگر طے کرنے کا حق نہیں ہے اور کسی حصہ بدن کسی کے مقابلہ میں محروم عبادت ہے۔ اس انداز کی داخلی مساوات کسی اور عمل میں محسوس نہیں ہوتی ہے۔ لہذا یہ بات باآسانی کہی جاسکتی ہے کہ نماز داخلی اور خارجی دونوں اعتبارات سے اسلامی مساوات کی منظر اور منظر ہے اور اس سے بہتر کوئی دوسری عبادت نہیں ہے۔

### ۳۶۔ مقتضی رزق حلال

نماز کو معراج مومن قرار دینے والے قانون نے جہاں انسان کو ایک عظیم بلندی کا احساس



دلایا ہے اور یہ سمجھایا ہے کہ پیشانی کے خاک پر رکھنے کا مطلب حقارت اور پستی نہیں ہے بلکہ قابلِ سجدہ ہستی کی بارگاہ میں سر جھکا دینا ہی اصل بلندی ہے اور اس سے بالاتر کوئی بلندی نہیں ہے۔ وہیں یہ تعلیم بھی دی ہے کہ اتنی بلند ترین پرواز کے لئے قوت پرواز بھی پاکیزہ ترین ہونی چاہیے۔

یہ بات صبح و شام انسان کے مشاہدہ میں آتی رہتی ہے کہ زمین پر سست رفتار سے چلنے والی گاڑیاں ڈیزل سے بھی چل جاتی ہیں لیکن جب رفتار کو تیز تر بنانا ہوتا ہے تو ڈیزل کی جگہ پر پیٹرول استعمال کیا جاتا ہے۔ اس کے بعد پٹرول میں بھی سپر اور خصوصی کا اہتمام کیا جاتا ہے اور جب زمین سے بلند تر ہو کر فضا میں پرواز کرنے کا وقت آتا ہے تو یہ سپر اور خصوصی بھی بیکار ہو جاتا ہے اور کثیف نظر آنے لگتا ہے اور وہاں ضرورت ہوتی ہے کہ اتنا صاف شفاف اور پاکیزہ مادہ استعمال کیا جائے جو فضائے بسیط میں پرواز کے شایانِ شان ہو، حالانکہ یہ بلندی بھی ۳۰-۴۰ ہزار فٹ سے زیادہ نہیں ہوتی ہے اور اگر براکٹ وغیرہ کی پرواز کا بھی حساب کر لیا جائے تو ایک کرہ زمین یا کرہ قمر سے بالاتر نہیں ہوتی ہے جو کہ نظام شمسی کا پست ترین حصہ ہے۔ اس کے بعد انسان کو ساتوں آسمانوں سے بالاتر عرشِ اعظم کا طواف کرنا ہو تو اس کی پرواز کا سامان اس سے یقیناً صاف تر اور پاکیزہ تر ہونا چاہیے۔ اسلام نے نماز کو معراجِ مومن بنا کر انسان کو احساس دلایا ہے کہ اتنی بلند ترین پرواز کے لئے انتہائی طیب طاهر اور پاک و پاکیزہ رزق استعمال ہونا چاہیے ورنہ کثیف اور ناپاک غذا کسی وقت بھی جہازِ معرفت و بندگی کو زمین پر گر اسکتی ہے اور بلند ترین پرواز کے ارادہ کرنے والے کو لمحوں میں جلا کر خاکستر بنا سکتی ہے۔ نماز بلند ترین پرواز ہی ہے لیکن شرائط کے خلاف ہو جائے تو خاکستر بنا دینے کا ذریعہ بھی ہے۔ رب کریم انسان مومن کو اس بدترین انجام سے محفوظ رکھے۔ "وَهُمْ يَحْسِبُونَ أَنَّهُمْ مُخْلِصُونَ صُنْعًا" !

### ۳۷۔ سراسر وجودِ محو عبادت

نماز کے خصوصیات میں ایک خصوصیت یہ بھی ہے کہ نماز انسان کے پورے وجود کو اپنے ساتھ شامل کر لیتی ہے اور انسان کا فرض ہو جاتا ہے کہ منزلِ نماز میں قدم رکھنے کے لئے اور اس عظیم عبادت کو انجام دینے کے لئے اپنے پورے وجود کی طرف متوجہ رہے اور پورے وجود کو شریکِ عبادت بنائے۔



نماز سے پہلے وضو کرے تو چہرہ اور ہاتھوں کو کہنیوں تک دھوئے اور سر اور پیر کا مسح کرے کہ ان سارے اعضاء کی طرف متوجہ رہے اور سب کو پاک و پاکیزہ بنا کر شریک بندگی کرے۔ اس کے بعد جب نماز کا آغاز کرے تو حالت قیام میں پیروں کو شریک عبادت کرے۔ قنوت کے لئے ہاتھوں کو مشغول دعا بنائے، رکوع کے لئے کمر کی طاقت کو استعمال کرے اور سجدہ میں سارے اعضاء بدن کو محو بندگی بنادے۔

اعضاء و جوارح کے ساتھ نظر کو بھی شریک عبادت بنادیا گیا ہے کہ حالت قیام میں نظر محل سجدہ پر رہے۔ رکوع میں پیروں کے درمیان نظر رہے۔ سجدہ میں ناک پر نگاہ رکھے۔ تشہد اور سلام میں اپنی آغوش پر نظر رکھے کہ یہی وقت دامن وجود کو نعمات الہیہ سے بھرنے کا ہوتا ہے اور اسی منزل پر انسان پوری نماز کے فیوض و برکات سے استفادہ کرتا ہے۔

### ۳۸۔ تعمیق اخلاص

نماز کے بارے میں ایک غلط فہمی یہ پیدا کی جاتی ہے کہ یہ ایک ہی قسم کے عمل کی تکرار ہے جس میں کسی طرح کی ندرت نہیں پائی جاتی ہے صبح و مغرب و عشا میں صرف اعداد کا فرق ہے ورنہ تمام رکعات ایک ہی قسم کی ہیں۔ اس کے بعد ہر رکعت میں قیام، رکوع، سجدہ اور ہر منزل پر ایک ہی قسم کا رکعت ہے اور ایک ہی انداز کا عمل۔

حالانکہ اگر غور کیا جائے تو یہ حقیقت عمل کی تکرار نہیں ہے بلکہ اخلاص کی گہرائی ہے کہ انسان ہر گناہ کو کھود کر پانی نکالنا چاہتا ہے تو ایک ہی پھاوڑا یا کڈال مار کر پانی نہیں نکال لیتا ہے بلکہ ایک ہی مقام پر ایک ہی انداز سے بار بار پھاوڑا مارتا رہتا ہے جب تک کہ زمین کی گہرائی کی اس منزل تک نہ پہنچ جائے جہاں سے پانی نکلتا ہے اور سیرابی کا انتظام ہوتا ہے۔

نماز کی صورت حال بھی ایسی ہی ہے۔ روزانہ ایک انداز کی رکعات اور رکعات کی، امرتہ گار عمل کی تکرار نہیں ہے بلکہ اخلاص کی چاہ کنی ہے جس کے بعد انسان اب حیات تک پہنچ جاتا ہے اور وہ برکتیں حاصل کر لیتا ہے جن کا امکان دوسرے اعمال یا دوسرے انداز عمل میں نہیں ہے۔ اس لیے چاہ کنی کے عمل کو باہر والا انسان تکرار عمل تصور کرتا ہے اور چاہ کن مقصد رسی کا ذریعہ



سمجھتا ہے۔ وہ منزل حاصل کر لیتا ہے جسے منزل معراج اور منزل تقرب کہا جاتا ہے۔

### ۳۹۔ نماز بشرط حیات

جناب مریم اپنے فرزند کو لے کر قوم کے سامنے آئیں تو قوم نے فوراً یہ ہنگامہ کھڑا کر دیا کہ ”جب تمہارا کوئی شوہر نہیں ہے تو یہ بچہ کیسا ہے؟“۔ جناب مریم نے فرمایا کہ ”میں نے روزہ کی نذر کر لی ہے لہذا میں بات نہیں کر سکتی ہوں“ اور یہ کہہ کر گہوارہ کی طرف اشارہ کر دیا۔  
 قوم نے فریاد کی کہ ”اس گہوارہ کے بچے سے کس طرح بات کی جائے گی؟“۔

جناب عیسیٰ نے آواز دی۔ ”میں اللہ کا بندہ ہوں۔ مجھے اس نے کتاب دی ہے اور نبی بنایا ہے اور میں جہاں بھی رہوں مجھے بابرکت قرار دیا ہے اور جب تک زندہ رہوں مجھے نماز اور زکوٰۃ کی وصیت کی ہے۔“

آیات کریمہ سے صاف واضح ہوتا ہے کہ نماز کی حد بندی حیات کے علاوہ کسی اور شرط سے نہیں کی جاسکتی ہے۔ رب العالمین نے انبیاء کرام کو بھی یہی نصیحت کی ہے کہ جب تک زندہ رہیں نماز قائم کرتے رہیں اور ایک لمحہ کے لئے بھی اس طرز بندگی سے الگ نہ ہونے پائیں۔

اسلامی قوانین میں اس حقیقت کے واضح اشارات پائے جاتے ہیں کہ انسان غرق بھی ہو رہا ہے زمین میں دھنس بھی رہا ہے تو اس کا فرض ہے کہ جب تک ہوش و حواس سلامت رہیں نماز سے غافل نہ ہو اور آخری لمحات حیات تک اس فریضہ نماز کو ادا کرتا رہے۔

اس کی ایک جھلک میدان جہاد میں بھی پائی جاتی ہے جہاں تلواریں چلتی رہتی ہیں۔ تیر رہتے رہتے ہیں اور مجاہد پشت فرس پر جہاد کے ساتھ فریضہ نماز ادا کرتا رہتا ہے اور اپنے اس عظیم فرض بندگی سے غافل نہیں ہوتا ہے۔

### ۴۰۔ سیرت اولیاء اللہ

خاصانِ خدا اور اولیاء اللہ نے اپنی حیات میں جس قدر اہمیت فریضہ نماز کو دی ہے اس کے بارے میں ایسا کوئی نمونہ اور موقع نہیں ملتا ہے۔



- ۔ مولائے کائنات نے صفین کے موقع پر عین حالت جنگ میں مصلیٰ بچھا دیا اور پھر ابن عباس کے سوال پر فرمایا کہ ہم اسی نماز کے لئے جنگ کر رہے ہیں۔
- ۔ میدان جنگ کے علاوہ زندگی کے آخری ایام میں آخری مرتبہ مسجد کو ذہ میں تشریف لائے تو قاتل کو مسجد میں لیٹے ہوئے دیکھ کر اور اس کے ارادہ قتل سے اسکا ہوا کر بھی مصلائے عبادت پر تشریف لے آئے اور یہ پسند نہ کیا کہ ایسے سخت ترین موقع پر بھی نماز یا خانہ خدا ترک ہو جائے۔
- ۔ امام حسینؑ نے میدان کر بلا میں ۳۰ ہزار کے زعمہ میں اس وقت نماز قائم کی جب معلوم تھا کہ ظالم حملے روکنے والے نہیں ہیں اور تیروں کی بوچھاڑ بہر حال قائم رہے گی جیسا کہ ہوا بھی کہ چاہنے والے زخمی ہو کر خاک پر گر پڑے لیکن امامؑ کی نماز کے اختتام تک سینہ سپر بنے رہے، اور اس طرح امام حسینؑ نے اپنے عمل سے اور اصحاب حسینؑ نے اپنے حفاظتی انتظامات سے اہمیت نماز کو ایک ابدی حیثیت دے دی۔

- ۔ غلامانِ آل محمدؐ کے ہر دور میں ایک سلسلہ شہداء و محراب کا بھی رہا ہے جنہوں نے مولائے کائناتؑ کے اتباع میں مسجد میں جان دے دی ہے لیکن سلسلہ نماز کو ترک نہیں کیا ہے اور ظالموں کے تمام منصوبوں کو ناکام بنا دیا ہے جن کا خیال تھا کہ ایک دو ائمہ جماعت کو محراب مسجد میں شہید کر دیا جائے گا اور مسجدوں کے دروازے بند ہو جائیں گے اور لوگ مسجد میں آنا چھوڑ دیں گے لیکن غلامانِ حیدرؑ کے عبادت کر دیا کہ نہ امام حسنؑ اور امام حسینؑ نے باپ کے زخمی ہو جانے کے بعد مسجد سے کنادہ کشی کی ہے اور ان کے غلام کوئی بزدلانہ اقدام کر سکتے ہیں۔ راہِ خدا میں جان دے دینے سے بہتر کوئی عمل نہیں ہے کہ اس میں خاتمہ بالآخر بھی ہے اور اس سے حیات جاودانی بھی حاصل ہو جاتی ہے۔

## ۴۔ معمار مسجد

سورہ مبارکہ توبہ آیت ۱۸-۱۷ میں ارشاد ہوتا ہے کہ ”یہ کام مشرکین کا نہیں ہے کہ مساجدِ خدا کو تباہ کر دیں۔ جب کہ وہ خود اپنے شرک کے گواہ ہیں۔ مساجد کو وہ لوگ آباد کرتے ہیں جن کا ایمان اللہ کے ساتھ ہے۔ نماز قائم کرتے ہیں۔ زکوٰۃ ادا کرتے ہیں اور اللہ کے علاوہ کسی سے نہیں ڈرتے۔“



آیت کریمہ نے صاف واضح کر دیا کہ آبادی مساجد ہر کس و نا کس کا کام نہیں ہے۔ اس کی آباد کاری کے لئے پانچ قسم کے اوصاف درکار ہیں۔ ایمان کے اعتبار سے اس خدا پر ایمان رکھتا ہو جس کے سامنے سر جھکاتا ہے اور جس کی طرف یہ گھر منسوب کیا گیا ہے۔ اس آخرت پر ایمان رکھتا ہو جس کی میدان میں یہ بندگی کی جاتی ہے اور اسے دنیاوی اغراض و مقاصد سے بلند تر بنایا جاتا ہے۔

مالیات کے اعتبار سے زکوٰۃ ادا کرتا ہو تاکہ آباد کاری کا انتظام کر سکے۔

نفسیات کے اعتبار سے خدا کے علاوہ کسی کا خوف نہ رکھتا ہو کہ دشمنوں کے حملے اور سماج والوں کے طعنے اسے آبادی مساجد سے روک نہ سکیں۔ اور پھر عملی اعتبار سے نماز قائم کرتا ہو کہ آبادی مساجد کا اصل عنصر اقامہ صلوٰۃ ہی ہے۔ اس کے علاوہ دیگر تمام عناصر و اوصاف صرف مقدّمات یا نتائج ہیں۔ مسجد کی اصل آبادی نماز ہی سے ہوتی ہے لہذا نمازی ہی کو مسجد کا واقعی معمار قرار دیا جاسکتا ہے۔

## ۴۲۔ اعلانِ حقانیت

عاشور کا دن تھا۔ ظہر کا ہنگام قریب تھا کہ ایک مرتبہ ابو شامہ صیداوی نے امام حسینؑ کی خدمت میں حاضر ہو کر عرض کی کہ مولا! وقت نماز آگیا ہے۔ جی چاہتا ہے کہ یہ آخری نماز بھی آپ کے ساتھ ادا ہو جائے اور اس کے بعد راہِ خدا میں قربانی دوں۔

امام حسینؑ نے سراٹھا کر آسمان کی طرف دیکھا اور فرمایا کہ بے شک یہ اول وقت نماز ہے خدا تمہیں نماز گزاروں میں قرار دے اور یہ کہہ کر نماز کے قیام کا حکم دے دیا۔ دو اصحاب سہمہ ہو گئے اور باقی ماندہ اصحاب صف میں کھڑے ہو گئے۔ امام حسینؑ نے نماز ادا کی اور اصحاب تیسرا کی تاب نہ لا کر چند لمحوں کے بعد راہی ملک بقا ہو گئے۔

اس موقع پر یہ بھی ممکن تھا کہ امام حسینؑ خیمہ کے اندر جا کر نماز ادا کر لیتے اور اصحاب کو اسی طرح نماز ادا کرنے کی تلقین فرما دیتے کہ اسلام میں جماعت کے ساتھ نماز ادا کرنا واجب نہیں ہے لیکن امام حسینؑ مستحبات کی پابندی کے ساتھ دشمن پر اپنی حقانیت کا اظہار بھی فرمانا چاہتے تھے۔ اسلام کے دعویدار تو تم سب بھی ہو۔ لیکن ہنگام نماز تمہیں فریضہ الہی کا ہوش نہیں آیا بلکہ تم



پر تیر سائے ہیں اور یہ اس امر کی علامت ہے کہ حقیقت اسلام میرے پاس ہے اور تھکے پاس  
بھوٹے ادعا اور ریاکاری کے علاوہ کچھ نہیں ہے۔

### ۴۳۔ بلند ترین مرتبہ

اسی واقعہ میں امام حسینؑ نے ابو ثمامہ کو جو عظیم ترین دعا دی ہے، وہ یہ ہے کہ: ”خدا تمہیں  
نماز گزاروں میں قرار دے۔“ جس سے اندازہ ہوتا ہے کہ امامؑ کی نگاہ میں یہ انسانیت کا وہ بلند ترین  
مرتبہ ہے جس کی دعا شہیدانِ راہِ خدا کو بھی دی جاسکتی ہے کہ اس سے بالاتر کوئی مرتبہ نہیں ہے۔  
اور یہ بات اس امر سے بھی واضح ہے کہ ”نماز گزاروں میں شمار ہونے کی دعا خلیلِ خدا نے اپنے لئے  
لی کی ہے اور اپنی ذریت کے لئے بھی“ جس سے صاف اندازہ ہوتا ہے کہ یہ ایک عظیم ترین مرتبہ  
ہے جو ہر کس و نا کس کو حاصل نہیں ہو سکتا ہے۔

البتہ یہ نکتہ قابلِ توجہ ہے کہ امام حسینؑ کے الفاظ میں ”مصلین“ کا لفظ استعمال ہوا ہے  
”نماز ادا کرنے والے“ اور خلیلِ خدا کی دعائیں ”مقیم الصلوٰۃ“ ہے یعنی ”نماز قائم کرنے والا“۔  
اس سے صاف واضح ہوتا ہے کہ عام انسانوں کا کام نماز ادا کرنا ہے لہذا ان کا عظیم ترین مرتبہ  
نماز گزاروں میں شمار ہو جانا ہے اور اولیاءِ خدا کا کام نماز قائم کرنا ہے لہذا ان کا عظیم ترین درجہ  
نماز قائم ہونے والوں میں شمار ہونا ہے جس کی دعا خلیلِ خدا نے اپنی ذریت کے لئے کی ہے اور  
اس کا واضح ترین مصداق امام حسینؑ ہی کا وجود مقدس ہے جس کی بارگاہ میں مسلسل یہ اعتراف  
کامیاب ہے کہ: ”ہم گواہی دیتے ہیں کہ آپ نے نماز قائم کی ہے اور زکوٰۃ ادا کی ہے۔“

### علامتِ حسنینیت

اگر وہ واقعہ میں یہ بھی ممکن تھا کہ جس طرح تمام مراحل جہاد پر امام حسینؑ ہدایت دیتے تھے اور  
مطلبی عمل کرتے تھے۔ ظہر کے ہنگام بھی امام حسینؑ اعلان فرمادیتے کہ اب وقت نماز  
آگیا۔ جنگ موقوف کر کے پہلے نماز ادا کر لو۔ اس کے بعد دوبارہ جہاد کا سلسلہ شروع ہو گا  
اور اگر کوئی عادت وقت بھی نہیں ہو سکتا تھا۔ لیکن امام حسینؑ سکوت اختیار فرما کر



اصحاب کے حالات کا جائزہ لیتے رہے یہاں تک کہ ابو ثمارہ نے گزارش کی اور امام حسینؑ نے نماز کا اعلان فرما دیا۔ جس سے تاریخ عالم پر یہ حقیقت واضح ہو گئی کہ امام حسینؑ کے چاہنے والوں کی پہچان صرف یہ نہیں ہے کہ امام حکم دیں تو نماز کے لئے آمادہ ہو جاتے ہیں۔ بلکہ ان کی ایک علامت یہ بھی ہے کہ وہ اپنے فرائض کی طرف متوجہ رہتے ہیں اور جنگ کی سختیاں بھی انھیں فرائض سے غافل نہیں بنا سکتی ہیں۔ اور یہی ان کے اصحاب بادشاہ کا ایک عظیم امتیاز ہے جس کی مثال مولاناؒ کے اصحاب میں ابن عباس جیسے لوگ بھی پیش نہیں کر سکتے دوسرے افراد کا کیا تذکرہ ہے۔

### ۴۵۔ وسیلہ اتمام حجت

ابو ثمارہ کے تقاضے پر امام حسینؑ نے نماز جماعت کا اہتمام شروع کیا تو پہلے حبیب ابن مظاہر کو حکم دیا کہ فوج دشمن پر حجت تمام کریں اور ان سے کہیں کہ وقت نماز آگیا۔ جنگ موقوف کر دو۔ فرزند رسولؐ نماز ادا کرنا چاہتا ہے اور تم بھی تو کلمہ گو ہو اور اپنے کو مسلمان کہتے ہو تمہیں نماز کا خیال کیوں نہیں ہے۔؟

حسین بن نمیر نے بات کو مذاق میں اڑا دیا اور نہایت درجہ نامناسب جملہ استعمال کر دیا جس کی تاب نہ لا کر حبیب بن مظاہر نے حملہ بھی کر دیا۔ لیکن یہ بات بہر حال واضح ہو گئی کہ امام حسینؑ کی نگاہ میں مدعیان اسلام اور منافقین پر حجت تمام کرنے کا بہترین ذریعہ بھی یہی ہے کہ نماز کے سامنے تسلیم خم کر دیں تو گویا ان کے دلوں میں ایمان کا امکان پایا جاتا ہے۔ ورنہ صرف زبانی کاروبار ہے اور بس! — حقیقت ایمان سے کوئی تعلق نہیں ہے۔

امام حسینؑ کا فوج دشمن کو دعوت نماز دے کر حجت تمام کرنا ویسا ہی امر تھا حبیب بن مظاہر کے مولا نے کائنات نے ۱۹ ماہ رمضان کی صبح کو مسجد کوفہ میں ابن ملجم کو یہ کہہ کر بیدار کیا تھا کہ ”وقت نماز آگیا ہے۔“

ظاہر ہے کہ ابن ملجم کے نماز ادا کرنے کی کوئی حیثیت ہے اور نہ لشکر بزرگ کی نماز کوئی افادیت پیدا ہو سکتی ہے۔ لیکن امام حسینؑ اس حقیقت کا اعلان کرنا چاہتے تھے کہ ظالموں کا اسلام سے کوئی تعلق نہیں ہے اور اس بے تعلقی کا اس سے بہتر کوئی مظہر نہیں ہے۔



ان کی نگاہ میں نماز کی بھی کوئی اہمیت نہیں ہے۔

## ۴۶۔ منظر اسلام ناب محمدی

عاشور کے دن امام حسینؑ نے مختلف انداز سے فوج دشمن کو خطاب کر کے ان پر حجت تمام کی اور اپنی حقانیت اور مظلومیت کا اعلان کیا یہاں تک کہ ایک مرتبہ فوج دشمن کے سامنے یہ سوال بھی رکھ دیا کہ ”آخر مجھ سے کس بات پر جنگ کر رہے ہو۔؟ میں نے دین میں کوئی تبدیلی کی ہے۔ احکام شریعت میں کوئی ترمیم کی ہے۔ کسی کا ناحق خون بہایا ہے یا دین اسلام سے انحراف اختیار کیا ہے؟۔“

فوج دشمن کے پاس ان سوالات کا کوئی جواب نہیں تھا۔ لہذا سب نے بالاتفاق یہ جواب دیا کہ ”ہمارے دلوں میں آپ کے باپ کا بغض ہے اور ہم آپ سے ان کے مجاہدات کا انتقام لینا چاہتے ہیں۔“

جس سے یہ بات واضح ہو گئی کہ دشمن کے پاس کوئی حرب الزام نہیں تھا اور اس نے جواب سے گریز کرنے کے لئے یہ رُخ اختیار کیا تھا لیکن ضمناً اس حقیقت کا بھی اعتراف کر لیا تھا کہ امام حسینؑ دین میں کوئی تبدیلی نہیں کی ہے اور ان کے پاس جو دین ہے وہ بدلا ہوا دین نہیں ہے بلکہ حقیقی دین ہے جس کی تبلیغ سرکارِ دو عالمؐ نے کی تھی۔

اس کے بعد امام حسین علیہ السلام کا فریضہ ہو گیا تھا کہ دنیا پر واضح کر دیں کہ جو دینِ مرلِ اعظمؐ کے بعد نہیں بدلا ہے اور جس میں کسی طرح کی تبدیلی نہیں ہوئی ہے۔ وہ کیا ہے اور اس کے اعمال کس طرح کے ہوتے ہیں۔

اور ظاہر ہے کہ یہ بات خیمہ کے اندر انجام پانے والے اعمال سے واضح نہیں ہو سکتی تھی۔ لہذا امام حسینؑ کا فرض منصبی تھا کہ دشمنوں کی نگاہ کے سامنے نماز قائم کریں اور ان پر واضح کر دیں کہ نماز سرکارِ دو عالمؐ کے بعد تبدیلی نہیں ہوئی ہے اور جس کا انداز سرسری سرکارِ دو عالمؐ کا انداز ہے۔ وہ نماز ہے جو آج میں اپنے اصحاب کے ساتھ ادا کر رہا ہوں اور جس کی خاطر تیروں سے سینے چھلنی پڑ رہے ہیں اور انسانی جان قربان کر رہے ہیں لیکن نہانہ کو نظر انداز نہیں کر رہے ہیں۔



نماز کا منظر عام پر ادا کرنا اس حقیقت کا بھی اعلان ہے کہ پیغمبر اکرمؐ کے بعد جو نماز تبدیل نہیں ہوئی ہے اور اپنی اصلی صورت پر باقی ہے۔ وہ نماز یہ ہے کہ جو صحرائے کربلا میں دشمنوں کی نگاہوں کے سامنے برستے تیروں میں ادا کی جا رہی ہے اور جس کا اظہار اتمامِ حجت کی شکل میں پیغمبر اکرمؐ کا نواسہ کر رہا ہے۔

## ۴۷۔ سرچشمہ طاقت

دنیا کی ہر قوم اپنے وجود کے لئے ایک سرچشمہ طاقت کی تلاش میں رہتی ہے جس کی طرف سے طاقت کی سپلائی برابر جاری رہے۔ درنہ قوم یا ملک کے پاس کسی قدر بھی اسلحہ کیوں نہ ہو اگر سپلائی کو اندازہ ہو جائے کہ اس کے یہاں اسلحوں کی سپلائی بند ہو گئی ہے تو ان کے حوصلے پست ہو جاتے ہیں اور میدانِ جہاد میں اظہارِ قوت کا جوش ختم ہو جاتا ہے۔

تجارتی میدانوں میں انسان مالیات کے سرچشمہ کا محتاج ہوتا ہے اور جنگی میدانوں میں اسلحوں اور فوجوں کے سرچشمہ کا۔ سیاسی دنیا میں احزاب کی طاقت درکار ہوتی ہے اور معاشرتی دنیا میں عشیرہ، قبیلہ، قوم اور خاندان کی قوت۔

نماز مسلمان کی زندگی میں ایک ایسا سرچشمہ طاقت ہے جو ان تمام قوتوں سے بے نیاز بنا دیتا ہے اور انسان صرف ایک نماز کے سہارے میدان کو فتح کر لیتا ہے اور اتنی عظیم طاقت کا احساس کرتا ہے جو اسلحوں اور مال و دولت کے خزانوں کے ذریعہ حاصل نہیں کی جاسکتی ہے۔

اس انسان سے بڑا طاقتور کون ہو گا جس کے پاس "علیٰ کل شیء قدیر" جیسی طاقت ہو اور اس سے ہر وقت ملاقات اور عرض و دعا کا امکان بھی ہو۔ وہ ایسا سرچشمہ طاقت نہیں ہے جس کی سپلائی بینک کے بند ہو جانے سے رک جائے یا فضا کے آلودہ ہونے کے بعد جہازوں کے اترنے کی دشواری کی بنا پر موقوف ہو جائے بلکہ اس کی طرف سے سپلائی سخت ترین حالات میں اور بھی زیادہ ہو جاتی ہے اور وہ اپنا تعارف ہی ان الفاظ میں کرتا ہے کہ وہ مضطر کی دعا کو قبول کرتا ہے اور جب مارے وسائل منقطع ہو جاتے ہیں تب کام آتا ہے۔ وہ انسانوں کی آواز سنتا بھی ہے اور حاجت روائی کی قدرت بھی رکھتا ہے اس کے مقابلہ میں کوئی طاقت ایسی نہیں ہے جس کو دیکھنے



بعد اسے معذرت کرنا پڑے کہ اب میں امداد نہیں کر سکتا ہوں۔ اس لئے کہ کائنات کی ساری طاقتیں مخلوقات کی طاقتیں ہیں اور وہ خالق کائنات ہے جس نے طاقتوں کی بھیک مخلوقات پر تقسیم کر دی ہے تو ظاہر ہے کہ بھیک لینے والا غنی مطلق کا مقابلہ نہیں کر سکتا ہے۔

## ۴۸۔ علاج امراض

نماز اپنے اعمال و اذکار کے اعتبار سے جسمانی اور روحانی دونوں طرح کے امراض کا علاج بھی ہے۔ دور حاضر میں جو فطری طریقہ علاج ورزش کی شکل میں دریافت ہوا ہے۔ اس کے ماہرین بھی اس امر کا اقرار کرتے ہیں کہ نماز کے حرکات و سکنات میں وہ تمام خوبیاں پائی جاتی ہیں جو ایک طبیعی علاج کے لئے ضروری ہیں۔ یہاں تک کہ بعض علماء طب کا کہنا ہے کہ انسان رات میں آرام کرنے کے بعد جب سحر کے ہنگام اٹھ کر نماز شب اور پھر نماز صبح ادا کرتا ہے تو اس کے جسم کو وہ ساری ورزش حاصل ہو جاتی ہے جو ایک انسان کو صحت مند رکھنے کے لئے ضروری ہے بشرطیکہ اس کے بعد بد پرہیزی کا شکار نہ ہو۔

نماز کے اعمال میں سیدھا قیام اور اس کے بعد رکوع۔ رکوع کے بعد پھر قیام۔ قیام کے بعد جھکاؤ۔ جھکاؤ کے بعد ساتوں اعضاء پر زور دے کر سجدہ۔ پھر دوبارہ اٹھ کر ایک خاص کیفیت کے ساتھ بیٹھنا۔ پھر دوبارہ سجدہ کرنا۔ پھر دوبارہ اٹھ کر بیٹھنا اور پھر دوبارہ اس پورے عمل کی تکرار کرنا اور اسی طرح گیارہ رکعت تک تکرار کرنا۔ اور ہر دوسری رکعت میں خاص انداز سے ہاتھوں کو بلند کرنا اور تادیب دعائیں پڑھتے رہنا۔ یہ وہ اعمال ہیں جنہیں جدید ترین علم بھی دریافت نہیں کر سکا ہے اور یہ بہترین طریقہ علاج ایک مرد مسلمان کو صرت نماز کے طفیل میں حاصل ہو جاتا ہے اور اسے الگ سے کسی ورزش کے میدان میں جانے کی ضرورت نہیں ہوتی ہے۔

پھر دوسری بات یہ بھی ہے کہ ورزش کے میدانوں میں جسمانی علاج کے ساتھ کبھی کبھی روحانی اور اخلاقی فساد بھی پیدا ہو جاتا ہے لیکن نماز جسمانی علاج کے ساتھ روحانی امراض پر بھی نگاہ رکھے ہوتی ہے اور روحانی قسم کا فساد بھی نہیں پیدا ہونے دیتی ہے۔ اسے یہ ہرگز گوارا نہیں ہے کہ طبیعی ورزش کے نام پر مجمع عام میں یا تنہائی کی منزل پر انسان بربت ہو جائے اور اس کے بعد ورزش کرے۔



## ۴۹۔ تھرمائیسٹر

جس طرح مادی دنیا میں تھرمائیسٹر کے ذریعہ جسم کے اندر چھپے ہوئے بخار کا اندازہ کر لیا جاتا ہے اسی طرح روحانی دنیا میں نماز ایک بہترین تھرمائیسٹر ہے جس سے انسان کے ایمان کا اندازہ لگایا جاسکتا ہے اور اس نفاق کا بھی پتہ لگایا جاسکتا ہے جو انسان کی روح کی گہرائیوں میں پیوست ہو جاتا ہے اور بسا اوقات خود صاحب مرض کو بھی محسوس نہیں ہوتا ہے۔

سورہ نسا کی آیت ۱۴۲ میں منافقین کے سلسلہ اوصاف کی آخری صفت یہ بیان کی گئی ہے کہ ”یہ اللہ کو دھوکہ دینا چاہتے ہیں حالانکہ وہ انھیں خود دھوکہ میں رکھے ہوئے ہے اور ان کی فریب دہی کی علامت یہ ہے کہ جب نماز کے لئے کھڑے ہوتے ہیں تو کسلمندی کے ساتھ یہ صرف لوگوں کو دکھانا چاہتے ہیں اور اللہ کو بہت کم یاد کرتے ہیں۔“

ظاہر ہے کہ منافق نام ہی اس انسان کا ہے جس کا فریب دل کے اندر چھپا ہوا ہوا اور معاشرہ اسے محسوس نہ کر سکے۔ لیکن پروردگار نے اس راز کو اس طرح فاش کر دیا کہ یہ لوگ نماز میں نشاط نہیں رکھتے ہیں اور کسلمندی کے ساتھ نماز ادا کرتے ہیں۔ جس سے یہ بات بالکل واضح ہو جاتی ہے کہ ادائیگی نماز کی کیفیت سے انسان کے واقعی ایمان کا اندازہ کیا جاسکتا ہے۔ انسان واقعی صاحب ایمان ہے تو بارگاہ الہی میں حاضری اور مالک سے راز دنیا میں نشاط رکھتا ہوگا اور اس کے اندر روح ایمان نہیں ہے تو حالات کی مجبوری کی بنا پر نماز تو ادا کر دے گا لیکن اس کے عمل ہی سے اس کی بددلی کا اندازہ کر لیا جائے گا۔

## ۵۔ ترک نماز وجہ حسرت

سورہ مدثر میں روز قیامت کا ایک نقشہ اس انداز سے بیان کیا گیا ہے کہ جنت و جہنم کے فیصلے کے بعد جب سب اپنی اپنی منزل پر پہنچ جائیں گے تو اہل جنت جہنم والوں سے پکار کر دریاں کریں گے کہ ہمیں تو ہمارے ایمان و کردار اور وعدہ الہی نے یہاں تک پہنچا دیا ہے۔ تمہیں کون سی جہنم میں لے گئی ہے تو وہ جواب دیں گے کہ ”ہم نماز نہیں پڑھتے تھے اور مسکینوں کو کھانا نہیں کھلاتے تھے“



اور ہر بکو اس کرنے والے کی بکو اس میں شریک ہو جاتے تھے اور روز قیامت کا انکار کرتے تھے یہاں تک کہ ہمیں موت آگئی اور ہم اس انجام کو پہنچ گئے۔“

ان آیات کریمہ میں جرائم کی فہرست میں سب سے پہلے نماز نہ پڑھنے کا ذکر کیا گیا ہے جس سے اندازہ ہوتا ہے کہ اہل جہنم کو کسی اور عمل خیر کے انجام نہ دینے کی حسرت ہو یا نہ ہو۔ نماز ادا نہ کرنے کی حسرت ضرور ہوگی لہذا انسان عاقل کا فریضہ ہے کہ کوئی ایسا کام نہ کرے جس کا نتیجہ حسرت و اندوہ کی شکل میں سامنے آئے۔

## ۵۱۔ شکست سکوت شب

رات کے سناٹے میں ساری دنیا محو خواب ہے۔ نسیم سحر چل رہی ہے۔ مریض کو سکون مل گیا ہے۔ رات کے جاگے محو راحت ہیں۔ کوئی انسان کسی طرح کی آواز برداشت کرنے کے لئے تیار نہیں ہے کہ ایک مرتبہ فجر کا ہنگام آگیا اور نمازی نے اُٹھ کر اذان کی آواز بلند کر دی۔ اذان نے سکوت شب کو توڑ دیا لیکن کس حُسن کے ساتھ کہ آواز دل کی گہرائی میں اُتر گئی۔ پہلے کبریائی پروردگار کا اعلان کیا۔ اس کے بعد اس کی وحدانیت کی گواہی دی۔ اس کے بعد اس کے نامائندوں کی عظمت کا اعلان کیا۔ اس کے بعد اس کے پیغام کو عام کیا اور آخر میں پھر کبریائی اور وحدانیت کا اعلان کر کے سکوت اختیار کر لیا۔ انسان غور کرے تو اندازہ ہوگا کہ رات کے سناٹے کو ختم کرنے اور آنکھ کھلتے ہی کوئی عظیم ترین پیغام سننے کا بہترین ذریعہ یہ نماز ہی ہے جس نے اپنی اذان کے ذریعہ اس سکوت کو توڑ دیا اور کسی ہنگامہ کے زور پر نہیں بلکہ ایک حسین ترین پیغام کے ذریعہ۔ جس سے بالاتر کوئی پیغام نہیں ہے اور جس میں بندگی کے ساتھ کامیابی بھی ہے اور کامیابی کے ساتھ بہترین عمل کا انتخاب بھی ہے۔

## ۵۲۔ تنبیہ الغافلین

نماز اگرچہ ایک عبادت ہے اور عبادت کا رشتہ عبد و معبود کے درمیان ہوتا ہے جسے جس قدر بھی خفیہ رکھا جائے اتنا ہی بہتر ہوتا ہے۔ لیکن اسلام نے اس نماز کو ایک خصوصیت پر بھی تاکید کی ہے کہ اسے جذبہ بندگی کے اظہار کے ساتھ تنبیہ الغافلین بھی بنا دیا ہے اور اسے یہ پسند نہیں ہے کہ



انسان خاموشی سے اٹھ کر بند کمرہ میں جا کر نماز ادا کر لے اور کسی کو خبر بھی نہ ہونے پائے۔ وہ اس طرح کی خود غرضی کو پسند نہیں کرتا ہے لہذا اس نے نماز سے پہلے اذان کا حکم دے دیا اور اذان میں دعوت الی اللہ کے کلمات رکھ دئے تاکہ انسان اپنی آواز کو بلند کر کے غافل افراد کو ہوشیار کرے اور انھیں بھی پہلے توحید و رسالت جیسے عظیم مفاہیم کی طرف متوجہ کرے اور اس کے بعد نماز، نجات اور بہترین عمل کی دعوت دے تاکہ انسان نماز کے نام پر ہوشیار نہ ہو سکے تو نجات اور کامیابی کے نام پر متوجہ ہو جائے اور یہ بھی ممکن نہ ہو تو بہترین عمل کا نام سن کر متوجہ ہو جائے اور اس طرح زندگی سے بیکاری اور بدکاری کا سلسلہ ختم ہو جائے اور انسان تمام کاموں کے درمیان نماز کی عظمت کا احساس کر کے ہر وقت بارگاہِ الہی میں حاضری کے لئے تیار رہے۔

### ۵۳۔ حل مسائل سیاست

دنیا کے ہر ملک میں چند طرح کے مسائل پائے جاتے ہیں جن کے بارے میں اگر باب سیاست ہمیشہ پریشان رہتے ہیں اور اگر کوئی ملک ان مسائل میں سے کسی ایک مسئلہ سے محفوظ بھی ہے تو عالمی سطح پر بہر حال یہ مسائل موجود ہیں اور اگر باب سیاست تادم تحریر ان مسائل کے حل سے عاجز ہیں اور جس قدر بھی حل کرنے کی کوشش کی جاتی ہے مسئلہ الجھتا ہی چلا جا رہا ہے۔

ان مسائل میں ایک مسئلہ رنگ و نسل کا ہے کہ دنیا کے ہر خطہ میں سفید رنگ والا اپنے کو سیاہ نام سے افضل تصور کرتا ہے اور اس کے ساتھ بیٹھنا بھی گوارا نہیں کرتا ہے۔ جنوبی امریکہ کا ہنگامہ ساری دنیا کو معلوم ہے اور اس کی روش سے دنیا کا ہر درد مند انسان پریشان ہے۔

دوسرا مسئلہ زبان کا ہے کہ ہر انسان کو اپنی زبان پیاری ہوتی ہے اور اس کے نتیجے میں دوسری زبان سے نفرت ہوتی ہے یا دشت۔ اور ساری دنیا کے انسانوں کو ایک زبان پر جمع کرنا ممکن بھی نہیں ہے جس کا نتیجہ یہ ہوتا ہے کہ اکثر اوقات ایک ہی ملک کے باشندے آپس میں لسانیاتی جھگڑوں میں مصروف ہو جاتے ہیں اور ملک کا امن و امان خطرہ میں پڑ جاتا ہے۔

تیسرا مسئلہ طبقات کا ہے کہ ساج میں امیر و غریب۔ حاکم و محکوم، غلام و آقا جیسے طبقات بہر حال پائے جاتے ہیں اور یہ طبقات ایک طبقہ میں احساس برتری اور غرور پیدا کرتے ہیں اور دوسرے



طبقہ میں جذبہ نفرت و بغاوت اور ارباب سیاست کے پاس ان مسائل کا کوئی حل نہیں ہے۔ نہ اونچے طبقہ والے نیچے اُترنے پر آمادہ ہیں اور نہ نیچے طبقہ والے ان کی بیجا بلندی کو قبول کرنے کے لئے تیار ہیں۔

اسلام نے ان تمام بنیادی سیاسی اور عالمی مسائل کو ایک نماز کے ذریعہ حل کر دیا ہے جہاں سیاہ و سفید یا بلند و پست ذات کا کوئی تفرقہ نہیں ہے اور ہر شخص کو دوسرے کے پہلو میں کھڑے ہو کر نماز ادا کرنا ہے۔ یہاں غلام اور آقا کا بھی امتیاز نہیں ہے بلکہ یہ عین ممکن ہے کہ غلام صف اول میں ہو اور مالک صف دوم بلکہ صف آخر میں ہو۔

زبان کے مسئلہ کو بھی اسلام نے یوں حل کر دیا ہے کہ ساری دنیا کے مسلمانوں کو ایک خاص کلام کے دہرانے اور ایک خاص زبان میں نماز ادا کرنے کی دعوت دے دی تاکہ ہر انسان دائرہ اسلام میں قدم رکھنے کے ساتھ اس زبان سے مانوس ہو جائے اور اسے کسی طرح کی وحشت نہ ہو کہ اگر کسی وقت عالمی نظام رائج کرنا ہو تو ساری دنیا کے مسلمان اس زبان سے مانوس رہیں اور کسی طرح کی وحشت کا شکار نہ ہوں۔ والسلام علی من اتبع الهدی۔



## روزہ

اسلامی عبادات میں دوسری اہم ترین عبادت کا نام ہے روزہ۔

روزہ یعنی صبح صادق سے وقت مغرب تک قربت الہی کے ارادہ سے ان تمام چیزوں سے پرہیز کرنا جنہیں روزہ کے لئے مبطل اور مفطر قرار دیا گیا ہے۔

روزہ کے بارے میں اسلامی روایات میں بحد فضیلت وارد ہوئی ہے۔ یہاں تک کہ اسے جہنم کی سپر قرار دیا گیا ہے کہ اگر کوئی شخص اپنے کو آتش جہنم سے بچانا چاہتا ہے تو اسے روزہ کا سہارا لینا پڑے گا کہ اس کا اجر و ثواب آخرت میں عذاب جہنم سے بچا لیتا ہے اور اس کا انداز دنیا میں جہنم سے بچنے کا سلیقہ سکھا دیتا ہے۔

روزہ دار جب شدید گرمی میں بھوک پیاس کی شدت کا احساس کرتا ہے تو اسے اندازہ ہوتا ہے کہ قیامت کی گرمی کا کیا عالم ہوگا جہاں آفتاب سوانیرے پر ہوگا اور انسان کا بھیجہ پک رہا ہوگا اور پھر نہ کھانے کی کوئی بسیل ہوگی اور نہ پانی کی۔ ایک سایہ پروردگار ہوگا اور وہ بھی انہیں افراد کو حاصل ہوگا تو اپنے ایمان و کردار کی بنا پر اس سایہ رحمت کے حقدار ہوں گے۔

حدیث قدسی میں روزہ کے بارے میں پروردگار عالم کا ارشاد ہے کہ ”روزہ میرے لئے ہوتا ہے اور میں ہی اس کی جزا دینے والا ہوں۔“ یا ”میں ہی اس کی جزا ہوں۔“ کہ روزہ دار اُن جہنم تک پہنچ جاتا ہے جس کے بعد اس کا حق ہو جاتا ہے کہ میں اس کی جزا بن جاؤں یا اس کی نگاہِ امان کے سامنے یوں جلوہ گر ہو جاؤں کہ گویا اس نے زندگی بھر کا مدعا حاصل کر لیا ہے اور وہ میرا ہو گیا ہے اور میں اُس کا ہو گیا ہوں۔

روزہ میں بیشمار انفرادی اور اجتماعی فوائد اور امتیازات پائے جاتے ہیں جن کا شمار کرنا



نہیں ہے۔ لیکن سر دست صرف چند خصوصیات کی طرف اشارہ کیا جا رہا ہے اور اس سے پہلے روزہ اور ماہ رمضان کے بارے میں سرکارِ دو عالم کے ایک خطبہ کا اقتباس نقل کیا جا رہا ہے جو آپ نے ماہ شعبان کے آخری جمعہ کے دن ارشاد فرمایا تھا اور لوگوں کو ماہِ مبارک کے روزہ کے لئے آمادہ کیا تھا۔ اس خطبہ کو امام رضاؑ سے نقل کیا گیا ہے اور آپ نے اپنے آباء و اجداد کے حوالے سے ایک ”سلسلۃ الذہب“ کے ساتھ نقل فرمایا ہے۔ جو سلسلہ امیر المومنینؑ پر تمام ہوتا ہے اور آپ فرماتے ہیں کہ پیغمبر اکرمؐ نے ہمارے درمیان اس طرح خطبہ ارشاد فرمایا:

ایہا الناس! تمھاری طرف اللہ کا مہینہ برکت و رحمت و مغفرت کے ساتھ آ رہا ہے۔ یہ وہ مہینہ ہے جو خدا کے نزدیک تمام مہینوں سے افضل ہے۔ اس کے دن تمام دنوں سے افضل اور اس کی راتیں تمام راتوں سے افضل ہیں۔ اس کی ایک ایک ساعت تمام ساعات سے بہتر ہے۔ اس مہینہ میں تمھیں پروردگار کی ضیافت میں مدعو کیا گیا ہے لہذا سچی نیت اور پاکیزہ قلب کے ساتھ اس سے دعا کرو کہ تمھیں اس کے روزہ اور تلاوتِ قرآن کی توفیق عنایت فرمائے کہ اگر کوئی شخص اس مہینہ میں مغفرت سے محروم ہو گیا تو اس سے زیادہ بد بخت کوئی نہیں ہے۔

اس کی بھوک اور پیاس کے ذریعہ قیامت کی بھوک اور پیاس کو یاد کرو۔

فقر اور مساکین کو صدقہ دو۔

بزرگوں کا احترام کرو۔

چھوٹوں پر رحم کرو۔

قربت داروں کے ساتھ اچھا سلوک کرو۔

زبانوں کو قابو میں رکھو۔

جس چیز کا دیکھنا مسنا حرام ہو اس سے آنکھ کان کو محفوظ رکھو۔

لوگوں کے یتیموں پر مہربانی کرو تاکہ کل خدا تمھارے یتیموں پر رحم کرے۔

گناہوں کے بارے میں توبہ کرو۔

نماز کے اوقات میں دعا کے لئے ہاتھوں کو بلند کرو کہ یہ بہترین ساعت ہے جس میں پروردگار

لوگوں کو نگاہِ مرحمت سے دیکھتا ہے اور ان کی دعا کو قبول کر کے ان کی آواز پر لبیک کہتا ہے۔



ایہا الناس! تمہارے نفوس تمہارے اعمال کے ہاتھوں رہن ہیں لہذا استغفار کے ذریعہ انہیں آزاد کراؤ۔ تمہاری پشت پر اعمال کا بوجھ ہے لہذا طولانی سجدوں کے ذریعے سے بکا بناؤ۔ یاد رکھو کہ پروردگار نے اپنی عزت کی قسم کھائی ہے کہ نمازیوں اور سجدہ گزاروں پر عذاب نہیں کرے گا اور انہیں ہول قیامت سے محفوظ رکھے گا۔

ایہا الناس! اگر کوئی شخص ایک مومن روزہ دار کو افطار کراتا ہے تو گویا اس نے ایک غلام آزاد کیا ہے اور اپنے گناہوں کو بخشوا لیا ہے۔

اسی درمیان کسی شخص نے یہ سوال کر لیا کہ ہر شخص تو دعوت افطار کرنے کے قابل نہیں ہے؟ فرمایا کہ چاہے ایک دانہ خرمایا یا ایک گھونٹ پانی سے ہو۔ لیکن اس کے ذریعے اپنے کو جہنم سے بچاؤ۔

ایہا الناس! جو شخص اس ماہ میں اپنے اخلاق سدھار لے گا وہ باسانی صراط سے گزر جائے گا جہاں لوگ برابر پھسل کر گر رہے ہوں گے۔ اور جو اپنے غلاموں کے کاموں میں سہولت برتے گا اس کا حساب آسان ہو جائے گا۔

اور جو اپنے شر کو روک لے گا خدا اس سے اپنے عذاب کو روک لے گا۔

اور جو کسی یتیم کا احترام کرے گا خدا اسے محترم بنا دے گا۔

اور جو قرابت داروں کے ساتھ اچھا برتاؤ کرے گا خدا اسے اپنی رحمت سے ملا دے گا۔

اور جو قطع رحم کرے گا خدا اسے اپنی رحمت سے قطع کر دے گا۔

اور جو کوئی سنتی نماز ادا کرے گا خدا اسے جہنم سے آزادی کا پروانہ عنایت کر دے گا۔

اور جو کوئی فریضہ ادا کرے گا اسے عام حالات سے شتر گنا زیادہ اجر دیا جائے گا۔

اور جو زیادہ نمازیں ادا کرے گا اس کی نیکیوں کا پلہ بھاری ہو جائے گا۔

اور جو قرآن مجید کی ایک آیت کی تلاوت کرے گا اسے دوسرے مہینوں میں قرآن تمام

کا ثواب دیا جائے گا۔

ایہا الناس! دیکھو اس مہینہ میں جنت کے دروازے کھلے ہوئے ہیں۔ خدا سے دعا ہے کہ

تمہارے لئے بندہ ہونے پائیں اور جہنم کے دروازے بند کر دئے گئے ہیں۔ کوشش کرو کہ



لے کھلنے نہ پائیں۔ شیطانوں کو قید کر دیا گیا ہے۔ دعا کر دو کہ تم پر مسلط نہ ہونے پائیں۔

امیر المومنینؑ فرماتے ہیں کہ اس منزل پر خود میں نے اٹھ کر سوال کیا کہ یا رسول اللہ! اس مہینہ میں سب سے بہتر عمل کیا ہے؟ فرمایا محرمات الہیہ سے پرہیز کرنا۔ اور یہ کہہ کر رٹنے لگے۔ میں نے عرض کی کہ حضور گریہ کیوں فرما رہے ہیں؟ فرمایا کہ اس مہینہ میں تمھارے بارے میں حرام کو حلال کر لیا جائے گا اور میں وہ منظر دیکھ رہا ہوں جب تم سجدہ پروردگار میں ہو گے اور اولین و آخرین کا بدترین شخص تمھارے سر پر تلوار لٹکائے گا اور تمھارے محاسن تمھارے خون سے رنگین ہو جائیں گے۔

میں نے عرض کی کہ حضور اس طرح میرا دین محفوظ رہے گا؟ فرمایا بے شک۔ یا علیؑ تمھارا قاتل میرا قاتل ہے اور تمھارا دشمن میرا دشمن۔ جس نے تمھیں برا بھلا کہا اس نے مجھے برا بھلا کہا کہ تم میرے نفس کی جگہ پر ہو۔ تمھاری روح میری روح ہے اور تمھاری طینت میری طینت۔ اللہ نے مجھے اور تمھیں پیدا کر کے منتخب قرار دیا ہے۔ میرا انتخاب نبوت کے لئے ہوا ہے اور تمھارا انتخاب امامت کے لئے ہوا ہے۔ تمھاری امامت کا منکر اصل میں میری نبوت کا منکر ہے۔

(عیون اخبار الرضاؑ، شیخ صدوق، ج ۲، ص ۲۶۵)

## ۱۔ روزہ عمل بے ریا

دنیا کی ساری عبادتوں میں نیت کے علاوہ بھی کوئی نہ کوئی عمل ضرور پایا جاتا ہے۔ نماز میں قیام و قعود اور رکوع و سجود ہے۔ حج میں ارکان و مناسک حج ہیں۔ زکوٰۃ میں مال نکالا جاتا ہے۔ عباد میں رزم آرائی کی جاتی ہے۔ امر و نہی میں دوسرے کو مخاطب بنایا جاتا ہے۔ لیکن روزہ ایک ایسا عمل ہے جس میں نیت کے علاوہ کوئی فعل نہیں ہے اور اسی لئے بعض علماء نے اسے فعلی کہہ گئے فاعلی عبادت قرار دیا ہے کہ اس کا تعلق فعل سے نہیں بلکہ فاعل سے ہے اور عمل سے نہیں بلکہ عامل سے ہے۔

اور ظاہر ہے کہ جس عبادت میں کوئی ظاہری عمل نہ ہو گا اس میں ریاکاری کے امکانات محدود ہوں گے۔ اس لئے کہ نیت میں ریاکاری اور دکھاوے کا کوئی امکان نہیں ہے۔



حدیث قدسی میں اسی نکتہ کی طرف اشارہ کیا گیا ہے کہ "الصَّوْمُ لِي" روزہ صرف میرے لئے ہوتا ہے لہذا اس کے اجر کی ذمہ داری بھی میرے ہی اوپر ہے یا یہ عمل اس قابل ہے کہ اس کا اجر میں خود بن جاؤں تاکہ بندہ یہ محسوس کرے کہ اس نے ایسا مخلصانہ عمل انجام دیا ہے کہ گویا خدا کو پایا ہے۔

## ۲۔ روزہ اخلاص محض

مذکورہ خصوصیت سے یہ بھی اندازہ ہو جاتا ہے کہ روزہ ایک اخلاص مجسم عبادت کا نام ہے جس کا دار و مدار صرف نیت پر ہے۔ یہاں نیت میں ذرا بھی فرق پیدا ہو جائے تو عمل باطل ہو جاتا ہے جب کہ نماز کے بارے میں ایسا نہیں ہے۔ وہاں پہلی رکعت ادا کرنے والا اگر یہ خیال کرے کہ تیسری رکعت میں نماز توڑ دے گا اور پھر تیسری رکعت آنے سے پہلے دل ہی دل میں توبہ کر لے تو نماز پر کوئی اثر نہیں پڑے گا۔ لیکن روزہ دار اگر بے نیچے صبح کو یہ ارادہ کر لے کہ بارہ بجے دن میں روزہ توڑ دے گا تو روزہ اسی وقت سے باطل ہو جاتا ہے۔ اس لئے کہ اس میں سوائے نیت کے کچھ نہیں ہے۔ اور اگر نیت ہی سالم نہیں ہے تو انسان کے حصہ میں باقی کیا رہ گیا ہے۔ واضح لفظوں میں یوں کہا جائے کہ سارے "اعمال بالنیات" ہیں کہ ان کا مرتبہ نیت کے ذریعہ طے ہوتا ہے اور روزہ نیت کے علاوہ کچھ نہیں ہے۔ لہذا اس کی نیت میں وہ خصوصیات پائے جاتے ہیں جو دوسرے اعمال میں نہیں پائے جاتے ہیں۔

مثال کے طور پر اگر ایک شخص کے ہاتھ پیر باندھ دئے جائیں اور وہ یہ ارادہ کرے کہ اگر میرے ہاتھ پیر آزاد ہوتے تو بھی میں نماز ضرور ادا کرتا تو اس کو نمازی نہیں کہا جاسکتا ہے۔ بلکہ ایسا ہی آدمی اگر یہ طے کر لے کہ اگر میرے ہاتھ پاؤں آزاد بھی ہوتے تو بھی میں تمام مغفرت اور روزہ شکن امور سے پرہیز کرتا تو اسے روزہ دار بہر حال شمار کر لیا جائے گا اور اسے روزہ دار کا ثواب مل جائے گا۔ اور اسی بنیاد پر رسائل عملیہ میں یہ مسئلہ پایا جاتا ہے کہ اگر کسی شخص نے روزہ کے ایک مغفرت میں سے کسی چیز کا استعمال نہیں کیا ہے اور غروب کے قریب سنتی روزہ کی نیت کر لیا ہے اور یہ طے کر لیا ہے کہ مجھے سارا سامان استعمال کرنے کا موقع مل جاتا اور میں فجر کے وقت



روزہ کی نیت کر چکا ہوتا تو بھی مفطرات میں کسی شے کا استعمال نہ کرتا تو پروردگار عالم اس کے روزے کو روزہ شمار کر لیتا ہے اور اسے روزہ دار کا اجر و ثواب دے دیتا ہے۔  
 سنتی روزہ عمل پر موقوف نہیں ہے بلکہ واجبی روزہ میں بھی اگر غافل انسان نے زوال سے پہلے نیت کر لی ہے یا ماہ مبارک میں زوال کے قبل سفر سے منزل پر آ کر روزہ کی نیت کر لی ہے تو اس کا بظاہر ادھورا رہ گیا ہے۔ لیکن روزہ مکمل ہی رہے گا اور اسے ایک روزہ کا اجر و ثواب مل جائے گا اور قضا کرنے کی بھی کوئی ضرورت نہ ہوگی۔

### ۳۔ لہجہ و جواب

روزہ کو ایک امتیازیہ بھی حاصل ہے کہ پروردگار عالم نے اسے فرض کرنے کے لئے ایک خاص لہجہ اختیار فرمایا ہے جو عام عبادات میں نہیں پایا جاتا ہے نماز اور زکوٰۃ کو امر کے ذریعہ واجب کیا ہے۔ حج کو ”علی الناس“ کہہ کر فریضہ قرار دیا ہے۔ امر وہی میں ”وَلْتَكُنْ مِنْكُمْ أُمَّةٌ“ کا انداز اختیار کیا ہے۔ لیکن روزہ میں کتابت کا لہجہ اختیار کیا گیا ہے ”کُتِبَ عَلَيْكُمُ الصِّيَامُ“ اس لئے کہ کتابت کسی امر کو راسخ اور مستحکم بنانے کا بہترین ذریعہ ہے۔ جہاں حروف کے ہوا میں بکھر جانے کا خطرہ نہیں ہوتا ہے۔

قرآن مجید نے اس لہجہ کو تمام حیات آفریں مسائل کے لئے مخصوص کر دیا ہے۔ جہاد کے بارے میں ”کُتِبَ عَلَيْكُمُ الْقِتَالُ“ کہا گیا ہے تاکہ انسان کو اندازہ ہو جائے کہ جہاد غیر محض اور منفعت کا ملہ ہے اس میں کسی طرح کے نقصان کا کوئی اندیشہ نہیں ہے۔ قصاص کے بارے میں یہی انداز اختیار کیا گیا ہے اور صاف صاف وضاحت کر دی گئی ہے کہ اس تحفظ حیات کا ذریعہ ہے بلکہ اصل حیات ہے۔

وصیت کے بارے میں یہی لہجہ اختیار کیا گیا ہے تاکہ یہ واضح ہو جائے کہ وصیت مال کی ہے اور اس طرح گویا مرنے والے کا اختیار اور تصرف زندہ ہے اور وہ اپنے مال میں خود تصرف کر رہا ہے۔

اور سب سے بالاتر یہ ہے کہ پروردگار نے اپنی رحمت کے بارے میں بھی یہی انداز اختیار



کیا ہے ”کَتَبَ رَبُّكُمْ عَلَىٰ نَفْسِهِ الرَّحْمَةَ“ تمہارے پروردگار نے اپنے اوپر رحمت لکھ لی ہے اور اسے اپنا فریضہ قرار دے لیا ہے۔ یہ اور بات ہے کہ رحمت کی بات آئی ہے تو صیغہ معروف کا استعمال کیا گیا ہے اور اپنے کو لکھنے کا فاعل قرار دیا گیا ہے۔ اور روزہ جیسے رحمت والے عمل کی بات آئی ہے تو اس کی رحمت نے یہ بھی گوارا نہیں کیا کہ اسے اپنی طرف منسوب کر کے بیان کیا جائے بلکہ صیغہ کو مجہول بنا دیا گیا ہے جب کہ کھلی ہوئی بات ہے کہ بندوں کے ذمہ کسی بھی فریضہ کے لکھنے اور واجب کرنے کا حق پروردگار کے علاوہ کسی کو حاصل نہیں ہے۔

### ۴۔ روزہ سیرتِ امم

”لَمَّا كَتَبَ عَلَى الَّذِينَ مِنْ قَبْلِكُمْ“ ایک طرف انسان کے ذہن سے احساس تکلیف کے نکلانے کا ذریعہ ہے کہ یہ کوئی نیا عمل نہیں ہے جس میں اس امت کو مبتلا کر دیا گیا ہے بلکہ یہ سلسلہ دورِ قدیم سے چلا آ رہا ہے اور اب اس کے قواعد و احکام میں کافی سہولت پیدا کر دی گئی ہے پہلے روزہ میں بات کرنے پر بھی پابندی تھی لیکن اب وہ پابندی اٹھالی گئی ہے۔ پہلے رات کے وقت بھی اپنی عورت سے قربت حرام تھی لیکن اب رات کے وقت جائز ہو گئی ہے۔

اور دوسری طرف اس حقیقت کا بھی اعلان ہے کہ اس کی افادیت اس قدر ہر گز پروردگار عالم نے کسی قوم کو اس کے خیرات و برکات سے محروم نہیں رکھا ہے اور ہر قوم کو طرزِ بندگی اور حیاتِ آفریں عمل میں شریک رکھا ہے اور حقیقت امر بھی یہی ہے کہ اگر انہماک کے لئے ہر دور میں نماز ضروری رہی ہے اور بقائے معاشرہ کے لئے زکوٰۃ کی ضرورت رہی ہے بقائے نظام کے لئے جہاد لازم رہا ہے تو بقائے اخلاص کے لئے روزہ بھی ضروری رہا ہے کہ پاس ایک ایسا حربہ رہے جس کے ذریعہ اندر ہی اندر شیطان کے دوسووں سے جہاد اپنے اخلاص عمل کو مضبوط بنا سکے کہ مجھے وہ عمل کرنا بھی آتا ہے جس میں کسی طرح کا انہماک اس کے باوجود میں اپنے مالک کے احترام میں یہ عمل انجام دے رہا ہوں اور اپنی نفسانیت بنانے کا اہتمام کر رہا ہوں۔



## ۵۔ روزہ خیر محض

روزہ کا قانون ناند کرنے کے بعد سورہ بقرہ آیت ۱۸۴ میں اعلان ہوتا ہے کہ "روزہ صرف چند روزہ عبادت ہے جسے ماہ رمضان میں واجب کیا گیا ہے کہ اگر کوئی اپنی منزل پر حاضر ہے تو اس کا فرض ہے کہ روزہ رکھے اور مسافر یا مریض ہے تو اس پر روزہ واجب نہیں ہے بلکہ اس کا فرض ہے کہ اسی قدر ایام میں دوسرے زمانے میں روزہ رکھے اور کسی شخص کی فطری کمزوری کی بنا پر روزہ مشقت طلب ہے تو اس سے روزہ ساقط کر دیا گیا ہے اور اس کے ذمہ صرف روزانہ ایک مسکین کا کھانا واجب ہے۔ یہ اور بات ہے کہ زیادہ کار خیر کرے گا تو زیادہ اجر و ثواب ملے گا۔ لیکن یہ بات پیش نظر رہے کہ روزہ بہر حال خیر ہے تاکہ انسان کے دل و دماغ میں یہ دوسرا پیدا ہونے پائے کہ جس طرح بوڑھے مرد یا بوڑھی عورت یا پیاس کے مریض کو معاف کر دیا گیا ہے اور صرف کفارہ واجب کر دیا گیا ہے۔ کاش دوسرے افراد کو بھی اسی طرح آزاد کر دیا جاتا اور ان کے ذمہ بھی کوئی ٹیکس لگا دیا جاتا۔ اس لئے کہ صدقات و خیرات اور کفارات کی فضیلت اپنے مقام پر ہے لیکن جو شرف روزہ کو حاصل ہے وہ کسی بدل کو حاصل نہیں ہے۔ لہذا انسان کو دعا کرنا چاہیے کہ پروردگار عالم اصل روزہ کی توفیق دے جو خیر محض ہے اور جس کی طرف ہر کار و عالم اپنے خطبہ شعبانیہ میں اشارہ فرمایا ہے کہ سچی نیت اور پاک دل کے ساتھ دعا کر دے کہ پروردگار ہمیں ماہ رمضان میں روزہ کی توفیق دے اس لئے کہ روزہ کی فضیلت کسی دوسرے بدل میں ایسا ہی باقی ہے اور نہ کوئی واقعی اس کا بدل ہو سکتا ہے۔

## ۶۔ روزہ وسیلہ تقویٰ

انسانی زندگی میں کمال کا آغاز ایمان سے ہوتا ہے اور اس کی انتہا تقویٰ اور پرہیزگاری ہے۔ انسان جب صحیح عقیدہ کا مالک ہوتا ہے تو اسے صاحب ایمان کہا جاتا ہے، اور جب اس کا عقیدہ عمل کے سانچے میں ڈھل جاتا ہے تو اسے متقی اور پرہیزگار کہا جاتا ہے۔ اصل بہت مختصر ہے لیکن واقعاً بہت طویل ہے اور اسی لئے قرآن مجید میں بار بار تاکید



کی گئی ہے کہ ایمان والو تقویٰ اختیار کرو۔ تقویٰ کے بغیر ایمان کی کوئی حیثیت نہیں ہے۔ جب تم نے منزل ایمان میں قدم رکھ دیا ہے تو اب منزل تقویٰ تک جانے کی فکر کرو اور پہلی ہی منزل میں زندہ جاؤ۔

ظاہر ہے کہ ایسے طویل فاصلے کو طے کرنے کے لئے عظیم زادراہ کی ضرورت ہے۔ قرآن حکیم نے یہ زادراہ روزہ کو قرار دیا ہے اور اعلان کیا ہے کہ ایمان والو! تم پر روزے اس لئے واجب کئے گئے ہیں تاکہ تم اسی طرح متقی اور پرہیزگار بن جاؤ۔

گویا کہ روزے کے تمام فضائل و مناقب ایک طرف میں سب سے بڑی فضیلت یہ ہے کہ یہ انسان کو متقی بنانے کا 'زمین ذریعہ' ہے اور شاید اس کا ایک راز یہ بھی ہو کہ تقویٰ پروردگار کی ناراضگی اور اس کے عذاب سے بچاؤ کا نام ہے اور روزہ میں انسان کو ان تمام امور کو چھوڑ دینا پڑتا ہے جن سے پروردگار ناراض ہوتا ہے اور اس کے عذاب کا خطرہ پیدا ہو جاتا ہے اور یہی وجہ ہے کہ اسے جہنم کی سپر سے تعبیر کیا گیا ہے۔

روزہ انسانی زندگی کا متقی ساز عمل ہے اور اسی بنیاد پر اولیاء اللہ کا اعلان تھا کہ ہمیں گرمی کے زمانے کے روزے زیادہ پسند ہیں جہاں نفس طعَام و شرَاب کی طرف زیادہ مائل ہوتا ہے اور انسان اطاعت پروردگار کی بنا پر اس سے کنارہ کشی اختیار کرتا ہے اور اس طرح جذبہ اطاعت الہی کی تربیت کو بہترین موقع ہاتھ آ جاتا ہے۔

روزہ انسان کے جذبہ اطاعت کو اتنا مستحکم بنا دیتا ہے کہ اگر یہی جذبہ تمام سال باقی رہ جائے اور حکم خدا کا یہی احترام و لحاظ سال کے باقی دنوں میں بھی زندہ رہ جائے انسان کے متقی ہو جانے میں کوئی کسر نہیں رہ سکتی ہے اور انسان واقعاً منزل تقویٰ پر پہنچا ہو سکتا ہے۔

## ۷۔ روزہ جرائم کش

دنیا کے ہر ملک اور ہر نظام میں جرائم کی روک تھام کے لئے مختلف وسائل استعمال کئے جاتے ہیں۔ پولیس معین کی جاتی ہے۔ خفیہ سراغ رسانی کا محکمہ قائم کیا جاتا ہے۔



عمار میں تعمیر کی جاتی ہیں مختلف قسم کی سزائیں تجویز کی جاتی ہیں اور اس کے بعد بھی جرائم کا سلسلہ جاری رہتا ہے بلکہ بڑھتا ہی رہتا ہے کہ مجرمین کے لئے قانون شکنی اور قانون کی مخالفت ایک فن کی حیثیت اختیار کر گئی ہے اور اس کا بنیادی راز یہ ہے کہ سارے انتظامات باہر سے کئے جاتے ہیں اور جرائم کا جذبہ اندر سے پیدا ہوتا ہے۔ اسلام نے ان جرائم کے سد باب کے لئے ایک نوکھا وسیلہ ایجاد کیا ہے جس کا نام ہے روزہ۔

اسی کے بارے میں ایک طرف اعلان کیا گیا کہ روزہ شہوت کو توڑنے کا بہترین ذریعہ ہے اور اس طرح بہت سے جرائم کا سد باب ہو جاتا ہے اور دوسری طرف روزہ خوفِ خدا کا احساس دلاتا ہے جو جرائم کشی کا بہترین وسیلہ ہے۔ اور ان سب کے ماسوا بہت سے جرائم ایسے ہیں جن کا کفارہ روزہ کو قرار دیا گیا ہے اور اس طرح روزہ خود بھی جرائم کے انفراد کا بہترین ذریعہ بن گیا ہے۔ حد یہ ہے کہ ماہِ رمضان کے روزے واجب کئے گئے تو انسان میں فرض کا احساس نہ پیدا ہوا لیکن جب یہ اعلان کر دیا گیا کہ ایک روزہ کھانے میں بطور کفارہ ساٹھ روزے رکھنا پڑیں گے تو ساٹھ روزہ کے تصور ہی نے انسان کو روزہ کا پابند بنادیا اور شاید یہی وجہ ہے کہ کفارہ کے روزوں میں قدرے سختی سے کام لیا گیا ہے اور ان میں تسلسل کی شرط رکھ دی گئی ہے تاکہ روزہ جرائم کے سد باب کا مکمل وسیلہ بن سکے۔

## روزہ بدل قربانی

اسلام کا ایک قانون یہ بھی ہے کہ حج بیت اللہ کے موقع پر اگر حج کرنے والا مکہ سے پہلے دور سے حج کرنے آ رہا ہے تو اس کا فرض ہے کہ ۱۰ اذی الحجہ کو میدانِ منیٰ میں حجرہ عقبہ کی طرف مارنے کے بعد ایک جانور قربان کرے اور اس قربانی کی یاد تازہ کرے جو خلیلِ خدا کے میدان میں پیش کی تھی اور جس میں قدرت نے جنت سے دنبہ بھیج کر جنابِ اسماعیلؑ کو امانتدار ہر بندہ مسلمان پر اولاد کی قربانی بھی واجب ہو جاتی۔

اب اگر اتفاق سے کثرتِ حجاج میں جانور نایاب ہو گئے یا حج کرنے والا اپنے حالات کی بنا پر جانور خریدنے کے لائق نہ رہ گیا تو اس کا انجام کیا ہوگا۔



اسلام نے اس مسئلہ کا حل یہ نکالا ہے کہ ایسے شخص کو دس روزے رکھنا ہوں گے۔ تین روزہ مکہ مکرمہ میں دوران حج اور سات روزے وطن واپس آنے کے بعد کہ اس طرح دس روزے ایک قربانی کا بدل بن جائیں گے اور انسان کو اندازہ ہو گا کہ اگر روزہ کا قانون نہ ہوتا تو اسلام میں کوئی عمل قربانی کا بدل بننے کے لائق نہیں تھا۔

روزہ کے بدل بننے کا راز یہ بھی ہو سکتا ہے کہ روزہ خود بھی ایک طرح کی قربانی ہے اور اس سے اس اخلاص کا اظہار ہوتا ہے کہ انسان اگر جانور قربان کرنے کے قابل نہیں ہے تو منزل قربانی سے پیچھے نہیں ہٹا ہے بلکہ اپنی قربانی دینے کے لئے تیار ہے اور دس دن تک مسلسل تمام ضروریات زندگی اور لذات حیات کو نظر انداز کر سکتا ہے۔

## ۹۔ روزہ کفارہ جرائم

دین اسلام نے جس طرح روزہ کو قربانی کا بدل قرار دیا ہے اسی طرح بعض جرائم کا کفارہ بھی قرار دیا ہے۔ حد یہ ہے کہ انسان ماہ رمضان میں روزہ کھا جائے تو اس کا کفارہ بھی روزہ ہی ہے۔ فرق صرف یہ ہے کہ انسان شریف ہو تو اسے ماہ مبارک میں ایک ہی روزہ رکھنا ہوتا ہے اور مجرم بن جاتا ہے تو اسے ایک روزہ کے بدلے ساٹھ روزے رکھنا ہوتے ہیں اور اس طرح جرم کی شدت کا احساس بیدار ہوتا ہے۔

روزہ کے کفارہ جرائم ہونے کا ایک نمایاں منظر یہ ہے کہ حج بیت اللہ کے موقع پر ہر مسلمان کا فرض ہے کہ ۹ ذی الحجہ کو زوال آفتاب سے غروب آفتاب تک میدان عرفات میں رہے اور جب تک آفتاب غروب نہ ہو جائے میدان سے قدم باہر نہ نکالے لیکن اگر کوئی شخص نے جلد بازی یا حکم الہی سے بغاوت کی بنا پر میدان عرفات سے غروب سے پہلے کوچ کر لیا تو اس کا فرض ہے کہ ایک اونٹ قربان کرے اور اگر اونٹ قربان نہ کر سکے تو ۱۸ روزہ رکھے جس طرح کہ بکرے کی قربانی کے بدلے میں ۱۰ روزے واجب کئے گئے تھے۔ جس سے عباد اللہ پر ہو جاتا ہے کہ اسلام میں روزہ جرائم کی روک تھام کا بہترین ذریعہ ہے کہ جب انسان کو احکام پیدا ہو گا کہ پانچ دس منٹ کی جلد بازی کا کفارہ ۱۸ روزوں کی شکل میں ادا کرنا ہوتا ہے تو



سے کام لے گا اور حکم الہی میں جلد بازی یا بغاوت سے کام نہ لے گا۔

## ۱۰۔ روزہ کفارہ بمین

اسلام کا ایک قانون یہ بھی ہے کہ اگر کسی شخص نے کسی چیز کی قسم کھالی ہے تو اس پر عمل کرنا واجب ہے اور اس کی خلاف ورزی کرنا جائز نہیں ہے کہ اسلام میں قسم صرف نام خدا کے ساتھ ہو سکتی ہے اور اس کے علاوہ کسی قسم کا کوئی اعتبار نہیں ہے۔ اب اگر انسان نے اللہ کی قسم کھائی اور اسے مخالفت میں آزاد چھوڑ دیا جائے کہ چاہے اس پر عمل کرے یا نہ کرے تو اس کا مطلب یہ ہے کہ نام خدا کی کوئی حیثیت نہیں ہے اور اسے کسی وقت بھی بطور تفریح استعمال کیا جاسکتا ہے۔ اسلام نے اس مسئلہ کا حل یہ نکالا کہ ایسے شخص پر واجب ہے کہ کفارہ ادا کرے اور کفارہ کی ترتیب یہ ہے کہ پہلے غلام آزاد کرے یا دس مسکینوں کو کھانا کھلائے یا دس مسکینوں کو کپڑا دے۔ اور اگر یہ سب کچھ ممکن نہ ہو تو تین دن مسلسل روزہ رکھے کہ اس طرح قسم کی مخالفت کرنے کا کفارہ ادا ہو جائے گا اور انسان کو روزہ کی اہمیت کا بھی اندازہ ہو جائے گا کہ اتنے بڑے عزم سے بچانے والا روزے کے علاوہ کوئی نہیں ہے ورنہ کھانے پکڑے جیسا کام صرف مالدار افراد انجام دے سکتے ہیں۔ غریب آدمی کا واحد سہارا روزہ ہے اور یہ اس امر کی بھی تہنیت ہے کہ انسان جب غربت کی زندگی گزار رہا ہے تو اس میں حکم خدا کی مخالفت کی جرأت کس طرح پیدا ہو گئی ہے جب کہ اس کے سامنے امراء اور سلاطین کی بھی کوئی حیثیت نہیں ہے۔

## ۱۱۔ روزہ تنبیہ الغافلین

سورہ مائدہ آیت ۹۴-۹۵ میں ارشاد ہوتا ہے "ایمان والو! اللہ ان شکاروں کے لیے تمہارا امتحان لینا چاہتا ہے جن تک تمہارے ہاتھ اور نیزے پہنچ جاتے ہیں تاکہ وہ تمہارے غائبانہ طور پر کون کون لوگ ڈرتے ہیں پھر جو اس کے بعد زیادتی کرے گا اللہ کے لئے دردناک عذاب ہے۔"

ایمان والو! حالت احرام میں شکار نہ مارو اور جو تم میں سے قصداً ایسا کرے گا اس کی



سزا انھیں جانوروں کے برابر ہے جنہیں قتل کیا ہے جس کا فیصلہ تم میں سے دو عادل افراد کریں گے اور اس قربانی کو کعبہ تک جانا چاہیے یا مساکین کے کھانے کی شکل میں کفارہ دیا جائے یا اس کے برابر روزے رکھے جائیں تاکہ یہ اپنے کام کا مزہ چکھیں۔ اللہ نے گزشتہ معاملات کو معاف کر دیا ہے لیکن اب جو دوبارہ شکار کرے گا تو اس سے انتقام لے گا اور وہ سب پر غالب آنے والا اور بدلہ لینے والا ہے۔“

آیت کریمہ میں جہاں حالت احرام میں شکار کرنے کی ممانعت کی گئی ہے اور اسے سخت جرم قرار دیا گیا ہے۔ وہیں اس کے کفارہ کا بھی اعلان کر دیا گیا ہے اور کفارہ یہ ہے کہ اس جانور کے برابر کا جانور قربان کیا جائے اور یہ ممکن نہ ہو تو اس کی قیمت کا گندم لے کر تین پاؤنی کس کے حساب سے غریبوں پر تقسیم کر دیا جائے اور یہ بھی ممکن نہ ہو تو ہر تین پاؤن کے بدلے ایک روزہ رکھا جائے تاکہ انسان کو حالت احرام کی بے حرمتی کا احساس پیدا ہو۔ اور جو لوگ صرف فتکاری کا مظاہرہ کرنا جانتے ہیں اور ان کے دل میں خوف خدا نہیں ہے۔ ان میں حکم خدا کی عظمت کا احساس پیدا ہو اور یہ اندازہ ہو کہ یہ غفلت معمولی شے نہیں ہے اور اس کا آخری علاج یا اس کی معافی کا آخری سہارا روزہ ہی ہے۔

## ۱۲۔ روزہ وسیلہ اثبات عصمت مریمؑ

پروردگار عالم نے اپنی قدرت کاملہ سے جناب مریمؑ کو بغیر شوہر کے صاحب اولاد بنانا اور ایک خفیہ مقام پر امور ولادت کا انتظام بھی کر دیا۔ لیکن مریمؑ کے سامنے سب سے بڑا مسئلہ یہ تھا کہ اس بچہ کو لے کر قوم کے سامنے کس طرح جائیں گی اور اس ناہنجار قوم کو کس طرح جواب دیں گی جو مادیت پرست بھی ہے اور کسی طرح کا الزام لگانے سے باز آنے والی بھی نہیں ہے۔ مریمؑ کی اس پریشانی کو دیکھ کر قدرت نے اس کا بھی انتظام کر دیا کہ اگر کوئی شخص اس بچہ کے بارے میں کوئی سوال کرے تو تم کہہ دینا کہ میں نے روزہ کی نذر کر لی ہے اور میں کسی انسان سے بات نہیں کر سکتی ہوں اور پھر بچہ کی طرف اشارہ کر دینا وہ مسئلہ کی وضاحت کر دے گا۔ جناب مریمؑ بچہ کو لے کر قوم کے سامنے آئیں تو قوم نے دیکھتے ہی ہنگامہ کر دیا کہ یہ



باپ کا کردار خراب تھا اور نہ تمھاری ماں بد کردار تھیں تو آخر یہ بغیر شوہر کا بچہ کیسا ہے۔  
 مریم نے ہدایت الہی پر عمل کرتے ہوئے گہوارہ کی طرف اشارہ کر دیا۔  
 قوم نے کہا کہ آخر اس بچے سے کس طرح بات کی جائے گی اور یہ مسئلہ کو کس طرح حل کر سکے گا۔  
 جناب عیسیٰؑ نے گہوارہ سے آواز دی کہ میں اللہ کا بندہ ہوں۔ مجھے پروردگار نے کتاب دی ہے اور نبی بنایا ہے۔

قوم خاموش ہو گئی اور عصمت حضرت مریمؑ کا اثبات ہو گیا۔ لیکن کھلی ہوئی بات ہے کہ اگر جناب مریمؑ نے روزہ کو سہارا نہ بنایا ہوتا اور خود اپنی عصمت کے بارے میں بحث کرتیں تو یہ قوم اس قدر شرافت سے ماننے والی نہیں تھی۔ یہ تو جناب مریمؑ کے روزہ کی برکت تھی کہ انھوں نے سکوت اختیار کر لیا اور جناب عیسیٰؑ نے گہوارہ سے بولنا شروع کر دیا جس کے بعد قوم کے پاس بولنے کے لئے کوئی بات نہ رہ گئی اور عصمت مریمؑ کا اثبات ہو گیا۔

### ۱۳۔ روزہ احترام وقت

یوں تو پروردگار نے نماز کو بھی ”کتاب موقوف“ یعنی وقت معین والی عبادت قرار دیا ہے۔ لیکن اس سے انکار نہیں کیا جاسکتا ہے کہ نماز کے اول و آخر میں پابندی وقت کے باوجود درمیان میں بیحد وسعت پائی جاتی ہے۔ نماز وقت سے ایک سکند پہلے یا وقت گزار کر ایک سکند بعد پڑھنا حرام ہے اور وہ ایک ایک سکند کی اہمیت کا اعلان کرتی ہے۔ لیکن اس کے ساتھ ساتھ صبح کی دو رکعت کے لئے ایک ڈیڑھ گھنٹہ کی وسعت یا ظہرین و مغربین کے لئے ۶-۶ گھنٹہ کی وسعت انسان کو اس قدر آزاد بنا دیتی ہے کہ انسان اس پورے وقت کے اندر کسی وقت بھی نماز ادا کر سکتا ہے لیکن روزہ میں اس طرح کی کوئی وسعت نہیں ہے۔

اس کا زمانہ ماہ رمضان معین ہے اور اس کے حدود اول و آخر سے محدود ہیں۔ طلوع فجر سے غروب آفتاب یعنی زوال سرخی مشرق تک جس میں نہ ایک لمحہ کی کمی ہو سکتی ہے اور نہ زیادتی۔ اگر کوئی شخص اپنی نیت میں طلوع فجر سے ایک لمحہ قبل یا مغرب کے ایک لمحہ بعد کا وقت شامل کر لے تو اس کے روزہ کو بدعت اور باطل قرار دے دیا جائے گا اور اس کے عمل کی کوئی قیمت



نہیں ہوگی۔

روزہ رکھنا ہے تو وقت کا مکمل احترام کرنا ہوگا اور اس کے سلسلہ میں کسی طرح کی غفلت یا تساہلی قابل معافی نہ ہوگی۔ دوسری بات یہ بھی ہے کہ نماز میں غفلت ہو جائے تو قضا کے طور پر دوبارہ نماز ہی ادا کرنا ہوگی اور دوسرا کوئی جرم مانہ استغفار کے علاوہ نہ ہوگا لیکن روزہ میں ایک منٹ کی تساہلی اور وقت معین سے ایک منٹ قبل انظار کرنے یا وقت معین کے ایک منٹ بعد سحری کھانے میں ایک غلام آزاد کرنا ہوگا یا ۶۰ روزے رکھنا ہوں گے یا ۶۰ مسکینوں کو کھانا کھلانا ہوگا۔ بلکہ وقت کی تحقیق کے بغیر لاپرواہی میں اقدام کیا ہے تو اس کی بھی سزا برداشت کرنا ہوگی تاکہ مرد مسلمان وقت کی قیمت پہچانے اور اس کا مکمل احترام کرے۔ وقت کو ضائع اور برباد نہ کرے اور اس کے بارے میں غفلت اور تساہلی سے بھی کام نہ لے۔!

## ۱۴۔ روزہ تقویت قوت ارادی

علم النفس کا مسلہ بھی ہے اور روزانہ کا تجربہ بھی۔ کہ دنیا کا کوئی بڑا کام قوت ارادی کے بغیر انجام نہیں پاسکتا ہے۔ میدان جنگ میں اسلحہ سے زیادہ اہمیت قوت ارادی کی ہے۔ فوج کے حوصلے بلند ہیں اور اس کی قوت ارادی مضبوط ہے تو اسلحہ کے بغیر بھی ثابت قدم رہ سکتی ہے اور اگر ارادہ کی قوت کمزور ہو گئی ہے تو اسلحہ بھی اس کے قدموں کو ثبات نہیں دے سکتا ہے۔

روزہ کا سب سے بڑا کمال یہ ہے کہ وہ انسان کی قوت ارادی کو مضبوط اور مستحکم بناتا ہے۔ نماز کا کام بھی یہی ہے۔ وہ بھی انسان کو خواہشات کے مقابلہ میں کھڑے ہونے کی ارادی قوت بخشتی ہے اور وہ کھانے پینے کے علاوہ ہنسنے اور رونے پر بھی کنٹرول کر لیتا ہے۔ لیکن یہ کام چند لمحات کا ہوتا ہے جب کہ روزہ میں یہ کام ۱۲-۱۴-۱۶-۱۸ گھنٹہ تک جاری رہتا ہے اور انسان صرف حکم خدا کی خاطر تمام ضروریات اور لذات کو نظر انداز کر دیتا ہے اور اس طرح اپنی ارادہ کی طاقت کو اس قدر مضبوط بنالیتا ہے کہ اگر یہ استحکام باقی رہ جائے تو اس سے بڑا متقی اور پرہیزگار کوئی نہ ہوگا۔ لیکن انسان کی دوسری کمزوری یہ ہے کہ اس کے اکثر کمالات وقتی ہوتے ہیں اور وقت کے گزر جانے کے ساتھ کمالات کی مدت حیات بھی ختم ہو جاتی ہے اور اس طرح انسان



واقعی صاحب کمال نہیں بن پاتا ہے ورنہ شریعت کی مشقیں اس کی زندگی پر واقعا اثر انداز ہو جائیں تو اس کے باکمال ہونے میں کوئی کسر نہیں رہ جاتی ہے۔

## ۱۵۔ روزہ ترک لذات

روزہ انسان کی قوت ارادی کو اس قدر مضبوط بنا دیتا ہے کہ انسان ترک لذات پر بھی آمادہ ہو جاتا ہے۔ اس انسان کے بارے میں کیا کہا جائے گا جس کے سامنے حسین و جمیل عورت موجود ہو۔ اس سے شرعی رشتہ بھی ہو۔ ماحول بھی حسین اور سازگار ہو۔ فطرت کا جذبہ بھی اندر سے ٹھو کے دے رہا ہو۔ کسی طرح کی سماجی بدنامی یا پریشانی کا خطرہ بھی نہ ہو۔ مگر وہ صرف حکم خدا کی خاطر ہاتھ نہ بڑھائے اور اپنی فطری خواہش پر کنٹرول کر لے۔ بلکہ اس نوجوان کے بارے میں کیا کہا جائے گا جس کے جذبات کو ماحول نے ابھار دیا ہو اور اس کے پاس تسکین جذبات کے بیرونی وسائل نہ ہوں وہ اپنے ہاتھوں اپنی تسکین نفس کا سامان کر سکتا ہو اور وہ خلوت بھی میسر ہو جہاں خود کاری کا عمل انجام دیا سکتا ہو۔ لیکن اپنے نفس پر کنٹرول کر لے اور ایسا کوئی عمل انجام نہ دے جس سے روزہ باطل ہو جاتا ہے۔ کیا اس کو روزہ کا فیض نہ کہا جائے گا کہ اس نے انسان میں ترک لذات کی وہ طاقت پیدا کر دی ہے کہ اب وہ کسی وقت بھی اس قسم کے جرائم سے محفوظ رہ سکتا ہے اور حکم الہی اسے ہر قسم کی بُرائی سے روک سکتا ہے۔

## ۱۶۔ روزہ ترک ضروریات

انسانی زندگی میں لذتوں کی بڑی اہمیت ہے لیکن ظاہر ہے کہ لذت کا مرتبہ حیاتیات کا نہیں ہے اور بعض ایسے مسائل ہیں جن کا تعلق زندگی کے ضروریات سے ہے جن کے بغیر زندگی خطرہ میں رہ سکتی ہے۔

مرد عورت کے بغیر اور عورت مرد کے بغیر ذہنی گھٹن کا احساس تو کر سکتی ہے لیکن اس گھٹن سے اس کی موت نہیں واقع ہو سکتی ہے۔ کھانے پینے کی حیثیت اس سے مختلف ہے۔ یہ انسان کی بنیادی ضرورت ہے اور اس کا احساس اس دو روزہ کے پچھ کے اندر بھی پایا جاتا ہے



جو جنس اور لذت کے تصور سے بھی نا آشنا ہے۔ بچہ کا رونا اور رو کر ماں سے دودھ طلب کرنا اس امر کی علامت ہے کہ یہ انسان کا حیاتی مسئلہ ہے۔ لیکن روزہ نے انسان کو اس قدر مضبوط اور مستحکم بنا دیا ہے کہ وہ اس طلب کے سامنے بھی کھڑا ہو سکتا ہے اور سارے دن اس مطالبہ کا مقابلہ کر سکتا ہے۔ صرف اس لئے کہ اس کے پروردگار نے روک دیا ہے اور وہ پروردگار کے حکم سے سرتابی نہیں کرنا چاہتا ہے۔

روزہ انسان کے جملہ جذبات و خواہشات کی تطہیر کا ذریعہ ہے اور روزہ دار سے زیادہ باہمت، پرہیزگار اور قوی الارادہ کوئی شخص نہیں ہو سکتا ہے۔

## ۱۔ روزہ وسیلہ طہارت

انسان کی زندگی میں بعض اوقات ایسی کیفیت پیدا ہو جاتی ہے جسے عرف عام میں نجاست تو نہیں کہا جاسکتا ہے لیکن وہ عام حالات سے مختلف قسم کی ایک کیفیت ہوتی ہے جسے اسلامی اصطلاح میں حدث سے تعبیر کیا جاتا ہے۔

یہ کیفیت کبھی پیشاب، پائخانہ، ریا ح اور نیند وغیرہ سے پیدا ہوتی ہے تو اسے حدث اصغر کہا جاتا ہے جس کا ازالہ وضو کے ذریعہ ہوتا ہے اور کبھی یہ کیفیت جنابت، حیض، نفاس اور استحاضہ وغیرہ سے پیدا ہوتی ہے جسے حدث اکبر سے تعبیر کیا جاتا ہے تو اس کے ازالہ کے لئے وضو کافی نہیں ہے بلکہ غسل کی ضرورت ہوتی ہے۔

روزہ انسانی زندگی میں حدث اصغر کو تو برداشت کر سکتا ہے کہ یہ زندگی کا خفیف ترین معاملہ اور مسلسل روزانہ کا مسئلہ ہے۔ لیکن حدث اکبر کو برداشت نہیں کر سکتا ہے کہ اس کے اسباب میں جنابت تقریباً اختیاری مسئلہ ہے اور حیض و نفاس روزانہ کے مسائل نہیں ہیں اور ان سے پیدا ہونے والی کیفیت بھی قدرے شدید ترین ہوتی ہے جس کا نفسیاتی فرق ہر وہ انسان محسوس کر سکتا ہے جو نیند اور نیند کی حالت میں ہونے والے احتلام کے فرق کو پہچانتا ہے اور روزہ کی کیفیات سے آشنا ہے۔

اسلام نے روزہ کے آغاز میں یہ قانون بنا دیا کہ انسان جنابت اور حیض و نفاس کی حالت



کیفیت کے ساتھ روزہ کا آغاز نہیں کر سکتا ہے بلکہ اسے فجر سے پہلے غسل کرنا ہوگا اور اس کے بعد روزہ کا آغاز ہوگا۔

غسل کے بغیر روزہ جائز نہیں ہے جو اس امر کی علامت ہے کہ روزہ انسانی زندگی میں تطہیر کا عمل بھی انجام دیتا ہے اور وہ انسان کو طیب و طاہر اور پاک و پاکیزہ بھی دیکھنا چاہتا ہے۔

## ۱۸۔ روزہ وسیلہ تطہیر جذبات

روزہ کے محرکات میں مجامعت کے علاوہ استمناء اور خودکاری بھی شامل ہے جس عمل سے عام طور سے کوئی انسان باخبر نہیں ہوتا ہے۔ انسان کے کھانے پینے کو دوسرے افراد دیکھ سکتے ہیں۔ انسان کے عمل جماع کو کم سے کم دوسرا فریق ضرور جانتا ہے۔ لیکن خودکاری ایک ایسا عمل ہے جس سے کوئی شخص بھی باخبر نہیں ہوتا ہے۔ لہذا انسان کھانے پینے اور جماع کو چھوڑنے کے بعد بھی خودکاری کر سکتا ہے اور اس کی زندگی پر کوئی اثر نہیں پڑتا ہے کہ سماج اسے مقدس اور پاکیزہ کردار ہی تصور کرے گا اور اسے اپنے ہاتھوں اپنی جوانی برباد کرنے کی سہولت بھی حاصل رہے گی۔ لیکن روزہ نے اس خباثت نفس کا بھی علاج کر دیا اور جماع کے ساتھ استمناء کو بھی حرام کر دیا بلکہ اس کا کفارہ بھی شدید تر بنا دیا کہ اپنی عورت سے مجامعت کرنے والے پر ایک کفارہ واجب ہوگا اور استمناء کرنے والے کو تین کفارے ادا کرنے ہوں گے کہ اس نے قانون فطرت کی بھی مخالفت کی ہے اور آب حیات کو ضائع بھی کیا ہے جو ایک انسانی وجود کا سنگ بنیاد بن سکتا تھا۔ اور یہ ساری شدت اس لئے ہے کہ روزہ کی برکت سے ایک پاکیزگی و نفس پیدا ہو جائے کہ انسان تنہائیوں میں بھی خلاف شریعت اور خلاف دین فطرت عمل انجام نہ دے سکے اور زندگی جلوت اور خلوت دونوں مراحل پر پاک و پاکیزہ ہو جائے۔

## ۱۹۔ روزہ تطہیر زبان

یوں تو روزہ کی حالت میں زبان کے تمام غلط استعمالات جھوٹ، غیبت، بہتان، کلام المروج، چغلیخوری وغیرہ سب ہی حرام ہیں لیکن ایک جھوٹ ایسا بھی ہے جو روزہ کو باطل



بھی کر دیتا ہے اور وہ ہے خدا، رسول اور معصومین کی طرف کسی ایسی بات کا منسوب کرنا جو انھوں نے نہ فرمائی ہو اور یہ قانون جہاں انسان کو جھوٹ سے روکتا ہے وہاں تحقیق کی دعوت بھی دیتا ہے کہ کسی کی طرف بات کو منسوب کرنے سے پہلے تحقیق کرو کہ اس نے یہ بات کہی ہے یا نہیں کہی ہے۔ اگر نہیں کہی ہے تو تمہیں نسبت دینے کا کوئی حق نہیں ہے کہ اس طرح نظام بندگی کے برباد ہونے کا اندیشہ ہے۔ گویا روزہ انسان کو احساس دلاتا ہے کہ اپنی زبان کو پاکیزہ رکھو اور بغیر تحقیق کے کوئی بات نہ کہو اور پہلے اپنی زبان سے بزرگ ترین ہستیوں کو محفوظ رکھو تاکہ دوسرے افراد کے احترام کا سلیقہ پیدا ہو۔

## ۲۰۔ روزہ دعوت تلاوت قرآن

پروردگار نے روزہ کو اس مہینہ میں واجب قرار دیا ہے جس مہینہ میں اپنا مقدس کلام نازل کیا ہے اور اس طرح ایک روزہ دار کو یہ احساس دلایا ہے کہ یہ زمانہ اگر صیام کا ہے تو نزول قرآن کا بھی ہے تو کیا وجہ ہے کہ اُس کی ایک مناسبت کو یاد رکھا جائے اور دوسری مناسبت کو نظر انداز کیا جائے۔ لہذا روزہ دار کا اخلاقی فرض ہے کہ ماہ رمضان میں نازل ہونے والے قرآن کے حق کا بھی احترام کرے اور تمام سال سے زیادہ اس مہینہ میں تلاوت قرآن کرے کہ یہ نزول کا زمانہ ہے اور اسی مہینہ کی ایک رات میں یہ قرآن نازل ہوا ہے۔

قرآن حکیم کی تلاوت جہاں انسان کے اجر و ثواب میں اضافہ کرے گی وہاں اس کے کردار کو بھی طیب و طاہر اور پاک و پاکیزہ بنائے گی کہ قرآن عالم ایمان کے لئے شفا و رحمت بن کر نازل ہوا ہے۔ اس کا کام سیدھے راستے کی ہدایت کرنا ہے۔ وہ انسان کے نفس کو پاکیزہ بناتا ہے اور اس کے کردار کو عظیم ترین بلندیوں تک پہنچا دیتا ہے۔ وہ اسی طرح متقین کے لئے ہدایت ہے جس طرح روزہ متقی بنانے کا وسیلہ ہے اور اس طرح جب دونوں اسباب جمع ہو جائیں گے تو انسان منزل تقویٰ سے قریب تر ہو جائے گا اور تقویٰ کے تمام فیوض و برکات کا استحقاق پیدا کر لے گا جن میں سے دنیا میں مصیبتوں سے باہر نکل آنے کا راستہ، رزقِ بیمحاب اور آخرت میں جنت الفردوس کی عظیم ترین منزل بھی ہے۔



## ۳۱۔ روزہ دعوتِ توبہ و استغفار

روزہ اپنے احکام و قوانین کے اعتبار سے ایک طرف تطہیر جذبات اور تزکیہ نفس کی دعوت دیتا ہے اور دوسری طرف ماضی کی غلطیوں کے سلسلہ میں احساس کو شدید تر بنادیتا ہے اور انسان بار بار یہ خیال کرتا ہے کہ اگر ماضی کی خطاؤں کا ازالہ نہ ہوا اور ان غلطیوں کی بخشش اور معافی کا بندوبست نہ کیا گیا تو صرف مستقبل کا پاکیزہ کردار کیا کر سکتا ہے اور اس طرح نفس کے اندر خود بخود توبہ و استغفار کا جذبہ بیدار ہوتا ہے اور انسان جس طرح تعمیل احکام سے مستقبل کا انتظام کرتا ہے اسی طرح توبہ و استغفار سے ماضی کا بھی علاج کر لیتا ہے۔

توبہ و استغفار انسانی زندگی کی وہ عظیم ترین دولت ہے جس کے آثار دنیا میں بھی نظر آتے ہیں اور آخرت میں بھی۔ جناب نوحؑ نے اپنی قوم سے صرف استغفار پر تمام نعمات دنیا کا وعدہ کر لیا تھا کہ استغفار سے بارش بھی ہو سکتی ہے۔ سبزہ بھی لہلہا سکتا ہے، اولاد بھی ہو سکتی ہے۔ مال بھی فراہم ہو سکتا ہے اور آخرت میں خطائیں بھی معاف ہو سکتی ہیں۔

استغفار مالک کے مقابلہ میں اپنی کمتری کا احساس ہے اور یہ انسانی زندگی کی بہت بڑی دولت ہے جو متکبرین اور متکبرین کو حاصل نہیں ہوتی ہے اور اس سے تمام نا اہل، غافل اور بے معرفت افراد محروم رہتے ہیں۔ استغفار کی لذت سے وہی افراد آشنا ہوتے ہیں جن کی نگاہ میں اپنی نیستی اور مالک کی ہستی ہوتی ہے۔ جنہیں یہ احساس رہتا ہے کہ ہم کچھ نہیں ہیں اور اگر ہم ہیں تو وہ صرف مالک کے کرم کا نتیجہ ہے اور اس طرح ان کے استغفار میں اضافہ ہوتا جاتا ہے۔ اور ان کا استغفار گناہوں کا انتظار نہیں کرتا ہے۔ گناہوں کے بعد استغفار کا پہلا محرک گناہوں کا خیال ہوتا ہے اس کے بعد مالک کا خیال پیدا ہوتا ہے۔ لیکن گناہوں کے بغیر استغفار صرف مالک کی عظمت و بزرگی کے احساس کا نتیجہ ہوتا ہے اور اس سے بلند تر کوئی انسان نہیں ہے جس کے ذہن میں گناہ کے بجائے مالک کی عظمت کا احساس رہے اور وہ اسی احساس کی بنیاد پر توبہ و استغفار کرتا رہے اور پھر مالک اسی استغفار کی برکت سے دنیا کو اپنے خاص و برکات سے بھی نواز دے اور اسے حق شفاعت بھی دیدے کہ اگر وہ خود گنہگار



نہیں ہے تو گنہگاروں کو بخشے کی سفارش کر سکتا ہے اور اس کی سفارش قابل سماعت ہوگی کہ اس نے گناہ کے بغیر توبہ و استغفار کا سلسلہ قائم رکھا ہے اور مسلسل اپنے مالک کی عظمت و جلالت کو نگاہ میں رکھا ہے۔

## ۲۲۔ روزہ وسیلہ اطعام

فقہ اسلامی میں بعض جرائم کے سلسلہ میں جن کفارات کی نشاندہی کی گئی ہے ان میں سے بعض کفارات تخییری ہیں جہاں انسان کو اختیار ہے کہ مختلف کفارات میں سے جسے چاہے اختیار کر لے جیسے ماہ رمضان کا روزہ توڑنے میں انسان کو اختیار ہے کہ چاہے ایک غلام آزاد کرے یا ساٹھ روزے رکھے یا ساٹھ مسکینوں کو کھانا کھلائے۔ لیکن بعض کفارات ترتیبی ہیں جیسے کفارہ ظہار کہ اگر کسی شخص نے زمانہ جاہلیت کے انداز سے زوجہ سے جان چھڑانے کے لئے اسے اپنی ماں کی پشت جیسا قرار دے دیا تو اس کا فرض ہے کہ پہلے ایک غلام آزاد کرے اور یہ ممکن نہ ہو تو ساٹھ روزے رکھے۔ اور یہ بھی ممکن نہ ہو تو ساٹھ مسکینوں کو کھانا کھلائے کہ یہاں اطعام کا مرتبہ صیام کے بعد ہے اور گویا کہ یہ صیام کا بدلہ ہے۔

اور یہ علامت ہے کہ اسلام میں روزہ کا کوئی بدلہ ہے تو وہ اطعام ہے اور اس طرح روزہ کا غیر ممکن ہو جانا فقیروں کے اطعام کا سہارا بن جاتا ہے اور خود روزہ کی حالت میں اسلام نے افطار صائم پر اس قدر زور دیا ہے کہ گویا اس عمل میں بھی ایک روزہ کا ثواب ہے اور اس طرح چاہا ہے کہ روزہ قربت الہی کے علاوہ اطعام مساکین و مومنین کا سبب بھی بن جائے۔

## ۲۳۔ روزہ علامت رحم

اسلامی شریعت نے ماہ رمضان کے روزہ کو اس قدر اہم قرار دینے کے بعد کہ ایک روزہ توڑنے میں ساٹھ روزے کا کفارہ واجب ہو جاتا ہے پھر یہ قانون پیش کیا کہ



۲۳۔ مرد۔ بوڑھی عورت، حاملہ عورت، دودھ پلانے والی عورت، پیاس کے مریض افراد کے لئے اگر روزہ تکلیف دہ ہے تو انہیں روزہ نہیں رکھنا ہوگا اور بعض افراد کو ۳ پاؤں ملکہ بطور فدیہ دینا ہوگا اور بعد میں قضا کرنا ہوگی اور بعض افراد کے لئے فدیہ یا قضا بھی نہیں ہے جو اس بات کی علامت ہے کہ روزہ انسانی حالات پر رحم کی نشانی ہے۔ اور روزہ کے احکام انسان کو یاد دلانا چاہتے ہیں کہ تمہارا پروردگار تمہارے حال پر کس قدر مہربان ہے کہ تمہاری کمزوری پر رحم کھا کر اپنے قانون کو پیچھے ہٹا لیا ہے اور یہ گوارا نہیں کیا ہے کہ صرف اپنی حاکمیت کے اظہار کے لئے تمہیں مصیبت میں مبتلا کر دے۔ اسے تمہارے روزہ سے کوئی فائدہ ہونے والا نہیں ہے۔ جو کچھ فائدہ ہے وہ تمہارے ہی لئے ہے۔ کسی اور کے لئے نہیں ہے۔

## ۲۴۔ روزہ ناقابل ترک مطلق

پروردگار نے ایک طرف ضعیف انسانوں سے روزہ ساقط کر کے اپنے رحم و کرم کا اعلان کیا ہے اور دوسری طرف حائضہ عورت پر قضا واجب کر کے یہ ثابت کر دیا ہے کہ روزہ ترک مطلق کے قابل نہیں ہے اور وہ بعض حالات میں ترک بھی ہو جائے تو اس کی قضا بہر حال واجب ہے جب کہ نماز ترک مطلق کا شکار ہو سکتی ہے اور حائضہ عورت کو ایام حیض کی نمازوں کی قضا نہیں کرنا ہے حالانکہ عام تصور یہی ہے کہ نماز کی اہمیت روزہ سے زیادہ ہے اور اسلامی احکام سے بھی اس طرح کے تصور کا اندازہ ہوتا ہے کہ اس نے فروع دین میں اول نماز کو رکھا ہے اور بعد میں روزہ کا درجہ قرار دیا ہے۔

## ۲۵۔ روزہ غیر مغل

حائضہ عورت کی نماز اور اس کے روزہ کے اس تفرقہ کی وضاحت کرتے ہوئے کہ اس پر نماز کی قضا واجب نہیں ہے لیکن روزہ کی قضا واجب ہے اسلامی روایات نے اس نکتہ کی وضاحت کی ہے کہ نماز زندگی کے دوسرے افعال پر اثر انداز ہوتی ہے اور نماز



حالت نماز میں ہنسنے اور رونے سے بھی مجبور ہے دوسرے اعمال و افعال کا کیا ذکر ہے۔ لیکر روزہ کا یہ حال نہیں ہے بلکہ وہ زندگی کے تمام ضروریات کو اپنے دامن میں سمیٹے ہوئے ہے۔ روزہ دار فطری تقاضوں کی بنیاد پر ہنس بھی سکتا ہے اور رو بھی سکتا ہے۔ بات کرنا چاہے تو وہ بھی کر سکتا ہے۔ داہنے بائیں دیکھنا چاہے تو اس پر بھی پابندی نہیں ہے۔ اس کے علاوہ تمام امور زندگی ملازمت، تجارت، زراعت، صنعت، اجتماعیات، اقتصادیات، سیاسیات جملہ امور انجام دے سکتا ہے۔ روزہ کسی اعتبار سے مانع نہیں ہے۔ روزہ اگر کھانے پینے یا مجامعت کرنے سے روک دیتا ہے تو یہ بھی تہذیب نفس کے علاوہ وقت کی آزادی ہے کہ انسان اس وقت کو دوسرے اہم کاموں میں صرف کر سکتا ہے۔ روزہ کی حالت میں کھانا پکانے پر بھی کوئی پابندی نہیں ہے۔ جو روزہ کی وسعت دامانی کی بہترین علامت ہے اور جس سے اس کی اہمیت کا بھی بخوبی اندازہ کیا جاسکتا ہے۔

والسلام علی من اتبع الهدی۔



## زکوٰۃ

عربی زبان کے اعتبار سے لفظ زکوٰۃ دو معنوں میں استعمال ہوتا ہے: پاکیزگی اور نمو۔ اسلام نے اس لفظ کو ہر اس کار خیر کے لئے اختیار کیا ہے جس کا تعلق مادیات اور مالیات سے ہو اور اس کے بعد اس کار خیر کو دو حصوں پر تقسیم کر دیا ہے واجب اور مستحب۔ واجب زکوٰۃ نو چیزوں پر رکھی گئی ہے جس کے لئے تمام قسم کے سکوں میں سے صرف سونے چاندی کے سکوں کا انتخاب کیا گیا ہے۔ اور تمام قسم کے غلوں میں سے صرف گندم۔ جو۔ کشمش اور کھجور کا انتخاب کیا گیا ہے اور تمام قسم کے جانوروں میں سے صرف اونٹ، گائے اور بھیر بکری کا انتخاب کیا گیا ہے۔

اس انتخاب کا راز عرب کے حالات ہیں یا عالمی مصالح؟۔ اس کا علم صرف پروردگار کو ہے جس نے اس قانون کو بنایا ہے اور پھر اس راز سے اپنے نمائندوں کو باخبر کر دیا ہے۔ ورنہ تشریع کے معاملہ میں نہ کسی کی رائے کا کوئی دخل ہے اور نہ کسی کو دریافت کرنے کا حق ہے۔

زکوٰۃ کے واجب ہونے کے بعد عام طور پر سنتی کار خیر کو صدقہ سے تعبیر کیا جانے لگا اور واجب زکوٰۃ کو زکوٰۃ کہا جانے لگا۔ ورنہ قرآن حکیم میں اس کے خلاف قدیمی استعمال کی مثالیں بھی موجود ہیں۔ کہ زکوٰۃ کا مصرف بیان کرنے کے لئے لفظ ”انما الصدقات“ استعمال ہوا ہے جس کی یہ توجیہ کی گئی ہے کہ یہ صرف زکوٰۃ واجب کا مصرف نہیں ہے بلکہ تمام مالی کار خیر کا مصرف یہی آٹھ موارد ہیں جہاں عام طور سے مال کو صرف ہونا چاہیے اگرچہ اس کے علاوہ ملکہ رحم وغیرہ بھی مالی خیرات کے موارد میں شامل ہے۔



صدقات کو زکوٰۃ کے معنی میں استعمال کرنے کے بعد قرآن مجید نے لفظ زکوٰۃ کو صدقات کے معنی میں بھی استعمال کیا ہے جیسا کہ آیت ولایت میں "یوتون الزکوٰۃ" کہا گیا ہے۔ جب کہ وہاں نصاب زکوٰۃ میں سے کوئی مال نہیں تھا جو سائل کو دیا جاتا اور جو انگوٹھی دی گئی تھی اس کا زکوٰۃ واجب یا مستحب سے کوئی تعلق نہیں تھا لیکن قرآن مجید نے اسے لفظ زکوٰۃ ہی سے تعبیر کیا ہے۔

زکوٰۃ کی اہمیت کے لئے یہی کافی ہے کہ اس کا تذکرہ قرآن مجید میں ۳۲ مقامات پر ہوا ہے اور اکثر مقامات پر نماز کے ساتھ ہوا ہے۔ یہ اور بات ہے کہ بعض مقامات پر نماز کے بغیر بھی ہوا ہے تاکہ اس کی استقلالی حیثیت برقرار رہے اور یہ ثابت کیا جاسکے کہ زکوٰۃ کا اپنا ایک اثر ہے اور تمام اثرات کا تعلق صلوٰۃ و زکوٰۃ کے مجموعہ سے نہیں ہے۔

سورہ اعراف آیت ۱۵۶ میں رحمت الہی کا حقداران لوگوں کو قرار دیا گیا ہے "جو متقی ہیں اور زکوٰۃ ادا کرتے ہیں اور آیات الہی پر ایمان رکھتے ہیں"۔ اس مقام پر ہذا کا کوئی ذکر نہیں ہے۔

سورہ فصلت میں اس کے برعکس مضمون کا اعلان ہوا ہے کہ "ویل ان مشرکین کے لئے ہے جو زکوٰۃ ادا نہیں کرتے ہیں اور آخرت کے منکر ہیں"۔ اور یہاں بھی نماز کا ذکر نہیں ہے۔ نماز بلا زکوٰۃ کی مثالیں قرآن مجید میں بہت ہیں۔ لیکن عام طور سے مقام حکم میں دونوں کو ایک ساتھ رکھا گیا ہے۔ علاوہ اس کے کہ زکوٰۃ کا امکان ہی نہ ہو یا نتیجہ زکوٰۃ کا انتظار نہ کر سکے مثال کے طور پر جناب لقمان نے اپنے فرزند کو نصیحت کی کہ "نیکوؤں کا حکم دو۔ نماز قائم کرو اور مصائب پر صبر کرو کہ یہ مستحکم امور کی نشانی ہے"۔

اس مقام پر زکوٰۃ کا ذکر نہیں ہے۔ اور غالباً اس کا راز یہ ہے کہ نماز غربت میں بھی ادا کی جاسکتی ہے۔ جب کہ زکوٰۃ کا ادا کرنا اس وقت تک ممکن نہیں ہے جب تک انسان صاحب مال و ثروت نہ ہو اور لقمان اپنی وصیت کو ایسے حالات کے ساتھ مخصوص نہیں کرنا چاہتے ہیں جہاں دولت و ثروت کا وجود پایا جاتا ہو۔ اس لئے لفظ زکوٰۃ کو نکال دیا ہے اور صرف نماز کا تذکرہ کیا ہے۔



## امتیازاتِ زکوٰۃ

قرآن و حدیث کے مطالعہ سے اندازہ ہوتا ہے کہ دین اسلام نے مکہ زکوٰۃ کو بیکراہیت دی ہے اور اس کے بشمار خصوصیات و امتیازات کی طرف اشارہ کیا ہے جن میں سے سر دست صرف ۲ خصوصیات کی طرف اشارہ کیا جا رہا ہے۔ باقی امتیازات کا اندازہ مطالعہ کرنے والے حضرات خود کر سکتے ہیں۔

### ۱۔ زکوٰۃ تزکیہ نفس ہے

اسلام نے اپنے اس مالی کار خیر کو زکوٰۃ کا نام اس لئے دیا ہے کہ یہ انسان کو حُبِ دنیا سے پاک بنانے کا ایک بہترین ذریعہ ہے۔ انسان کی تباہی کا سب سے بڑا راز حُبِ دنیا ہے اور دنیا کے وہ خواہشات جو انسان کو تباہی کے گھاٹ اتار دیتے ہیں۔ ان میں سے ایک مالِ دنیا بھی ہے جس کی طرف خود قرآن مجید نے اشارہ کیا ہے۔ لہذا اسلام نے چاہا کہ انسان سے وقتاً فوقتاً مال کو الگ کر دیا جائے اور اسے غریبوں کی جیب تک پہنچا دیا جائے تاکہ انسان حُبِ دنیا سے مقابلہ کرنے کی تربیت حاصل کر لے اور اسے یہ اندازہ ہوتا رہے کہ مال کا جیب میں ہونا فضیلت اور کمالات کی نشانی نہیں ہے۔ یہ جس طرح ایک دن امیر کے قبضہ میں رہ سکتا ہے ویسے ہی دوسرے دن فقیر کی جیب میں بھی جاسکتا ہے۔ اور اس طرح نفسِ انسانی کو اس غرور سے بھی نجات مل جائے گی جو انسان کو شیطنیت کی منزل تک پہنچا سکتا ہے۔

زکوٰۃ کے تزکیہ نفس ہونے کی طرف اشارہ سورہ توبہ آیت ۱۰۳ میں بھی کیا گیا ہے جہاں صدقہ کو طہارتِ مال اور تزکیہ نفس کا ذریعہ قرار دیا گیا ہے اور سورہ اعلیٰ میں بھی ہے جہاں تزکیہ زکوٰۃ ادا کرنے ہی کے معنی میں استعمال ہوا ہے۔

### ۲۔ زکوٰۃ حفاظتِ مال ہے

سورہ لقہ آیت ۱۱ میں ارشاد ہوتا ہے کہ "نماز قائم کرو۔ زکوٰۃ ادا کرو اور تم جو مال



بھی پہلے بھیج دو گے اسے خدا کی بارگاہ میں پالو گے۔“ آیت شریفہ میں اجر و ثواب کا ذکر نہیں ہے بلکہ خود مال کے پالنے کا تذکرہ ہے جو اس نکتہ کی طرف اشارہ ہے کہ اگر مال کو محفوظ رکھنا ہے اور اسے کار آمد بنانا ہے تو اس کی جگہ گھر کا صندوق۔ تجوری یا بینک نہیں ہے۔ اس کی بہترین جگہ بارگاہِ احدیت ہے جہاں مال زکوٰۃ جا کر ہمیشہ کے لئے محفوظ ہو جاتا ہے اور انسان جب بھی اس بارگاہ میں وارد ہوتا ہے اس مال سے استفادہ کرتا ہے۔

### ۳۔ زکوٰۃ حفاظتِ اجر ہے

سورۃ بقرہ آیت ۱۷۷ میں ارشاد ہوتا ہے کہ ”جن لوگوں نے ایمان اور عمل صالح کا راستہ اختیار کیا۔ نماز قائم کی اور زکوٰۃ ادا کی۔ ان کے لئے پروردگار کی بارگاہ میں اجر بھی ہے اور ان کے لئے کوئی خوف اور حزن بھی نہیں ہے۔“

اس آیت کریمہ سے صاف ہو جاتا ہے کہ راہِ خدا میں مال دینے سے صرف مال ہی محفوظ نہیں ہوتا ہے بلکہ پروردگار اس عطا کردہ کرم پر ثواب بھی عنایت کرتا ہے اور اس ثواب کا سب سے اہم حصہ یہ ہے کہ اسے ہر طرح کے خوف اور حزن سے محفوظ کر دیتا ہے۔

یاد رہے کہ خوفِ ماضی کے حالات سے پیدا ہونے والے اضطراب کو کہا جاتا ہے اور حزن مستقبل کی فکر سے پیدا ہونے والی پریشانی کا نام ہے اور زکوٰۃ انسان کو دونوں سے نجات دلا دیتی ہے اور اس طرح انسان تین طرح کی نعمتیں بیک وقت حاصل کر لیتا ہے۔ مال بھی محفوظ ہو جاتا ہے۔ اجر و ثواب بھی محفوظ ہو جاتا ہے اور خود انسان بھی محفوظ ہو جاتا ہے کہ اسے کسی طرح کا خوف اور خطرہ نہیں رہ جاتا ہے اور گویا اس نے زکوٰۃ کے ذریعہ اپنی ہستی کا بیمہ کر لیا ہے کہ جس طرح انشورنس میں ایک قسط ادا کرنے سے انسان مختلف حوادث کی طرف سے محفوظ ہو جاتا ہے اسی طرح زکوٰۃ میں سے ایک حصہ مال دیدینے سے آخرت کی جملہ بلاؤں سے محفوظ ہو جاتا ہے۔

### ۴۔ زکوٰۃ باعثِ اجرِ عظیم

”اہل کتاب میں واقعی صاحبانِ علم اور مومنین کی شان یہ ہے کہ وہ پیغمبر اور ان سے



پہلے نازل ہونے والی تمام باتوں پر ایمان رکھتے ہیں۔ نماز قائم کرنے والے ہیں۔ زکوٰۃ ادا کرنے والے ہیں اور خدا و آخرت پر ایمان رکھنے والے ہیں۔ ہم انھیں عنقریب اجر عظیم عنایت کریں گے۔“ (سورہ نسا آیت ۱۶۲)

آیت کریمہ نے صاف واضح کر دیا ہے کہ زکوٰۃ میں فقط اجر و ثواب ہی نہیں ہے بلکہ اجر عظیم بھی ہے اور ظاہر ہے کہ لفظ عظیم جب پروردگار کی زبان سے استعمال ہوتا ہے تو اس کی عظمت کا اندازہ کرنا ناممکن ہو جاتا ہے۔ اس نے ساری دنیا کے سرمایہ کو قلیل قرار دیا ہے تو اس کی بارگاہ میں عظیم قرار پانے والی نعمت کی عظمت کا اندازہ کرنا یقیناً ناممکن ہے۔ بہر حال اتنا ضرور محسوس ہوتا ہے کہ نماز کی چند رکعتیں اور زکوٰۃ کے چند سکے انسان کو اس منزل پر پہنچا دیتے ہیں جہاں خدا نے عظیم اجر عظیم کا وعدہ کرتا ہے اور اس وعدہ کو زمانہ قریب کے انداز سے بیان کرتا ہے تاکہ کسی طرح کا شک اور شبہ نہ پیدا ہو سکے۔

## ۵۔ زکوٰۃ کفارہ گناہ

سورہ مائدہ آیت ۱۲ میں بنی اسرائیل کے بارے میں ارشاد ہوتا ہے کہ ”ہم نے بنی اسرائیل سے عہد لیا اور ان میں سے بارہ نقیب بھیجے اور پروردگار نے کہا کہ ہم تمہارے ساتھ ہیں۔ اگر تم نے نماز قائم کی اور زکوٰۃ ادا کی اور میرے رسولوں پر ایمان لائے۔ ان کا احترام کیا اور اللہ کو قرض حسن دیا تو ہم تمہارے گناہوں پر پردہ ڈال دیں گے اور تمہیں ان جنتوں میں داخل کریں گے جن کے نیچے نہریں جاری ہوں گی۔“

آیت کریمہ سے صاف ظاہر ہوتا ہے کہ جن اعمال کو گناہوں کا کفارہ اور بخشش کا ذریعہ قرار دیا گیا ہے۔ ان میں سے ایک زکوٰۃ کی ادائیگی بھی ہے جس سے حق العباد کا معاملہ صاف ہو جاتا ہے جس طرح کہ نماز سے حق اللہ کی ادائیگی ہو جاتی ہے۔

دوسری بات یہ ہے کہ آیت میں نماز اور زکوٰۃ کو ایمان بالرسول کے مقابلہ میں ذکر کیا گیا ہے۔ گویا کہ ان دونوں اعمال کا احکام کی دنیا میں وہی مرتبہ ہے جو ایمان اور احترامِ مسلمین کا عقائد کی دنیا میں ہے اور یہ فیضیت کے اظہار کا عظیم ترین اسلوب اور لہجہ ہے۔



## ۶۔ زکوٰۃ بنیاد ولایت

اسی سورہ مائدہ کی آیت ۵۵ آیت ولایت ہے جس میں صاف صاف اعلان کیا گیا ہے کہ ”ایمان والو! تمہارا ولی اللہ، اس کا رسول اور وہ صاحبان ایمان ہیں جو نماز قائم کرتے ہیں اور حالت رکوع میں زکوٰۃ دیتے ہیں۔“

علماء اصول کا بیان ہے کہ جب کسی کلام میں مختلف امور کے ساتھ کسی حکم کا تذکرہ کیا جاتا ہے تو سب سے زیادہ اہمیت آخری امر کی ہوتی ہے جس کے بغیر حکم مکمل نہیں ہوتا۔ آیت کریمہ میں خدا، رسول اور علیؑ تینوں کی ولایت کا ذکر ہے۔ لیکن علیؑ کی ولایت کا آخر میں تذکرہ اشارہ ہے کہ اصل اعلان ولایت علیؑ کا ہے اور ولایت خدا اور رسول کا تذکرہ صرف ایک طرح کی تمہید ہے جس سے عظمت ولایت کا اظہار کیا گیا ہے۔

جس طرح کہ علیؑ کے کردار میں ایمان، نماز اور زکوٰۃ تین باتوں کا حوالہ دیا گیا ہے لیکن آخر میں حالت رکوع میں زکوٰۃ دینے ہی کا تذکرہ ہے جس سے ظاہر ہوتا ہے کہ ولایت میں جس قدر دخل اس زکوٰۃ کا ہے اس قدر ایمان اور نماز کا نہیں ہے۔ یا دوسرے الفاظ میں ایمان اور نماز کا سلسلہ تو روز اول سے قائم ہے۔ لیکن ولایت کا اعلان نہیں ہوا ہے۔ ولایت کا اعلان اسی وقت ہوا ہے جب ان دونوں کے ساتھ حالت رکوع کی زکوٰۃ شامل ہو گئی ہے اور نمازی نے سائل کے سوال کو پورا کر کے مسجد رسولؐ۔ خانہ خدا اور بندگان خدا سب کے وقار کو محفوظ کر لیا ہے ورنہ سائل یہی شکایت لے کر جا رہا تھا کہ اللہ کا گھر تھا۔ رسولؐ کی مسجد تھی اور نمازیوں کا اجتماع تھا لیکن کوئی ایک سائل کے سوال کا پورا کرنے والا نہیں تھا۔

## ۷۔ زکوٰۃ موجب رحمت

پروردگار عالم رحمن۔ رحیم اور ارحم الراحمین ہے۔ اس کی رحمت کا دائرہ کل کائنات کو شامل ہے لیکن جب جناب موسیٰؑ شتر افراد کو لے کر منزل معین پر میقات الہی کے لئے حاضر ہوئے اور سب کو ایک جھٹکا لگا تو سب نے دعا کے لئے ہاتھ اٹھا دیئے۔ خدا ما! ہمیں دنیا



اور آخرت دونوں میں نیکی عنایت کرنا کہ ہم تیری ہی بارگاہ میں حاضر ہوئے ہیں۔ ارشاد ہوا کہ ہم جس پر چاہیں گے عذاب کریں گے اور ہماری رحمت تو تمام اشیاء کو شامل ہے اور ہم اسے ان لوگوں کے واسطے لکھ دیتے ہیں جو متقی ہیں۔ زکوٰۃ ادا کرتے ہیں اور ہماری آیات پر ایمان رکھتے ہیں“ (سورہ اعراف آیت ۱۵۶)

اس مقام پر اسلام کے اہم ترین عمل نماز کا ذکر نہیں ہے۔ لیکن زکوٰۃ کا تذکرہ ہے جو اس بات کی علامت ہے کہ رحمت الہی کے مخصوص استحقاق میں جو درجہ زکوٰۃ کا ہے وہ کسی عمل کا نہیں ہے اور شاید اس کا ایک راز یہ بھی ہو کہ زکوٰۃ خود بھی غریبوں کے حال پر رحم کھانے کا ایک مرقع ہے کہ انسان جب تک ترحم کے اعلیٰ درجہ تک نہیں پہنچ جاتا ہے اس وقت تک جیب سے مال نکالنے کا ارادہ نہیں کرتا ہے۔ برخلاف اس کے نماز ہر شخص ادا کر سکتا ہے اس میں کسی جذبہ ترحم کا کام نہیں ہے۔ گو یا رب العالمین نے مشہور مقولہ ”ارْحَمْ تُرْحَمْ“ کی بنیاد کی طرف اشارہ کیا ہے کہ قابلِ رحم وہی انسان ہوتا ہے جو دوسروں کے حال پر مہربان ہوتا ہے۔

## ۸۔ زکوٰۃ موجب رہائی

مشرکین کی بد عہدی کے بعد جب اسلام نے معاہدہ کو توڑ دیا تو یہ اعلان کر دیا کہ محترم مہینوں میں کسی پر ہاتھ نہیں اٹھایا جاسکتا ہے۔ اس کے بعد ”جب محترم مہینے گزر جائیں تو مشرکین جہاں بھی مل جائیں انھیں قتل کر دو اور گرفتار کر لو اور جا بجا ان کی تاک میں رہو۔ اس کے بعد اگر وہ توبہ کر لیں اور نماز قائم کریں اور زکوٰۃ ادا کر دیں تو انھیں آزاد کر دو کہ اللہ غفور بھی ہے اور رحیم بھی ہے“ (توبہ آیت ۵)

آیت شریفہ سے صاف واضح ہو جاتا ہے کہ مشرکین کی توبہ بھی صرف لفظی توبہ و استغفار نہیں ہے بلکہ اس کے ساتھ عمل ضروری ہے اور عمل کی منزل میں نماز کے ساتھ زکوٰۃ ضروری ہے۔ اس کے بغیر انھیں آزاد نہیں کیا جاسکتا ہے۔ اور یہ بھی گذشتہ نکتہ ہی کی طرف ایک اشارہ ہے کہ اگر وہ غریب بندگانِ خدا پر رحم نہیں کر سکتے ہیں تو پروردگار بھی ان پر رحم کرنے والا نہیں



ہے۔ اور یہی وجہ ہے کہ اس نے معافی کی منزل میں اپنے غفور اور رحیم ہونے کا حوالہ دیا ہے کہ انسان پہلے اپنی مہربانی کا اظہار کرے۔ اس کے بعد پروردگار دُہرا اجر عنایت کرے گا۔ غفور ہونے کے اعتبار سے قدیم عہد شکنی کو معاف کر دے گا اور رحیم ہونے کے اعتبار سے آزادی عنایت کر دے گا۔

کھلی ہوئی بات ہے کہ جب اسلام میں مشرکین کی توبہ نماز اور زکوٰۃ کے بغیر قبول نہیں ہو سکتی ہے تو مسلمانوں کی توبہ ان مقدس اعمال اور فرائض کے بغیر کس طرح قبول ہو سکتی ہے۔

## ۹۔ زکوٰۃ بنیاد اخوت

سورہ توبہ کی آیت ۱۱ میں اعلان ہوتا ہے کہ "یہ مشرکین اگر توبہ کر لیں اور نماز قائم کریں اور زکوٰۃ ادا کر دیں تو دین میں تمہارے بھائی ہیں۔"

اسلام کی فراخ دلی یہ ہے کہ وہ کل کے مشرکین کو آج کا برادر بنانے کے لئے تیار ہے لیکن شرط یہ ہے کہ توبہ کریں۔ نماز قائم کریں اور زکوٰۃ ادا کر دیں۔ جس سے صاف ظاہر ہوتا ہے کہ اسلامی برادری میں وہی شخص شامل ہو سکتا ہے جو نماز قائم کر کے اللہ کے حق بندگی کو ادا کرے اور زکوٰۃ دے کہ بندوں کے حقوق سے عہدہ برآ ہو۔ اس کے بغیر کوئی انسان اسلامی برادری میں شامل ہونے کے قابل نہیں ہے چاہے اس کا شمار مسلمانوں کی کسی بھی برادری میں ہوتا ہو۔

## ۱۰۔ زکوٰۃ وصیت پروردگار

پروردگار نے اپنے احکام کے لئے مختلف لہجے اور انداز اختیار کئے ہیں۔ بعض احکام کو شکل امر و حکم بیان کیا ہے۔ بعض میں تضاد کا لہجہ اختیار کیا ہے۔ بعض شکل خبر بیان کئے گئے ہیں اور بعض کو وصیت و نصیحت کے انداز سے بیان کیا گیا ہے۔

ظاہر ہے کہ ان میں ہر لہجہ کا اپنا ایک اثر ہے اور اسے اسی مورد کی مناسبت سے اختیار کیا گیا ہے۔ سکہ جذبات و احساسات سے تعلق رکھتا ہو تو نصیحت سے بہتر کوئی لہجہ نہیں ہو سکتا



ہے۔ اسی لئے جناب عیسیٰ نے حضرت مریم کی عصمت کی گواہی دینے کے لئے گہوارہ میں کلام کیا تو اپنی عبدیت۔ نبوت، کتاب کا اعلان کرنے کے بعد یہ اظہار کیا کہ میرا پروردگار میرے حال پر سجدہ مہربان ہے چنانچہ اس نے مجھے نماز اور زکوٰۃ کی وصیت و نصیحت کی ہے اور وصیت و نصیحت کا تعلق ہمیشہ قابل اعتبار افراد سے ہوتا ہے جو انسان کے لئے باعث صداقت و افتخار ہے۔ (مریم آیت ۳۱)

## ۱۱۔ زکوٰۃ بقید حیات

اس آیت مبارکہ میں ایک لفظ ”مَادُمْتُ حَيًّا“ بھی ہے کہ اس کی نصیحت ہے کہ میں جب تک زندہ رہوں نماز قائم کرتا رہوں اور زکوٰۃ ادا کرتا رہوں جس سے صاف واضح ہوتا ہے کہ پروردگار کی نگاہ میں نماز کی طرح زکوٰۃ بھی کوئی وقتی کار خیر نہیں ہے کہ کسی غریب کو چند پیسے دیدے جائیں اور پروردگار کی مہربانیوں کا حق ادا ہو جائے۔ اس کا خیر کا تقاضا ہے کہ اسے تاحیات جاری رہنا چاہیے۔ اس لئے کہ انسان مالی کار خیر اسی وقت انجام دیتا ہے جب پروردگار اسے مال عنایت کرتا ہے۔ تو جب پروردگار کی عنایات کا سلسلہ مستمر ہے اور تاحیات ختم ہونے والا نہیں ہے۔ تو انسان کے اشارہ کو بھی تاحیات مستمر رہنا چاہیے اور اس کے سلسلہ کو قطع نہیں ہونا چاہیے تاکہ معلوم ہو کہ یہ انسان کفرانِ نعمت کرنے والا نہیں ہے بلکہ نعمات الہیہ کا شکر یہ ادا کرنا جانتا ہے اور جیسے جیسے پروردگار اسے مال عنایت کرتا جاتا ہے۔ وہ اس کی راہ میں غریب بندگانِ خدا کو عطا کرتا جاتا ہے۔

## ۱۲۔ زکوٰۃ باعث عظمت کردار

سورہ مریم آیت ۵۵ میں جناب اسماعیل کے تذکرہ کے ذیل میں کہ ”وہ صادق الوعد رسول اور نبی تھے“۔ ارشاد ہوتا ہے کہ ”وہ اپنے اہل کو نماز اور زکوٰۃ کا حکم دیتے تھے اور لوگوں کی بارگاہ میں پسندیدہ شخصیت کے مالک تھے“۔ جس سے صاف ظاہر ہوتا ہے کہ زکوٰۃ کا حکم دینا رسالت و نبوت کے شایانِ شان



اور انسانی شخصیت کے پسندیدہ ہونے کے لوازم میں شامل ہے اور اس کے بغیر کوئی شخص بارگاہِ الہی میں پسندیدہ شخصیت کا مالک نہیں ہو سکتا ہے۔

### ۱۳۔ زکوٰۃ عملِ مرسلین

سورہ انبیاء آیت ۳۷ میں اعلان ہوتا ہے: ہم نے گزشتہ امداد میں مختلف انبیاء کو امامت اور قوم کی قیادت کا کام سپرد کیا ہے لیکن ان کی طرف وحی کر دی ہے کہ نمازیں قائم کرتے رہیں۔ زکوٰۃ ادا کرتے رہیں اور عمل خیر انجام دیتے رہیں۔ جس سے صاف واضح ہوتا ہے کہ زکوٰۃ کا ادا کرنا امامت کے بنیادی پروگرام میں شامل ہے اور جو شخص زکوٰۃ ادا نہیں کرتا ہے وہ نگاہ پروردگار میں امامت کا اہل نہیں ہے۔ شاید یہی وجہ ہے کہ مولائے کائنات علی بن ابی طالبؑ نے زکوٰۃ کا کوئی موقع فرو گذاشت نہیں کیا ہے اور حالت نماز میں بھی کوئی سائل آگیا ہے تو اسے محروم نہیں کیا ہے بلکہ رکوع کے نام میں اشارہ کر کے انگوٹھی اس کے حوالہ کر دی ہے۔ جس کو پروردگار نے خود زکوٰۃ سے تعبیر لیا ہے اور اس پر ولایت کا شرف عنایت کیا ہے کہ انسان نماز اور زکوٰۃ کو الگ الگ ادا کرے تو امامت امت کا اہل ہے اور زکوٰۃ کو نماز کے دوران ادا کر دے تو اس ولایت کا حقدار ہے جو صرف خدا اور اس کے رسول کے لئے ہے اور ان کے علاوہ کسی تیسرے کے لئے نہیں ہے۔

### ۱۴۔ زکوٰۃ بنیاد حکومت

اگرچہ اسلام میں امامت حکومت سے الگ کونٹے نہیں ہے اور پروردگار نے کسی کو امام بنادیا ہے تو اس کا مطلب ہی یہ ہے کہ یہ شخص حکومت کرنے کا اہل ہے اور اصلی حکومت اسی کا حق ہے۔ لیکن اس کے باوجود جہاں ایک طرف امامت کے اوصاف میں اس امر کا تذکرہ کیا گیا ہے کہ امام خود زکوٰۃ ادا کرتا ہے۔ وہیں دوسری طرف اس کی حکومت کے پروگرام کا بھی اعلان کر دیا گیا ہے۔ چنانچہ سورہ مبارکہ حج آیت ۴۱ میں ارشاد ہوتا ہے کہ ”خدا کی مدد سے دلوں میں مظلوم افراد وہ ہیں کہ جنہیں روئے زمین پر اقتدار دے دیا جائے تو نماز قائم کریں گے، زکوٰۃ



ادا کریں گے۔ نیکیوں کا حکم دیں گے اور بُرائیوں سے منع کریں گے کہ انجام کار صرف پروردگار کے ہاتھ میں ہے۔“

جس سے صاف واضح ہو جاتا ہے کہ اسلامی حکومت کے بنیادی پروگرام میں جہاں مالک کی بارگاہ میں حاضری شامل ہے وہیں مخلوقات خدا کی حاجت برآری اور فریاد رسی بھی شامل ہے کہ جس کے بغیر کوئی حکومت اسلامی کہے جانے کے قابل نہیں ہے۔

## ۱۵۔ زکوٰۃ وسیلہ کامیابی

سورہ مبارکہ مومنوں کے آغاز میں اعلان ہوتا ہے کہ یقیناً کامیابی ان صاحبان ایمان کا حصہ ہے جو نماز خشوع کے ساتھ ادا کرتے ہیں، لغویات سے کنارہ کش رہتے ہیں اور زکوٰۃ برابر ادا کرتے رہتے ہیں“ اور یہ ان کے عمومی افعال کا ایک حصہ ہے کہ مالی کار خیر کرتے رہیں اور کسی بھی محتاج انسان کو اپنے کار خیر سے محروم نہ رکھیں۔

اس کامیابی کا آخری منظر و منظر یہ ہے کہ یہ افراد جنت الفردوس کے وارث ہیں اور وہیں ہمیشہ رہنے والے ہیں۔

## ۱۶۔ زکوٰۃ علامت مردانگی

سورہ نور آیت ۳۷ میں ان گھروں کے ذیل میں جن کی عظمت و رفعت کا حکم دیا گیا ہے اور جن میں صبح و شام تسبیح پروردگار ہوتی رہتی ہے اعلان کیا گیا ہے کہ ”ان گھروں میں وہ مرد رہتے ہیں جنہیں تجارت یا کاروبار ذکر خدا، قیام نماز اور ادائے زکوٰۃ سے نہیں روک سکتا ہے اور ان کے دلوں میں اس دن کا خوف پایا جاتا ہے جب دل و نگاہ سب پلٹ جائیں گے“ جس سے صاف اندازہ ہوتا ہے کہ مردانگی صرف میدان جہاد میں تلوار چلانے میں نہیں ہے بلکہ نفس کے مقابلہ میں قیام کر کے اسے حُبِ دنیا کے جذبہ سے نکال لینا اور اس کے اندر حُبِ مال کے عفریت کو ذبح کر دینا ہی جہاد اکبر ہے اور مردانگی کی سب سے بڑی علامت ہے اور یہی وجہ ہے کہ اس مقام پر جنگ و جہاد کا کوئی تذکرہ نہیں ہے۔ مگر ان بندگانِ خدا کو لفظ ”رجال“



سے تعبیر کیا گیا ہے جو صنفی اعتبار سے کسی بھی مرد کو کہا جاسکتا ہے۔ لیکن مقام حقیقت میں انہیں افراد کو کہا جاتا ہے جن میں جہاد نفس کی صلاحیت پائی جاتی ہے اور جو سب سے بڑے دشمن کا مقابلہ کر سکتے ہوں اور اسے زیر بھی کر سکتے ہوں۔

## ۱۷۔ زکوٰۃ وجہ ہدایت و بشارت

سورہ مبارکہ نمل کے آغاز میں قرآن مجید اور اس کی آیات بینات کی فضیلت بیان کرتے ہوئے ارشاد ہوتا ہے کہ یہ قرآن ہدایت اور بشارت ہے ان صاحبان ایمان کے لئے جو نماز قائم کرتے ہیں اور زکوٰۃ ادا کرتے ہیں اور آخرت کا یقین بھی رکھتے ہیں۔ اس بیان سے صاف واضح ہو جاتا ہے کہ انسان کو قرآنی ہدایت سے فائدہ اٹھانا ہے اور اسے اپنے واسطے بشارت قرار دینا ہے تو اسے نماز بھی قائم کرنا ہوگی اور زکوٰۃ بھی ادا کرنا ہوگی۔ نماز اور زکوٰۃ کے بغیر قرآنی ہدایات سے استفادہ کرنا ناممکن ہے اور وہ انسان کے لئے بشارت بھی نہیں بن سکتا ہے۔

## ۱۸۔ زکوٰۃ اضافہ خیرات

سورہ روم آیت ۳۹ میں ارشاد ہوتا ہے کہ ”سود کا مال بظاہر اضافہ مال کا سبب بنتا ہے حالانکہ خدا کے یہاں کسی طرح کا اضافہ نہیں ہوتا ہے اور زکوٰۃ کی ادائیگی بظاہر نقصان مال کا سبب ہوتی ہے لیکن حقیقتاً اس سے مال دگنا چو گنا ہو جاتا ہے اور مال ادا کرنے والا کسی طرح کے خسارہ سے دوچار نہیں ہوتا ہے۔“ شرط صرف یہ ہے کہ زکوٰۃ ”لوجه اللہ“ ادا کی جائے اور اس میں کسی طرح کی ریاکاری یا مردم آزاری کا جذبہ شامل نہ ہو۔

## ۱۹۔ زکوٰۃ فریضہ زوجیت پیغمبر

سورہ احزاب آیت ۳۳ میں ازواج پیغمبر سے خطاب ہوتا ہے کہ تمہارے فرائض میں یہ بات شامل ہے کہ اپنے گھروں میں بیٹھی رہو اور جاہلیت ادلی جیسا بناؤ سنگار نہ کرو۔



نماز قائم کرو اور زکوٰۃ ادا کرو اور اللہ و رسول کی اطاعت کرتی رہو۔“  
 جس سے صاف ظاہر ہوتا ہے کہ زکوٰۃ کا ادا کرنا ازدواج پیغمبرؐ کے فرائض میں شامل ہے اور یہ زوجیت پیغمبرؐ سے فائدہ اٹھانے کی بنیادی شرط ہے ظاہر ہے کہ تمام ازدواج پیغمبرؐ کے لئے زکوٰۃ ادا کرنا آسان کام نہیں ہے۔ لیکن اس کے باوجود پروردگار عالم نے یہ حکم عا  
 لے دیا ہے جس سے اندازہ ہوتا ہے کہ کسی نہ کسی مقدار میں مالی کار خیر بہر حال انجام دینا ہے  
 اور درحقیقت یہ جناب خدیجہ کے کردار کی قدردانی بھی ہے کہ یہ آیت کریمہ ان کے انتقال  
 کے بعد نازل ہوئی ہے اور ان کے دور حیات میں اس قسم کے ادا امر کی ضرورت نہیں تھی کہ  
 وہ از خود اس قدر ایثار کر رہی تھیں کہ پروردگار نے پیغمبرؐ کو غنی بنانے کے لئے انھیں کو  
 ذریعہ بنا دیا تھا اور پیغمبر اسلامؐ کے گھر میں خدیجہ ہی کی دولت نظر آتی تھی۔

## ۲۔ ترک زکوٰۃ علامت شرک

سورہ فصلت کے آغاز میں پیغمبر اسلامؐ کو حکم دیا جا رہا ہے کہ ”آپ یہ کہہ دیں کہ میں  
 تمہارا ہی جیسا ایک بشر ہوں لیکن میری طرف یہ وحی نازل ہوتی ہے کہ تمہارا خدا ایک ہے۔  
 اسی کی طرف سیدھا رخ رکھو اور اسی سے استغفار کرتے رہو اور یاد رکھو کہ ان مشرکین کے  
 لئے دلیل ہے جو زکوٰۃ ادا نہیں کرتے ہیں اور قیامت کا انکار کرتے ہیں۔“

اس آیت سے صاف ظاہر ہوتا ہے کہ زکوٰۃ کا ادا نہ کرنا شرک کی ایک علامت ہے  
 اور اس سے یہ بھی ظاہر ہو جاتا ہے کہ انسان کا ایمان آخرت پر نہیں ہے اور یہ بات واضح  
 بھی ہے کہ انسان جب مالی کار خیر سے گریز کرتا ہے تو اس کے دو ہی اسباب ہوتے ہیں :  
 ۱۔ مال کو اتنا عظیم سمجھتا ہے کہ اپنی زندگی کو اسی کے حوالہ کر دیتا ہے اور گویا اسی کے  
 اشاروں پر رقص کر رہا ہے اور یہ ایک طرح کا شرک خفی ہے۔ مسلمان کی نظر میں حکم خدا سے  
 بالاتر کوئی شے نہیں ہے اور وہ اس کے حکم پر کل کائنات قربان کر سکتا ہے۔

۲۔ زکوٰۃ کو مال کی بربادی سمجھتا ہے کہ مال اپنے قبضہ سے نکل گیا اور سولے خسارہ  
 کے کچھ ہاتھ نہ آیا اور یہ بھی درحقیقت آخرت کا انکار ہے جس کے بارے میں بار بار دہرایا گیا



ہے کہ انسان جو کچھ دار دنیا میں دے دیتا ہے وہ سب خزانہ الہی میں محفوظ ہو جاتا ہے اور جیسے ہی اس کی بارگاہ میں پہنچے گا سب اس کے حوالے کر دیا جائے گا اور کسی طرح کی کمی واقع نہ ہوگی۔

## ۲۱۔ زکوٰۃ کفارہ ترک بخوی

مالک کائنات نے پہلے مسلمانوں کو حکم دیا کہ جب رسولؐ سے راز کی باتیں کرنا ہوں تو پہلے صدقہ دے کر رسولؐ کی بارگاہ میں آنا اور پھر باتیں کرنا کہ اسی میں تمہارے لئے خیر ہے اور یہی تمہاری طہارت نفس کا ذریعہ ہے۔ لیکن اگر تمہارے پاس صدقہ کے لئے مال نہیں ہے تو خدا غفور و رحیم بھی ہے۔

اس کے بعد جب صاحبان مال نے بھی صدقہ نہ دیا اور رسولؐ کی خدمت میں حاضری بند کر دی تو قرآن مجید نے اس طرز عمل کی مذمت کی۔ ”کیا تم لوگ بخوی سے پہلے صدقہ دینے سے بھی ڈر گئے۔ خیر اگر ایسا نہیں کیا ہے اور توبہ چاہتے ہو تو نماز قائم کرو۔ زکوٰۃ ادا کرو اور خدا و رسولؐ کی اطاعت کرو۔“ جس سے صاف ظاہر ہوتا ہے کہ مالی کار خیر بہر حال ضروری ہے اور اس کے بغیر توبہ کی بھی کوئی حیثیت نہیں ہے۔

## ۲۲۔ زکوٰۃ بدل نماز شب

ابتداءً اسلام میں مسلمانوں کو نماز شب کا حکم دیا گیا اور ثلث شب یا نصف شب یا دو ثلث شب قیام کا مطالبہ کیا گیا تو یہ بات مسلمانوں کے لئے مشکل ثابت ہوئی کہ شب کا حساب کرنا بھی دشوار تھا اور سفر و مرض جیسے عوارض بھی تھے اور بنیادی بات یہ ہے کہ جس ہیبت اسلامی کا مظاہرہ کرنا مقصود تھا وہ ظاہر بھی ہو چکی تھی لہذا پروردگار نے قیام شب کی ذمہ داری کو ختم کر دیا اور اس کے بدلے بقدر امکان تلاوت قرآن یا نماز رکھ دی اور اس معافی کو اس امر سے مشروط کر دیا کہ اصل نماز واجب قائم کرتے رہیں اور زکوٰۃ ادا کرتے رہیں بلکہ خدا کو قرض حسن بھی دیتے رہیں کہ اس کار خیر کے بغیر کسی معافی کی کوئی حیثیت



نہیں ہے۔ مالی کار خیر انسانی زندگی کا وہ عظیم ترین عمل اور کردار سازی کا وہ بلند ترین وسیلہ ہے جسے کسی حالت میں بھی نظر انداز نہیں کیا جاسکتا ہے۔

## ۲۳۔ زکوٰۃ علامت دین محکم

سورہ بئینہ میں ارشاد ہوتا ہے کہ "اہل کتاب پہلے دلیل کے طلبگار تھے۔ اس کے بعد جب واضح دلیل آگئی تو دین سے الگ ہو گئے حالانکہ انھیں صرف اس بات کا حکم دیا گیا تھا کہ اخلاص عمل کے ساتھ پروردگار کی عبادت کریں۔ نماز قائم کریں اور زکوٰۃ ادا کریں کہ یہی مستحکم دین کی نشانیاں ہیں۔"

آیت مبارکہ میں صاف واضح کر دیا گیا ہے کہ اہل کتاب کو تمام معاملات میں سہولت فراہم کی جاسکتی ہے لیکن نماز اور زکوٰۃ کے معاملہ میں کوئی سہولت نہیں دی جاسکتی ہے کہ یہ مسائل دین کے استحکام کی علامتیں ہیں اور وہ دین مستحکم نہیں ہو سکتا ہے جس میں خدا قادر و توانا یا اس کے ضعیف و کمزور بندوں سے رشتہ ٹوٹ جائے۔ دین کے استحکام کے لئے عباد و معبود دونوں سے رابطہ ضروری ہے اور دونوں کو ان کا حق ادا کرنا ہوگا۔

## ۲۴۔ زکوٰۃ قوام معاشرہ

کسی معاشرہ کے قیام کے لئے چند طرح کے افراد کی نگرانی اور ذمہ داری بہر حال ضروری ہے کہ اس کے بغیر معاشرہ زندہ نہیں رہ سکتا ہے۔ صاحبانِ حیثیت سائے معاشرہ سے بے نیاز ہو کر زندہ رہنا چاہیں تو ان کا زندہ رہنا بھی ممکن نہیں ہے اور پھر معاشرہ کی تشکیل میں صاحبانِ حیثیت سے زیادہ مفلوک الحال افراد اور رفاہ عام کے پروگراموں کا دخل ہوتا ہے۔ معاشرہ کی واقعی زندگی کے لئے ضروری ہے کہ فقراء و مساکین کی زندگی کا انتظام کیا جائے۔ کام کرنے والوں کی حوصلہ افزائی کی جائے، غیر اقوام کے شر کو روکا جائے، مقروض افراد کے قرض کو ادا کیا جائے، غلاموں کو آزادی دلوائی جائے۔ رفاہ عام کے پروگرام بنائے جائیں، بہت زدہ مسافروں کو ان کے وطن تک پہنچایا جائے۔ اور اسلام نے ہی سارے کام



زکوٰۃ کے ذریعہ انجام دے ہیں جس کا مطلب یہ ہے کہ معاشرہ کے قیام میں جس قدر زکوٰۃ کا حصہ کسی دوسرے عمل خیر کا نہیں ہے۔ زکوٰۃ اور صدقات معاشرہ کے وجود میں ریڑھ کی ہڈی کی حیثیت رکھتے ہیں جن کے بغیر معاشرہ کا قیام ممکن نہیں ہے۔

## ۲۵۔ زکوٰۃ بہر حال خیر و برکت

شریعت اسلام نے اپنے اکثر اعمال میں نائش کو ممنوع قرار دیا ہے اور اکثر اوقات یہ انداز عمل، عمل کے اجر و ثواب کو بھی برباد کر دیتا ہے لیکن زکوٰۃ و خیرات کی خصوصیت یہ ہے کہ اسے دکھا کر انجام دیا جائے تو بھی بہترین عمل ہے اور خاموشی سے فقراء کو دیدیا جائے تو بھی عمل خیر ہے۔ بلکہ علی الاعلان عمل زیادہ اہمیت رکھتا ہے کہ اس طرح دوسرے افراد میں بھی کار خیر کا جذبہ بیدار ہوتا ہے اور انھیں بھی التفات کی دولت حاصل ہو جاتی ہے جو کام خفیہ عمل کے ذریعہ نہیں انجام پاسکتا ہے۔ لیکن اس صورت حال میں یہ احتیاط بہر حال ضروری ہے کہ عمل کا انداز واضح اور نمایاں رہے۔ اور نیت صرف خدا کے لئے ہو ورنہ نیت میں غیر خدا کا دخل ہو گیا تو عمل کی کوئی حیثیت نہ رہ جائے گی اور وہ ریاکاری میں شامل ہو جائے گا جو باعث اجر و ثواب ہونے کے بجائے سببِ و زور و عذاب ہے۔

والسلام علی من اتبع الهدی



## حج بیت اللہ

اسلامی عبادات میں یہ ایک ایسی عبادت ہے جس میں اسلامی سیاست کے مظاہر مناظر نہایت ہی نمایاں انداز سے دیکھے جاسکتے ہیں۔

حج بارگاہ الہی کی طرف ایک اجتماعی سفر ہے جس میں بندہ مادی اور معنوی سفر ایک ساتھ شروع کرتا ہے۔

نماز تقرب الہی کا ایک سفر ضرور ہے لیکن صرف معنوی ہے جس کا اندازہ لفظ معراج سے ہوتا ہے۔

روزہ ایک معنوی سفر ہے جو نیت قربت کے ذریعے طے کیا جاتا ہے۔ اسلام "ایمنما تولوا فثم وجہ اللہ" کا قائل ضرور ہے لیکن نماز کو عبادت الہی اسی وقت تصور کرتا ہے جب اس کا رخ خانہ خدا کی طرف ہوتا ہے اور اس کے مادی عنصر کو تسکین کا سامان فراہم ہو جاتا ہے۔

حج بیت اللہ میں یہ دونوں باتیں جمع ہو گئی ہیں۔

اس کا تبلیہ علامت ہے کہ انسان کسی کی آواز پر بیک کہتا ہوا قدم آگے بڑھا رہا ہے اور اس کا مادی سفر مکہ علامت ہے کہ وہ واقعاً خدا کی طرف سفر کر رہا ہے۔ اور یہی وجہ ہے کہ "سفر الی اللہ" کا جو سکون انسان کو سفر حج کے موقع پر حاصل ہوتا ہے وہ نماز کے سفر معراج پر حاصل نہیں ہوتا ہے۔

اس کے بعد سفر کی بھی دو قسمیں ہیں۔ سفر کبھی انفرادی ہوتا ہے اور کبھی اجتماعی۔

انفرادی سفر میں زحمت کا احساس زیادہ ہوتا ہے اور لذت سفر کا احساس کم۔ لہذا



اجتماعی سفر میں زحمت کا احساس تقسیم ہو جاتا ہے یا مٹ جاتا ہے اور لذت کا احساس دُگنا چوگنا ہو جاتا ہے۔

شریعت اسلام نے اس لذت "سفر الی اللہ" کو مزید تر بنانے کے لئے حج کے سفر میں قافلہ کا عنوان پیدا کر دیا ہے اور سرکارِ دو عالمؐ سے لے کر تمام ذمہ دارانِ اسلام نے ہمیشہ قافلہ کے ساتھ سفر حج اختیار کیا ہے تاکہ زحمت سفر لذت سفر پر غالب نہ آنے پائے اور انسان ہر آن یہ محسوس کرے کہ ایک قافلہ بشریت ہے جو بارگاہِ الہی کی طرف رواں دواں ہے۔ ایک اسلامی معاشرہ ہے جو مکمل طور پر پروردگار کی بارگاہ میں حاضر ہونے جا رہا ہے۔ اس طرح حج بیت اللہ کی عبادت کا سلسلہ اسلام کی سیاست سے بھی مل جاتا ہے کہ اجتماعی سفر میں باہمی تعلقات۔ ایک دوسرے کے حالات کی اطلاع۔ مسافرانہ زندگی کے مخصوص عنایات انسان کے شامل حال ہو جاتے ہیں اور یہ وہ فوائد ہیں جو حضری زندگی میں حاصل نہیں ہو سکتے ہیں۔

اس کے بعد اسلام نے احکام میں بھی قافلہ کی رعایت رکھی ہے اور بہت سے احکام کو صرف قافلہ کی خاطر بدل دیا ہے یا اس میں سہولت پیدا کر دی ہے تاکہ انسان کو قافلہ کی اہمیت کا احساس رہے اور وہ یہ دیکھے کہ اجتماعی سفر میں کافی شرعی سہولتیں بھی حاصل ہو جاتی ہیں اور اس طرح پورے سفر حیات میں اجتماعی سفر کا پروگرام بنائے اور جس طرف قدم آگے بڑھتا سارے معاشرہ کو ساتھ لے کر چلے۔

نازمین "ایاک نعبد و ایاک نستعین" میں جمع کے صیغے بھی اسی نکتہ کی طرف اشارہ کرتے ہیں کہ انسان تنہا بارگاہِ الہی میں حاضر نہیں ہو رہا ہے بلکہ ایک قافلہ بندگی میں ہمراہ ہے لیکن یہ صرف ایک معنوی تصور ہے جس سے انسان اکثر اوقات غافل بھی ہو جاتا ہے حج کے موقع پر یہ معنویت مادیت اور منظریت میں تبدیل ہو جاتی ہے اور انسان کے نفس کو ایک مخصوص سکون حاصل ہوتا ہے اور وہ یہ سمجھتا ہے کہ واقعی اپنے مالک کی بارگاہ کی طرف محو سفر ہے اور اس کا ہر قدم ایک منزلِ تقریب کی طرف آگے بڑھ رہا ہے اور معراج بندگی ہے۔



ذیل میں فریضہ حج کے بعض خصوصیات کی طرف اشارہ کیا جا رہا ہے جن کا اندازہ حج کی آیات اور اس کے احکام سے کیا جاسکتا ہے۔

## ۱۔ حج عالمی اجتماع

موجودہ ترقی یافتہ دور میں دنیا کے ہر ملک میں مختلف اوقات میں عالمی اجتماعات ہوتے رہتے ہیں اور امریکہ میں مستقل ایک عالمی ادارہ قائم ہے جس میں سال بھر دنیا کے ہر ملک کے نمائندے جمع ہوتے رہتے ہیں۔ لیکن ان سارے اجتماعات کو حج بیت اللہ کے اجتماع سے ملا کر دیکھا جائے تو ان اجتماعات کی کوئی حیثیت نہیں رہ جاتی ہے۔ یہ صحیح ہے کہ حج کا اجتماع ایک مذہب کے ماننے والوں کا اجتماع ہوتا ہے اور دوسرے اجتماعات میں مختلف مذاہب اور نظریات کے افراد شریک ہوتے ہیں لیکن اصل مقصد یہ ہے کہ کسی بھی قوم یا ملت کے مسائل کو حل کرنے کے لئے اتنا بڑا اجتماع عدیم النظم ہوتا ہے جب کہ اس اجتماع میں وہ تمام خصوصیات پائے جاتے ہیں جو دنیا کے دوسرے اجتماعات میں مفقود ہیں بلکہ ناممکن ہیں۔

●۔ اس اجتماع میں کسی فرد یا جماعت یا حکومت کی پسند کا دخل نہیں ہوتا ہے اور نہ کسی خاص نظریہ کے پسندیدہ افراد طلب کئے جاتے ہیں بلکہ اس کے لئے خلیل خدا کا اعلان عام آج بھی فضا میں محفوظ ہے اور مندوبین اُسی آواز پر لبیک کہتے ہوئے حاضر ہوتے ہیں۔

●۔ اس اجتماع میں کسی طرح کی قومی، لسانی، طبقاتی یا نظریاتی تقسیم نہیں ہوتی ہے۔ بلکہ سارے عالم اسلام کے افراد سیاہ و سفید، سلطان و رعایا، عرب و عجم سب ایک انداز سے شریک ہوتے ہیں اور سب کو مشترکہ طور پر خدائی دعوت نامہ جاری کیا جاتا ہے،

”اللہ علی الناس حج البیت“۔

●۔ اس اجتماع میں ثقافتی اور علاقائی تقسیم کا بھی کوئی اثر نہیں ہوتا ہے اور سارے انسان ایک انداز، ایک لباس اور ایک ہیئت کے ساتھ شریک ہوتے ہیں اور ہر طرح کی امتیازی ختم ہو جاتی ہے۔ ”نہ کوئی بندہ رہا اور نہ کوئی بندہ نواز“۔



●۔ اس اجتماع میں تمام شرکار کے لئے ایک قسم کا نظام اور ایک قسم کی پابندی ہوتی ہے اور کسی کے ساتھ کوئی خصوصی رعایت نہیں ہوتی ہے۔

●۔ اس اجتماع کا مرکز ایسے مقام پر ہے جہاں غیر اقوام کا داخلہ ممنوع ہے تاکہ مسلمان اپنے مسائل کو نہایت آزادی سے طے کر سکیں۔ لیکن اس کے باوجود اس کا اصلی اجتماع میدانِ حجاز میں ہوتا ہے جہاں دیگر افراد بھی شریک ہو سکتے ہیں تاکہ اسلام پر جاسوسیّت اور خفیہ دہشت گردی کا الزام نہ لگایا جاسکے اور ہر آدمی کو اندازہ ہو جائے کہ مسلمان عالم انسانیت کے مسائل حل کرنے کے لئے جمع ہوئے ہیں اور ان کا مقصد کسی طرح کی فرقہ واریت یا دہشت گردی نہیں ہے۔ حج بیت اللہ نے آج اپنی عالمی حیثیت اور سیاسی افادیت کو گم کر دیا ہے تو یہ اُن مسلمانوں کا قصور ہے جو اس اجتماع کے خود ساختہ منتظم ہیں اور جنہوں نے اس کی معنوی اور سیاسی حیثیت کو خاک میں ملا دیا ہے اور اسے صرف چند صحرائی قسم کے اعمال کا مجموعہ بنا دیا ہے کہ ہر انسان دنیا کے دوسرے انسان سے الگ۔ اس کے مسائل سے بیگانہ اور بعض اوقات اس کے عادات و اطوار سے بیزار نظر آتا ہے۔ نہ باہمی انس و محبت ہے نہ باہمی حالات کے حل کی کوشش۔ نہ ایک دوسرے کے درد میں شریک ہیں نہ ایک دوسرے کے مسئلہ سے دلچسپی رکھتے ہیں۔

سوال یہ ہے کہ اگر اجتماع کو اتنا ہی بے معنی اور بے فائدہ بنانا تھا تو اس کے ناممکن ہونے کا اعلان کر دیا جاتا اور مسلمانوں کو مطمئن کر کے ان کے گھروں میں بٹھا دیا جاتا کہ کسی طرح کا خطرہ ہی نہ پیدا ہوتا۔ اتنی بڑی خلقتِ خدا کو چند میدانوں میں دو پہر یارات میں بٹھانے یا چند پتھروں کو پتھر مارنے اور چند جانوروں کا ذبیحہ کرنے کے لئے بلانا اسلام کا مزاج ہے اور نہ اسلام اس طرح کی بے مقصد عبادت کا حامی ہے۔

اسلام نے ساری دنیا میں مساجد کے ہوتے ہوئے مسلمانوں کو مسجد الحرام تک طلب کیا ہے اور ساری دنیا کے میدانوں کے ہوتے ہوئے میدانِ عرفات میں جمع کیا ہے اور کہوڑوں اور بوں کا سرمایہ خرچ کر لیا ہے تو کیا اس کا مقصد صرف یہ ہے کہ مسلمان یہاں آکر سات چکر لگالیں اور وہاں ایک دو پہر دھوپ یا سایہ میں گزار دیں اور بس!۔



یہ کام تو انفرادی طور پر بھی انجام پاسکتا تھا اور اس میں مہمانوں اور میزبان حکومت دونوں کے لئے سہولت تھی تو پھر سب کو ایک وقت میں جمع کرنے کی ضرورت کیا تھی اور اس کے لئے مخصوص لباس اور مخصوص ہیئت کی ضرورت کیا تھی۔ یقیناً اس کے پیچھے کوئی عظیم سیاسی اور اجتماعی فلسفہ ہے جسے قصداً یا جہلاً نظر انداز کر دیا گیا ہے۔

## ۲۔ حج نتیجہ صدائے خلیل

خلیل اللہ تعالیٰ کو مکمل کر چکے تو قدرت نے حکم دیا کہ ”اب لوگوں کو حج کے لئے آواز دو۔ اگر تمہاری آواز پر لبیک کہتے ہوئے دور دراز علاقوں سے آئیں گے اور پیدل اور سوار ہر انداز سے آئیں گے کہ اس کے نتیجے میں بہت سے منافع کا مشاہدہ عمل میں آئے گا۔“ (حج آیت ۲)

خلیل خدا نے گزارش کی کہ پروردگار ایک انسان کی آواز ساری دنیا تک کس طرح پہنچ سکتی ہے۔؟

ارشاد ہوا کہ تمہارا کام آواز دینا ہے۔ آواز کا پہونچانا ہماری ذمہ داری میں شامل ہے۔ اس سے تمہارا کوئی تعلق نہیں ہے۔ ہم اس آواز کو اصحاب و ارحام تک پہونچا دیں گے۔

حقیقت امر یہ ہے کہ پروردگار نے صدائے خلیل کو یہ تاثیر عنایت کی ہے کہ اگر بوجہ شدہ ہزاروں کو آواز دے دیں تو وہ بھی پہاڑوں کی چوٹیوں سے اُڑ کر خدمت خلیل میں آسکتے ہیں۔

تو اگر ساری دنیا کے مسلمان لبیک کہتے ہوئے آجاتے ہیں تو کوئی حیرت کی بات نہیں ہے۔

حیرت صرف تاریخ کے اس منظر پر ہے کہ رسول اکرمؐ میدان احد میں ”صحابہ کرام“ کو آواز دے رہے تھے اور کوئی مُڑ کر دیکھنے کے لئے تیار نہ تھا۔

کیا رسول اکرمؐ کی آواز خلیل خدا کے برابر بھی اہمیت نہیں رکھتی تھی اور کیا ”صحابہ کرام“ کا اہمیت اطاعت پرندوں کے برابر بھی نہیں تھا۔؟

حج بیت اللہ کے لئے جانے والا ایک عظیم فرحت اور طمانینت نفس کا احساس کرتا ہے کہ وہ اب العالمین کا مہمان ہے اور اس کے ایک عظیم ترین نمائندہ نے اس کی طرف سے دعوت الی اللہ اور پیدائش کے پہلے ہی سے اس دعوت کو رجسٹرڈ کرادیا ہے۔



یہ احساس ہر قسم کی زحمت سفر کو ختم کر دیتا ہے اور ہر قسم کے جذبہ اطاعت و عبادت کو بیدار کر دیتا ہے بشرطیکہ انسان اس معنویت کی طرف متوجہ رہے اور اس سے استفادہ کرنے کی کوشش کرے۔

### ۳۔ حج اعلان برائت مشرکین

۱۔ میں مکہ فتح کر لینے کے بعد وہ صورت حال پیدا ہو گئی ہے کہ مشرکین کو ان کی اوقات اور حیثیت سے باخبر کر دیا جائے اور یہ بتا دیا جائے کہ اب انھیں اس پاکیزہ سرزمین پر قدم رکھنے کا حق نہیں ہے۔

لیکن سوال یہ پیدا ہوتا ہے کہ اتنا عظیم اعلان کس موقع پر کیا جائے اور اس کا اعلان کرنے والا کون ہو۔؟

مکہ مشرکین کی بستی ہے۔ کوئی شخص بھی جا کر انھیں باخبر کر سکتا ہے۔ لیکن منشاء الہی یہ ہے کہ یہ اطلاع ساری دنیا کے مشرکین تک پہنچ جائے اور مسلمانوں کو بھی یہ اندازہ ہو جائے کہ اب اسلام ایسی طاقت و شوکت کا مالک ہو گیا ہے کہ مشرکین کو ان کے دیار سے باہر نکال سکتا ہے۔ اب وہ دن نہیں رہے ہیں کہ رسول اکرمؐ کو اپنے وطن میں رہنا نصیب نہ ہو اور حکم خدا کے مطابق راتوں رات ہجرت کرنا پڑے۔ یہ بات مسلمانوں کی حوصلہ افزائی کا باعث بھی ہوگی اور اس طرح انھیں ایک گونہ نفسیاتی سکون بھی حاصل ہو جائے گا۔

اس اہم اعلان کے لئے قدرت نے حج کے موقع کا انتخاب کیا کہ اس موقع پر مسلمان اور مشرکین سب ہی جمع ہوتے ہیں اور اعلان انتہائی آسانی کے ساتھ عالم اسلام و کفر و دوزوں تک پہنچ سکتا ہے۔ لیکن اتنا خطرناک اعلان مشرکین کے اتنے عظیم مجمع میں ہر کس و نا کس کا کام نہیں تھا اور اس کے لئے عظیم ترین حوصلہ و ہمت اور بلند ترین عزم و ارادہ کی ضرورت تھی۔ چنانچہ وحی الہی نے حضرت علی بن ابی طالب کا انتخاب کیا اور سورہ برائت کی آیات کو ابوبکرؓ کے لئے کہ ان کے حوالہ کر دیا گیا تاکہ مشرکین کی بنیاد پرانے سے برائت و بیزاری کا اعلان کر دیں اور مسلمانوں کو اندازہ ہو جائے کہ برائت مشرکین کے لئے مکہ سے زیادہ مناسب تر سرزمین اور



حج بیت اللہ سے زیادہ موزوں موقع کوئی دوسرا نہیں ہے اور یہ اعلان جہاں ایک طرف مشرکین عالم کو ان کی خباثت و شرارت سے آگاہ کرے گا وہیں دوسری طرف مسلمانوں میں ایک نیا عزم اور نیا حوصلہ پیدا کرے گا جس کے بعد بڑے سے بڑے مرحلہ کو بھی سر کیا جاسکتا ہے اور بڑے سے بڑے طوفانوں کا رخ بھی بدلا جاسکتا ہے۔

## ۴۔ حج تمہید قربانی

حج بیت اللہ کا ایک بنیادی قانون یہ ہے کہ جن افراد نے حج تمتع انجام دیا ہے وہ ایک جانور کی قربانی بھی دیں جسے قربانی خلیل کی یادگار قرار دیا گیا ہے اور اس کا سبب یہ بیان کیا گیا ہے کہ جناب اسماعیلؑ کے بدلے میں جنت سے ذبحہ آگیا تھا اور وہ قربان ہونے سے بچ گئے تھے لہذا امت اسلامیہ کا فرض ہے کہ تاسی ابراہیمؑ میں جانور قربان کرے۔ درناگر اسماعیل ذبح ہو گئے ہوتے تو امت کا فرض ہوتا کہ میدان منیٰ میں اپنی اولاد کی قربانی دیں۔ اس لئے کہ کسی انسان کا فرزند اسماعیلؑ سے زیادہ عزیز تر اور عظیم تر نہیں ہے اور جب اس راہ میں اسماعیل قربان ہو سکتے ہیں تو دیگر فرزندوں کی قربانی میں کیا تکلف ہے۔

(حج تمتع اُن افراد کے حج کا نام ہے جو مکہ مکرمہ سے ۴۸ میل یعنی تقریباً ۸ کلومیٹر دور کے رہنے والے ہیں۔ مکہ کے اطراف کے رہنے والوں کا فریضہ حج افراد یا حج قرآن کہا جاتا ہے جس کے ارکان کی ترتیب حج تمتع سے قدرے مختلف ہے)۔

اس کے بعد دوسرا ایمر جنسی قانون یہ ہے کہ اگر کسی موقع پر احرام باندھنے کے بعد حاجی کو مکہ میں داخل ہونے سے روک دیا جائے یا بیماری وغیرہ کی وجہ سے داخل نہ ہو سکے تو اس کا (ض) ہے کہ ایک قربانی کا جانور مکہ بھیج کر وہاں ذبح کرادے اور اس کے بعد اپنے احرام کو ختم کر دے اور اگر کسی وجہ سے جانور کا جانا بھی ممکن نہ ہو تو جس جگہ روک دیا گیا ہے وہیں جانور ذبح کر کے احرام سے آزاد ہو جائے۔

ان دونوں قوانین سے صاف اندازہ ہو جاتا ہے کہ حج بھی ایک طرح کی قربانی ہے اسے قربانی کی تمہید بھی قرار دیا گیا ہے کہ اگر انسان حج کے بعض احکام پر عمل نہ کر سکے تو قربانی



کے ذریعہ اس کی تلافی کر سکتا ہے اور اس کا حج صحیح ہو جائے گا۔

## ۵۔ حج للہ

یوں تو اسلام میں جملہ عبادات کا مشترکہ قانون یہ ہے کہ عبادات کو للہ انجام دیا جائے اور ان میں کسی طرح کی ریاکاری یا دکھاوے کا جذبہ شامل نہ ہونے پائے لیکن حج اپنے خصوصیات کی بنا پر زیادہ للہیت کا حامل ہے۔

پہلی بات تو یہ ہے کہ انسان روز اول سے حج کے ارادہ سے اپنے گھر کو خیر باد کہہ کر خانہ خدا کا رخ کرتا ہے اور اس کی للہیت کا سلسلہ اس کے گھر ہی سے شروع ہو جاتا ہے۔ دوسری بات یہ ہے کہ حج کا آغاز بتیک سے ہوتا ہے جو خلیل خدا کی آواز پر آواز دینے کے مرادف ہے اور یہ للہیت کا بہترین مظاہرہ ہے کہ انسان صرف ادائے فرض کی بنا پر گھر سے نہیں نکلتا بلکہ اس دعوت الہی پر بتیک کہنے کے لئے نکلتا ہے جس کا پیغام خلیل خدا کے ذریعہ پہنچا ہے۔

تیسری بات یہ بھی ہے کہ حج کے اکثر اعمال و مناسک کی بنیاد نفس کشی اور جذبات و عواطف کی مخالفت پر ہے جس سے صاف معلوم ہوتا ہے کہ حج عالم انسانیت میں اس حد تک للہیت چاہتا ہے کہ انسان اپنے وجود سے غافل ہو جائے لیکن اپنے پروردگار کے حکم سے غافل نہ ہونے پائے۔ اس کے لئے یہ ممکن ہے کہ جسم کے اندر پائے جانے والے جانوروں کی اذیت اور نفس کے اندر پائے جانے والے جذبہ جنس و لذت سے غافل ہو جائے لیکن یہ ممکن نہیں ہے کہ اپنے پروردگار کے حکم سے غافل ہو جائے اور یہ للہیت کی وہ منزل ہے جس کی مثال دوسری عبادات میں نہیں پائی جاتی ہے۔

حالت نماز میں جوئے کو مار بھی سکتے ہیں اور اٹھا کر پھینک بھی سکتے ہیں لیکن حالت احرام میں اس کا امکان بھی نہیں ہے۔

اسی طرح حالت قیام میں اپنی زوجہ کو بوسہ دے سکتے ہیں لیکن حالت احرام میں اس کا بھی امکان نہیں ہے۔



گویا حج مکمل طور پر للہیت کا ایک نمونہ ہے جس کے بعد انسان اپنا نہیں رہ جاتا ہے بلکہ اپنے پروردگار کا ہو جاتا ہے۔  
اور اسی کا نام زبان شریعت میں للہیت ہے جو سرکارِ دو عالم کا مکمل امتیاز اور ان کی پیروی کا بہترین منظر ہے۔

”پیغمبر! کہہ دو کہ میری نماز، میری عبادات، میری حیات اور میری موت سب اس اللہ کے لئے ہیں جو رب العالمین اور وحدہ لا شریک ہے، میں اسی کا بندہ ہوں اور اسی کے احکام پر تسلیم خم کرنے والا ہوں!“

## ۶۔ حج اور کائنات

سورہ بقرہ آیت ۱۷۹ میں ارشاد ہوتا ہے کہ ”پیغمبر! لوگ آپ سے چاند کے تغیرات کے بارے میں سوال کرتے ہیں۔ آپ کہہ دیجئے کہ یہ وقت معلوم کرنے کا ذریعہ ہے اور موسم حج کے تعین کا وسیلہ ہے۔“

دین اسلام کا ایک امتیاز یہ بھی ہے کہ اس نے جن مسائل کو جو حیثیت دی ہے ان کے وسائل بھی اسی انداز کے قرار دئے ہیں۔ اگر کسی مسئلہ کو خواص سے وابستہ کیا ہے تو اس کے وسائل بھی ویسے ہی ہیں جن کا ادراک خواص کے علاوہ کوئی نہیں کر سکتا ہے اور اگر کسی مسئلہ کو عوام الناس سے مربوط کیا ہے تو اس کے وسائل بھی اسی قسم کے عمومی بنادئے ہیں۔

معاملات زندگی اور عبادات کا مسئلہ عمومی تھا تو اس کے پروردگارِ مومنوں کا معیار بھی اتنا عام بنادیا ہے جس کا ادراک ہر جاہل انسان بھی کر سکتا ہے۔

چاند کب نکلتا ہے۔ کس طرح بڑھتا ہے۔ کب کامل ہوتا ہے۔ کس طرح کم ہوتا ہے۔ کب غائب ہو جاتا ہے اور پھر کب نکلتا ہے۔ ؟

یہ وہ مسائل ہیں جنہیں ہر آنکھ والا اپنی آنکھ سے دیکھ سکتا ہے اور اس کے بارے میں فیصلہ کر سکتا ہے اور یہی وجہ ہے کہ اس مسئلہ میں خواص بھی عوام ہی کی شہادت پر اعتبار کرتے ہیں کہ اس کا علم و فضل سے کوئی تعلق نہیں ہے۔



اسلام نے اپنی تقویم قمری قرار دی ہے کہ اس کا تعلق تمام خواص و عوام سے ہے اور اس کے ذریعہ ہر شخص اپنے زندگی اور زندگی کا نظام مرتب کر سکتا ہے اور کوئی کسی کا محتاج نہیں ہے۔

اوقات نماز کے واسطے سورج کے طلوع۔ زوال اور غروب کا حوالہ دیا گیا ہے کہ یہ بھی ایک عمومی مسئلہ ہے اور اس کا تعلق بھی ہر اس انسان سے ہے جس پر نماز واجب کی گئی ہے۔ گویا اسلام میں اوقات کا معیار سورج ہے اور تاریخوں کا معیار چاند۔ اسلام نے دوسرے حسابات کو یکسر مسترد نہیں کیا ہے لیکن اپنے حسابات کا معیار چاند ہی کو قرار دیا ہے۔ اس کا مطلب یہ ہے کہ جو شخص اسلامی طریقہ پر معاملات کو انجام دینا چاہتا ہے اسے چاند کی کیفیات پر بہر حال نظر کرنا ہوگی۔

دنیاۓ غرب اور دنیاۓ غیر اسلام اپنے کاروبار حیات کو کائنات سے غافل ہو کر بھی شروع کر سکتی ہے کہ آج جنوری کی پہلی تاریخ ہے لہذا سال کا آغاز ہو گیا ہے۔ لیکن عالم اسلام پہلی تاریخ کے تعین کے لئے بھی نظام کائنات پر نظر کرنے کا محتاج ہے اور اس طرح اسلام ہر شخص کو آیات الہیہ کی طرف لاشعوری طور پر متوجہ کر دیا ہے اور کسی فرد مسلمان کو زمین پر رہ کر آسمان سے غافل نہیں ہونے دیا ہے۔

اس کے بعد خصوصیت کے ساتھ اس چاند کے تغیر کو حج کا موسم معین کرنے کا ذریعہ قرار دیا گیا ہے تاکہ انسان کا حج بیت اللہ کائنات سے غفلت کا سبب نہ بن جائے بلکہ حقیقی حج بیت اللہ کرنے والا وہی کہا جائے جو نظم کائنات پر نظر رکھے اور یہ دیکھے کہ ذی الحجہ کا مہینہ کب شروع ہوا ہے اور چاند کے تغیرات کس تاریخ کی نشاندہی کر رہے ہیں اور اس طرح حج بیت اللہ نے زمین و آسمان میں ایک رابطہ پیدا کر دیا ہے اور زمین کا رشتہ آسمان سے جوڑ دیا ہے اور اسی بات کو معراج بندگی سے تعبیر کیا جاتا ہے۔

واضح رہے کہ مالک کائنات نے چاند کو معیار حج بنانے کے بعد یہ مزید کرم کیا کہ اس کی تاریخیں انتہائی روشن راتوں میں قرار دے دیں کہ دنیا کے تمام وسائل روشنی ختم بھی ہو جائیں تو ذی الحجہ کی شب کو منی و عرفات میں اور ذی الحجہ کی شب کو مزدلفہ میں بقدر ضرورت رہا



رہے گی۔ پھر منیٰ میں شب باشی کا کام گیارہویں اور بارہویں شب میں قرار دیا جس وقت چاند اپنی بلند ترین منزل کے قریب ہوتا ہے اور کائنات کو بقدر امکان روشن بنا دیتا ہے تاکہ لوگ اس کی روشنی میں ایک دوسرے حالات پر نظر رکھ سکیں اور اپنے اعمال کو انتہائی سہولت اور آسانی کے ساتھ انجام دے سکیں۔

اسلام کی انہیں حکمتوں نے اسے دین فطرت بنا دیا ہے اور اس کا کوئی قانون اصول فطرت اور قوانین طبیعت کے خلاف نہیں ہے۔

## ۷۔ حج سفر الی اللہ

اسلام کے جملہ عبادات کے مقابلہ میں حج بیت اللہ کا ایک امتیاز یہ بھی ہے کہ اس میں نبیل اللہ کا عنوان واضح طور پر نظر آتا ہے اور اس میں اس کا لحاظ بھی رکھا گیا ہے۔

جہاد "فی سبیل اللہ" کا بہترین مصداق ہے لیکن اس کی حیثیت معنوی ہے ظاہری اعتبار سے اس میں کوئی سفر نہیں ہوتا ہے اور یہ کسی وقت کسی مقام پر بھی ہو سکتا ہے۔ اس میں مقام بدر و خیبر تک سفر بھی ہو سکتا ہے اور احد و خندق کی طرح گھر کے اندر بھی ہو سکتا ہے۔

لیکن حج بیت اللہ میں سفر کی کیفیت بہر حال ضروری ہے باہر کے رہنے والوں کو مکہ مکرمہ کا سفر کرنا پڑتا ہے اور مکہ والوں کو بھی عرفات، مزدلفہ اور منیٰ کی منزلوں سے گزرنا پڑتا ہے اور وہ بھی چند مخصوص تاریخوں میں جب سارا عالم اسلام ایک نقطہ پر جمع ہو جاتا ہے۔ حج کی اس مخصوص کیفیت کا اندازہ چند باتوں سے کیا جاسکتا ہے :

۱۔ حج کے وجوب میں راستہ طے کرنے کی استطاعت کو بنیادی حیثیت دی گئی ہے جس میں مال بھی شامل ہے اور صحت بھی۔ بلکہ راستہ کا آزاد ہونا بھی شامل ہے۔ جو اس امر کا کھٹلا ہوا ظہر ہے کہ حج ایک اجتماعی سفر الی اللہ ہے جس میں ہر انسان کو بیک وقت مادی اور معنوی سفر کرنا ہوتا ہے اور اس طرح عبودیت کی منزلوں کو طے کرنا ہوتا ہے۔

ب۔ عرفات میں زوال سے غروب تک قیام کرنے کے بعد ارشاد ہوتا ہے کہ "عرفات کو چھوڑنے کے بعد مشعر الحرام میں ذکر خدا کرو" (بقرہ آیت ۱۹۸)۔ جس میں ایک اجتماعی



کیفیت پائی جاتی ہے اور اسی عرفات سے غروب سے قبل نکل جانے پر ایک اونٹ کی قربانی کا شدید ترین کفارہ رکھ دیا گیا ہے۔

ج۔ ”مشعر الحرام میں رات گزارنے کے بعد تمام لوگوں کے ساتھ منیٰ کی طرف کوچ کرو“ (بقرہ، ۱۹۹)۔

جس سے صاف واضح ہوتا ہے کہ اسلام ایک اجتماعی سفر کا منظر تشکیل دینا چاہتا ہے اور حقیقت امر بھی یہ ہے کہ باطنی اور معنوی اعتبار سے انسان تقرب کی کتنی ہی منزلیں کیوں نہ طے کر لے۔ اسے وہ لذت عبادت حاصل نہیں ہوتی ہے جو اس اجتماعی اور مادی سفر میں حاصل ہوتی ہے۔ جہاں ہر شخص ایک خاص لباس میں دنیا اور مافیہا سے بے نیاز ہو کر اپنے پروردگار کی طرف سفر کرتا ہے اور اس کی نظر میں عبادت الہی کے علاوہ کوئی محرک نہیں ہوتا ہے اور اس کی تاکید برابر دعاؤں یا لبتیک سے ہوتی رہتی ہے۔

## ۸۔ حج مانع لذات و خرافات

”حج چند مقررہ مہینوں میں ہوتا ہے اور جو شخص بھی اس زمانے میں اپنے اوپر حج کو فرض کر لے اسے عورتوں سے مباشرت، گناہ اور جھگڑے کی اجازت نہیں ہے۔“ (بقرہ، ۱۹۷)

انسانی فطرت ہے کہ عالم مسافرت میں دشت سفر اسے انس و راحت کی طرف متوجہ کرتی ہے اور جہاں چار افراد جمع ہو جاتے ہیں وہاں گرمی محفل کے لئے یا اپنی برتری کے اظہار کے لئے بنیاد تذکرے شروع ہو جاتے ہیں اور اس طرح عبادت بھی معصیت کی شکل اختیار کر لیتی ہے۔ عبادت گزار انسان یوں بھی اس نکتہ کی طرف متوجہ رہتا ہے لیکن قرآن مجید نے خصوصیت کے ساتھ حج کے موقع پر ان جاہلانہ اور جاہلیت زدہ امور پر پابندی عائد کر دی تاکہ انسان کو یہ احساس پیدا ہو جائے کہ یہ عالم غربت کا سفر نہیں ہے جہاں زوجہ سے دل بہلانے کی ضرورت پڑے۔ یہ پروردگار کی بارگاہ کی طرف سفر ہے جہاں انسان تمام ماسوائے سے غافل ہو جاتا ہے اور اسے ہر زحمت میں ایک راحت کا احساس ہوتا ہے۔

اور پھر یہ اجتماع بھی دنیا داری کا اجتماع نہیں ہے جہاں اپنی برتری کے اظہار کی



ضرورت پڑے بلکہ یہ بندگی کا اجتماع ہے جہاں ہر احساس ذلت و خاکساری انسان کو بندگیوں کی طرف لے جاتا ہے اور منزل معراج تک پہنچا دیتا ہے۔

غلط بیانی انسانی کردار کے لئے اور فخر و مباہات انسانی بندگی کے لئے سم قاتل کی حیثیت رکھتی ہے۔ غلط بیانی کے بعد انسان کی بات کا اعتبار ختم ہو جاتا ہے اور فخر و مباہات سے انسان کی بندگی شیطنت میں تبدیل ہو جاتی ہے۔ شیطان کی کل شیطنت یہی تھی کہ اس نے امر الہی کے بعد بھی مقام بندگی میں فخر و مباہات کا سلسلہ شروع کر دیا اور ہمیشہ کے لئے ملعون و مردود قرار پا گیا۔

## ۹۔ حج فریضۃ انسانیت

حج بیت اللہ کے امتیازات میں ایک اہم امتیاز یہ ہے کہ دین اسلام نے اسے اسلام و ایمان کے مقتضیات و لوازم میں قرار دینے کے بجائے انسانیت کے لوازم میں قرار دیا ہے اور بار بار اس نقطہ کی تاکید کی ہے کہ جس طرح انسان فطری طور سے بڑی شخصیتوں کے دربار میں حاضری کا خواہشمند رہتا ہے اسی طرح اس کے دل میں بارگاہ الہی میں حاضری کا اشتیاق بھی ہونا چاہیے جب کہ سلاطین دنیا کے دربار میں حاضری کی اجازت ملتی ہے اور بارگاہ احدیت میں انسان عظیم ترین پیغمبر خلیل خدا کے ذریعہ مدعو کیا گیا ہے اس کے بعد بھی اشتیاق حج نہ پیدا ہو تو یہ صرف ایمان کا نقص نہیں ہے بلکہ انسانی فطرت کی کوری ہے کہ انسان دین و مذہب اور مالک کائنات کے سلسلہ میں اتنا بھی نہیں کرنا چاہتا ہے جتنا عام شخصیتوں کے سلسلہ میں بمقتضائے انسانیت انجام دے لیتا ہے۔

حج بیت اللہ کے سلسلہ میں انسانیت کا حوالہ حسب ذیل طریقوں سے دیا گیا ہے :

۱۔ "پہلا وہ گھر جو انسانوں کے لئے بنایا گیا ہے جو مکہ میں ہے اور مبارک ہے اور

عالم کے لئے ہدایت ہے" (آل عمران - ۹۶)

ب۔ "اللہ کے لئے انسانوں کی ذمہ داری ہے کہ اس کے گھر کا حج کریں" (آل عمران - ۹۷)

ج۔ "پیغمبر! لوگ آپ سے چاند کے بارے میں دریافت کرتے ہیں تو کہہ دیجئے کہ یہ



انسانوں اور حج کے لئے وقت معلوم کرنے کا ذریعہ ہے۔“ (بقرہ - ۱۸۹)

۵۔ ”اس کے بعد اس طرح کوچ کرو جس طرح تمام انسان کوچ کرتے ہیں۔“ (بقرہ - ۱۹۹)

۸۔ ”اللہ نے بیت الحرام کعبہ کو انسانوں کے قیام کا ذریعہ قرار دیا ہے۔“ (مائدہ - ۹۷)

۱۰۔ ”اللہ و رسول کی طرف سے روز حج اکبر انسانوں کے لئے یہ اعلان ہے کہ خدا و رسول

مشرکین سے بیزار ہیں۔“ (توبہ - ۳)

ن۔ ”مسجد الحرام کو تمام انسانوں کے لئے یکساں طور پر قرار دیا گیا ہے چاہے وہ حاضر یا

یا باہر والے۔“ (حج - ۲۵)

ح۔ ”ابراہیم! انسانوں کے درمیان حج کا اعلان کرو۔“ (حج - ۲۷)

ان آیات کریمہ سے صاف واضح ہو جاتا ہے کہ حج بیت اللہ اپنے مکان، اعلان، فرائض، مناسک، نتائج اور فوائد سب کے اعتبار سے عالم انسانیت سے تعلق رکھتا ہے اور اس کے فوائد کا تعلق صرف عالم اسلام و ایمان سے نہیں ہے اور یہی وجہ ہے کہ آج بھی دنیا کی تمام جہاز راں کمپنیاں، دنیا کے تمام تجارتی ادارے۔ دنیا کے تمام صنعتی کارخانے جس قدر ایک حج بیت اللہ سے استفادہ کر لیتے ہیں۔ دنیا کی کسی تقریب یا عبادت سے اس قدر استفادہ نہیں کر سکتے ہیں۔

حیرت کی بات ہے کہ اہل مادیت و دنیا داری حج بیت اللہ سے اپنے مقاصد کے بارے میں مسلسل استفادہ کر رہے ہیں اور مسلمان اس عظیم اجتماع کو صرف بیت اللہ کے گرد گردش کرنے یا صحرا نوردی کا عمل قرار دے دینا چاہتے ہیں اور اس سے کوئی ایسا فائدہ حاصل نہیں کرنا چاہتے ہیں جس کے لئے اتنا بڑا عظیم کیا گیا تھا اور اسے دائمی حیثیت دے دی گئی تھی۔ مسلمان کی نگاہ میں سارا تقدس حج یہی ہے کہ مخصوص انداز سے لباس احرام پہن لے اور مخصوص آداب کے ساتھ مناسک حج انجام دے لے۔ گویا کہ پردردگار عالم نے ہزاروں میل سے صرف احرام باندھنے کا طریقہ سکھانے کے لئے بلایا تھا یا اسے اپنے گھر کے گرد چکر لگانے سے کوئی خاص مسرت ہوتی ہے۔

حیرت انگیز بلکہ افسوسناک امر ہے کہ مسلمان اہل علم اور دانشور بھی اس نقطہ سے



یکسر غافل ہو گئے ہیں اور استعمار نے ان کے دل و دماغ پر اس طرح قبضہ کر لیا ہے کہ وہ کوئی اسلامی امر سوچنے ہی نہیں پاتے ہیں اور اتنے عظیم مواقع کے ضائع کر دینے ہی کو توجید خالص اور تقدس مذہبی کا نام دے رہے ہیں۔!

## ۱۔ حج قیام للناس

”اللہ نے کعبہ کو جو بیت الحرام ہے لوگوں کے لئے صلاح و فلاح کا ذریعہ قرار دیا ہے۔“

(مائتہ ۹۷-۹۸)

ایت شریفہ میں انسانی صلاح و فلاح کے وسائل کا ذکر کیا گیا ہے اور ان میں بیت الحرام کے ساتھ قربانی کے جانور اور محترم مہینوں کا ذکر بھی کیا گیا ہے جس سے صاف واضح ہوتا ہے کہ انسانی معاشرہ کے قیام میں حسب ذیل عناصر کا عظیم ترین حصہ ہے۔

• انسان صلح و جنگ کے مواقع سے آشنا ہو اور ہر وقت جنگ و جدال کے لئے آمادہ نہ ہو جائے۔

• انسان میں قربانی پیش کرنے کا جذبہ ہو اور جان یا مال کی قربانی سے پریشانی نہ پیدا ہو۔

• انسان ہر اس شے کے احترام سے آشنا ہو جسے راہِ خدا میں وقف کر دیا جائے اور مملووقات و خالق کے اموال کے امتیاز سے بھی آشنا ہو۔

لیکن اس کے بعد ایک جدید عنصر بیت الحرام کو قرار دیا گیا ہے جہاں مسلمانوں کا اجتماع حج بیت اللہ کے سلسلہ سے ہوتا ہے اور یہ حج ایک ایسا عمل ہے جو عالم انسانیت کو ایک نقطہ پر جمع کر کے صلاح و فلاح کے بارے میں باہمی فکر و نظر اور اجتماعی صلاح و مشورہ کے مواقع فراہم کرتا ہے اور اسی حج بیت اللہ کی بنیاد پر کعبہ کو وسیلہ صلاح و فلاح سے تعبیر کیا گیا ہے۔

حج کی سیاسی حیثیت سے انکار کرنا اور اسے صحرا نوردی یا مسکینی گردش کا نام دے دینا اس کے ”قیام للناس“ ہونے کا کھلا ہوا انکار ہے جو قرآن مجید کے بیان کردہ فلسفہ عبادت کے خلاف ہے اور جس کی بنا پر مسلمان تمام اسلامی اقدار سے دور تر ہو گیا ہے۔



## ۱۱۔ حج یادگار سلف صالحین

دنیا کی وہ تمام قومیں مُردہ شمار کی جاتی ہیں جن کے پاس درخشاں ماضی نہ ہو یا انھوں نے اپنے تابناک ماضی سے رشتہ توڑ لیا ہو۔ تابناک ماضی انسان میں حوصلہء عمل پیدا کرتا ہے اور اس میں خود شناسی اور خود اعتمادی کی روح بیدار کر دیتا ہے۔

حج بیت اللہ اس اعتبار سے بھی ایک خصوصی امتیاز کا حامل ہے کہ اس میں ماضی کی تابناک تصویریں پائی جاتی ہیں اور اس کے ارکان و مناسک انسان کو ایک عظیم ترین تاریخ سے روشناس کرا دیتے ہیں۔

حج کا طواف پوری تاریخ آدمیت کا پنجرہ ہے۔

حج کی سعی ایک خاتون کے مجاہدات کی یادگار ہے جہاں ایک نبی خدا کی زندگی کے لئے عظیم ترین مشقت کا سامنا کیا گیا ہے۔

حج کی قربانی اللہ کے دو عظیم بندوں کے جذبہٴ اخلاص کی یادگار ہے جہاں ضعیف باپ حکم خدا کی تعمیل میں بیٹے کے گلے پر چھری پھرنے کے لئے تیار ہو گیا تھا اور نوجوان فرزند ”ستجد فی ان شاء اللہ من الصابرین“ کا نعرہ بلند کر رہا تھا۔

حج کے میدان عرفات و مزدلفہ بھی تاریخ انسانیت کے اہم ترین مراکز ہیں جہاں پہونچ کر انسان کا جذبہٴ قربانی بیدار ہو جاتا ہے اور انسان اس راہ پر چلنے کا ایک نیا حوصلہ پیدا کر لیتا ہے۔

خود کعبہ مقدس کی تاریخ بھی ایک ایسی درخشاں تاریخ ہے جو انسان کو اس نکتہ کی طرف توجہ دلاتی ہے کہ انسان میں ”توکل علی اللہ“ کا حوصلہ ہو تو بے آب و گیاہ صحرا میں بھی زندگی گزار سکتا ہے اور انسان عظمتِ مجاورتِ خانہٴ خدا سے آشنا ہو جائے تو پروردگار دادی غیر زرع میں بھی پھلوں کا رزق عنایت کر سکتا ہے۔

کیا کہنا اس مقدس خاتون کا جس نے جو اربیت اللہ میں قیام کی خاطر ساری دنیا کو ترک کر دیا اور ایک جھوٹے سے بچہ کو لے کر ایک صوائے بے آب و گیاہ میں بیٹھ گئی اور



اس کا اعتماد صرف ذات پروردگار پر تھا کہ وہ کسی مخلوق کا رزق بند نہیں کر سکتا ہے اور جسے پیدا کیا ہے اس کی روزی کا انتظام ضرور کرے گا۔

## ۱۲۔ حج یادگار قربانی

کیا قیامت خیز وہ لمحہ تھا جب ایک باپ اپنے نوجوان فرزند کے گلے پر چھری پھیر رہا تھا اور قدرت آواز دے رہی تھی۔ بس ابراہیم بس۔ اتم نے اپنے خواب کو سچ کر دکھایا، اور ہم حسن عمل والوں کو اسی طرح جزا دیتے ہیں۔ ہم نے اسماعیلؑ کا ذبیہ ایک دنبہ کو قرار دے دیا ہے اور اس قربانی کو آخری دور کے لئے اٹھا رکھا ہے۔

ابراہیمؑ حکم الہی کی تعمیل پر خوش تھے اور اسماعیلؑ منزل قربانی میں قدم رکھنے پر سرور تھے۔ قدرت کو اپنے ان مخلص بندوں کا عمل اس قدر پسند آیا کہ اس نے اسے ارکان حج میں شامل کر کے رہتی دنیا تک کے لئے دائمی اور ابدی بنادیا اور اب کسی مسلمان کا عمل اس وقت تک قابل قبول نہیں ہے جب تک راہِ خدا میں ایک قربانی نہ پیش کرے۔

یہ قدرت کا امت اسلامیہ پر احسان ہے کہ اس نے اسماعیلؑ کی قربانی کے عوض ایک دنبہ بھیج دیا تھا اور نہ آج اعمال و ارکان حج میں اولاد کی قربانی شامل ہوتی اور ہر حج بیت اللہ انہام دینے والے کو ایک فرزند کی قربانی پیش کرنا ہوتی۔

حج بیت اللہ کرنے والا جب ارذی الحج کی صبح کو منیٰ کے میدان میں قدم رکھتا ہے تو اس کی نگاہ کے سامنے وہ عظیم تاریخی منظر گردش کرنے لگتا ہے اور وہ ایسا محسوس کرتا ہے کہ آج اس منزل میں قدم رکھ رہا ہے جہاں کل خلیل خدا کے قدم تھے اور اس کا دل آواز دیتا ہے کہ خدایا یہ تو ایک جانور یا چند درہم و دینار کی قربانی کا معاملہ ہے۔ یہ بندہ حقیر اس امر کے لئے بھی تیار ہے کہ اگر اولاد کی قربانی کا حکم ہو جائے تو اسی طرح فرزند کے گلے پر چھری پھیر سکتا ہے جس طرح کل ابراہیمؑ نے یہ عمل انجام دیا تھا۔ اس لئے کہ یہ بندہ حقیر اسی آواز پر لبیک کہتا ہوا حاضر ہوا ہے جو کل خلیل خدا نے میری پیدائش سے ہزاروں سال پہلے بلند کی تھی اور جس کے بارے میں تو نے وعدہ کیا تھا کہ آواز ملنے کو نہا تھا، اکام۔ مراد آواز سے نہا ہوا۔



## ۱۳۔ حج برائے از شیطان

حج کے اعمال میں ایک عمل ہے رمی جمرات۔ جس کی تکرار تین دن تک مسلسل ہوتی رہتی ہے اور یہ حج کا وہ منفرد عمل ہے جس کی اس قدر تکرار ہوتی ہے در نہ ہر عمل ایک مرتبہ انجام پا جاتا ہے اور بس۔!

طواف خانہ کعبہ ایک مرتبہ ہوتا ہے۔

نماز طواف ایک مرتبہ ہوتی ہے۔

سعی ایک مرتبہ ہوتی ہے۔

عرفات، مزدلفہ کاوقوف ایک مرتبہ ہوتا ہے۔

قربانی ایک مرتبہ ہوتی ہے۔

حلق ایک مرتبہ ہوتا ہے۔

طواف نسا اور اس کی نماز ایک مرتبہ ہوتی ہے۔

لیکن رمی جمرات کا سلسلہ تین روز تک جاری رہتا ہے۔

۱۰۔ ذی الحجہ کو جمرہ عقبہ کو رمی کرنا ہوتی ہے اور ۱۱، ۱۲ کو تینوں جمرات کو رمی کرنا

ہوتی ہے اور اس پورے کاروبار میں وہی اسلحہ استعمال ہوتا ہے جو روز اول ابرہہ کے لشکر کے مقابلہ میں استعمال کیا گیا تھا۔

ایسا معلوم ہوتا ہے کہ کنکری ایک ایسا اسلحہ ہے جو ہمیشہ باطل کے اہم مقابلہ میں استعمال ہوتا ہے۔

ابرہہ کو فنا کرنا ہوا تو یہی اسلحہ استعمال ہوا۔ جمرات کو رمی کرنا ہوتی ہے تو یہی اسلحہ استعمال ہوتا ہے۔

سرکارِ دو عالم کا کفار کو اندھا بنانا ہوا ہے تو یہی اسلحہ استعمال ہوا ہے اور پردہ گار کو بھی اس چھوٹے سے ذرہ کی ادا اس قدر پسند ہے کہ اپنے محبوب کی رسالت کی گواہی بھی دلوانا ہوئی تو انھیں ذرات کو استعمال کیا گیا اور انھوں نے ہی کلمہ پڑھ کر ثابت کر دیا کہ ہمارے



پاس دولت تو لا بھی ہے اور قوت تیرا بھی۔ ہم رسالت کی گواہی دینا بھی جانتے ہیں اور شرکین کو اندھا بنانا بھی۔

کہا جاتا ہے کہ حج کا یہ عمل بھی خلیل خدا کی ایک یادگار ہے کہ جب جناب ابراہیمؑ جناب اسماعیلؑ کو لے کر مقام ذبح کی طرف چلے تو شیطان نے تین مرحلوں پر اس قربانی کو ناکام بنانے کی کوشش کی۔ پہلے خود جناب ابراہیمؑ کو سمجھایا اور جب انھوں نے ماننے سے انکار کر دیا تو جناب ہاجرہ اور جناب اسماعیلؑ پر اپنا حربہ فریب استعمال کیا لیکن سب نے اسے دھتکار دیا اور اسلام نے اس ادا کو جزو عبادت بنا دیا۔

بظاہر چھوٹے منجھلے۔ بڑے کافروں کے فرقہ بھروں کے فرق سے نہیں ہے۔ بلکہ مختلف قسم کے شیطاں کی تعبیر ہے یا مختلف قسم کی شخصیتوں کی طرف اشارہ ہے کہ اس واقعہ میں تین طرح کی شخصیتیں مصروف کار تھیں اور شیطان نے تینوں پر حملہ کیا لہذا انھیں شخصیتوں کے اعتبار سے حملہ آور کے درجہ کا بھی تعین کیا گیا ہے۔

جب جناب ابراہیمؑ پر حملہ کیا تو اس کا عنوان جمرہ عقبہ ہو گیا اور جب جناب ہاجرہ پر حملہ آور ہوا تو اسے جمرہ وسطیٰ کہہ دیا گیا اور جب جناب اسماعیلؑ کا رخ کیا تو اس کی حیثیت جمرہ صغریٰ کی ہو گئی۔ اور اس طرح مناسب حج سے یہ بھی واضح ہو گیا کہ یہ عمل ایک مرتبہ نہیں انجام پایا بلکہ شیطان بار بار کوشش کرتا رہا کہ صورت حال کی نزاکت سے فائدہ اٹھالے اور جیسے جیسے معاملہ منزل ذبح سے قریب تر ہوتا گیا اس کی کوششیں بھی تیز تر ہوتی گئیں۔ لیکن بالآخر ناکام ہو گیا اور عباد مخلصین کے مقابلہ میں کوئی تدبیر کارگر نہ ہوئی۔

حج کا یہ عمل مسلمانوں کو اس واقعہ کی یاد دلا کر حسب ذیل امور کی طرف توجہ دلاتا ہے:

●۔ بندہ خدا پر ہو یا بوڑھا۔ عورت ہو یا مرد۔ سب کا فریضہ یہ ہے کہ منزل قربانی میں یکساں

قسم کے جذبات کے حامل ہوں۔

●۔ قربانی کی راہ میں بڑی سے بڑی رکاوٹ بھی کوئی حیثیت نہیں رکھتی ہے۔

●۔ امر الہی کے آجانے کے بعد شیطاں کے فریب میں آجانا شان عبدیت و اخلاص کے

سراسر خلاف ہے۔



- ۔ جس طرح شیطان اپنے مقصد کے سلسلہ میں مایوسی کا شکار نہیں ہوتا ہے اور مسلسل جدوجہد کرتا رہتا ہے۔ بندہ مومن اور مرد مسلمان کو بھی اسی حوصلہ کا مالک ہونا چاہیے۔
- ۔ دشمن کے مقابلہ میں اسلحہ کی کیفیت پر نظر نہیں کرنی چاہیے اور جس طرح ممکن ہو مقابلہ کرنا چاہیے۔ بہت ممکن ہے کہ کنکری بھی شیاطین کو مار دینے کا سبب بن جائے۔
- ۔ جج کا یہ سب سے آخری عمل انسان کو ہوشیار کرتا ہے کہ اگر شیاطین سے برائت کا جذبہ نہ پیدا ہو سکا تو سارے جج کی کوئی قیمت نہیں ہے۔ مسلمان کو میدان منیٰ میں ظہر کے وقت تک انتظار کرنا چاہیے اور بھرے مجمع میں شیاطین کو پتھر مار کر یہ جذبہ تبرائے کر اپنے وطن کو جانا چاہیے کہ اس سے بہتر کوئی تحفہ جج نہیں ہے۔ سارے اعمال و مناسک مکہ مکرمہ میں کام آتے ہیں اور برائت شیاطین کا جذبہ پوری دنیا میں کہیں بھی کام آسکتا ہے۔

## ۱۴۔ جج سادگی حیات

انسان گھر کے اندر سے باہر ڈرائنگ روم تک اپنے دوست سے بھی ملاقات کرنے کے لئے اُتتا ہے تو اپنے لباس کو ٹھیک کر کے برآمد ہوتا ہے۔ اس کے بعد گھر سے باہر نکلنا ہو تو لباس کا مزید اہتمام کیا جاتا ہے۔ کہ اس کی نگاہ میں اس کی عزت و عظمت کا ایک بڑا حصہ لباس سے وابستہ ہے اور لباس انسان کی شخصیت کو اعتبار بخش دیتا ہے اور یہی وجہ ہے کہ دنیا کے بڑے لوگ اپنے لباس پر خاص توجہ دیتے ہیں اور ان کی دولت کا ایک بڑا حصہ لباس کی ساخت و پرداخت پر خرچ ہوتا ہے کہ اس کے بغیر شخصیت کی تشکیل بہت مشکل ہوتی ہے۔ لیکن جج بیت اللہ نے اس پورے نظام حیات کو تبدیل کر دیا اور حکم ہوا کہ لاکھوں کے مجمع میں ایک لنگی اور چادر پہن کر نکل پڑو اور اپنے بہترین لباس کو اتار دو۔

اس طرز عمل سے تمہارے اس نظریہ کا بھی علاج ہو جائے گا کہ انسان کی عظمت و شخصیت میں لباس کا بھی کوئی دخل ہے اور تمہارے اندر یہ احساس بھی پیدا ہو گا کہ لباس تقویٰ سے بہتر کوئی لباس نہیں ہے۔

اور پھر تمہیں یہ خیال بھی پیدا ہو گا کہ اگر واقعی شخصیت بنانے کا کوئی ارادہ ہے تو



حج بیت اللہ شخصیت سازی کا میدان نہیں ہے۔ یہ کردار سازی کا میدان ہے جہاں تواضع اور خاکساری سے بڑی کوئی دولت نہیں ہے۔ انسان جس قدر بھی بارگاہِ الہی میں اپنے کو ذلیل بنا کر پیش کرتا ہے رب العالمین اسے اسی مقدار میں صاحبِ عزت و عظمت بنا دیتا ہے۔ اس عمل سے مسلمانوں میں مساوات اور یکسانیت کا جذبہ بھی پیدا ہوتا ہے اور سب کو خیال ہوتا ہے کہ اپنے بھائی کے سامنے شخصیت کے اظہار کی ضرورت نہیں ہے۔ مقامِ بندگی میں سب یکساں حیثیت رکھتے ہیں۔ جب کبھی دشمن کے مقابلہ میں جانا ہو گا تو شخصیت کا اظہار کرنا ہو گا۔ اس وقت تو رب العالمین کی بارگاہ میں حاضری کا مرحلہ ہے۔ اس وقت کسی شخصیت سازی یا خود نمائی کی کوئی ضرورت نہیں ہے۔

## ۱۵۔ حج دعوتِ الہی

حج بیت اللہ انجام دینے والا انسان جب لباسِ احرام پہن کر بھرے مجمع میں مادی کمزوری کا احساس پیدا کرتا ہے اور اسے اپنی عزتِ خطرہ میں نظر آتی ہے تو نیتِ احرام کے ساتھ لبیک کی گار ایک عجیب و غریب عظمت کا احساس دلاتی ہے کہ تو اس علاقہ میں از خود نہیں آیا ہے اور نہ تو نے اپنی مرضی سے لباس اتار کر اپنے کو مجمعِ عام میں سبک بنایا ہے۔ تو ایک مہمان ہے جسے ہزاروں سال پہلے سے مدعو کیا گیا ہے اور تیری دعوت کے لئے عظیم ترین انسان کا انتخاب کیا گیا ہے اور یہ لباس بھی درحقیقت ایک سادہ لباس نہیں ہے بلکہ ایک عظیم ترین بارگاہ میں حاضری کا یونیفارم ہے کہ اگر دنیا کے ہر سلطان کو یہ حق پہنچتا ہے کہ وہ اپنے دربار میں حاضری کا ایک لباس معین کر دے تو رب العالمین کو تو ہر حال یہ حق حاصل ہے۔

فرق صرف یہ ہے کہ سلاطین زمانہ کی اپنی حیثیت بھی کچھ نہیں ہے لہذا وہ لباس کے ذریعہ برقِ انداز سے دربار کی رونق بڑھانا چاہتے ہیں اور حاضرین کے قیمتی لباس سے اپنی شخصیت سازی کرنا چاہتے ہیں لیکن رب العالمین ان تمام امور سے بے نیاز ہے اور وہ اپنے مومن کو بھی معنویت کی دنیا میں لے جا کر مادیات سے بلند تر بنا دینا چاہتا ہے لہذا اس نے اپنے مومن کے آدابِ الگ ہی رکھے ہیں۔



پھر سلاطین دنیا کے روابط تمام افراد سے الگ الگ ہوتے ہیں کہ بعض کو باریابی کا شرف ملتا ہے اور بعض کو نہیں۔ بعض کی حیثیت بلند تر ہوتی ہے اور بعض کی کمتر اور سب اپنے اپنے گھر سے اپنی حیثیت بنا کر آتے ہیں۔

لیکن رب العالمین کی حیثیت ان تمام امور سے بالکل مختلف ہے۔ اس کے روابط تمام مخلوقات سے ایک قسم کے ہیں اور سب اس کے بندے ہیں چاہے وہ سلطان السلاطین ہو یا فقیر الفقراء۔ حیثیت کے اعتبار سے اس کے مقابلہ میں کسی کی کوئی حیثیت نہیں ہے کہ اس حیثیت کے لحاظ سے اس کا یونیفارم الگ کر دیا جائے۔ سب فقرا الی اللہ ہیں اور اللہ غنی حمید ہے۔ اس کے مقابلہ میں کسی کی کوئی حیثیت نہیں ہے۔ لہذا سب کا یونیفارم ایک قسم کا ہونا چاہیے اور وہ بھی اتنا سادہ کہ ہر شخص اسے اختیار کر سکے اور کسی شخص کو زحمت و مشقت کا احساس نہ ہو۔ لباس احرام پہن کر انسان شرمندگی اور خجالت کے بجائے ایک طرح کی عزت و عظمت کا احساس کرتا ہے کہ اب عنقریب خانہ کعبہ میں حاضری کا شرف ملنے والا ہے اور میہان میزبان کی بارگاہ میں حاضر ہونے والا ہے جہاں ضیافت کا سارا سامان پہلے سے موجود ہے "مبارکاً وھدی للعالمین"۔ دنیاوی اعتبار سے ہر طرح کی برکت اسی کعبہ کے اندر ہے اور دینی اعتبار سے ہدایت کا سارا انتظام اسی کعبہ کے اندر پایا جاتا ہے۔ "لکل قوم ہاد" کا پہلا مصداق اسی کعبہ سے ملا ہے اور کل ایمان کے وجود کا سراغ اسی خانہ کعبہ سے ملتا ہے۔

## ۱۶۔ حج اصلاح مفہوم زینت

اسلام اپنے چاہنے والوں کو نہایت ہی آراستہ اور پیراستہ شکل میں دیکھنا چاہتا ہے۔ چنانچہ اس کا کھلا ہوا اعلان ہے کہ :

- ہر عبادت کے وقت اپنی زینت کا خیال رکھو۔
- آخر زینت خدا اور پاکیزہ رزق کو کس نے حرام کر دیا ہے۔
- ہم نے زمین کی ہر شے کو اس کے لئے زینت قرار دے دیا ہے۔
- مال اور اولاد زندگی دنیا کی زینت ہیں۔



• عورتوں کو چاہیے کہ اپنی زینت کا اظہار نہ کریں (لیکن رکھیں)۔

جس سے صاف ظاہر ہوتا ہے کہ اسلام زینت کا حامی ہے اور وہ اپنے چاہنے والوں اور ماننے والوں کو بدترین حالت میں نہیں دیکھنا چاہتا ہے لیکن اس کے باوجود جب انسان منزل حج میں قدم رکھتا ہے تو اسے ہر قسم کی زینت سے الگ کر دیا جاتا ہے۔ لباس میں سادگی آجاتی ہے عورتوں کے زیورات اتر دئے جاتے ہیں۔ ایک انگوٹھی یا چوڑی بھی اگر زینت میں شمار ہو یا زینت کی نیت سے ہو تو اسے بھی برداشت نہیں کیا جاتا ہے۔ تو آخر اس کا راز کیا ہے؟ نماز کے وقت زینت کا مطالبہ کیا جائے اور حج کے موقع پر زینت کو اتر دیا جائے؟ کیا پروردگار کے نظام میں بھی اس طرح کی بے نظمی پائی جاتی ہے؟ نہیں ہرگز نہیں!

بات صرف یہ ہے کہ حج ایک مدرسہ تربیت ہے جہاں انسان کو بلا کر اسے ہر طرح کی تربیت دے دی جاتی ہے اور اس کے بعد رخصت کر دیا جاتا ہے کہ اب اسی تربیت کے زیر سایہ زندگی گزارے اور یہ احساس رکھے کہ صرف مادی آرائش ہی کا نام زینت نہیں ہے بلکہ انسان کا ایمان و کردار بھی ایک سامان زینت ہے جس سے بہتر کوئی سامان نہیں ہے۔

عورت کے لئے حیا کو اسی لئے زیور کہا گیا ہے کہ وہ زیور ترک کر دینے کو کمال نہ سمجھے بلکہ زیور کے مفہوم کی تبدیلی کو کمال سمجھے اور زیور حیا سے ہم گھنٹہ آراستہ رہے۔

مال و اولاد کو زینت حیات دنیا قرار دینے کے بعد باقیات صالحات کا تذکرہ بھی اسی امر کی طرف اشارہ ہے کہ باقیات صالحات بھی انسان کی زندگی کی ایک زینت ہیں جن کا احساس و ادراک صرف صاحبان علم و عرفان ہی کو ہو سکتا ہے۔

ازواج پیغمبرؐ کو مطالبہ زینت دنیا پر تنبیہ کرنا اور تقویٰ کا حکم دینا اس امر کی علامت ہے کہ تمھاری زینت سامان دنیا نہیں ہے بلکہ تمھاری زینت تقویٰ ہے اور تمھیں اس سے بہر حال آراستہ رہنا چاہیے۔

زینت ایک بہترین مرغوب و مطلوب شے ہے جس سے کوئی صاحب ذوق سلیم انکار نہیں کر سکتا ہے لیکن اس کا مفہوم اور مصداق حالات یا افراد کے اعتبار سے بدلتا رہتا ہے۔



بعض معاشروں میں وارٹھی منڈانے کا نام بھی تزیین رکھا گیا ہے جبکہ اسلام اسے کثافت مادی کا عمل قرار دیتا ہے اور اس کی نگاہ میں وارٹھی مرد کے لئے بہترین زینت ہے اور اسی لئے "زینۃ الرجال" کا نام دیا گیا ہے۔

اس کے نقطہ نگاہ سے زینت دنیا اور زینت مادی کی کوئی حیثیت نہیں ہے۔ وہ انسان کو روحانی اور معنوی اعتبار سے آراستہ دیکھنا چاہتا ہے اس کے بعد مادی زینت بھی پیدا ہو جائے تو "نور علی نور" ہے۔ لیکن معنوی زینت کو ترک کر کے صرف مادی زینت پر توجہ دینا یہ کردار کی کثافت ہے اسے زینت کا نام نہیں دیا جاسکتا ہے۔

## ۱۷۔ حج۔ تعیین محور حیات

احرام باندھنے کے بعد جب حاجی سرزمین مکہ پر قدم رکھتا ہے تو اس کا پہلا اقدام ہوتا ہے طواف خانہ کعبہ اور مناسک حج کی ادائیگی۔ اس کے بعد جب دیار الہی سے رخصت ہوتا ہے تو اس کے آخری عمل کا نام ہوتا ہے طواف وداع۔

اس درمیان میں دو تہا وقتاً سے اسی طواف کا عمل انجام دینا ہوتا ہے۔ کبھی طواف حج کے نام سے اور کبھی طواف نسا کے نام سے۔ اور پھر مستحبات کے اعتبار سے دوران قیام مکہ مکرمہ ۳۶۰ طواف مستحب ہیں اور اس قدر ممکن نہ ہوں تو کم سے کم ۳۶۰ شوط یعنی ۵۲ طواف کرے۔

سوال یہ پیدا ہوتا ہے کہ طواف خانہ کعبہ پر اس قدر زور کیوں ہے اور مسجد الحرام کو یہ امتیاز کیوں دیا گیا ہے کہ ہر مسجد میں داخلہ کے وقت دو رکعت نماز پڑھی جاتی ہے۔ اور مسجد الحرام میں داخلہ کے وقت طواف ہی کو نماز کا نام اور درجہ دے دیا جاتا ہے۔

حقیقت امر یہ ہے کہ یہ بھی مسلمان کی ذہنی تربیت کا بہترین مرقع اور عظیم ترین عنصر ہے جہاں انسان کو یہ احساس دلایا جاتا ہے کہ یہ زندگانی دنیا ایک مسلسل سفر اور گردش ہے۔ اس میں ٹھہراؤ موت اور فنا کی نشانی ہے اس کی کیفیت میں گردش اس لئے پائی جاتی ہے کہ اس دنیا کی ساخت ہی کر دی شکل کی ہے اور کرہ کے گرد انسان کتنا ہی خط مستقیم پر چلنے کی کوشش کرے



درحقیقت اس کا سفر ایک گردش ہی ہے۔ خط مستقیم پر سیر نہیں ہے اور جب ساری زندگی گردش ہی کا نام ہے تو گردش کے لئے ایک محور و مرکز کا ہونا ضروری ہے۔ خط مستقیم پر سفر اور دائرہ کے گردش کرنے کا بنیادی فرق یہی ہے کہ خط مستقیم نقطہ ابتدا نقطہ انتہا سے الگ ہوتا ہے اور انسان ایک جگہ سے حرکت کر کے دوسری جگہ کا قصد کرتا ہے۔ لیکن دائرہ کی شکل اس سے بالکل مختلف ہوتی ہے یہاں نقطہ آغاز و انجام ایک ہوتا ہے اور اس اعتبار سے سیر کی کوئی قیمت نہیں ہوتی ہے۔ یہاں سیر کی کل اہمیت اس محور سے وابستہ ہے جس کے گردش کی جاتی ہے کہ جب تک محور سلامت ہے اور گردش اس کے گرد ہے سیر صحیح اور نتیجہ خیز ہے اور جب سیر اپنے محور سے ہٹ جائے گی تو بے معنی ہونے کے ساتھ تباہی خیز بھی ہو جائے گی۔

حج بیت اللہ مسلمان کو یہی سبق دینا چاہتا ہے کہ تیرا محور حیات خانہ خدا ہے جب تک تیری گردش فکر و عمل کا محور یہی رہے گا سلامتی محفوظ رہے گی اور حرکت نتیجہ خیز ہوگی اور جب یہ محور ہاتھ سے نکل جائے گا تو تباہی اور بربادی کے علاوہ کچھ ہاتھ نہ آئے گا۔

## ۱۸۔ سعی جستجوئے آب حیات

حج بیت اللہ کے اعمال میں ایک عمل صفاد مردہ کے درمیان سعی کرنا بھی ہے۔ یہ سعی اس موقع کی یادگار ہے جب جناب ہاجرہ اپنے فرزند اسماعیلؑ کے لئے پانی تلاش کر رہی تھیں اور شدت اضطراب کے عالم میں کبھی اس پہاڑی پر جاتی تھیں اور کبھی اس پہاڑی پر کبھی تلاش آب میں آگے نکل جاتی تھیں اور کبھی پلٹ کر اپنے فرزند کی زندگی کا جائزہ لیتی تھیں۔ قدرت کو ہاجرہ کی یہ ادا اس قدر پسند آئی کہ اس اندازِ دوش کو ارکانِ حج میں شامل کر دیا اور اسے قیامت تک کے لئے صرف عورتوں کا نہیں بلکہ مردوں کا بھی فریضہ بنا دیا اور شاید اس کا راز یہ تھا کہ یہ ایک بچہ کے لئے پانی کی تلاش نہیں تھی بلکہ ایک نبی خدا کی زندگی کے تحفظ کا انتظام تھا اور پھر تلاش بھی درحقیقت پانی کی تلاش نہیں تھی بلکہ آب حیات کی تلاش تھی اس لئے کہ اس وقت اسماعیلؑ صرف پیاسے نہیں تھے بلکہ ان کی زندگی خطرہ میں تھی اور وہ موت و حیات کی کشمکش سے



گزر رہے تھے اور قدرت کا یہ اصول ہے کہ وہ ایسے کسی عمل کو فنا نہیں ہونے دیتی ہے۔ اس لئے کہ ایسے اعمال کی یاد سے حوصلوں کو قوت ملتی ہے اور قربانی کے جذبات کو فروغ حاصل ہوتا ہے۔ جس طرح کہ اس نے لاکھوں مخالفتوں کے باوجود صفحات تاریخ سے حضرت ابوطالبؑ کے خدمات کو محو نہیں ہونے دیا اور ان کے کفر کا ڈھنڈورا پیٹنے والے بھی ان کے خدمات کا انکار نہیں کر سکے ہیں اور برابر اس امر کا اعتراف کر رہے ہیں کہ ابوطالبؑ نے سرکارِ دو عالم کی زندگی کا اس وقت تحفظ کیا ہے جب عالم اسلام میں صحابیت کا تصور بھی نہیں پیدا ہوا تھا اور سرکارِ دو عالم نے رسالت کا اعلان بھی نہیں کیا تھا۔

حضرت ابوطالبؑ نے سرکارِ دو عالم کے عقد میں خطبہ پڑھ دیا تو وہ خطبہ مستحبات اسلام میں شامل ہو گیا اور ابوطالبؑ نے سرکارِ دو عالم کے راستہ پر لگا دیا تو تاجر "حبیب اللہ" کے لقب کا حقدار ہو گیا اور پروردگار نے رزق کے نو حصے اسی تجارت میں رکھ دئے اور حقیقتِ ایم بھی یہی ہے کہ عالم اسلام کی کل دولت کا حساب کر لیا جائے تو سرکارِ دو عالم نے مالِ خدیجہ سے تجارت کر کے امتِ اسلامیہ کے لئے جو رزق فراہم کیا تھا وہ تمام امت کے اموال کے برابر بھی زیادہ تھا۔

حج بیت اللہ آج بھی مسلمانوں کو آواز دے رہا ہے کہ اس منزل پر قدم رکھو تو اس قصبہ کے ساتھ آؤ کہ گویا خضر آبِ حیات کی تلاش میں نکلے ہیں یا باجرہ ایک ذمہ دار مذہب کی زندگی کے مسائل تلاش کر رہی ہیں۔ تاکہ تمہیں بھی مذہب کی زندگی کے اسباب کا شعور پیدا ہو اور اس راہ میں اپنی تمام امکانات کو ششِ صرف کر دیا جائے پہاڑوں اور وادیوں کا چکر ہی کیوں نہ لگانا پڑے اور پھر دیکھو کہ قدرت کس آبِ حیات سے نواز کر تمہیں بقائے دوام عطا کر دیتی ہے۔

## ۱۹۔ حج۔ وسیلہ استجاب دعا

حج بیت اللہ انسان کو اخلاص عمل کی دعوت دینے کے ساتھ یہ اعتماد بھی عطا کرتا ہے کہ پروردگار کسی کی محنت کو ضائع نہیں کرتا ہے اور ارکان حج کے دوران کی گئی دعاؤں کو ضرور قبول کر لیتا ہے۔



ارکانِ حج کے دوران اس کی متعدد مثالیں پائی جاتی ہیں لیکن سب سے عظیم مثال صفا و مروہ کے درمیان سعی کی ہے جہاں بظاہر ہاجرہ دوڑ رہی تھیں اور ان کے لب پر کوئی دعا نہ تھی۔ لیکن حقیقتاً ان کا وجود سراپا التماس بنا ہوا تھا اور ان کا ہر قدم ایک حرف دعا کی حیثیت رکھتا تھا جس کا مدعا بظاہر صرف اتنا تھا کہ چند قطرے پانی کے دستیاب ہو جائیں تاکہ اپنے بچے کی زندگی کا تحفظ کر لیں۔ لیکن قدرت نے اس غیر حرفی دعا کو اس انداز سے قبول کیا کہ ایک پورا چشمہ جاری کر دیا جس کا سلسلہ آج تک جاری ہے اور کرڈروں انسانوں کے سیراب ہونے کے بعد بھی تمام نہیں ہوا ہے۔

اب سوال یہ پیدا ہوتا ہے کہ اتنی مختصر سی طلب پر اتنا مفصل جواب کیا معنی رکھتا ہے اور قدرت نے کیوں نہ آسمان سے اس قدر پانی نازل کر دیا کہ اسماعیلؑ کی زندگی کا انتظام ہو جاتا اور ہاجرہ کا قلب مطمئن ہو جاتا۔ آخر اس طرح کے سیل رواں کی کیا ضرورت تھی جس کے طلب کرنے والے ہی کو ”زم۔ زم“ کہنا پڑے۔

لیکن اس کا جواب یہ ہے کہ دعائے ہاجرہ کا ایک معنوی پہلو بھی تھا کہ وہ صرف اسماعیلؑ کی زندگی کی خواہش مند نہیں تھیں بلکہ ایک نبی خدا کی زندگی کی طلبگار تھیں اور نبی خدا کی زندگی ایک قوم کی زندگی ہوتی ہے لہذا ہاجرہ اس نکتہ کی طرف متوجہ تھیں کہ اگر اسماعیلؑ بچ گئے تو ارض حرم کو آبادی کا راستہ مل جائے گا اور یہاں ایک قوم آباد ہو سکے گی اور اس طرح ایک پوری نسل وجود میں آسکے گی۔ پروردگار عالم نے اس نسل کی ایجاد سے پہلے اس کے آب حیات کا انتظام کر دیا اور پھر یہی پشہ ارض حرم کی آبادی کی بنیاد بن گیا۔

## ۲۔ حج۔ دعوت استغفار

یوں تو میدان عرفات کے واجبات میں فقط وہاں کا دو تون اور قیام شامل ہے اور اس کے علاوہ کوئی فریضہ نہیں ہے۔ لیکن روایات میں اس مقام پر توبہ و استغفار کی بیحد تاکید کی گئی ہے اور بعض روایات میں یہاں تک بیان کیا گیا ہے کہ اگر کسی شخص کے گناہ شب قدر میں معاف نہ ہو سکے تو اس کے لئے ایک ہی راستہ ہے کہ میدان عرفات میں جا کر استغفار کرے تاکہ پروردگار اس کے



گناہوں کو معاف کر دے۔

اس کا ایک سبب یہ بھی بیان کیا جاتا ہے کہ جب پروردگار نے جناب آدم کو کوہ صفا پر اور جناب حوا کو کوہ مروہ پر اتار دیا تو دونوں ایک دوسرے کی تلاش میں نکل پڑے ترک اولیٰ کی بنا پر دونوں کا دل شرمندہ تھا اور دونوں بارگاہِ احدیت میں سراپا استغفار بنے ہوئے تھے۔ کہاں وہ جنت کی پُر بہار زندگی اور کہاں کوہ صفا مروہ کی سنگلاخ سرزمین۔!

اس استغفار کا نتیجہ یہ ہوا کہ میدانِ عرفات میں دونوں کی ملاقات ہو گئی اور اس باہمی تعارف کی بنا پر اس کا نام میدانِ عرفات ہو گیا اور پھر دونوں نے چند قدم آگے بڑھ کر میدانِ مزدلفہ میں رات گزاری اور اسی بنیاد پر اسے مزدلفہ اور جمع کہا جانے لگا۔ اس کے بعد صبح سویرے اس خانہ کعبہ کی طرف روانہ ہو گئے جس کی بنیاد ان کے دور میں پڑ چکی تھی۔ اگرچہ اس کی دیواروں کے بلند کرنے کا کام جناب ابراہیم اور جناب اسماعیل نے انجام دیا ہے۔

میدانِ عرفات توبہ و استغفار کا بہترین مقام ہے اور عرفات میں قیام حج کا عظیم ترین رکن ہے یہاں تک کہ بعض روایات میں "الحج عرفۃ" جیسا مضمون بھی وارد ہوا ہے کہ اگر انسان کو میدانِ عرفات میں وقوف حاصل ہو گیا تو گویا اس نے پورا حج حاصل کر لیا چاہے اس کے بعد موت ہی کیوں نہ واقع ہو جائے۔

ان دونوں حقائق کا منطقی نتیجہ یہ نکلتا ہے کہ حج بیت اللہ اپنے آغاز ہی سے انسان کو توبہ و استغفار کی دعوت دیتا ہے اور یہ چاہتا ہے کہ بندہ پروردگار کی بارگاہ سے واپس جائے تو دیا ہی پاک و پاکیزہ بن کر جائے جیسا کہ پہلی مرتبہ اُس کی بارگاہ سے اس دنیا میں آیا تھا۔

امام حسین اور امام زین العابدینؑ کی دعائے عرفہ اس سلسلہ کی بہترین رہنما ہے جس میں توبہ و استغفار کے وہ اندازِ تعلیم کئے گئے ہیں جن کا ادراک غیر معصومین کے لئے ناممکن ہے۔

اور یہ انداز وہی اختیار کر سکتے ہیں جو بارگاہِ احدیت کے آداب سے واقف ہوں اور وہاں سے آداب کی تعلیم حاصل کر کے آئے ہوں۔



## ۲۱۔ حج۔ حل مشکلات اقتصاد

پروردگار عالم نے جس دن اسماعیلؑ اور ہاجرہ کو ارض حرم پر قیام کرنے کا حکم دیا اور جناب ابراہیمؑ نے دونوں کو لاکر اس بیابان میں چھوڑ دیا اس دن ابراہیمؑ نے صورت حال کی ترجمانی ان الفاظ میں کی تھی کہ ”خدا یا! میں نے اپنی ذریت کو ایک وادی غیر زرع میں تیرے گھر کے زیر سایہ یعنی تیرے سہارے چھوڑ دیا ہے اب یہ تیری ذمہ داری ہے کہ مادی اعتبار سے ان کی غذا کا انتظام کرے اور معنوی اعتبار سے لوگوں کے دلوں کو ان کی طرف جھکا دے۔“

پروردگار خلیل کی دعا کو رد نہیں کر سکتا تھا۔ اس نے ان دونوں کی زندگی کا انتظام کر دیا لیکن ایک بنیادی مسئلہ باقی رہ گیا کہ اس علاقہ کی آباد کاری کا ذریعہ کیا ہوگا اور یہاں آباد ہونے والوں کا ذریعہ معاش کیا ہوگا۔ چنانچہ اس نے اس مسئلہ کو حل کرنے کے لئے ابراہیمؑ کو حج کی آواز لگانے کا حکم دے دیا اور سارے عالم انسانیت کو اس ایک نقطہ پر جمع کر دیا۔ اس طرح اس علاقہ کی اجتماعی حیثیت تو ظاہر ہو گئی لیکن اقتصادی مسئلہ پھر باقی رہ گیا۔ قدرت نے اعمال دارکان حج میں قربانی کو شامل کر دیا کہ مکہ والوں کا ایک آسان ترین ذریعہ معاش ہے کہ سال بھر صحراؤں میں جانور چرائیں اور حج کے موقع پر ان جانوروں کو فروخت کر کے سال بھر کے اذوقہ کا انتظام کر لیں اور پھر یہ شکایت نہ کریں کہ وادی غیر زرع میں آمدنی کا ذریعہ کیا ہوگا اور حقیقت امر یہ ہے کہ اس قربانی سے فقط اہل مکہ کے اقتصادیات کا علاج نہیں ہوتا بلکہ آج دنیا کے کتنے صحرائشین افراد ہیں جن کی معیشت فقط حج کی قربانی کے دم پر چل رہی ہے اور ایک دن میں ان کے سال بھر کے اخراجات کا انتظام ہو جاتا ہے۔ پروردگار نے سچ فرمایا ہے کہ: ”یہ گھر بابرکت اور عالمین کے لئے ہدایت ہے۔“

## ۲۲۔ حج۔ امتحان نفسیات

انسان کی خوبیوں یا کمزوریوں میں یہ بات بھی شامل ہے کہ اسے اپنے جسم کی آرائش اور آرائش سے بیحد دلچسپی ہوتی ہے۔ جمالیاتی احساس انسانی زندگی کا عظیم ترین ذخیرہ ہے۔ انسان



جمالیاتی احساس سے محروم ہو جائے تو اس کا شمار جمادات و نباتات یا حیوانات میں ہونے لگے گا اور وہ انسانیت سے خارج ہو جائے گا۔

دین اسلام نے جمال کو محبوب ترین شے قرار دیا ہے اور صاف لفظوں میں اعلان کر دیا ہے کہ اللہ جمیل ہے اور جمال کو دوست رکھتا ہے۔

اسلام کا سارا انقلاب منہاجیم سے تعلق رکھتا ہے۔ اس نے ایک لغت ساز کی طرح الفاظ نہیں ایجاد کئے ہیں بلکہ ایک انقلابی تحریک کی طرح الفاظ کے معانی تبدیل کئے ہیں اور ہر قالب کو ایک نئی روح عنایت کر دی ہے۔

اس کی نظر میں لفظ جمال وہی لفظ ہے جو لغت عرب میں موجود تھا اور مسلسل استعمال ہو رہا تھا لیکن مفہوم کے اعتبار سے اس کے پاس جمال کا ایک اعلیٰ ترین مفہوم تھا جو پروردگار پر بھی منطبق ہو سکتا تھا اور اس نے اسی مفہوم کو محبوب قرار دیا ہے کہ جس طرح پروردگار خود صاحب جمال ہے ویسے ہی اپنے بندوں کو بھی صاحب حسن و جمال دیکھنا چاہتا ہے۔ ورنہ اس کی نظر میں صرف مادی جمال محبوب ہوتا تو یہ کام بندوں کے حوالے نہ کرتا بلکہ خود ہی حسین و جمیل افراد پیدا کر دیتا اور غیر جمیل افراد کو دنیا میں آنے ہی نہ دیتا۔

اس نے مختلف النوع افراد کو پیدا کرنے کے بعد بھی یہی اعلان کیا ہے کہ مجھے جمال پسند ہے جس کا مطلب ہی یہ ہے کہ جمال کی دو قسمیں ہیں:

ایک فطری جمال ہے جو پروردگار کے ہاتھوں میں ہے اور وہ اس جمال کے اعتبار سے ہر شے کو جمیل ہی بتاتا ہے۔

اور ایک اختیاری جمال ہے جو انسان کے ہاتھوں میں ہے اور اسی کے ذریعہ اس کا امتحان لیا جاتا ہے کہ کون اس جمال کا لحاظ رکھتا ہے اور کون اسے نظر انداز کر دیتا ہے۔ اس نے تخلیق موت و حیات کا سبب بھی اسی حسن کو قرار دیا ہے کہ وہ "حسن عمل کی آزمائش کرنا چاہتا ہے" اختیاری جمال کی دو قسمیں ہیں: مادی اور معنوی۔

مادی جمال کا مطلب یہ ہے کہ انسان جسم و لباس کی زیبائش کا ایسا اہتمام کرے کہ اس کی شخصیت جاذب نظر ہو جائے اور قابل نفرت نہ ہو۔



اسلام نے قدم قدم پر زینت کرنے کا حکم دیا ہے اور نماز میں بھی زینت کے ساتھ مدعو کیا ہے تاکہ مسلمان میں احساس جمال پیدا ہو اور وہ اپنی شخصیت کو قابلِ توجہ بنائے۔ اس نے نئے لباس پر زور نہیں دیا ہے لیکن پاکیزہ لباس پر بہر حال زور دیا ہے اور خوشبو کو دنیا کی محبوب ترین شے قرار دیا ہے۔

معنوی جمال کا مطلب یہ ہے کہ جس طرح انسان کا ظاہر آراستہ اور پیراستہ ہے اُسی طرح اس کا باطن بھی طیب و طاہر اور حسین و جمیل ہو جسے قرآن کی زبان میں حسنِ عمل یا حسنِ سریت سے تعبیر کیا گیا ہے۔

ظاہر ہے کہ جب تک دونوں جمال ہم آہنگ نہ ہوں گے۔ انسانی زندگی انتہائی حسین، خوشگوار اور قابلِ رشک نہ ہوگی۔ لیکن اگر کسی مقام پر دونوں کی ہم آہنگی ممکن نہ ہو اور کسی وجہ سے دونوں میں ٹکراؤ پیدا ہو جائے یا مقام امتحان و آزمائش آجائے تو انسان کو معنوی جمال کو مادی جمال پر مقدم کرنا پڑے گا اور معنویات کی خاطر تمام مادیات کو قربان کرنا پڑیگا۔ شریعت اسلام میں اس کی مثالیں بیشمار ہیں جن میں سے صرف دو کا تذکرہ کیا جا رہا ہے: ۱۔ اسلام ہر مقام پر آرائش اور خوشبو کو بے پناہ اہمیت دیتا ہے لیکن جب انسان مقامِ حرام میں قدم رکھتا ہے تو اس کے بہترین خوشنما لباس کو اتار داکر اسے ایک لنگی اور چادر میں ملبوس بنا دیتا ہے تاکہ اس میں یہ احساس پیدا ہو کہ ساری آرائش اور زیبائش صرف لباس اور خوشبو سے نہیں ہے بلکہ اطاعت پروردگار ایک ایسی زینت ہے جس سے بالاتر کوئی زینت نہیں ہے اور انسان جب اطاعت کا مجسمہ بن کر اس کی بارگاہ میں حاضر ہو رہا ہے تو اب اسے کسی قسم کی آرائش کی ضرورت نہیں ہے۔

۲۔ اسلام نے مسلمان مُردہ کو وہی اہمیت دی ہے جو زندہ کو حاصل ہے۔ اس کی نظر میں مومن کا احترام موت و حیات دونوں میں ایک جیسا ہوتا ہے اور یہی وجہ ہے کہ اس نے مُردہ کی تجہیز و تکفین و تدفین کو زندہ انسان کے جلوس احترام سے کم اہمیت نہیں دی ہے اور مُردہ کو زندوں کے کاندھوں پر منزلِ مقصود تک پہنچانے کا انتظام کیا ہے۔ کفن کے اسے میں نئے کپڑے کا مطالبہ کیا ہے اور اس کے پہنانے سے پہلے غسل کا تقاضا کیا ہے۔



اور پھر غسل کے ساتھ اسے کافور کی خوشبو سے معطر بنایا ہے۔ لیکن ان تمام باتوں کے باوجود اگر میدان جہاد میں شہید ہو گیا ہے تو غسل و کفن دونوں کو ساقط کر دیا ہے اور اسی خون میں نہانے کو غسل قرار دے کر خون بھرے لباس میں کفن دے دیا ہے۔ اس کا مطلب یہ ہے کہ اسلام انسان کو یہ احساس دلانا چاہتا ہے کہ راہ خدا میں پہننے والا خون آبِ سرور و کافور سے کہیں زیادہ پاکیزہ ہے اور خون شہادت سے رنگین لباس نئے اور صاف کفن سے کہیں زیادہ خوبصورت اور آراستہ دکھائی دیتا ہے تاکہ انسانِ مسلم میں جمالیات کا نیا شعور پیدا ہو اور وہ رافضیہ میں ہر طرح کی قربانی دینے کے لئے تیار ہو سکے۔

حج بیت اللہ کے موقع پر سر منڈانے کا حکم بھی انسان کے اسی شعور جمالیات کا امتحان ہے کہ انسان مادی جمال کے مقابلہ میں معنوی جمال کو کس قدر اہمیت دیتا ہے۔ کھلی ہوئی بات ہے کہ انسان کی نگاہ میں اس کے وجود کا اہم ترین عنصر اس کے سر کے بال ہیں اور یہی وجہ ہے کہ عصر حاضر میں جمالیات کا ۵۷ فیصد انحصار بالوں پر کیا جاتا ہے اور ساری آرائش کا تعلق انہیں بالوں سے ہوتا ہے۔

چہرہ کا میک اپ لمحاتی ہوتا ہے اور لمحات میں مٹ جاتا ہے لیکن بالوں کا حسن دیر تک باقی رہتا ہے۔ میک اپ سے حاصل ہونے والے جمال کو پہچان لیا جاتا ہے۔ لیکن بالوں کا حسن ایک طرح کی فطری حیثیت حاصل کر لیتا ہے اور اسی بنا پر جن لوگوں کے سر پر بال نہیں ہوتے ہیں وہ اپنی شخصیت میں ایک طرح کی کمزوری محسوس کرتے ہیں۔ جب کہ شخصیت کا بالوں سے کوئی تعلق نہیں ہے۔

حج بیت اللہ کے موقع پر بیشمار افراد ایسے ملتے ہیں جو سر کے بالوں کے منڈانے سے گریز کرنا چاہتے ہیں اور طرح طرح کے بہانے تلاش کرتے ہیں ان کا خیال یہ ہوتا ہے کہ اس طرح انسان کا حسن و جمال ختم ہو جائے گا اور وہ سماج کو منہ دکھانے کے قابل نہ رہ جائے گا۔ تو کیا پروردگار اپنے مہمانوں کی یہی ضیافت کرنا چاہتا ہے کہ اس کی بارگاہ سے نکلیں تو سماج میں کسی کو منہ دکھانے کے قابل نہ رہ جائیں اور ان کا سارا حسن و جمال چھین کر انہیں ان کے وطن واپس کر دیا جائے۔ ہرگز نہیں۔



ارحم الراحمین پروردگار اور اکرم الاکرم میں میزبان کے بارے میں اس طرح کا تصور بھی نہیں کیا جاسکتا ہے۔ تو پھر آخر اس حلق کا فلسفہ کیا ہے اور اسلام حج بیت اللہ کرنے والے کو اس شکل میں کیوں دیکھنا چاہتا ہے؟

حقیقت امر یہ ہے کہ یہ بھی مادیات اور معنویات کے ٹکراؤ میں معنویات کو مقدم کرنے کی ایک قسم ہے اور اس کے ذریعہ پروردگار انسان کو یہ احساس دلانا چاہتا ہے کہ اولاً تو حسن و جمال کا واقعی معیار یہی ہے کہ شخصیت محبوب کی نظر میں قابل توجہ بن جائے۔ تو اگر بندہ مومن مجھے اپنا محبوب حقیقی قرار دیتا ہے تو جو شکل مجھے پسند ہوگی وہی اختیار کرنا پڑے گی۔ دنیا کے نظریات اور اہل دنیا کی مرضی کو نگاہ میں رکھنے کے بعد محبت الہی کا دعویٰ ایک فریب کے علاوہ کچھ نہیں ہے۔

دوسری بات یہ بھی ہے کہ یہ احساس جمالیات کی آزمائش کا بہترین موقع ہے جہاں انسان کا امتحان یوں لیا جاتا ہے کہ وہ حسن مادی کو زیادہ اہمیت دیتا ہے یا حسن اطاعت اور حسن عمل کو۔ یہی امتحان وہ ہے جہاں بشریت کی قدر و قیمت کا اندازہ ہوتا ہے اور صاحبان ایمان کی دنیا عام انسانی دنیا سے الگ ہو جاتی ہے۔

حلق کے موقع کو قربانی کے بعد رکھنے کا بھی غالباً فلسفہ یہی ہے کہ پہلے مرحلہ پر مالیات کی قربانی ہوتی ہے اور دوسرے مرحلہ پر جمالیات کی قربانی دی جاتی ہے اور انسان کو نہایت کمائی سے آزمایا جاتا ہے کہ وہ دوسرے کا گلا کاٹنے میں کس قدر فرحت محسوس کرتا ہے اور اپنے بال کاٹنے کو کس قدر تکلیف دہ عمل تصور کرتا ہے۔ یہ تصور درحقیقت ایمان کی کمزوری کی علامت ہے اور اس طرح انسان کو محسوس کرا دیا جاتا ہے کہ وہ صرف لباس احرام پہن لینے سے بندہ مخلص نہیں ہو جاتا ہے۔ اس کے لئے جذبات، احساسات، مالیات اور جمالیات ہر طرح کی قربانی درکار ہے اور اس کے بغیر انسان کا ایمان مکمل نہیں ہوتا ہے۔

۲۲۔ حج۔ تعظیم شعائر اللہ

دنیا کی ہر عظیم شخصیت کے ساتھ کچھ چیزیں اس طرح وابستہ ہو جاتی ہیں کہ انہیں شخصیت کی



علامت تصور کر لیا جاتا ہے اور اس طرح وہ شے شخصیت کے طفیل میں قابل اعزاز و احترام بن جاتی ہے۔ مذہب میں بھی ایسی چیزوں کا ایک سلسلہ ہے جنہیں شعار اللہ سے تعبیر کیا جاتا ہے یہ وہ چیزیں ہیں جنہیں پروردگار نے اپنی ذات کے ساتھ اس طرح وابستہ کر لیا ہے کہ انہیں اس کی عظمت و جلالت کی علامت بننے کا شرف حاصل ہو گیا ہے اور اس طرح ان کا احترام ضروری اور تقویٰ الہی کی نشانی بن گیا ہے۔

انسانی دنیا میں انبیاء و مرسلین، اولیاء و صالحین کی یہی حیثیت ہے کہ انہوں نے اپنی ذاتی حیثیت کو ذات واجب میں اس طرح فنا کر دیا ہے کہ اب ان کا کوئی مستقل وجود نہیں رہ گیا ہے۔ ان کا چہرہ وجہ اللہ بن گیا ہے اور ان کا پہلو جنب اللہ۔ ان کی زبان لسان اللہ ہے، اور ان کے ہاتھ ید اللہ۔ حد یہ ہے کہ ان کا نفس بھی نفس اللہ کہے جانے کے قابل ہو گیا ہے اور اس طرح ان کی شخصیت مستقل شعار الہی کی ہو گئی ہے اور ان کا احترام ہر اعتبار سے واجب اور لازم ہو گیا ہے۔

غیر انسانی دنیا میں بھی بہت سی چیزیں ہیں جنہیں شعار اللہ بننے کا شرف حاصل ہوا ہے جس طرح خانہ کعبہ یا قرآن مقدس۔ لیکن بعض چیزیں ایسی بھی ہیں جن کا شعار اللہ ہونا واضح نہیں تھا لہذا پروردگار نے انہیں خود شعار اللہ کا نام دے دیا ہے تاکہ انسان ان کی حیثیت اور عظمت کی طرف متوجہ ہو جائے اور انہیں اسی طرح محترم قرار دے جس طرح دیگر شعار اللہ کے قابل احترام قرار دیا جاتا ہے۔

انہیں چیزوں میں قربانی کا جانور اور صفا و مروہ کی پہاڑیاں بھی شامل ہیں کہ انہیں شعار اللہ کا درجہ دیا گیا ہے اور ان کے احترام کو علامت تقویٰ قرار دیا گیا ہے۔ اس اعتبار سے یہ بات بالکل واضح ہو جاتی ہے کہ حج بیت اللہ سے بہتر تعظیم شعار اللہ کا کوئی موقع اور منظر نہیں ہے۔ حج کے موقع پر سیرت انبیاء و اولیاء و صالحین پر بھی عمل ہوتا ہے اور کعبہ محترم کا بھی طواف کیا جاتا ہے۔ اس کے اعمال و ارکان میں صفا و مروہ کی سہی بھی شامل ہے اور قربانی کے جانور کا ذبیحہ بھی اور اس طرح تعظیم شعار اللہ کے چاروں عناصر ایک موقع پر جمع ہو جاتے ہیں اور انسان تقویٰ کی اس بلند ترین منزل پر پہنچ جاتا ہے جہاں دنیا کے تمام



مشکلات حل ہو جاتے ہیں اور آخرت میں جنت قریب تر بنا دی جاتی ہے۔

صفا و مردہ اور شتر قربانی کے شعار اللہ میں شامل ہونے سے یہ بات بھی واضح ہو جاتی ہے کہ تعظیم کا ہمیشہ وہ مفہوم نہیں ہے جو عرف عام میں خیال کیا جاتا ہے۔ درنہ صفا اور مردہ اور اونٹ کو سہ دینا اور آنکھوں سے لگانا واجب ہوتا اور اس کی قربانی تعظیم شعار اللہ کے خلاف ہوتی۔ حالانکہ ایسا ہرگز نہیں ہے۔ بلکہ صفا اور مردہ کے درمیان سعی کرنا ہی تعظیم شعار اللہ ہے اور شتر قربانی کو فر کر دینا ہی شعار اللہ کی تعظیم کا نمونہ اور مرقع ہے۔

اور اس طرح اسلام نے یہ واضح کر دیا ہے کہ جس طرح اس نے تمام الفاظ کو ایک نئے مفہوم سے آشنا بنایا ہے اسی طرح اس کے یہاں تعظیم کا بھی اپنا ایک مفہوم ہے اور وہ اسی مفہوم کی روشنی میں اعمال کی تعیین کرتا ہے اور انسان سے اعمال کا مطالبہ کرتا ہے۔ اس کے نظام میں کسی کو دخل دینے کا حق نہیں ہے اور نہ کوئی اپنے خود ساختہ فردی یا اجتماعی نظام کو اس کے اوپر مسلط کر سکتا ہے۔

## ۲۳۔ حج تربیتِ طویل المدت

یوں تو دین اسلام ایک مکمل نظام تربیت ہے۔ اس کا بنانے والا رب العالمین ہے اور اس کے قرآن کی شان ”تَنْزِيلٌ مِّن رَّبِّ الْعَالَمِينَ“ ہے جس کے ذریعہ عالم انسانیت کی جسمانی۔ ذہنی۔ مادی۔ معنوی اور روحانی ہر طرح کی تربیت کا انتظام کیا گیا ہے۔

اس کے تمام اعمال و عبادات میں واجبات و محرمات کا سلسلہ ایک نظام تربیت ہی کا نمونہ ہے جس میں واجبات کے ذریعہ اعمال کا مطالبہ کیا گیا ہے اور محرمات کے ذریعہ برائیوں کو پابندی عائد کی گئی ہے۔ لیکن عام طور سے یہ نظام دیگر عبادات میں مختصر ہوتا ہے۔

نماز کے دوران یہ کام صرف چند منٹ کا ہوتا ہے۔ روزہ میں چند گھنٹے پابند کئے جاتے ہیں اور اس کا سلسلہ اگرچہ ایک ماہ تک جاری رہتا ہے لیکن اس کی پابندیاں محدود ہوتی ہیں۔ مثال کے طور پر جب جنسی تحریک کا وقت آجاتا ہے تو رات آتے ہی جنسی تعلقات آباد نہ ہونے جاتے ہیں۔ جب شام تک بھوک اور پیاس اپنے شباب کو پہنچ جاتی ہے تو مغرب کی



اذان کے ساتھ ہی کھانے پینے کو آزاد کر دیا جاتا ہے۔ اور پھر پابندی بھی صرف چند چیزوں کی ہوتی ہے نہ شکار کرنا حرام ہے اور نہ عورت کو بوسہ دینا یا اس پر نظر کرنا حرام ہے۔  
 نہ نکاح کرنا حرام ہے اور نہ نکاح میں شرکت کرنا حرام ہے۔  
 نہ خوشبو کا استعمال کرنا حرام ہے اور نہ سرمہ کا لگانا حرام ہے۔  
 نہ زینت کرنا حرام ہے اور نہ مونڈے پہننا حرام ہے۔  
 نہ سایہ میں چلنا حرام ہے اور نہ سِلے ہوئے کپڑے کا پہننا حرام ہے۔  
 نہ بحث و مباحثہ حرام ہے اور نہ قسم کھانا حرام ہے۔  
 نہ بالوں کا کاٹنا حرام ہے اور نہ سر ڈھانکنا حرام ہے۔  
 نہ خون نکالنا حرام ہے اور نہ دانت اکھاڑنا حرام ہے۔  
 نہ ناخن کاٹنا حرام ہے اور نہ اسلحہ اٹھانا حرام ہے۔

لیکن حج بیت اللہ کے موقع پر یہ تمام امور حرام ہیں اور ان کا سلسلہ کئی دن تک مسلسلہ جاری رہتا ہے جس سے اندازہ ہوتا ہے کہ اسلام کے نظام تربیت میں جو حیثیت حج بیت اللہ کی ہے وہ کسی عمل کو حاصل نہیں ہے۔

دوسری لفظوں میں یوں کہا جائے کہ دور حاضر میں کیمپ لگا کر تربیت کرنے کا جو نظام سیکڑوں سال کے اجتماعی تجربات کے بعد دریافت ہوا ہے اسے حج بیت اللہ نے جو وہ پہلے متعارف کرادیا تھا اور اس طرح صرف ایک مدرسہ یا کالج کے طلاب — اور ایک سال کے افراد — یا ایک صنف کے مصادیق نہیں بلکہ تمام مکاتب فکر تمام اصناف بشر اور تمام سن و سال کے افراد کو ایک موقع پر جمع کر کے وہ روحانی اور معنوی فضا فراہم کر دی تھی جہاں انسان تمام دنیا و مافیہا سے کنارہ کش ہو کر بطور ربوبیت میں گم ہو جائے اور اس کے اندر پیدا ہو جائے جو زندگی کے کسی دوسرے ماحول میں نہیں پیدا ہو سکتی ہے۔

## ۲۵۔ حج۔ احرام ارض حرم

حج بیت اللہ کے محرمات کی دو قسمیں ہیں:



- ۱۔ بعض محرمات کا سلسلہ احرام کے خاتمہ کے ساتھ ہی ختم ہو جاتا ہے۔
- ۲۔ اور بعض محرمات کا تعلق ارض حرم سے ہوتا ہے جس کا سلسلہ احرام کے بعد بھی باقی رہتا ہے۔  
فرق صرف یہ ہوتا ہے کہ احرام انسان کو اس نکتہ کی طرف متوجہ کر دیتا ہے اور اس میں اس شعور کو مکمل طور پر بیدار کر دیتا ہے۔

مثال کے طور پر ارض حرم پر شکار کرنا حالت احرام میں بھی حرام ہے اور بعد احرام بھی جائز نہیں ہے اس لئے کہ پروردگار نے اس علاقہ کو علاقہ امن قرار دیا ہے اور یہاں انسانوں کی طرح جانور بھی محفوظ رکھے گئے ہیں۔ بلکہ ارض حرم پر لگنے والے درختوں کا کاٹنا یا اکھاڑنا بھی جائز نہیں ہے کہ انہیں بھی ایک طرح کا تحفظ حاصل ہو گیا ہے۔ البتہ اگر درخت آدمی نے خود لگایا ہے یا درخت پھل وغیرہ کا ہے یا کسی کے گھر کے اندر نکل آیا ہے تو اس کا کاٹنا مالک کے واسطے جائز ہے کہ وہ ارض حرم کی پیداوار نہیں ہے، ورنہ جب تک ارض حرم کی پیداوار کہا جائے گا اسے ہاتھ لگانا اور اس کا اکھاڑنا یا کاٹنا جائز نہیں ہوگا۔

ارض حرم کی تیسری حرمت یہ ہے کہ اگر کوئی شخص حرم سے باہر حرم کر کے حرم کے حدود میں داخل ہو جائے تو اس پر حد جاری نہیں ہو سکتی ہے اور نہ اس سے قصاص لیا جاسکتا ہے جب تک ارض حرم سے باہر نہ نکل جائے۔ یہ اور بات ہے کہ اس کا دانہ پانی بند کر دیا جائے تاکہ وہ باہر نکلنے پر مجبور ہو جائے لیکن حدود حرم کے اندر رہتے ہوئے اس پر حد جاری کر دی جائے یا اسے بطور قصاص قتل کر دیا جائے یہ ممکن نہیں ہے۔

بعض علماء اعلام نے حدود حرم کے اندر پڑے ہوئے مال کے اٹھانے کو بھی حرام قرار دیا ہے لیکن اختلافی ہے اور بعض حضرات کے نزدیک صرف کراہت ہے حرمت نہیں ہے۔

ہر حال ارض حرم اپنے تقدس کی بنا پر مختلف خصوصیات کی حامل ہے جن سے دنیا کے بیشتر مسلمان نادانستہ طور پر کئی مسلمان حج بیت اللہ کے لئے اس سرزمین حرم پر قدم رکھ دیتا ہے اور اسے محرمات کے درمیان میں محرمات کا سامنا ہوتا ہے تو اسے اندازہ ہوتا ہے کہ اس سرزمین کی حرمت دنیا کی تمام زمیوں سے الگ ہے اور اس کا رتبہ کچھ اور ہی ہے اور اس طرح حج کے فوائد میں احترام ارض حرم بھی شامل ہوتا ہے اور امام حسینؑ کے اہل بیتؑ کی عظمت کا اندازہ ہو جاتا ہے کہ آپؑ حج مستحب کو چھوڑنا گوارا کر لیا لیکن اپنے خون ناحق سے ارض حرم کو آلودہ نہیں کیا۔ رب کریم تمام عالم اسلام کو اس اسوہ حسنہ سے سبق حاصل کر نیکی توفیق کرامت فرمائے۔



## خمس

اسلامی فرائض میں ایک بہترین فریضہ ہے خمس۔ جو مالیات اور معاشیات کی دنیا میں ریڑھ کی ہڈی کی حیثیت رکھتا ہے کہ زکوٰۃ کا ایک مصرف فی سبیل اللہ اور رفاہ عام ضرور ہے لیکن اس کا اختیار ہر شخص کے ہاتھ میں ہے اور جس پر بھی زکوٰۃ واجب ہوئی ہے وہ اپنی صوابیت کے مطابق مال زکوٰۃ کو راہِ خیر میں صرف کر سکتا ہے اور اس کا سرکاری آمدنی سے کوئی تعلق نہیں ہے لیکن خمس درحقیقت ایک سرکاری آمدنی ہے جس کا نصف حصہ اسلامی سرکار یعنی نبی یا امام کو دیا جاتا ہے اور اس کے ذریعہ وہ اپنے منصبی فرائض کو انجام دیتے ہیں اور حکومت کے بجٹ کا بندوبست کر کے تبلیغ اسلام کا نظام ترتیب دیتے ہیں۔

خمس اسلام کا وہ منطوق فریضہ ہے جو خدا اور رسول و امام کے ساتھ اولادِ رسول کا حق ہونے کی بنا پر خود اولادِ رسول کی طرح زمانہ کے مظالم سے محفوظ نہ رہ سکا اور ایک بڑے طبقہ نے اس کی عظمت و اہمیت اور اس کے وجوب سے انکار کر دیا اور اسے صرف میدانِ جنگ کے غنائم کیساتھ مخصوص کر دیا۔ جب کہ سرکاری آمدنی ہونے کے اعتبار سے اس کا فائدہ ہر اس شخص کو ہو سکتا تھا جو خود ساختہ طور پر سرکار اور اسلامی حاکم بننے کا دعویٰ کر ہو جائے۔ لیکن خدا برا کرے تعجب کا کہ آلِ رسول کی دشمنی میں ظالموں نے اپنے فائدہ کو بھی نظر انداز کر دیا اور انہیں صرف اس بات کا خیال رہا کہ چاہے ہمارا نقصان ہو جائے لیکن آلِ رسول کی زندگی کا کوئی سہارا نہ ہونے پائے اور اس کا راز بھی یہ تھا کہ حکومت کو اپنے دیگر ذرائع پر اطمینان تھا کہ غصب کردہ مال پر سرکاری قبضہ اور اموال کے قومیانے کے نام پر سرکار کا بجٹ پورا کر لیا جائے گا اور اسے خمس کی کوئی ضرورت نہ ہوگی



البتہ آل رسولؐ کے پاس حق الہی کے علاوہ کوئی طاقتی وسیلہ نہیں ہے لہذا اگر انھیں الہی حق سے محروم کر دیا جائے گا تو ان کے گھر میں خود بخود فاقہ ہونے لگیں گے اور ان کی معاشی حالت خراب ہو جائے گی جس کے بعد دعوت ذوالعشرہ سے کھانے پینے کی عادی امت ان کے گرد جمع نہ ہو سکے گی اور یہ کسی طرح اقتدار یا اعتبار قائم نہ کر سکیں گے۔

خمس کو پروردگار نے بیشمار خصوصیات عنایت فرمائے ہیں جن میں سے بعض خصوصیات کا تذکرہ کیا جا رہا ہے :

## ۱۔ خمس تفسیر فلسفہ مالیات

قرآن مجید نے کسی فریضہ کے بیان میں وہ لہجہ نہیں اختیار کیا ہے جو خمس کے بارے میں اختیار کیا گیا ہے ”وَاعْلَمُوا“ جان لو۔ یاد رکھو اور ہوشیار ہو جاؤ۔

یہ کلمہ قرآن مجید میں ۲۷ مقامات پر استعمال ہوا ہے اور مسئلہ خمس کے علاوہ کسی مقام پر بھی فروع دین یا کسی فریضہ کے بارے میں استعمال نہیں ہوا ہے بلکہ ہمیشہ عقائد کے بارے میں استعمال ہوا ہے۔ مثلاً :

یاد رکھو کہ خدا متقین کے ساتھ ہے۔

خدا شدید العقاب ہے۔

تم اس کی بارگاہ میں حاضر کئے جاؤ گے۔

وہ عزیز و حکیم ہے۔

وہ ہر شے کا جاننے والا ہے۔

وہ ہر عمل کا دیکھنے والا ہے۔

وہ دلوں کے راز جاننے والا ہے۔

وہ غفور حلیم ہے۔

وہ سمیع علیم ہے۔

وہ غنی حمید ہے۔



وہ غفور رحیم ہے۔

وہ انسان اور اس کے دل کے درمیان حائل ہو جاتا ہے۔

وہ تمھارا مولا ہے۔

تم اسے عاجز نہیں کر سکتے ہو۔

جو کچھ نازل ہوا ہے وہ اس کے علم کے مطابق ہے۔

وہ مردہ زمین کو زندہ کرنے والا ہے۔

تمھارے درمیان رسولِ خدا موجود ہے۔

رسول کی ذمہ داری صرف واضح طور پر ابلاغ ہے۔

زندگانی دنیا لہو و لعب و زینت و تفاخر کے علاوہ کچھ نہیں ہے۔

تمھارے اموال اور تمھاری اولاد تمھارے لئے وجہ آزمائش ہے اور خدا کے پاس اجرِ عظیم

موجود ہے۔

آیات بالا سے صاف ظاہر ہو جاتا ہے کہ قرآن مجید نے اس لہجہ کو عقائد کے لئے مخصوص کر دیا ہے اور اصولی طور پر بھی علم کا خطاب عقائد ہی کے بارے میں ہوتا ہے لیکن اس کے باوجود خمس کے فرعی حکم اور شرعی فریضہ کے بارے میں بھی لہجہ اختیار کیا گیا ہے جس سے صاف اندازہ ہوتا ہے کہ اس اعلان میں فرعی مسئلہ کے ساتھ ایک عقائدی مسئلہ کا بھی اعلان کیا گیا ہے۔ اور قدرت یہ بتانا چاہتی ہے کہ خمس کا ادا کرنا تو بعد کا مسئلہ ہے پہلے تمہیں مالیات کے بارے میں اسلام کا عقیدہ اور نظریہ معلوم ہونا چاہیے کہ اس کے نزدیک لوگ فائدہ کے صرف چار حصے مالک کے ہوتے ہیں اور ایک حصہ خدا و رسول و امام اور فقراء و مساکین کا ہوتا ہے اور یہ صرف ایک حکم اور فریضہ نہیں ہے بلکہ ایک نظریہ ہے جس کے بعد مالک کی ملکیت ماقط ہو جاتی ہے اور وہ ۱/۵ کا غاصب کہا جاتا ہے اور شائد یہی وجہ ہے کہ بعض فقہاء کرام نے خمس کے وجوب میں بلوغ اور عقل کی شرط بھی نہیں رکھی ہے کہ یہ شرط عمل کے وجوب کے لئے ہوتی ہے اور آیت کریمہ نے عمل کے وجوب کے بجائے ملکیت کے دائرہ کو تنگ تر بنانے کا اعلان کیا ہے اور اس طرح مسئلہ فرعی ہونے کے بجائے اصولی اور عملی ہونے کے بجائے علمی ہو گیا ہے۔



## ۲۔ خمس حکم عام

آیت خمس نے اس حکم کا اعلان "واعلموا" کے ساتھ کیا ہے جس کے لئے اگر بلوغ ضروری نہیں ہے تو عقل بہر حال ضروری ہے لیکن اس کے باوجود آیت کا مضمون مالیات کے فلسفہ کی تشریح ہے لہذا علماء اعلام نے اسے بالغ و نابالغ، عاقل و مجنون سب سے متعلق کر دیا ہے اور اس طرح اسے وہ امتیاز حاصل ہو گیا ہے جو فروع دین میں کسی مسئلہ کو حاصل نہیں ہے۔ حد یہ ہے کہ زکوٰۃ بھی ایک مالی فریضہ ہے لیکن اس میں زکوٰۃ کے ادا کرنے کا حکم دیا گیا ہے۔ زکوٰۃ کو مال کا ایک حصہ نہیں قرار دیا گیا ہے کہ اس قدر حصہ تمہاری ملکیت سے خارج ہو گیا ہے جس کا نتیجہ یہ ہے کہ انسان قابل امر و نہی ہو گا تو اس پر زکوٰۃ واجب ہوگی ورنہ نابالغ یا مجنون ہونے کی صورت میں اس کی مالکیت محفوظ رہے گی اور اس پر زکوٰۃ کا فریضہ عائد نہ ہوگا۔ اس اعتبار سے خمس زکوٰۃ کے مقابلہ میں ایک مزید امتیاز کا مالک ہو گیا ہے اور اسے وہ اعتبار دے دیا گیا ہے جو کسی دوسرے فریضہ کو حاصل نہیں ہے۔

## ۳۔ خمس۔ ایک مالی عبادت

عام طور سے دنیا کے نظام میں عبادات کو مالیات سے بالکل الگ رکھا جاتا ہے اور یہ تصور کیا جاتا ہے کہ جن مسائل سے عباد و معبود کا رشتہ مستحکم ہوتا ہے انہیں عبادات کہا جاتا ہے اور جن مسائل سے انسان اور انسان کے مشکلات حل کئے جاتے ہیں انہیں مالیات کا درجہ دیا جاتا ہے۔ یا دوسرے الفاظ میں عبادات کا تعلق روحانیت سے ہوتا ہے اور مالیات کا تعلق مادیات سے۔ عبادات تزکیہ نفس کا ذریعہ ہوتے ہیں اور مالیات تزکیہ مال کا اور چونکہ نفس اور مال کی دنیا الگ الگ ہے لہذا ان دونوں میں کوئی ربط نہیں ہے۔

لیکن خمس نے اس تفرقہ کو بھی ختم کر دیا ہے کہ وہ ایک طرف اسلامی مالیات کی تشکیل تعین کا ذریعہ ہے تو دوسری طرف عبادت بھی ہے جس کے ذریعہ سے نفس کے ارتقار کا انتظام کیا جاتا ہے اور عباد و معبود کے رشتہ کو مستحکم بنایا جاتا ہے۔ اور اس کا بہترین ثبوت خمس کے حقداروں



میں خود ذات واجب کا شامل ہونا ہے کہ جب خمس کا پہلا صاحب حق خود پروردگار ہے تو ناممکن ہے کہ انسان اس حق کا تصور کرے اور رب العالمین کا تصور نہ پیدا ہو یا اس حق کو ادا کرے اور مالک کے علاوہ کسی اور کے تصور کے ساتھ ادا کرے۔ یہ تو انسان کی انتہائی جہالت اور بدبختی ہوگی کہ وہ اپنے مال کا ایک بڑا حصہ نکال کر پروردگار کی بارگاہ میں نذر کرے اور اس کا مقصد غیر خدا کی مرضی یا اس کا تقرب ہو۔

خمس کے اس عبادی پہلو سے غفلت کا راز یہ ہے کہ یہ براہ راست پروردگار کے ہاتھ میں نہیں دیا جاتا ہے بلکہ اس کے نمائندوں کو دے دیا جاتا ہے اور انسان نمائندوں کی شخصیت میں گم ہو کر اصل سے غافل ہو جاتا ہے۔ حالانکہ قرآن کریم نے صاف اعلان کر دیا ہے کہ رسول کی بیعت خدا کی بیعت ہے اس لئے کہ اس کا ہاتھ خدا کا ہاتھ ہے اور اس کو کوئی شے دینا خدا کو دینے کے مرادف ہے۔

## ۴۔ عمومیت موارد

دنیا میں عام طور پر مالیاتی نظام کا مزاج یہ ہوتا ہے کہ بعض اشیاء پر ٹیکس لگایا جاتا ہے اور بعض پر نہیں لگایا جاتا ہے۔ اسلام میں بھی اس کی مثال موجود ہے کہ اس نے سکوں کی ہیشمار قسموں میں سے صرف سونے اور چاندی کے سکوں پر زکوٰۃ واجب کی ہے اور غلوں کی تمام اقسام میں سے صرف چار غلوں پر زکوٰۃ عائد کی ہے اور جانوروں کی ہزاروں قسموں میں سے صرف تین جانوروں پر زکوٰۃ واجب کی ہے۔ لیکن خمس کا سلسلہ اس سے بالکل مختلف ہے اور اس سے کہیں زیادہ عمومیت رکھتا ہے۔ اس کے بعض موارد کی تعیین ضرور کر دی گئی ہے۔ لیکن وہ حقیقتاً ہر طرح کی آمدنی پر واجب ہے اور کسی طرح کی بھی جائز آمدنی سال بھر کے خرچ کے بعد اگر بچ جائے تو اس میں سے خمس نکالنا ہوگا۔ خمس کے موارد میں غنیمت، مودنیات، غوطہ خوری اور خزانہ وغیرہ کا شمار اس لئے کیا گیا ہے کہ ان کا خمس بروقت واجب ہوتا ہے ورنہ سال تمام کی بچت کے اعتبار سے کوئی امور ایسا نہیں ہے جہاں خمس واجب نہ ہو اور اس کا تعلق ہر آمدنی سے ہے جس کی طرف آیت خمس میں لفظ ”من شیء“ سے اشارہ کیا گیا ہے کہ جس شے سے تمہیں فائدہ حاصل ہو جائے اس کا



پانچواں حصہ اللہ و رسول۔ امام اور سادات کرام کو دینا ہے۔

## ۵۔ علامت ایمان

آیت خمس میں یہ نکتہ بھی بہت واضح طور پر نظر آتا ہے کہ پروردگار نے حکم خمس کے بیان کے ساتھ ہی یہ اضافہ بھی کر دیا ہے کہ اگر تمہارا ایمان اللہ اور اس کی اس امداد پر ہے جو اس نے روز بدر نازل کی ہے اور اس طرح خمس کو علامت ایمان قرار دے دیا گیا ہے کہ انسان کا اللہ پر ایمان ہو گا تو خمس ادا کرے گا۔ اور اللہ پر ایمان نہ ہو گا تو نہیں ادا کرے گا بلکہ اگر نہیں ادا کرے گا تو اس کا مطلب ہی یہ ہے کہ اس کا ایمان اللہ پر نہیں ہے اور اس طرح خمس کو ایک اور امتیاز حاصل ہو گیا ہے کہ اسلام کے تمام احکام میں صاحبان ایمان کو مخاطب کیا گیا ہے کہ یہ حکم تقاضائے ایمان میں شامل ہے۔ اور گویا انسان کو صاحب ایمان فرض کر دیا گیا ہے۔ لیکن خمس کے اعلان میں ایمان کو بعد میں رکھا گیا ہے جس کا کھلا ہوا مطلب یہ ہے کہ تمہارا ایمان خمس کی ادائیگی کے ساتھ مشروط ہے۔ اگر تم نے اس حق کو ادا نہیں کیا تو گویا اپنے ایمان کو اپنے ہاتھوں برباد کر دیا۔

## ۶۔ ضمانت نقصان

اسی آیت خمس میں ایمان کے ذیل میں پروردگار پر ایمان کے ساتھ اس مدد پر ایمان کا حوالہ دیا گیا ہے جو اس نے روز بدر نازل کی ہے۔

روز بدر کی صورت حال یہ تھی کہ مسلمان صرف ۳۱۳ افراد تھے جن کے پاس صرف ۷ اونٹ تھے جن پر باری باری سواری کرتے تھے اور صرف دو گھوڑے تھے جو میدان جنگ میں کام آسکتے تھے اور اس کے مقابلہ میں کفار ۹۵۰ افراد اور سب مسلح تھے، سارا ساز و سامان ان کے ساتھ تھا اور ایسے حالات میں جنگ کرنا خود کشی کے مرادف تھا اور مسلمان فطری طور پر ایسے مقابلہ کے لئے تیار نہ تھے بلکہ بعض افراد نے واضح لفظوں میں کہہ دیا تھا کہ ہم قافلہ تجارت کو روکنے کی غرض سے آئے تھے جنگ کرنے کے ارادہ سے نہیں آئے تھے لیکن اس کے باوجود



پروردگار عالم نے جہاد کو واجب کر دیا اور مسلمانوں کی تسکین قلب کے لئے یہ اعلان کر دیا کہ تم اپنی کمزوری کا احساس نہ کرو ہم تمہارے لئے غیب سے امداد کا انتظام کر سکتے ہیں اور ملائکہ کا لشکر بھیج سکتے ہیں۔ ظاہر ہے کہ جو خدا ابابیل کے لشکر سے اصحاب فیل کو تباہ کر سکتا ہے وہ ملائکہ کا لشکر بھیج دے گا تو کفار میں کیا دم خم رہ جائے گا۔ یہ سن کر مسلمانوں کے حوصلے بلند ہو گئے۔ لیکن اس کے بعد جب جنگ تمام ہو گئی اور مسلمانوں کو فتح بدر کے نتیجہ میں مال غنیمت حاصل ہو گیا تو پروردگار عالم نے خمس کے وجوب کا اعلان کر دیا اور اس اعلان میں بدر کی مدد کا حوالہ دے دیا تاکہ مرد مومن کو یہ اطمینان رہے کہ جو پروردگار افراد اور اسلحہ کی کمی کو غیبی امداد یعنی ملائکہ کے ذریعہ پورا کر سکتا ہے وہ خمس میں نکالے ہوئے مال کی کمی کو بھی پورا کرنے کا غیبی انتظام کر سکتا ہے۔ اس میں کوئی حیرت کی بات نہیں ہے اور ایسے واضح تجربہ کے بعد کسی تردد کی بھی ضرورت نہیں ہے۔ اس طرح خمس کی عظمت کا بھی اعلان ہو گیا اور مسلمانوں کی تسکین قلب کا بھی سامان ہو گیا کہ راہ خدا میں مال دینے میں کوئی تردد نہ رہ جائے۔!

## ۲۔ علاج حب مال

محبت اور نفرت انسان کا فطری جذبہ ہے جس سے کسی شخص کو آزاد نہیں کیا جاسکتا۔ لیکن انسان کا کمال محبت یا نفرت نہیں ہے۔ اس کا کمال ان موارد کی تشخیص میں ہے جہاں محبت یا نفرت کو استعمال کیا جاسکتا ہے۔ جذبہ محبت اپنی صحیح جگہ پر استعمال ہو جائے تو بہترین جذبہ ہے اور اسی لئے رسول خدا ﷺ اور رسول رکھنے والوں کو عظیم ترین درجہ دیا گیا ہے اور یہی جذبہ دنیا داری سے متعلق ہو جائے تو بدترین جذبہ ہے جس کے نتائج فرعون، قارون اور نمرود و شداد کی شکل میں برآمد ہو سکتے ہیں۔ انسان کا کمال یہ ہے کہ اپنی محبت یا نفرت کو اسی جگہ پر رکھے جو اس کا صحیح مقام ہے۔ قرآن مجید نے اسی نکتہ کی بار بار وضاحت کی ہے اور اس کے دو طریقے بیان کئے ہیں۔

●۔ ایک طریقہ یہ ہے کہ انسان کو براہ راست بتا دیا ہے کہ کس شے سے محبت کرنا ہے اور کس سے محبت نہیں کرنا ہے۔



●۔ دوسرا طریقہ یہ ہے کہ پروردگار کے صفات کا تذکرہ کر دیا ہے کہ وہ کس سے محبت کرتا ہے اور کس سے محبت نہیں کرتا ہے تاکہ بندہ کو یہ اندازہ ہو جائے کہ واقعاً کون محبت کرنے کے لائق ہے اور کون اس قابل نہیں ہے۔ اس لئے کہ پروردگار کا عمل بہر حال بے محل نہیں ہو سکتا ہے اور اس کے عمل سے حقائق کا بخوبی اندازہ لگایا جاسکتا ہے۔

قرآن مجید نے جس محبت کو باعث مذمت و ہلاکت قرار دیا ہے وہ عمومی طور پر محبت دنیا ہے اور خصوصی طور پر محبت مال ہے جس کی طرف سورہ قیامہ آیت ۲۰ اور سورہ فجر آیت ۲۰ میں اشارہ کیا گیا ہے اور پھر سورہ آل عمران آیت ۹۲ میں اس کا علاج بھی بتا دیا گیا ہے کہ محبت مال سے انسان کس طرح نجات پاسکتا ہے اور محبت دنیا کے راستہ سے گئے والی ہلاکت سے کس طرح محفوظ رہ سکتا ہے۔

ارشاد ہوتا ہے :

”تم اس وقت تک نیکی کو نہیں پاسکتے ہو جب تک اپنی محبوب چیزوں میں سے کچھ راہ خدا میں خرچ نہ کرو۔“

گویا کہ محبت مال سے نجات حاصل کرنے کا بہترین راستہ انفاق اور راہ خدا میں خرچ کرنا ہے اور خمس اس کی سب سے واضح مثال ہے۔ زکوٰۃ میں انفاق دسواں۔ بیسواں اور ہالیسواں حصہ ہوتا ہے۔ لیکن خمس میں پانچواں حصہ دینا ہوتا ہے جو بہر حال  $\frac{1}{5}$ ،  $\frac{1}{4}$ ،  $\frac{1}{3}$ ،  $\frac{1}{2}$  سے زیادہ ہوتا ہے اور اس طرح خمس محبت مال سے نجات کا زکوٰۃ سے بہتر علاج ہے اور اس کے راستے انسان منزل خیر تک باسانی پہنچ سکتا ہے۔

واضح رہے کہ اسلام میں معیوب اور قابل مذمت شے محبت مال ہے مال نہیں ہے۔ قرآن اصطلاح میں خیر ہے اور خیر کو قابل مذمت نہیں قرار دیا جاسکتا ہے۔ مال، مال کی چیزیں ہیں رہے تو دنیا کی ہر نیکی کی بنیاد ہے کہ مال کے بغیر دنیا کا کوئی کار خیر انجام نہیں پاسکتا ہے۔ لیکن مال محبوب کی شکل اختیار کر لے تو بدترین شے بن جاتا ہے اس لئے کہ انسان محبوب راہ خدا میں ہر طرح کی قربانی دینے کے لئے تیار ہو جاتا ہے۔ اسلام کا منشاء یہ ہے کہ مال محبوب کی راہ میں قربان ہو نہ کہ محبوب مال کی راہ میں قربان ہو جائے۔



اسی لئے مولائے کائنات نے زہد کی تعریف کرتے ہوئے فرمایا تھا کہ:

”زہد یہ نہیں ہے کہ تم کسی شے کے مالک نہ ہو۔ زہد یہ ہے کہ کوئی شے تمہاری مالک نہ

بنے پائے۔“

تم مال کو ملکیت کی طرح استعمال کرو اور اسے اپنا مالک نہ بننے دو کہ وہ حلال و حرام جس راستہ پر چاہے تمہیں لے جائے اور تم ایک مہار دار ناقہ کی طرح اس کے اشارہ پر گردش کرتے رہو۔

اسی حُب مال سے آزاد کرنے کی ہم تھی کہ اسلام نے سب سے پہلے خمس کا اعلان مالِ غنیمت کے بارے میں کیا تاکہ مسلمان کو یہ احساس پیدا ہو جائے کہ ہمارا محبوب مال نہیں ہے دینِ خدا ہے جس کی راہ میں جہاد کیا گیا ہے اور جان کی بازی لگائی گئی ہے۔ مال کے لئے جان دینا اعلیٰ ترین کو کمترین پر قربان کرنا ہے اور یہ سراسر حماقت و جہالت ہے اور دین کے لئے قربان ہو جانا کمترین کو بلند ترین پر قربان کرنا ہے جو بہترین سعادت و شرافت ہے جس سے بالاتر کوئی سعادت اور شرافت نہیں ہے۔

## ۸۔ تطہیر جہاد

جہاد اگرچہ خود ایک تطہیری عمل ہے جس کے ذریعہ سماج اور معاشرہ کو نجس اور ناپاک عناصر سے پاک بنایا جاتا ہے اور ماحول کے تزکیہ کا عمل انجام دیا جاتا ہے لیکن ایسے مقدس عمل کی تطہیر خود بھی ایک عظیم ترین کام ہے۔

جہاد جیسا تطہیری عمل جذبات اور خواہشات یا ملک گیری اور ہوس اقتدار سے آزاد ہو جائے تو اس کے ذریعہ معاشرہ کی تطہیر کا عمل ہرگز انجام نہیں پاسکتا ہے۔

اسلام نے جہاد کی تطہیر اور تقدیس کے پیش نظر اس کا اختیار معصوم کے ہاتھ میں دیا تاکہ خطا کار افراد اس خطرناک حربہ کو بے محل استعمال نہ کرنے پائیں اور معاشرہ مزید کسی پریشانی کا شکار نہ ہونے پائے۔

جہاد کی تطہیر نہ ہونے اور اس کے معصوم ہاتھوں سے نکل جانے کا نتیجہ یہ ہوا کہ



آریخ اسلام بیشمار بے گناہ افراد کے خون سے رنگین ہے اور خلفاء اسلام سے لے کر بنی امیہ بنی عباس کے سلاطین تک سب نے اس مقدس وسیلہ کو ناجائز طور پر استعمال کیا ہے۔ مالک بن زبیر سے لے کر بغداد کے قتل عام تک ہر مقام پر اس فریضہ کی تطہیر کے نہ ہونے کے اثرات دیکھے جاسکتے ہیں۔

اسلام نے اس فریضہ کی تقدیس کا پہلا انتظام یہ کیا کہ جیسے ہی اسلام میں پہلا جہاد ہوا اور مسلمانوں کے ہاتھ میں مال غنیمت آیا قرآن مجید نے خمس کے فریضہ کا اعلان کر دیا تاکہ مسلمان کو یہ احساس نہ ہونے پائے کہ ہم نے محنت کی ہے۔ جان کو خطرہ میں ڈالا ہے لہذا سارا مال غنیمت ہمیں ملنا چاہیے اور اسے مجاہدین پر تقسیم ہو جانا چاہیے۔ بلکہ اسے یہ احساس پیدا ہو کہ ہم سے زیادہ حقدار وہ غریب مسکین افراد ہیں جو جہاد کرنے کے قابل بھی نہیں ہیں اور اپنی زندگی کا آذوقہ فراہم کرنے کے لائق بھی نہیں ہیں۔ یاد رہے مذہب ہے جس کی ہدایات پر یہ عمل انجام پایا ہے اور جس کی برکت سے یہ فتح مبین حاصل ہوئی ہے۔

اس کے بعد یہ احساس بھی پیدا ہو جائے کہ یہ جہاد دین کے تحفظ کے لئے ہو ہے مال غنیمت کے لئے نہیں ہو ہے کہ دنیا کی غارت گری اور اسلام کے جہاد کی حد فاصل یہیں ہے کہ غارت گری اعمال کی لوٹ مار کے لئے ہوتی ہے اور جہاد میں جان و مال کو لٹایا جاتا ہے۔ مال لوٹنے کا منصوبہ نہیں بنایا جاتا ہے۔

قرآن مجید نے بار بار جہاد نفس کے ساتھ جہاد مال کا تذکرہ کیا ہے اور جہاد مال کو جہاد نفس کا مقدم رکھا ہے (انفال ۷۲، توبہ ۲۰، توبہ ۸۸، توبہ ۴۱، نساء ۹۵) تاکہ انسان کو یہ اندازہ ہو جائے کہ جہاد میں صرف کرنے کی چیز ہے۔ اسے جہاد کا مقصد اور مدعا نہیں قرار دیا جاسکتا ہے۔ مال غنیمت میں خمس کا فریضہ نہ ہوتا تو جہاد کی تطہیر کا عمل بہت مشکل ہو جاتا۔ اس لئے کہ جہاد میں آنے والے بہر حال دو طرح کے افراد تھے۔ بعض طالب دنیا تھے اور بعض طالب آخرت۔

اور دوسری قسم کو پہلی قسم سے الگ کرنے کا ایک آسان ترین وسیلہ یہی مسئلہ تھا۔

اسی وجہ سے کہ جس سے مسلمانوں میں خمس کا سلسلہ قائم رہا۔



اور اس میں غارت گری اور لوٹ مار کے علاوہ کچھ نہیں رہ گیا ہے۔

حیرت کی بات ہے کہ فقہاء اسلام جب فریضہ خمس کے تفصیلات کی بات کرتے ہیں تو آیت خمس کے ظاہر کا سہارا لے کر تمام موارد خمس کا انکار کر دیتے ہیں اور صاف اعلان کر دیتے ہیں کہ اسلام میں خمس صرف مالی غنیمت میں ہے اور مال غنیمت کے علاوہ کسی شے میں خمس واجب نہیں ہے۔ لیکن جب عملی میدان میں قدم رکھتے ہیں تو سرکارِ دو عالم کے بعد مجاہدات کی ایک فہرست تیار کر دیتے ہیں۔ ایران فتح ہو گیا۔ روم فتح ہو گیا، فلاں علاقہ فتح ہو گیا۔ لیکن کسی علاقہ سے خمس کی کوئی خبر لے کر نہیں آتے ہیں کہ وہاں کے مالی غنیمت میں اس قدر خمس نکالا گیا ہے اور فلاں فلاں افراد پر تقسیم کیا گیا ہے۔

ایسا معلوم ہوتا ہے کہ جنگوں کو زندہ رکھا گیا ہے کہ وہ ذریعہ آمدنی تھیں اور خمس کو ختم کر دیا گیا ہے کہ وہ اقربائے پیغمبر کا حق تھا اور ان کا حق ضائع کرنے سے بڑا کوئی اسلامی عمل نہیں ہو سکتا ہے۔

## ۹۔ قدر دانی خدمات

انسانی زندگی میں جس قدر اہمیت احسان شناسی کی ہے اس سے زیادہ اہمیت خدمات کی قدر دانی کی ہے۔ احسان شناسی صرف اس مقام پر ضروری ہوتی ہے جہاں خدمات کا تعلق انسان کی ذات سے ہو لیکن قدر دانی وہاں بھی ضروری ہوتی ہے جہاں بظاہر انسان کی ذات سے کوئی تعلق نہیں ہوتا ہے لیکن خدمات کی اہمیت کے پیش نظر ان کا اعتراف کرنا ہوتا ہے اور ان کی قدر دانی ضروری ہوتی ہے۔

نبیؐ اور امامؑ انسانی وجود کے لئے محسن بھی ہیں اور ان کے خدمات قابلِ قدر بھی ہیں۔ احسان کے اعتبار سے ان کا اتنا ہی احسان کافی ہے کہ ان کا وجود کائنات کے لئے سببِ حیات ہے اور ان کی بقا انسانیت کے لئے وجہ بقا ہے۔ وہ نہ ہوتے تو پروردگار عالم امکان کو پہچان ہی نہ کرتا اور ان کا سلسلہ ختم ہو گیا ہوتا تو زمین اہل زمین کو لے کر دھنس جاتی۔

ان کے خدمات ہدایتِ بشر کے سلسلہ میں لاتعداد و لا تحصى ہیں لہذا ہر شخص کی ذمہ داری ہے کہ ان کے خدمات کا اعتراف کرے اور یہ محسوس کرے کہ ہمارے وجود اور ہمارے اموال سب



ان کا بے پناہ احسان ہے جس کا شکریہ ادا کرنا ہمارا فریضہ انسانی ہے۔  
 خمس درحقیقت اسی جذبہ کی ترجمانی ہے کہ انسان اپنے مال کا ایک حصہ نبیؐ اور امامؑ کے  
 حوالے کرتے ہوئے یہ محسوس کرتا ہے کہ ہم نے ان کے احسانات کا عملی شکریہ ادا کیا ہے اور ان کے  
 خدمات کی واقعی قدر دانی کی ہے ورنہ زبانی جمع خرچ تو ہر انسان کر سکتا ہے لیکن اس کی عملی زندگی  
 میں کوئی قیمت نہیں ہوتی ہے۔

## ۱۔ احساس عظمت آل رسولؐ

خمس کا نصف حصہ نبیؐ اور امامؑ کو دیا جاتا ہے تو دوسرا نصف حصہ اولاد رسولؐ کے فقراء  
 کے لئے ہے جو درحقیقت احسان شناسی ہی کی ایک قسم ہے جہاں انسان یہ محسوس کرتا ہے کہ جب  
 ہمارے دین و مذہب کے لئے اولاد رسولؐ نے نسل در نسل قربانی دی ہے تو ہمارا فرض ہے کہ انکی  
 بقا اور ان کی زندگی کے لئے ہر ممکن انتظام کریں اور اس طرح نسل رسولؐ کی عظمت کا بھی  
 ایک احساس پیدا ہوتا ہے کہ پروردگار نے رسول اکرمؐ کے احترام میں ان کے واسطے انسان کے  
 ہاتھوں کا میل یعنی زکوٰۃ کو حرام کر دیا ہے اور اب ان کی زندگی کا واحد سہارا خمس ہے جو ان کی  
 معاشی زندگی کا رکن اعظم ہے اور ان کی نسلی شرافت کا اعلان بھی ہے۔

خمس کے بارے میں یہ تصور کرنا کہ یہ اسلام کے بنیادی نظریات کے خلاف ہے اور اسلام  
 نسلی اختلاف کا قائل نہیں ہے تو کیا وجہ ہے کہ خمس کا نصف حصہ ایک مخصوص نسل اور نسب کے ساتھ  
 مخصوص کر دیا جائے۔ درحقیقت اس نسل کی تاریخ سے غفلت ہے۔

اس نسل کو پروردگار نے دو امتیازات عطا کئے ہیں :

پہلا امتیاز یہ ہے کہ یہ سرکارِ دو عالم کی نسل ہے جنہوں نے عالم بشریت کی ہدایت کے لئے  
 ہر طرح کی قربانی دی ہے اور اس طرح ان کا حق ہے کہ قیامت تک ان کے خدمات کا احترام برقرار  
 رکھا جائے اور اس کا عملی اور مادی طریقہ یہی ہے کہ ان کی اولاد کا احترام کیا جائے اور اس احترام کو  
 خود ان کے احترام کا تسلسل قرار دیا جائے۔



دوسرا امتیاز یہ ہے کہ اس نسل نے دین کی راہ میں ان مصائب کا سامنا کیا ہے جسکی مثال تاریخ انسانیت میں کہیں نہیں ہے۔ بنی امیہ اور بنی عباس کے حکام نے اس کا نام و نشان تک مٹا دینے کی قسم کھا رکھی تھی اور باغ فدک سے لے کر آخری دور تک ہمیشہ انھیں بھوکا مارنے کی مہم چلتی رہی۔ لہذا ضرورت تھی کہ صاحبان ایمان کے مال میں ایک حصہ ان کی حیات کے لئے مخصوص کر دیا جائے تاکہ ان کا تسلسل برقرار رہے اور آئندہ بھی لوگوں میں نسلی قربانی دینے کا جذبہ پیدا ہوتا ہے۔

## ۱۱۔ احساس درد انسانی

خمس کا نصف حصہ اگرچہ آل رسولؐ کے ساتھ مخصوص ہے۔ لیکن یہ ان کا نسلی ٹیکس نہیں ہے کہ صرف آل رسولؐ ہونے کی بنا پر انھیں ملے دیا جائے اور اس طرح اولاد رسولؐ بغیر محنت و مشقت کے امت کا مال کھاتی رہے۔ بلکہ یہ اولاد رسولؐ کے فقراء و مساکین اور یتام و مسافران غربت زدہ کا حق ہے جو انھیں ان کی غربت و زبوں حالی کی بنا پر دیا جاتا ہے اور اس کی حیثیت بالکل زکوٰۃ جیسی ہے کہ جس طرح زکوٰۃ فقراء و مساکین اور مسافران غربت زدہ کے لئے ہے اسی طرح خمس بھی آل رسولؐ کے غبار و مساکین کے لئے ہے۔

فرق صرف یہ ہے کہ زکوٰۃ کا حق عام طور سے غیر سادات کے لئے ہوتا ہے اور خمس کا حق سادات کرام کے لئے ہے اور اس کے ذریعہ غربت و افلاس کے درد کا احساس پیدا کرایا جاتا ہے کہ انسان دولت پا کر غریبوں کا درد و فراموش نہ کر دے بلکہ یہ خیال رکھے کہ یہ دنیا کر دی شکل کی ہے اور برابر گردش کر رہی ہے اور کرہ جب گردش کرتا رہتا ہے تو تھوڑی دیر میں نیچے کا حصہ اوپر ہو جاتا ہے اور اوپر کا حصہ نیچے چلا جاتا ہے۔ جو انسان آج غربت کی زندگی گزار رہا ہے وہ کل اجیر بھی ہو سکتا ہے اور جو آج داد و عیش دے رہا ہے وہ کل غربت زدہ بھی ہو سکتا ہے۔ لہذا جب تک حالات سازگار ہیں اور سال بھر کے خرچ کے بعد بھی مال بچ رہا ہے۔ غریبوں کے دکھ درد کا خیال رکھے تاکہ کل خدا نخواستہ زمانے کی بساط پلٹ جائے تو دوسرے لوگ اس کے درد کا بھی احساس کر سکیں اور سماج میں یہ عادت برقرار رہے کہ ہر صاحب حیثیت غریب و مسکین کا خیال رکھے گا اور اس کی طرف سے غافل نہ ہونے پائے گا۔



یہ ایک اخلاقی نکتہ تھا جس کی طرف ہر آدمی کو متوجہ ہونا چاہیے تھا۔ لیکن چونکہ صرف اخلاق انسان کو عمل پر آمادہ نہیں کر سکتا تھا (ورنہ دنیا اخلاق کا نمونہ اور مجسمہ بن چکی ہوتی) اس لئے اسلام نے فریضہ کا سہارا لیا اور خمس کو واجب بنا کر اور اس کا ایک حصہ یتام و مساکین کے ساتھ مخصوص کر کے انسان میں اس اخلاقی جذبہ کو بیدار کر دیا اور اسے شرافت کے راستے پر لگا دیا۔

## ۱۲۔ نجات از جہنم

خمس کا ایک حصہ فقراء و مساکین و مسافران غربت زدہ کے لئے ہونے کے علاوہ یتام کے لئے بھی ہے جن کے مال کے بارے میں قرآن مجید میں متعدد ہدایات پائی جاتی ہیں:

●۔ مال یتیم کے قریب بھی نہ جاؤ اور اسے نہایت احسن طریقہ سے ہاتھ لگاؤ۔

●۔ یتیموں کے بارے میں اصلاح ہی خیر ہے۔

●۔ یتیموں کے بارے میں انصاف سے کام لو۔

●۔ جو لوگ یتیموں کا مال ظلم کے ساتھ کھا جاتے ہیں وہ درحقیقت اپنے پیٹ میں آگ

بھرا رہے ہیں اور ان کا انجام بھی جہنم ہے۔ (نساء۔ ۱۰)

اس آیت کریمہ سے صاف ظاہر ہوتا ہے کہ مال یتیم پر ناجائز تصرف انسان کو جہنم تک پہنچا سکتا ہے اور اس کا کھانا دار دنیا میں بھی آگ کھانے کے مرادف ہے جس کا کھلا ہوا مفہوم یہ ہے کہ خمس انسان کو آتش جہنم سے نجات دلانے کا بہترین ذریعہ ہے ورنہ انسان مال یتیم کھا کر کسی وقت بھی جہنم میں جا سکتا ہے۔

پھر خمس میں مال یتیم کی دُہری تاکید پائی جاتی ہے۔ ایک طرف یہ مال آلِ رسول کے عام یتیموں کو دیا جاتا ہے اور اس کی ادائیگی سے انسان آتش جہنم سے نجات حاصل کرتا ہے۔ اور دوسری طرف اس کا ایک حصہ امام کے لئے ہے جو اولاد پیغمبرؐ ہونے کے اعتبار سے پیغمبر کے بعد ایک یتیم کی حیثیت رکھتا ہے کہ ہر شخص اپنے باپ کے مرنے کے بعد یتیم کہا جاتا ہے اور ائمہ طاہرینؑ تو پیغمبر کے بعد ہی یتیم ہو گئے اور ان کے سر سے ان کے باپ کا سایہ اسی دن اٹھ گیا جس دن پیغمبرؐ نے انتقال فرمایا کہ یہ سب واقعا اولاد پیغمبرؐ ہیں جیسا کہ خود امام باقرؑ نے فرمایا کہ آیت میں یتیم سے مراد



ہم اہلیت ہیں جن کے سر سے ان کے حقیقی اور معنوی باپ کا سایہ اُٹھ چکا ہے اور ہم واقعتاً یتیم ہو چکے ہیں۔

### ۱۳۔ اعتراف ملکیت حقیقی

خمس کے موارد میں بعض ایسے مقامات بھی شامل ہیں جن کا کوئی تعلق دست بشر کی طاقت یا صفت سے نہیں ہے جیسے معدنیات یا خزانہ زیر زمین یا موجودات دریا و سمندر۔ سوال یہ پیدا ہوتا ہے کہ ان موارد پر خمس کا فلسفہ کیا ہے اور اسے کس کی ملکیت تصور کیا جائے؟ اس کا واضح سا جواب یہ ہے کہ ان مقامات پر ملکیت حقیقی اس خالق و مالک کی ہے جس نے انہیں پیدا کیا ہے اور ان کی خلقت یا صنعت میں کسی طرح کی انسانی طاقت یا محنت کا کوئی دخل نہیں ہے۔ انسان نے صرف انہیں برآمد یا حاصل کر لیا ہے۔

مالک کے لئے بہت آسان تھا کہ وہ سارا مال حاصل کرنے والے کو دے دیتا کہ دوسرا کوئی اس کے عمل میں شریک نہیں ہے۔ لیکن اس نے چار حصے دینے کے بعد ایک حصہ اپنے لئے مخصوص کر لیا تاکہ حاصل کرنے والے کو یہ احساس رہے کہ ان اموال کا بھی کوئی مالک حقیقی ہے اور معدنیات کے برآمد کرنے والے کو مالک حقیقی نہیں کہا جاسکتا ہے۔

### ۱۴۔ احساس ادلے حق

دنیا میں ہر انسان حق لینے کے لئے تیار رہتا ہے لیکن حق دینے میں ہمیشہ تکلف سے کام لیتا ہے۔

اسلام نے حق و فرض میں ایک عادلانہ رابطہ قائم کر دیا ہے کہ جس شخص کو کوئی حق دیا جائے اس کے ذمہ کوئی فرض بھی رکھ دیا جائے اور جس شخص کے ذمہ کوئی فرض رکھا جائے اسے کوئی نہ کوئی حق بھی دے دیا جائے۔

لیکن انسان اپنی فطری کمزوری کی بنا پر اس عدالت کو قائم نہیں رکھ سکا ہے اور فرض میں کوتاہی کے بعد بھی حق طلبی کے لئے تیار رہتا ہے۔ اس لئے مذہب نے ضروری سمجھا کہ احساسِ تریں مواقع



پر بھی حق کا مطالبہ کر دیا جائے اور حق کی ادائیگی کو بھی فرض کی شکل دے دی جائے تاکہ حق اور فرض میں ارتباط قائم رہے اور انسان کے اندر حق کے ادا کرنے کا فطری جذبہ پیدا ہو جائے کہ یہی انسانیت کی معراج اور کردار بشر کا عظیم ترین کمال ہے۔

## ۱۵۔ حق مشترک

اسلام نے حقوق کو دو حصوں پر تقسیم کر دیا ہے۔ حق اللہ، حق العباد۔ بعض حقوق کا تعلق ذات پروردگار سے ہے اور ان میں بندوں کا کوئی دخل نہیں ہے جیسے نماز، روزہ، حج، جہاد وغیرہ۔

اور بعض حقوق کا تعلق بندوں سے ہے جن میں پروردگار بھی مداخلت نہیں کرنا چاہتا ہے اور مسئلہ کو بندوں ہی کے حوالے رکھنا چاہتا ہے جس طرح کہ غیبت وغیرہ کے بارے میں کہا گیا ہے کہ جب تک مظلوم معاف نہ کرے گا پروردگار بھی معاف نہ کرے گا یا ماں باپ اور اولاد کے حقوق ہیں یا زوجہ اور شوہر کے حقوق ہیں کہ ان سب کا شمار حق العباد میں ہوتا ہے اگرچہ ان حقوق کو پروردگار ہی نے طے کیا ہے لیکن ان کے معاملہ کو بندوں کے حوالے کر دیا ہے کہ بندے ان حقوق کو معاف کریں گے تو ان کا مواخذہ ختم ہوگا ورنہ یہ مواخذہ ہر حال باقی رہے گا۔

حقوق اللہ اور حقوق العباد کی فہرست بہت طویل ہے۔ امام زین العابدین نے اپنے رسالہ حقوق میں ان تمام امور کو انتہائی تفصیل کے ساتھ بیان کیا ہے اور حقوق کی پچاس قسمیں قرار دی ہیں۔ لیکن ان سب کے درمیان خمس کو یہ امتیاز حاصل ہے کہ یہ ایک وقت حق اللہ بھی ہے اور حق العباد بھی۔ اس کے بارے میں آیت نے صاف اعلان کر دیا ہے کہ تمہارے فوائد کا پانچواں حصہ اللہ رسول، قرابت داران رسول اور فقراء و مساکین وغیرہ کے لئے ہے جس کا واضح ترین مفہوم یہ ہے کہ یہ حق ایک حق مشترک ہے جس کا ایک حصہ اللہ سے متعلق ہے اور ایک حصہ بندگانِ خدا سے اور اس کا لازمی اثر یہ ہے کہ ہر حق میں صاحب حق کے معاف کر دینے کے بعد دوسرے سے کوئی رابطہ نہیں رہ جاتا ہے۔

لیکن خمس ایک ایسا مسئلہ ہے کہ اگر مستحقین خمس اپنے حق کو معاف بھی کر دیں تو پروردگار کا



حق بہر حال باقی رہ جاتا ہے اور اگر پروردگار معاف بھی کر دے تو صاحبانِ حق کا حق بہر حال باقی رہ جاتا ہے۔ پھر صاحبانِ حق بھی تمام قسم کے افراد ہیں۔ ان میں نبی بھی شامل ہے اور امام بھی۔ اور ان دونوں کے بعد غریب اور رسول بھی۔ ظاہر ہے کہ نبی اور امام کو کریم فرض کر کے اطمینان بھی کر لیا جائے تو اولادِ رسول کا حق کون معاف کرے گا اور انھیں کس طرح راضی کیا جاسکتا ہے۔

## ۱۶۔ اہمیت محنت

خمس اور زکوٰۃ کی مقدار پر نظر کرنے کے بعد یہ سوال خود بخود پیدا ہوتا ہے کہ خمس کی مقدار اس قدر زیادہ کیوں ہے۔ جب کہ اس کا مصرف صرف ایک قسم کے فقراء کی تربیت یا ایک ذمہ دار مذہب کے فرائض کی ادائیگی ہے اور اس کے برخلاف زکوٰۃ کی مقدار بہت کم ہے جب کہ اس کے مصارف آٹھ قسم کے ہیں اور اس سے تمام امور دنیا و آخرت انجام پانے والے ہیں۔ لیکن اس کا جواب بہت واضح ہے۔

اولاً تو اس لئے کہ خمس کے مصارف کم نہیں ہیں۔ زکوٰۃ میں جن آٹھ مصارف کا ذکر کیا گیا ہے خمس کے سہم امام میں یہ سارے مصارف شامل ہیں اور ان کے علاوہ مذہب کے تمام ضروریات کو اسی سہم امام کے ذریعہ انجام دیا جاتا ہے اور یہ امام کا ذاتی مال نہیں ہے کہ اس کا قیاس کسی ایک انسان کی آمدنی اور خرچ پر کیا جائے۔ دنیا کے سرمایہ دار آمدنی کے اعتبار سے بے پناہ اموال کے مالک ہوتے ہیں لیکن ان پر بے پناہ ذمہ داریاں نہیں ہوتی ہیں۔ سہم امام کی حیثیت اس سے بالکل مختلف ہے۔ یہ ایک منصب کی آمدنی ہے جس کی ذمہ داریاں دنیا کے تمام افراد، جماعتیں، ادلے اور حکومت سب سے زیادہ ہے اور اس اعتبار سے اسے کثیر نہیں شمار کیا جاسکتا ہے۔

دوسری بات یہ ہے کہ خمس اور زکوٰۃ کا ایک بنیادی فرق یہ ہے کہ خمس کے موارد عام طور سے محنت سے آزاد ہیں اور زکوٰۃ کے موارد سب محنت و مشقت والے ہیں۔

مثال کے طور پر خمس میں مالِ غنیمت، مالِ مفت ہوتا ہے اور مسلمان کا جہاد مالِ غنیمت کے لئے نہیں ہوتا ہے۔

خزانہ اچانک حاصل ہو جاتا ہے۔



غوطہ زنی کے بعد سامان اتفاق سے مل جاتا ہے۔

معدنیات کی تشکیل میں انسان کا کوئی دخل نہیں ہوتا ہے۔

سالانہ آمدنی میں بھی بچت پر خمس واجب ہو جاتا ہے جو اخراجات کے بعد آمدنی کا فاضل حصہ ہوتا ہے۔ لہذا ان مقامات پر مالیات کی مقدار بھی زیادہ (۱/۵) رکھی گئی ہے۔ لیکن زکوٰۃ کے موارد اس سے بالکل مختلف ہیں۔

وہاں سونے چاندی کے سٹے کھائے جاتے ہیں۔

درخت کے پھل یا کھیت کا غلہ اگایا جاتا ہے۔

جانوروں کی پرورش اور پرداخت کی جاتی ہے اور یہ سارے کام محنت اور مشقت کے ہیں لہذا یہاں ٹیکس کی مقدار بھی کم رکھی گئی ہے۔

اور اس مقدار کا فلسفہ بھی یہ ہے کہ انسان کسی مورد پر کتنی ہی محنت کیوں نہ کرے محنت تمام تر سبب نہیں ہے اس سے بالاتر ایک رحمت پروردگار بھی ہے جو سبب حقیقی کا درجہ رکھتی ہے۔ رحمت پروردگار نہ ہو تو کسان بیج کو سٹرا سکتا ہے غلہ اگا نہیں سکتا ہے۔

جانور پالنے والا گھاس کے سہارے صحرا میں جانور چھوڑ سکتا ہے گھاس پیدا نہیں کر سکتا ہے۔ محنت مشقت کرنے والا سونے چاندی کے سکے کما سکتا ہے سونے چاندی کے معادن ایجاد نہیں کر سکتا ہے۔

اور چونکہ ہر محنت کے ساتھ ایک رحمت پروردگار بھی دخل رکھتی ہے لہذا پیداوار میں جس طرح محنت کرنے والے کا حصہ رکھا گیا ہے اسی طرح اپنی رحمت کو شامل حال کرنے والے کا بھی حصہ ہے جو اس کے محتاج بندوں پر صرف کر دیا جاتا ہے یا اس کی راہ میں ہونے والے کسی بھی کار خیر پر صرف ہو جاتا ہے۔

محنت و مشقت کی اسی بنیادی حیثیت کی بنا پر زکوٰۃ کی مقدار خمس سے کمتر ۱/۵ یا ۱/۴ کر دی گئی ہے کہ انسان کو محنت کی قدر و قیمت کا بھی اندازہ ہو کہ اسلام انسان کی محنت و مشقت کے پیش نظر اپنے محصولات اور ٹیکس کم کر دیتا ہے اور اس طرح انسان کو محنت و مشقت کے پیسہ کمانے، غلہ اگانے اور جانور پالنے کی دعوت دیتا ہے کہ ان مینوں کے بغیر انسانی معاشرہ زندہ نہیں رہ سکتا ہے اور یہ



امور انسانی سماج میں ریڑھ کی ہڈی کی حیثیت رکھتے ہیں۔

## ۱۔ وسیلہ تطہیر مال

خمس جس طرح انسان کے نفس کو حُبِّ مال سے پاک و پاکیزہ بناتا ہے اسی طرح اس کے مال کو بھی پاک و پاکیزہ بنانے کی صلاحیت رکھتا ہے اور اس تطہیر مال کی دو قسمیں ہیں:

تطہیر معنوی اور تطہیر مادی۔

تطہیر معنوی تمام مواردِ خمس میں پائی جاتی ہے کہ مال انسان اس وقت تک طیب و طاہر کہے جانے کے قابل نہیں ہوتا ہے جب تک اس کا خمس ادا نہ کر دیا جائے۔

اب یہ کثافت کیا ہے جو غیر خمس مال میں پائی جاتی ہے اور وہ طہارت کیا ہے جو خمس کے ذریعہ حاصل ہوتی ہے۔ اس کا سمجھنا ہر شخص کے بس کا کام نہیں ہے اور اس کا واقعی ادراک حاملانِ شریعت کے علاوہ کوئی نہیں کر سکتا ہے جنہیں پروردگار عالم نے اسرارِ کائنات کا علم عطا کیا ہے اور جو رب العالمین کے تمام احکام کے اسرار و مصالح سے باخبر ہیں۔

طہارت مادی کا اظہار اس مورد پر ہوتا ہے جہاں مال حرام اور مال حلال مخلوط ہو جاتا ہے کہ ایک شخص ایسا کاروبار کرتا ہے جس کے بعض اجزاء حلال ہیں اور بعض حرام اور اسے حرام کی مقدار معلوم نہیں ہے اور نہ یہ معلوم ہے کہ یہ مال حرام کس جہت سے حاصل ہوا ہے کہ اسے واپس کر کے مکمل خلاصی حاصل کر لی جائے تو ایسے مقامات پر اسلام نے خمس کو وسیلہ تطہیر قرار دیا ہے کہ انسان اس مال کا خمس نکال دے تو باقی مال خود بخود پاک ہو جائے گا۔

یہ صلاحیت دیگر احکامِ شرع میں نہیں پائی جاتی ہے لہذا یہ بات بآسانی کہی جاسکتی ہے کہ جس طرح خمس کا حق بعد و معبود دونوں کے درمیان مشترک ہے اسی طرح اس کی تطہیر بھی دونوں جہتوں کی حامل ہے کہ اس کی ادائیگی سے انسان کا نفس بھی حُبِّ مال سے پاک ہو جاتا ہے اور اس کا مال بھی اختلاطِ حلال و حرام کی کثافت سے بالکل باہر نکل آتا ہے اور انسان کو یہ عبرت بھی حاصل ہو جاتی ہے کہ حرام کاروبار میں معصیت اور عذابِ الہی کے علاوہ ایک مصیبت یہ بھی ہے کہ انسان کو آمدنی کا ۱/۵ نکال دینا پڑتا ہے چاہے مال حرام کی مقدار اس سے کم ہی کیوں نہ رہی



ہو اور اس طرح جس مال کی لالچ میں حرام و حلال کو ایک کر دیا تھا وہ بھی محفوظ نہیں رہ سکا اور انسان "خسر الدنیا والآخرۃ" کا مصداق ہو گیا۔

## ۱۸۔ احتیاط تصرفات

خمس انسان کو جن اخلاقی مسائل کی دعوت دیتا ہے ان میں سے ایک تصرفات کی احتیاط بھی ہے۔

خمس کے بارے میں تین قسم کے مسائل پائے جاتے ہیں :

۱۔ انسان سال کے اندر جس قدر بھی مال اپنے جائز ضروریات میں صرف کرتا ہے۔ اس مال کا خمس واجب نہیں ہوتا ہے اور خمس کا تعلق صرف باقیماندہ مال سے ہوتا ہے۔  
۲۔ اگر انسان نے اپنی ضرورت یا اوقات سے زیادہ خرچ کر دیا تو یہ خرچ مستثنیٰ نہیں ہوتا ہے بلکہ اسے اس خرچ کا بھی خمس ادا کرنا پڑتا ہے اور اس طرح اسراف ایک بلائے درماں بن کر ظاہر ہوتا ہے۔

۳۔ اگر کسی انسان نے اپنی ضرورت سے کم بھی خرچ کیا اور یہ سوچا کہ سال تمام پر بقدر ضرورت مال مستثنیٰ کر کے باقی کا خمس نکال دے گا اور اس طرح صرف ہونے والے مال اور ضرورت کے درمیان کا فرق مزید بچ جائے گا تو یہ اس کا خیال خام ہے اور اس صورت میں بھی صرف شدہ مال کے علاوہ کوئی رعایت نہیں دی جائے گی اور اس بخل اور کنجوسی کا کوئی فائدہ نہ ہوگا۔  
ان مسائل سے یہ بات بخوبی واضح ہو جاتی ہے کہ خمس انسان کو صرف کرنے کا طریقہ بھی تعلیم کرتا ہے۔

وہ ایک طرف انسان کو یہ سبق دیتا ہے کہ مال کو جائز ضروریات میں صرف کیا جائے اور اس صرف کی طرف سے اطمینان کر لیا جائے کہ شریعت کو اس صرف پر کوئی اعتراض نہیں ہے اور دوسری طرف انسان کو فضول خرچی اور کنجوسی سے روکتا بھی ہے کہ اس کا کوئی فائدہ ہونے والا نہیں ہے۔ فضول خرچی میں مال خرچ بھی ہو گیا ہے اور پھر بھی اس کا خمس ادا کرنا پڑتا ہے اور یہ ایک گناہ ہے اور کنجوسی میں مال کے استعمال سے محروم بھی رہا ہے اور پھر بھی ٹیکس ادا کرنا پڑ رہا ہے



جس کی بنا پر کنجوسی سے کوئی فائدہ نہیں ہے۔

یہی حال حرام تصرفات کا بھی ہے کہ انھیں بھی اسلام نے خرچ تسلیم نہیں کیا ہے اور ان پر بھی خمس واجب کر دیا ہے جس کا نتیجہ ظاہری نقصان مال بھی ہے اور واقعی عذابِ آخرت بھی۔ کہ خمس نکال دینا تصرفات کی حرمت کے گناہ سے آزاد نہیں کرا سکتا ہے۔

## ۱۹۔ فرض و قرض

اسلام کے واجبات کی دو قسمیں ہیں :

(۱) اعمالی واجبات (۲) اموالی واجبات

اعمالی واجبات میں نماز، روزہ وغیرہ شامل ہیں جن میں اعمال انجام دے جاتے ہیں لیکن اموال کا کوئی دخل نہیں ہوتا ہے۔

اموالی واجبات میں اعمال کے علاوہ مال کا بھی دخل ہوتا ہے جیسے حج بیت اللہ، خمس، زکوٰۃ وغیرہ۔

اعمالی واجبات کو فرض کا نام دیا جاتا ہے لیکن اموالی واجبات کو فرض کے علاوہ قرض بھی کہا جاتا ہے جس کا بنیادی فرق یہ ہوتا ہے کہ اعمالی واجبات انسان کی زندگی سے متعلق ہوتے ہیں اور زندگی کے خاتمہ کے ساتھ ان کا سلسلہ ختم ہو جاتا ہے اور مرنے والے سے کوئی تعلق نہیں رہ جاتا ہے۔ صرف ایک فریضہ قضا ہے جو بعض حالات میں فرزند اکبر پر عائد ہوتا ہے ورنہ مرنے والے کی ذات یا اس کے اموال سے اس کا کوئی تعلق نہیں ہوتا ہے۔ لیکن اموالی واجبات ایک قرض کی حیثیت رکھتے ہیں جن کا تعلق مرنے کے بعد بھی مرنے والے ہی سے رہتا ہے اور اسکی ادائیگی مرنے والے کے اموال سے کی جاتی ہے اور اس کا کوئی تعلق وارث کی ذات سے نہیں ہوتا ہے۔

مثال کے طور پر اگر انسان نے کوئی ترکہ چھوڑا ہے تو پہلے مالی قرض یعنی حج، خمس اور زکوٰۃ کا فرض ادا کیا جائے گا اس کے بعد مال کو ورثہ کے درمیان تقسیم کیا جائے گا۔

ان فرائض کی ادائیگی کے بغیر ورثہ کو ترکہ میں ہاتھ لگانے کا حق نہیں ہے اور ان فرائض کی کوئی ذمہ داری فرزند اکبر یا کسی دوسرے وارث پر نہیں ہے بلکہ وہ خود بھی مرنے والے کی نیاہت ہے۔



ج انجام دے سکتے ہیں۔

## ۲۰۔ تاکید عظمت امامت

خمس کے مسائل میں ایک مسئلہ یہ بھی پایا جاتا ہے کہ اگر دور غیبت امام میں کوئی جہاد کیا گیا ہے یا حضور امام میں اذن امام کے بغیر کوئی جہاد کیا گیا ہے تو سارا مال غنیمت صرف امام کے لئے ہوگا اور سپاہیوں کا کوئی حصہ نہ ہوگا جب کہ اذن امام سے ہونے والے جہاد میں خمس نکالنے کے بعد باقی مال مجاہدوں میں تقسیم ہو جاتا ہے چاہے وہ جہاد کفار کے حملہ کے نتیجے میں ہو یا مسلمانوں کی طرف سے حالات کو دیکھ کر پہل کی گئی ہو یا مسلمانوں کے علاقہ کی وسعت کے پیش نظر جنگ کا آغاز کیا گیا ہو۔

اس مسئلہ سے یہ بات صاف واضح ہو جاتی ہے کہ خمس کا سلسلہ صرف اس صورت میں ہے جب جہاد اذن امام کے ساتھ شروع کیا جائے ورنہ سارا مال بحق سرکار (امام) ضبط کر لیا جائیگا اور سپاہیوں کو ہاتھ لگانے کا بھی کوئی حق نہ ہوگا اور اس تفرقہ سے دین اسلام نے مسلمانوں کو اذن امام کی عظمت سے آشنا بنانا چاہا ہے کہ اذن امام کے بغیر نہ جہاد، جہاد کہے جانے کے قابل ہے اور نہ غنیمت، غنیمت کہے جانے کے لائق ہے۔

امام عالم انسانیت کی ایک فرد ہوتا ہے لیکن یہ فرد اس قدر عظیم ہوتا ہے کہ سارا عالم انسانیت ایک طرف ہوتا ہے اور یہ ایک انسان ایک طرف ہوتا ہے۔ اس کے تصرفات میں کسی کی اجازت کی ضرورت نہیں ہے۔ لیکن باقی سب کے تصرفات اس کی اجازت کے بغیر بالکل بے معنی اور مہمل ہیں۔

## ۲۱۔ ضمانت بقائے دین

اس امر کی طرف بھی اشارہ کیا جا چکا ہے کہ خمس میں پروردگار کا حصہ دار ہونا اس امر کی علامت ہے کہ یہ کسی شخص کا شخصی مال نہیں ہے ورنہ پروردگار کو نہ لباس کی ضرورت ہے اور نہ غذا اور مکان کی۔ اس کی نگاہ میں صرف ایک مسئلہ ہے کہ اس کا دین باقی رہے اور عالم انسانیت کی ہدایت و تبلیغ کا بندوبست ہوتا رہے اور اسی ضرورت کے تحت اس نے اپنا حصہ قرار دیا ہے



تاکہ اس کا دین کسی کے رحم و کرم کا محتاج نہ ہو اور اس دین کے پاس اپنا ذاتی بحیث رہے جس سے اپنی بقا کا انتظام کرتا رہے اور اس کا نشاط عمل متاثر نہ ہونے پائے۔

خمس در حقیقت بقائے دین کی اسی ضمانت کا نام ہے جس کے سہارے دین کا کاروبار ہر دور میں چلتا رہتا ہے اور دین خدا نہ کسی کے چنڈہ کا محتاج ہوتا ہے اور نہ امداد کا۔ دینی کاروبار میں چنڈہ وغیرہ کا دخل خمس سے غفلت کی بنیاد پر پیدا ہوا ہے ورنہ عالم اسلام روز اول سے خمس کی عظمت و اہمیت سے آشنا رہتا تو دین خدا کو کسی سرمایہ دار یا دولت مند کی احتیاج نہ ہوتی اور وہ پوری آزادی کے ساتھ اپنے فریضہ کو ادا کرتا رہتا۔

## ۲۲۔ ضمانت کارہائے علمی

جس طرح خمس کا حق اللہ دین حق کو بقا کی ضمانت فراہم کرتا ہے اسی طرح حق نبی و امام اس امر کی علامت ہے کہ خمس تمام علمی اور تبلیغی کاموں کے لئے بہترین ضمانت ہے۔ سوال یہ پیدا ہوتا تھا کہ جب نبی اور امام کو تمام مذہبی امور کی ذمہ داری سپرد کر دی گئی ہے اور مذہبی امور میں سب سے اہم کام تبلیغ مذہب کا ہے اور تبلیغ مذہب کے لئے مخالف و جماعات سے لے کر نشر و اشاعت تک تمام ضروری امور شامل ہیں تو نبی اور امام یہ سارے کام کس طرح انجام دیں گے جب کہ نبوت اور امامت کے عہدہ کے لئے دولت و ثروت کی کوئی شرط نہیں ہے بلکہ کفار و مشرکین کے اس مطالبہ کو شدت کے ساتھ ٹھکرا دیا گیا ہے کہ قرآن کو مکہ اور طائف کے کسی بڑے آدمی پر کیوں نہیں نازل کیا گیا ہے اور قدرت نے صاف کہہ دیا ہے کہ رحمت الہی کا تقسیم کرنا بندوں کا کام نہیں ہے۔ پروردگار بہتر جانتا ہے کہ اپنے پیغام کو کہاں رکھے گا اور اپنے عہدہ کے لئے کس کا انتخاب کرے گا۔

خمس کا حق نبی و امام در حقیقت اسی سوال کا جواب ہے کہ قدرت نے انہیں ذمہ داریاں سپرد کی ہیں تو ان کے واسطے سرمایہ کا بھی انتظام کیا ہے اور اس طرح خمس کے سہارے تمام علمی اور عملی کام انجام پاسکتے ہیں جس کا مشاہدہ دور حاضر میں آسانی کیا جاسکتا ہے کہ مراجع کرام کے ہاتھ سے خمس کا اختیار سلب کر لیا جائے تو ایک رسالہ عملیہ کی اشاعت بھی مشکل ہو جائے۔ تمام



تسلینی امور کی انجام دہی تو بعد کا مسئلہ ہے۔

آج ایک مرجع تقلید کے بجٹ میں صرف مسائل اور استفتاوات کے جوابات پر لاکھوں روپے صرف ہوتے ہیں تو اگر حق امام کا یہ سرمایہ نہ ہوتا تو تمام ناواقف حضرات جہالت کی موت مرجاتے اور انھیں مسائل شرعیہ کا علم بھی نہ ہو سکتا۔

خمس ملت جعفریہ کا وہ ذخیرہ ہے جس سے مذہب کے تمام علمی اور عملی کام انجام پا رہے ہیں اور دیگر مذاہب اس ذخیرہ سے محرمی کی بنا پر حکومتوں کا سہارا لے رہے ہیں اور اس طرح علماء عوام کے حاکم شرع ہونے کے باوجود حکام کے غلام نظر آ رہے ہیں۔

## ۲۳۔ خزانہ حکومت اسلامی

اسلامی بیت المال کی تشکیل میں زکوٰۃ اور خمس دو اہم عناصر ہیں۔ لیکن دونوں کی بنیادی فرق یہ ہے کہ زکوٰۃ عوامی سرمایہ ہے۔ اس کے مستحقین اور مصارف طے ہیں اور اسلامی حکومت کو انھیں مصارف میں صرف کرنا ہے۔ حکومت کا کوئی کام ان مصارف سے باہر نکل جائے تو مال زکوٰۃ کا استعمال کرنے کا حق نہیں ہے اور یہ مستحقین کے حقوق کا غصب شمار کیا جائے گا۔

لیکن خمس خالص سرکاری سرمایہ ہے جسے امام وقت کے حوالہ کر دیا جاتا ہے۔ اور وہ اسلامی حکومت کی ہر ضرورت میں صرف کر سکتا ہے۔ اس کے اوپر زکوٰۃ کے آٹھ مصارف کی پابندی نہیں ہے اور وہ ان حدود سے باہر بھی جاسکتا ہے۔

فرق صرف یہ ہے کہ صرف منصبی اور سرکاری امور ہی میں خرچ کرے گا اور ذاتی ضرورتیں اس وقت تک صرف نہیں کر سکتا ہے جب تک اس کا تعلق سرکاری اور منصبی معاملات سے نہ ہو ورنہ اس طرح مذہبی اموال کی بربادی کا ایک نیا راستہ نکل آئے گا اور ہر شخص سرکار ہونے کا دعویدار بن کر اپنے محل تعمیر کرنا شروع کر دے گا اور مذہب فنا کے گھاٹ اتر جائے گا۔

## ۲۴۔ عظمت مقام نیابت

خمس کا واقعی حق پروردگار کے بعد نبیؐ اور امامؑ کے لئے ہے لیکن غیبت امام میں لے



مجتہد جامع شرائط یعنی نائب امام کے حوالہ کر دیا جاتا ہے جسے امام نے نام لئے بغیر صفات کے اعتبار سے نائب قرار دے دیا ہے اور یہ وہی انداز ہے جو روز اول سے قرآن مجید نے اختیار کیا ہے کہ وہ پہلے اوصاف و کمالات کا ذکر کرتا ہے اور اس کے بعد وقت آنے پر شخصیت کی تعیین کر دیتا ہے۔ دورِ آدم سے ہر دور میں سرکارِ دو عالم کے اوصاف کا تذکرہ ہوتا رہا ہے۔ اس کے بعد جب جناب عیسیٰ کا دور آیا تو انھوں نے نام کا اشارہ دینا شروع کر دیا اور لفظ ”احمد“ کا تذکرہ کر دیا۔ اس کے بعد جب سرکارِ پیدا ہو گئے تو قرآن مجید نے صاف لفظوں میں اعلان کر دیا ”محمد رسول اللہ“۔

یہی طریقہ کار سرکارِ دو عالم کی زندگی میں دیکھا گیا ہے کہ پہلے صفات کا تذکرہ کیا گیا ہے اس کے بعد شخصیت کی تعیین کر دی گئی ہے۔ دعوت ذوالعشرہ میں پہلے کام اور صفات کا اعلان ہوا۔ اس کے بعد کاندھلے پر ہاتھ رکھ کر اعلان کیا گیا کہ یہ میرا وصی۔ وزیر خلیفہ اور جانشین ہے۔ تاکہ انسانیت اس اسلوب بیان سے آشنا ہو جائے اور وقت آنے پر کوئی حیرت و استعجاب نہ پیدا ہو۔

امام عصر نے دورِ غیبت صغریٰ میں افراد کا تعیین کر کے ان کی صفات کی طرف اشارہ کر دیا تھا اور یہ واضح کر دیا تھا کہ نیابت کے لئے اس قسم کے پاک طینت افراد کی ضرورت ہے۔ اس کے بعد جب غیبت کبریٰ کا آغاز ہوا تو عمومی صفات کا اعلان کر دیا گیا تاکہ انھیں صفات کی روشنی میں ہر دور میں نام اور شخصیت کی تعیین ہوتی رہے اور کسی طرح کا فتنہ و فساد نہ پیدا ہونے پائے۔ اس نیابت کے بھی دو پہلو تھے۔ ایک دین کی حفاظت اور دوسرے اموالِ امام میں تصرف جن کے ذریعہ حفاظت دین کا فرض انجام دیا جائے گا۔

دین کی حفاظت بھی نائب امام کی حیثیت کے اعلان کے لئے ایک اہم شق ہے لیکن اس کا تعلق فرائض سے ہے اور فرائض میں ہر شخص کو حسبِ حیثیت شریک کیا جاسکتا ہے لیکن اموال میں تصرف حقوق کا مسئلہ ہے اور حقوق کے بارے میں نیابت عام کا شرف ہے دینا یہ وہ مرتبہ ہے جس کی عظمت کا تصور نہیں کیا جاسکتا ہے۔ گویا امام اس کے ہر تصرف سے راضی ہے اور اس کے تصرف کو اپنا تصرف تصور کرتا ہے جس طرح کہ پروردگار نے رسول کے ہاتھ پر بیعت کو اپنے ہاتھ پر بیعت کرنا قرار دیا ہے۔



اور اس طرح رسول اکرمؐ کی بے پناہ عظمت کا اعلان ہو گیا ہے۔

## ۲۵۔ تحریکِ اعلیٰیت

ایک سوال یہ پیدا ہوتا ہے کہ اگر کسی دور میں اُن صفات کے حامل متعدد افراد پیدا ہو جائیں جنہیں امام نے نیابت عام کے لئے ضروری قرار دیا ہے تو اس وقت نیابت کے فرائض کون انجام دے گا؟ اگر یہ فرض کر لیا جائے کہ یہ کام تمام افراد کے حوالے کر دیا جائے گا تو یہ کام کی بربادی کے علاوہ کچھ نہیں ہے۔ اس لئے کہ اہل علم کے درمیان فکری اختلافِ علیمیت کا خاصہ ہے اور اس طرح ہر شخص نظام کو اپنے افکار کے مطابق چلانا چاہے گا اور نظام بکھر کر رہ جائے گا۔

ایسے مواقع پر عقل کا قطعی فیصلہ ہے کہ یہ کام سب سے بہتر فرد کے حوالے کر دیا جائے اور اسی کی فکر و نظر کو معتبر قرار دے دیا جائے تاکہ نظام زندگی برقرار رہے اور قانونِ اسلام منتشر نہ ہونے پائے۔ جس کا کھلا ہوا مطلب یہ ہے کہ نیابت کے تمام کام مجتہدِ اعلم کے حوالے ہوں گے اور باقی افراد اس کے زیرِ سایہ کام کریں گے۔

اب اگر کسی شخص کو نیابتِ امام کا شرف حاصل کرنا ہے تو اسے علمی میدان میں مجاہدات کا سامنا کرنا پڑے گا تاکہ اعلیٰیت کا درجہ حاصل کر کے نیابتِ امام کا شرف حاصل کر سکے اور اس طرح جس ایک تحریکِ اعلیٰیت بھی ہے جو اعلیٰیت کی تعیین بھی کرتا ہے اور لوگوں میں اعلم پیدا کرنے اور اعلم کو تلاش کرنے کا ذوق بھی پیدا کرتا ہے جس کے بعد خمس بقائے درجہ اعلیٰیت کی بھی ضمانت ملتا ہے اور یہ خمس کا عظیم ترین تاریخی کارنامہ ہے جس سے بالاتر کوئی کارنامہ نہیں ہو سکتا ہے۔ رب کریم اس سلسلہ کو برقرار رکھے اور یوں ہی امتِ اسلامیہ کو مجتہدینِ کرام اور اعلم وقت کے فیوض و برکات سے استفادہ کرنے کے مواقع فراہم کرتا رہے۔

والسلام علی من اتبع الهدی



## جہاد

جہاد کے معنی ہیں کسی کے تحفظ میں اپنی پوری طاقت کو صرف کر دینا۔  
یہ جہاد عام طور سے دین کے تحفظ کی راہ میں ہوتا ہے اور اسی لئے جہاد فی سبیل اللہ کہا جاتا ہے۔

اس کی مختلف قسمیں ہوتی ہیں اور یہ قسمیں درحقیقت ان طاقتوں کے اعتبار سے طے ہوتی ہیں جنہیں دین کے تحفظ کی راہ میں صرف کیا جاتا ہے۔

جہاد تلوار کے ذریعہ ہوتا ہے تو اسے جہاد بالسیف کہا جاتا ہے اور زبان کے ذریعہ ہے تو اسے جہاد باللسان کہا جاتا ہے۔

قلم کے جہاد کا نام جہاد بالقلم ہے اور نفس کے جہاد کا نام جہاد بالنفس۔  
جہاد کی ایک تقسیم دشمن کے اعتبار سے بھی طے ہوتی ہے کہ یہ جہاد اگر کسی کھلے ہوئے دشمن کے مقابلہ میں ہے تو اسے جہاد مع العدو کہا جاتا ہے اور اگر چھپے ہوئے دشمن کے مقابلہ میں ہے تو اسے جہاد مع النفس کہا جاتا ہے اور مذہبی اعتبار سے جہاد کی سب سے بڑی اور مشکل ترین قسم ہے جسے جہاد اکبر کا نام دیا گیا ہے۔

جہاد اپنے اسلوب اور انداز کے اعتبار سے بھی مختلف قسموں کا ہوتا ہے۔  
کبھی یہ جہاد ابتدائی طور پر دعوت اسلام یا توسیع مملکت اسلامی کے عنوان سے ہوتا ہے اور کبھی اس سے میدان میں دشمن کے حملوں یا اس کے حوصلوں کا جواب دیا جاتا ہے۔

ان تمام قسموں کے الگ الگ احکام اور شرائط ہیں جن کا تذکرہ فقہ کی کتابوں میں ہے اور جہاد کے اذیت کے ذریعہ ان خصوصیات کا تذکرہ ہوتا بھی رہے گا۔



سردست جہاد کے ۲۵ خصوصیات کا تذکرہ کیا جا رہا ہے جو کسی کتاب یا رسالہ میں مذکور نہیں ہیں لیکن قرآن مجید کے مختلف آیات، معصومین کے متعدد ارشادات اور فقہ کے گونا گوں احکام و تعلیمات سے ان کا اندازہ لگایا جاسکتا ہے۔

## اعظیم ترین میدان عمل

اسلام ایک دین عمل ہے جو کسی طرح کی بھی بے عملی یا بد عملی کو برداشت نہیں کرتا ہے۔ اس کا منشاء یہ ہے کہ اس کا ماننے والا سراپا عمل رہے اور زندگی کا کوئی ایک لمحہ بھی ضائع نہ کرے۔

اس نے عبادات اور معاملات، واجبات اور مستحبات کی اتنی طویل فہرست مرتب کر دی ہے جس کے بعد انسان کا ایک لمحہ بھی بے عملی کا شکار نہیں ہو سکتا ہے۔ لیکن اس کی نظر میں بھی جہاد سے بالاتر کوئی میدان عمل نہیں ہے جیسا کہ سرکارِ دو عالمؐ نے شہادت کے فضائل کے ذیل میں ارشاد فرمایا ہے کہ: ”ہر عمل سے بالاتر کوئی عمل ہے لیکن راہِ خدا میں شہادت سے بالاتر کوئی عمل نہیں ہے۔“ اور ظاہر ہے کہ اس شہادت کا میدان، میدانِ جہاد کے علاوہ کوئی دوسرا میدان نہیں ہے۔ انسان میدانِ جہاد سے دور رہے گا تو اس کے مقدر میں شہادت نہیں ہے۔ شہادت کے لئے میدانِ عمل میں قدم رکھنا بہر حال ضروری ہے چاہے وہ میدانِ عمل خانہٴ خدا اور مسجد ہی کیوں نہ ہو اس لئے کہ اسلام نے میدانِ جہاد کا کوئی جغرافیہ مرتب نہیں کیا ہے۔ اس کی نظر میں جہاں بھی اللہ سے مقابلہ ہو جائے اور دین کے تحفظ کے لئے تو انانیوں کو قربان کر دیا جائے اسی کا نام میدانِ جہاد ہے اور اسی لئے مسجد کے مرکزی مقام کو محراب کہا جاتا ہے جہاں انسان اور شیطان کا مستقل معرکہ جاری رہتا ہے۔ کہیں شیطان اپنی اصلی شکل میں ”یوسوس فی صدور الناس“ کا عمل انجام دیتا ہے اور کہیں انسانی شکل میں حرکت کو روکنے اور مسجدوں کو ویران بنانے کا انتظام کرتا ہے لیکن مجاہدین راہِ خدا دونوں محاذوں پر اس کا مقابلہ کرتے ہیں اور نہ دسواں اس کے لئے کوئی تیسرا محاذ ہوتا ہے اور نہ دشمن کا حربہ آبادی مساجد کو روک پاتا ہے اور وہ اپنے ارشاد سے شہداء کو محراب کا رکن بنا کر رکھتا ہے۔



اسلام میں شہداء و محراب کا وجود اس امر کی دلیل ہے کہ میدانِ جہاد صرف بدر و احد خیمہ و خندق کا معرکہ کارزار نہیں ہے بلکہ اس میں مسجد کو فہ کی محراب بھی شامل ہے جہاں زخمی ہونے والا اس جنگ میں اپنی کامیابی کا خود اعلان کرتا ہے: "فُزْتُ وَ رَبِّ الْكَعْبَةِ"

## ۲۔ وسیلہ بقائے دین

اسلام کے جملہ عبادات تہذیب اخلاق، تزکیہ نفس اور بلندی عبودیت کا وسیلہ و ذریعہ ہیں۔ لیکن جہاد اصل دین کے تحفظ کا ذریعہ ہے۔

نماز روزہ کے ترک کر دینے سے انسان کی شانِ عبودیت، شرافت نفس اور عظمتِ انسانیت مجروح ہوتی ہے لیکن اس کا کوئی اثر دین کی بقا پر نہیں پڑتا ہے اور دین اپنے مقام پر محفوظ رہتا ہے۔ اس لئے کہ ان محاذوں پر شیطان کا حملہ دینداری پر ہوتا ہے۔ دین پر نہیں۔ لہذا اگر انسان نے مقابلہ کر لیا اور مقابلہ میں کامیابی حاصل کر لی تو دینداری بھی محفوظ رہ جائے گی ورنہ دین تو بہر حال محفوظ رہے گا۔

لیکن میدانِ جہاد میں دشمن کا حملہ اصل دین پر ہوتا ہے اور اس کا مقصد یہ ہوتا ہے کہ ذمہ دارانِ دین کو فنا کر دیا جائے تاکہ دین بھی فنا ہو جائے اور اس کا کوئی زندہ رکھنے والا زندہ نہ رہ جائے لہذا ایسے مقام پر اگر انسان میدان سے فرار کر جائے تو گویا کہ اسے دین سے کوئی دلچسپی نہیں ہے اور اس نے میدان خالی چھوڑ دیا ہے۔ یہی وجہ ہے کہ اسلام نے یہاں جان کی قربانی کو بھی واجب بنا دیا ہے جب کہ دیگر مقامات پر تقیہ کا حکم دیا ہے اور اسے ایک فریضہ کا شکل دے دی ہے۔

مثال کے طور پر اگر کسی مقام پر آپ کی ناز سے آپ کے لئے خطرہ ہے تو آپ اس مقام پر نواز ترک کر دیں اور اپنی جان لیں۔

اگر روزہ سے آپ کی صحت خطرہ میں ہے تو آپ روزہ کو ترک کر دیں اور صحت کا تحفظ کریں۔

اگر حج بیت اللہ کے سفر میں زندگی خطرہ میں دکھائی دیتی ہے تو آپ حج کے سدا



کر دیں اور زندگی کا تحفظ کریں۔

لیکن میدان جہاد میں جان کا خطرہ یقینی بھی ہے تو قربانی پیش کریں۔ اس لئے کہ یہاں مسئلہ آپ کے عمل اور آپ کی عبادت کا نہیں ہے۔ یہاں مسئلہ اصل اسلام کے عمل اور اس کی عبادت کا ہے لہذا اس مقام پر کسی قسم کا تقیہ اور بچاؤ جائز نہیں ہے۔ یہاں ہر طرح کی قربانی ضروری ہے اور اس کے بغیر کوئی چارہ کار نہیں ہے۔

### ۳۔ حوصلہ قربانی

انسان دنیا کا کوئی عظیم کام اس وقت تک انجام نہیں دے سکتا ہے جب تک اس میں جذبہ قربانی نہ ہو۔ جذبہ قربانی انسانی زندگی کا سب سے بڑا سرمایہ ہے۔

جذبہ قربانی مال کی منزل میں کام کرے تو کار خیر کے پروجیکٹ مصروف عمل ہو جاتے ہیں اور یہی جذبہ وقت اور محنت کی منزل میں کام کرے تو بڑے سے بڑا مرحلہ بھی آسان ہو جاتا ہے اور جب حوصلہ قربانی ہی انسانی زندگی کا عظیم ترین سرمایہ ہے تو اس میں کوئی شک نہیں ہے کہ یہ جذبہ میدان جہاد سے زیادہ کسی منزل پر نمایاں نہیں ہوتا ہے اور نہ اس کی تربیت کا اس سے بہتر کوئی میدان ہے۔ زندگی کے ہر محاذ پر کسی ایک شے کی قربانی کی تربیت ہوتی ہے۔

نماز میں وقت اور بعض جذبات قہقہہ و گریہ کی قربانی دینی پڑتی ہے۔

روزہ میں بھوک پیاس کی قربانی دینا ہوتی ہے۔

حج میں سرمایہ اور جسمانی توانائی کو قربان کرنا ہوتا ہے۔

زکوٰۃ و خمس میں مال قربان کیا جاتا ہے۔

لیکن میدان جہاد میں پورا وجود داؤں پر لگا دیا جاتا ہے اور انسان دین کی راہ میں زندگی

کے عظیم ترین سرمایہ کو بھی قربان کرنے کے لئے تیار ہو جاتا ہے جو جہاد کی عظمت کا عظیم ترین شاہکار ہے۔

### ۴۔ قومی سرمایہ کی فراہمی

اگرچہ جہاد راہ خدا دین خدا کے تحفظ کے لئے ہوتا ہے اور اس کا کوئی تعلق مال دنیا سے نہیں



ہوتا ہے۔ یہاں تک کہ قرآن مجید نے طالبان دنیا کے جہاد کی مذمت بھی کی ہے اور ان کے فرار کی داستان کو اپنے دامن میں قیامت تک لئے محفوظ بھی کر لیا ہے۔ لیکن اس کے باوجود دشمن کو سزا دینے کے لئے اور اس کے حوصلوں کو پست بنانے کے لئے مال غنیمت کا سلسلہ فردی تھا۔ ورنہ کفار ہر جنگ کی شکست کے بعد دوسری جنگ کا ارادہ کر لیتے اور اسلام کو کبھی ان پریشانیوں سے نجات نہ ملتی۔

اسلام نے اس پریشانی سے نجات حاصل کرنے کے لئے دشمن کے اموال کی ضبطی کا اعلان کر دیا اور اسے مال غنیمت قرار دے کر مسلمانوں میں تقسیم کر دیا یا اسلامی بیت المال میں شامل کر دیا تاکہ مسلمان لگے دفاع کے لئے سرمایہ کے مالک ہوں اور دشمن کو دوبارہ حملہ کرنے کے لئے از سر نو تیاری کرنا پڑے اور اس طرح جہاد اسلامی اقتصاد کا ایک ذریعہ بن گیا ہے اور اس کے محصولات قومی سرمایہ میں شامل ہو گئے ہیں کہ مال غنیمت کسی ایک آدمی کی انفرادی ملکیت نہیں ہے بلکہ اس کے چار حصے مجاہدین راہِ خدا کے لئے ہیں اور ایک حصہ سرکاری بیت المال کے لئے ہے جو عام قومی اور مذہبی ضروریات پر صرف کیا جائے گا اور اس طرح جہاد قومی سرمایہ کی فراہمی کا ایک بہترین وسیلہ ہو جائے گا۔

## ۵۔ منظر سیاست اسلام

عام طور سے جنگ اور صلح کو سیاسی مسائل میں شمار کیا جاتا ہے اور یہی وجہ ہے کہ جن لوگوں نے حیاتِ پیغمبرؐ کو بشریت اور رسالت کے خانوں میں تقسیم کیا ہے۔ انھوں نے تمام عبادات کو رسالت سے متعلق کر دیا ہے اور تمام سیاسیات کو بشریت سے تاکہ عبادات میں اطاعتِ پیغمبرؐ واجب رہے اور سیاسیات میں انسان آزاد ہو جائے اور جو موقف چاہے اختیار کر لے۔ اور اس طرح جہاد سیاسیات کا ایک شعبہ ہو گیا ہے۔

یہ تقسیم بنیادی اعتبار سے صحیح ہو یا نہ ہو۔ جہاد اسلامی سیاست کا بہترین منظر ضرور ہے اور اس حقیقت سے انکار نہیں کیا جاسکتا ہے۔ اور اس کا بہترین ثبوت یہ ہے کہ دشمن پہلے میدانِ جنگ میں قدم رکھتا ہے تو اپنی طاقت کا دباؤ ڈالنا چاہتا ہے۔ اس کے بعد جب طاقت



کے مظاہرہ سے مجبور ہو جاتا ہے تو صلح و آشتی کی گفتگو شروع کرتا ہے جیسا کہ اسلام کی تاریخ میں نمایاں طور سے دیکھا گیا ہے کہ ابتدا میں قافلہ تجارت کے صحیح و سالم مکہ چلے جانے کے بعد بھی اپنے طاقت کے مظاہرہ کے لئے میدان بدر میں پڑاؤ ڈال دیا گیا اور اس کے بعد برابر بدر، احد اور خندق میں طاقت کا مظاہرہ کیا گیا لیکن جب کل کفر کا بھی خاتمہ ہو گیا تو حدیبیہ کی منزل میں صلح کے لئے تیار ہو گئے اور فتح مکہ میں نظریات کو بھی تسلیم کر لیا۔

اسلام کا نظام سیاست اس سے بالکل مختلف ہے۔ وہ پہلے انسان کو فکر و نظر اور صلح و آشتی کا پیغام دیتا ہے اور اس راہ میں بچوں کے پتھروں، عورتوں کے کانٹوں اور بزرگوں کے حملوں کو بھی برداشت کرتا ہے لیکن اس کے بعد جب دشمن کا غرور کم نہیں ہوتا ہے اور اس کا دماغ ناقابل علاج حد تک خراب ہو جاتا ہے تو میدان جہاد میں قدم جما دیتا ہے اور ۳۱۲ ہجرت سپاہیوں کے ساتھ بھی ۹۵۰ افراد کے مسلح لشکر کا صفایا کر دیتا ہے اور کفر کو مال غنیمت کی تباہی سے لے کر عورتوں اور بچوں کی اسیری کی ذلت تک کی سزا دینے میں کوئی تکلف نہیں کرتا ہے۔

## ۶۔ اسلامی اخلاق

عام طور سے جنگ و جدل کو اخلاقی میدان سے الگ ایک میدان تصور کیا جاتا ہے جہاں ہر طرح کی دھوکہ بازی، غارت گری، جملہ سازی اور تباہ کاری جائز ہو جاتی ہے اور کسی طرح کا کوئی اخلاقی قانون قابل عمل نہیں رہ جاتا ہے۔

لیکن اسلام نے اس منزل پر بھی ایک نیا راستہ اختیار کیا ہے اور اپنے جہاد کو اپنے اخلاقیات کا بہترین مظہر بنا دیا ہے۔

مثال کے طور پر جہاد کے حسب ذیل قوانین پر نگاہ کی جائے :

۱۔ جہاد کے آغاز کے لئے امام معصوم یا اس کے نمائندہ خاص کی ضرورت ہے۔

۲۔ نابینا، زمین گیر، بیمار، عاجز اور فقیر عاجز پر جہاد واجب نہیں ہے۔

۳۔ ماں باپ میدان سے روک دیں اور جہاد واجب عینی نہ ہو تو ماں باپ کی اطاعت

ضروری ہے۔



۴۔ محترم مہینوں میں جہاد حرام ہے۔

۵۔ پہلے اسلام کے محاسن کی دعوت دی جائے۔

۶۔ درختوں کا کاٹنا یا دشمن پر آگ برسانا مکروہ ہے بلکہ پانی کا رخ موڑ دینا یا زہریلی گیس وغیرہ کا استعمال کرنا بھی مکروہ ہے۔

۷۔ عورتوں اور بچوں کو سپر بنا لیا جائے تو ان پر بھی ہاتھ نہ اٹھایا جائے جب تک کہ کوئی مجبوری نہ پیش آجائے۔

۸۔ دیوانوں اور بچوں کو قتل نہ کیا جائے اور عورتوں پر بھی حملہ نہ کیا جائے۔

۹۔ دشمن پناہ مانگے تو پناہ دے دی جائے اور جنگ روک دی جائے۔

۱۰۔ جنگ کے خاتمہ پر جن لوگوں کو قیدی بنایا گیا ہے انہیں کھانا پانی ضرور دیا جائے اور بیدردی سے قتل نہ کیا جائے۔

ان مسائل سے صاف طور پر ظاہر ہو جاتا ہے کہ اسلام نے اپنے جہاد کو بھی اخلاقی تعلیم کا بہترین مدرسہ اور اپنے اخلاقیات کا بہترین منظر اور نمونہ قرار دیا ہے جس کے بعد اسلام کا جہاد دنیا کے جنگ و جدل سے بالکل مختلف ہو گیا ہے اور دونوں میں کوئی نسبت نہیں رہ گئی ہے۔

## ۷۔ اشغال قوی

اسلام کا منشا یہ ہے کہ مسلمان کی ساری طاقتیں راہِ خدا میں صرف ہوں اور اس کی ایک نظر بھی مرضی پروردگار کے خلاف نہ اٹھے۔ وہ طاقت کے راہِ خدا کے خلاف استعمال کو خیانت تصور کرتا ہے اور اس کی خواہش یہ ہے کہ رسولِ امین کی امت سرِ امانت بن جائے۔ اس نے اپنے عبادات کے ذریعہ انسان کو طاقتوں کو راہِ خدا میں صرف کرنے کی تربیت دی ہے۔

حالت نماز میں پیروں کو قیام پر آمادہ کیا ہے۔

کمر کو رکوع میں جھکا دیا ہے۔

زبان کو ذکر میں مصروف کر دیا ہے۔



اعضار سجدہ کو سجدہ میں لگا دیا ہے۔

نظر کی جگہیں معین کر دی ہیں۔

ہاتھ رکھنے یا اٹھانے کے موارد مقرر کر دئے ہیں اور اس طرح انسان کو سراپا عبادت بنا دیا ہے۔ لیکن یہ عمل لمحاتی ہے اور اس میں صرف وجودی طاقت کو مصروف کیا گیا ہے۔ جہاد کا فلسفہ اس سے زیادہ دقیق تر ہے۔ جہاد نے اپنے اقسام کے ذریعہ، تحریر، تقریر، تفکیر، تفسیر، تعبیر، تکبیر، تحقیر تمام صلاحیتوں کو راہِ خدا میں مصروف کر دیا ہے اور اس کے بعد زندگی کے عظیم ترین سرمایہ حیات کو مصروف کار بنا دیا ہے اور اس طرح جہاد تمام طاقتوں کے راہِ خدا میں صرف کرنے کا نام ہو گیا ہے اور یہاں کسی قوت کو مستثنیٰ نہیں کیا گیا ہے۔

## ۸۔ تطہیر معاشرہ

دنیا کے سارے اطباء کا متفقہ قانون علاج یہ ہے کہ جب تک بدن میں اصلاح کی صلاحیت رہتی ہے۔ مرض کا علاج کیا جاتا ہے اور ہر جز بدن کا تحفظ کیا جاتا ہے۔ لیکن جب مرض ناقابل علاج ہو جاتا ہے اور یہ خطرہ پیدا ہو جاتا ہے کہ مرض دیگر سالم اعضاء کی طرف بھی سراپت کر جائے گا تو فاسد عضو کو کاٹ کر الگ کر دیا جاتا ہے تاکہ دیگر اعضا متاثر نہ ہونے پائیں اور فساد کا خمیازہ فاسد عضو ہی کو برداشت کرنا پڑے۔

انسانی جسم کی اس کاٹ پیٹ کو آپریشن سے تعبیر کیا جاتا ہے اور یہ آپریشن کبھی انفرادی ہوتا ہے جب بیماری ایک انسان کے اعضاء میں ہوتی ہے اور یہی آپریشن کبھی اجتماعی ہو جاتا ہے جب معاشرہ کے متعدد افراد فاسد ہو جاتے ہیں اور کوئی اصلاحی تحریک ان پر اثر انداز نہیں ہوتی ہے تب تلخ کا عمل بیکار ہو جاتا ہے۔ دعوت حق بے اثر ہو جاتی ہے اور یہ خوف پیدا ہو جاتا ہے کہ سماج کے دیگر سادہ افراد بھی اس بیماری کی لپیٹ میں آجائیں گے اور فساد پورے معاشرہ میں پھیل جائے گا۔

اسلامی اصطلاح میں اجتماعی آپریشن ہی کو جہاد کہا جاتا ہے۔ جہاں انتہائی ماہرین معصوم کی ضرورت ہوتی ہے تاکہ کوئی ایک چھوٹا سا عضو بھی ضرورت سے زیادہ نہ کٹنے پائے اور



کوئی ایک قطرہ خون بھی ناحق نہ بہنے پائے۔ سماج فاسد عناصر سے پاک ہو جائے اور فاسد عناصر کو کم کرنے میں بھی ایسا طریقہ اختیار کیا جائے کہ انھیں بھی شکایت کرنے یا الزام لگانے کا موقع نہ مل سکے اور حتی الامکان خود ان سے بھی ان کے فاسد ہونے کا قوی یا عملی اقرار لے لیا جائے اور اس کا بہترین راستہ یہ ہو کہ انھیں جنگ میں پہل کرنے کا موقع دے دیا جائے تاکہ یہ ان کی طرف سے ان کی زیادتی، فساد انگیزی اور مفسدہ پردازی کا اعتراف بن جائے اور وہ کسی دقت بھی دین خدا کو متہم نہ کر سکیں۔

حیرت کی بات یہ ہے کہ طیب بروقت یہ عمل انجام دے کر جسم کو بربادی سے بچا لیتا ہے تو اسے خوش اخلاق اور شریف و کریم کہا جاتا ہے اور اسلام یہی عمل انجام دے کر پورے معاشرہ کو تباہی سے بچا لیتا ہے تو اس پر ملک گیری اور توسیع پسندی کا الزام لگا دیا جاتا ہے۔ درحقیقت یہ الزام جہاد سے ناواقفیت اور حکمت اسلام سے جہالت کا نتیجہ ہے۔ اور دنیائے اصلاح میں اس کی کوئی قیمت نہیں ہے۔

## ۹۔ افضل الاعمال

طلحہ بن شیبہ اور عباس اس موضوع پر بحث کر رہے تھے کہ دونوں میں زیادہ بہتر شخصیت کس کی ہے۔  
طلحہ نے کہا کہ میرا فضل یہ ہے کہ میرے پاس خانہ کعبہ کی کنجیاں ہیں اور میں حرم خدا کا کلید بردار ہوں۔

عباس نے کہا کہ میں حاجیوں کو پانی پلاتا ہوں اور اس طرح پروردگار کے ہمانوں کی ضیافت کا شرف مجھے حاصل ہے۔

اتنے میں حضرت علیؑ کا گذر ہو گیا۔ آپؑ نے فرمایا کہ میرا شرف تم دونوں سے زیادہ ہے کہ میں نے سب سے پہلے ایمان کا اعلان کیا ہے اور راہ خدا میں جہاد کیا ہے۔  
مسئلہ سنگین تھا لہذا طے پایا کہ فیصلہ سرکارِ دو عالم کریں گے۔ تینوں افراد سرکار کی خدمت میں حاضر ہوئے۔



آپ نے فیصلہ وحی الہی کے حوالے کر دیا اور وحی الہی نے یہ فیصلہ سنا دیا کہ :  
 "کیا تم لوگوں نے خانہ کعبہ کی تولیت اور حاجیوں کی سقایت کو اس شخص کے اعمال  
 کے برابر قرار دے دیا ہے جس نے خدا اور آخرت پر ایمان اختیار کیا ہے اور راہِ خدا میں جہاد  
 کیا ہے۔ یہ دونوں ہرگز برابر نہیں ہو سکتے ہیں اور خدا ظالمین کو ہدایت نہیں دیتا ہے۔"  
 آیت کا انداز بتا رہا ہے کہ جہادِ راہِ خدا کا مرتبہ اس قدر بلند ہے کہ اس کے مقابلہ میں  
 عمارت و سقایت کا نام لینا بھی ظلم ہے اور ایسا ظلم ہے جس کے بعد ہدایت کی توقع بھی ختم  
 ہو جاتی ہے۔

اس میں کوئی شک نہیں ہے کہ خانہ خدا کی ذمہ داری اور حجاج بیت اللہ کی مہمان نوازی  
 ایک عظیم شرف ہے۔ لیکن جہاد کے مقابلہ میں اس کی بھی کوئی حیثیت نہیں ہے جس سے صاف  
 واضح ہو جاتا ہے کہ جہاد پروردگار کی نگاہ میں افضل الاعمال ہے اور اس سے بالآخر کوئی عمل  
 نہیں ہے۔

نماز کو جہاد کے مقابلہ میں خیر العمل اسی لئے کہا گیا ہے کہ جہاد عمل ہے۔ اور نماز  
 مقصد عمل۔ نماز جہاد کے لئے قائم نہیں کی جاتی ہے بلکہ جہاد نماز کے قیام کے لئے انجام پاتا  
 ہے جو اس بات کی دلیل ہے کہ راہِ خدا میں انجام پانے والے تمام اعمال میں بہترین عمل  
 جہاد ہے اور جہاد کے اغراض و مقاصد میں بہترین عمل نماز ہے جس کی اہمیت کے پیش نظر  
 مولائے کائنات نے صفین میں جہاد روک دیا تھا اور امام حسینؑ نے کربلا میں برستے تیروں  
 میں صفیں قائم کر دی تھیں۔

## ۱۰۔ امید و رحمت

سورہ مبارکہ بقرہ آیت ۲۱۸ میں ارشاد ہوتا ہے کہ :  
 "جن لوگوں نے ایمان اختیار کیا اور نیک اعمال انجام دیئے اور راہِ خدا میں جہاد بھی کیا  
 درحقیقت یہی لوگ رحمت خدا کی امید رکھتے ہیں اور خدا غفور رحیم ہے۔"  
 آیت سے صاف واضح ہو جاتا ہے کہ رحمت الہی کی امید واری میں ابتدائی منزلیں ایمان



اور عمل صالح کی ہیں اور آخری مرحلہ جہادِ راہِ خدا کا ہے جو خود بھی ایمان کی ایک علامت اور عمل صالح کی ایک شکل ہے۔ لیکن اسے ایک مستقل حیثیت حاصل ہے کہ اس کے بغیر ایمان کو کمال حاصل ہوتا ہے اور نہ عمل صالح کو۔

بھلا اس ایمان کی کیا حیثیت ہے جس میں انسان جان کو ایمان سے زیادہ عزیز سمجھتا ہو، اور وہ عمل صالح کیا ہے جس کے سامنے دین تباہ ہو رہا ہو اور اس میں تحفظ کا جذبہ نہ پیدا ہو۔ جہاد درحقیقت انہیں دونوں محاسن کا مجموعہ ہے جس میں سر میدان یہ اعلان ہوتا ہے کہ ایمان سے زیادہ عزیز تر کوئی شے نہیں ہے اور مذہبِ خطرہ میں پڑ جائے تو قربانی سے بالاتر کوئی عمل نہیں ہے۔

## ۱۱۔ وسیلہٴ جنت

”کیا تمہارا خیال یہ ہے کہ تم یوں ہی جنت میں داخل ہو جاؤ گے جب کہ ابھی پروردگار نے نہ تم میں کے مجاہدین کو دیکھا ہے اور نہ صابرین کو۔“ (آل عمران - ۱۴۲)

آیت کریمہ سے صاف ظاہر ہو رہا ہے کہ جنت میں داخلہ کا بنیادی سبب جہاد اور صبر ہے اور صبر کا عظیم ترین مصداق جہاد ہے جہاں ہر طرح کی قربانی پر صبر کا مظاہرہ کیا جاتا ہے اور کسی طرح کی بے چینی کا اظہار نہیں کیا جاتا ہے۔

روایات میں اسی حقیقت کے پیش نظر جنت کو تلواروں کے زیر سایہ قرار دیا گیا ہے اور مسلمان کو مطمئن کر دیا گیا ہے کہ اگر وقتی نعمتوں سے جُدائی بھی ہو گئی تو ابدی نعمتیں تیرا انتظار کر رہی ہیں اور انھیں دنیا کی کوئی طاقت نہیں چھین سکتی ہے۔

میدانِ کربلا میں اسی قرآنی حقیقت کا اظہار بار بار ہوتا رہا۔

شب عاشور امام حسینؑ نے اپنے ساتھیوں سے فرمایا کہ نظر اٹھا کر دیکھو یہ جنت میں تمہاری منزلیں ہیں جہاں مسلسل تمہارا انتظار ہو رہا ہے اور یہ جنت تمہیں جیسے متقی افراد کے لئے آراستہ کی گئی ہے۔

اور عصر عاشور فضائے کربلا میں یہ قرآنی آواز گونج رہی تھی:



”اے نفس مطمئن! اپنے پروردگار کی بارگاہ میں پلٹ آ تو ہم سے راضی ہے اور ہم تجھ سے راضی ہیں۔ آہمارے بندوں میں شامل ہو جا اور ہماری جنت میں داخل ہو جا۔“ اور یہ سارا کام میدانِ جہاد میں انجام پا رہا تھا۔ جس سے صاف ظاہر ہو رہا تھا کہ بابِ جنت تک جانے کا قریب ترین راستہ میدانِ جہاد سے گذرتا ہے اور صراطِ شمشیر سے گذر جانے والے کو داخلہ جنت سے کوئی طاقت نہیں روک سکتی ہے۔

## ۱۲۔ امتحانِ محبت

”جن لوگوں نے ایمان اختیار کیا۔ ہجرت کی اور راہِ خدا میں اپنے مال اور نفس سے جہاد کیا اور رسول کو پناہ دی اور ان کی مدد کی وہی آپس میں ایک دوسرے کے دوست ہیں۔“ (انفال - ۷۲)

آیت کریمہ میں ایمان اور ہجرت کے ساتھ راہِ خدا میں جان و مال سے جہاد کو دلیلِ محبت قرار دیا گیا ہے اور یہ واضح کر دیا گیا ہے کہ انسان پہلا مسلمان ہو یا آخری۔ پیغمبر کے ساتھ ہجرت کرے یا تنہا۔ اس کے ایمان و ہجرت کو اس وقت تک بنیادِ محبت نہیں بنایا جاسکتا ہے جب تک راہِ خدا میں جان اور مال سے جہاد نہ کرے۔ جہاد سے بالاتر کوئی امتحانِ محبت نہیں ہے جہاں محبوب کی راہ میں ساری کائناتِ حیات قربان کر دی جاتی ہے اور انسان جلوہ محبوب کے اشتیاق میں اپنے وجود سے بھی غافل ہو جاتا ہے۔ انگلیاں کاٹ لینا محبوب مجازی کے جلوہ کا اثر ہے اور گلا کٹا دینا محبوب حقیقی کے جمال لازوال کا اثر ہے۔

مصر کی عورتوں کے حالات کا جائزہ لینے کے بعد راہِ خدا میں قربانی کی عظمت کا

اندازہ ہوتا ہے۔

اور جب انسان محبوب حقیقی کی راہ میں قربانی کے لئے نکل آتا ہے تو پروردگار اس کا پہلا انعام یہ قرار دیتا ہے کہ اس کی محبت لوگوں کے دلوں میں پیدا کر دیتا ہے اور اس طرح مجاہدین کی ایک دوستانہ محفل اور انجمن قائم ہو جاتی ہے۔



## ۳۱۔ علامت ایمان حقیقی

”جن لوگوں نے ایمان اور ہجرت کا راستہ اختیار کیا اور راہِ خدا میں جہاد کیا۔ پھر مہاجرین کو پناہ دی اور ان کی امداد کی۔ حقیقتاً یہی لوگ واقعی صاحبانِ ایمان ہیں کہ جن کے لئے ’مغفرت بھی ہے اور پاکیزہ رزق بھی‘ (انفال۔ ۷۴) آیت کریمہ سے صاف واضح ہو جاتا ہے کہ ایمان حقیقی کا راستہ میدانِ جہاد سے ہو کر گذرتا ہے اور انسان جب تک اس میدان میں قدم نہیں رکھتا ہے اس کا ایمان کامل نہیں ہوتا ہے۔

مولائے کائنات علی بن ابی طالب نے میدانِ احد میں اسی حقیقت کا اعلان کیا تھا جب اکثر صحابہ کے فرار کر جانے کے بعد رسول اکرمؐ نے سوال کیا کہ یا علی! تم نے فرار کا راستہ کیوں نہیں اختیار کیا۔؟

عرض کی کہ کیا ایمان کے بعد کافر ہو جاؤں۔؟

جس کا کھلا ہوا مطلب یہ تھا کہ میدانِ جہاد میں ثبات قدم بظاہر ایک عمل ہے لیکن واقعاً اس کا ایمان سے گہرا رشتہ ہے اور جب تک انسان کا ایمان سلامت رہتا ہے۔ وہ راہِ خدا میں قربانی سے دریغ نہیں کر سکتا ہے۔

مذکورہ آیت کریمہ میں کئی طرح کے جہاد کا ذکر کیا گیا ہے اور سب کو ایمان حقیقی کے شرائط میں شامل کر دیا گیا ہے۔

راہِ خدا میں ہجرت کرنا اور اپنے گھر بار کو چھوڑ دینا یہ بھی ایک جہاد ہے اور مہاجرین کو پناہ دے کر دشمن کے حملوں کا ہدف بن جانا یہ بھی ایک جہاد ہے۔

لیکن اس کے باوجود جہاد کا الگ سے تذکرہ کیا گیا ہے جس سے صاف ظاہر ہوتا ہے کہ ہجرت اور نصرت جیسے جہاد سے بالاتر میدانِ جنگ کا جہاد ہے جس سے ایمان کو کمال اور فروغ حاصل ہوتا ہے اور انسان ایمان حقیقی کے درجہ پر فائز ہو جاتا ہے۔



## ۱۴۔ ضروری امتحان

”کیا تمہارا خیال یہ ہے کہ تمہیں اسی طرح چھوڑ دیا جائے گا جب کہ ابھی خدا نے تم میں کے مجاہدین اور ان لوگوں کو نہیں دیکھا ہے جو خدا، رسول اور صاحبانِ ایمان کو چھوڑ کر کسی سے خفیہ دوستی نہیں کرتے ہیں۔“ (توبہ - ۱۶)

آیت کریمہ سے صاف ظاہر ہوتا ہے کہ ہر انسان کو منزل امتحان سے گزرنا ہے اور امتحان کے بغیر کسی کا ایمان قابل قبول نہیں ہے۔

سورہ عنکبوت میں اصل امتحان کی ضرورت کا اعلان ہوا ہے کہ ہم نے تم سے پہلے والوں کا بھی امتحان لیا ہے اور تمہارا بھی امتحان لیں گے۔ ہم یہ دیکھنا چاہتے ہیں کہ تم میں دعوائے ایمان کے اعتبار سے کون سچا ہے اور کون جھوٹا۔“

اور سورہ بقرہ آیت ۲۵۱ میں ان سوالات کا تذکرہ کیا گیا ہے جن کے ذریعہ امتحان لیا جائے گا۔ ”ہم یقیناً تمہارا امتحان منحصر خوف، بھوک، مال اور اولاد کی کمی کے ذریعہ لیں گے اور پھر ان صابریں کے لئے بشارت ہے جو مصیبت پڑنے پر یہ کہتے ہیں کہ ہم اللہ کے لئے ہیں اور اسی کی بارگاہ میں پلٹ کر جانے والے ہیں۔ انہیں لوگوں کے لئے پروردگار کی رحمت ہے اور یہی لوگ ہدایت یافتہ ہیں۔“

اس کے بعد صرف یہ مسئلہ باقی رہ گیا تھا کہ یہ امتحان کہاں ہوگا اور اس کا سنٹر کہاں ہے؟ سورہ توبہ کی مذکورہ بالا آیت نے اس مسئلہ کو بھی حل کر دیا کہ اس امتحان کا مرکز میدان جہاد ہے جہاں خوف بھی ہوتا ہے اور بھوک بھی۔ جان و مال کا اتلاف بھی ہوتا ہے اور اولاد کی قربانی بھی۔ لیکن مردِ مومن کا حوصلہ ہر قربانی کے بعد یہی ہوتا ہے کہ ہم اللہ کے لئے ہیں اور ہمیں بھی اس کی بارگاہ میں پلٹ کر جانا ہے اور یہ ایمان اطمینان کی وہ منزل ہے جس کے بعد انسان اس امر کا تقاضا ہو جاتا ہے کہ اس پر رحمت پروردگار کا نزول ہو اور وہ ہدایت یافتہ افراد میں شمار کیا جائے۔

## ۱۵۔ وجہ مغفرت

”اس کے بعد تمہارا پروردگار ان لوگوں کے لئے جنہوں نے فتنوں میں مبتلا ہونے کے بعد



ہجرت کی ہے اور پھر جہاد بھی کیا ہے اور صبر سے بھی کام لیا ہے بہت زیادہ بخشے والا اور مہربان ہے۔" (نخل - ۱۱۰)

آیت کریمہ کا کھلا ہوا مفہوم یہ ہے کہ جہاد و صبر و ہجرت وہ مراحل ہیں جن سے گزرنے کے بعد انسان مغفرت الہی کا حقدار بن جاتا ہے اور اس کی بخشش میں کوئی کسر نہیں رہ جاتی ہے۔ مفسرین کا بیان ہے کہ یہ آیت ان اصحاب کے بارے میں نازل ہوئی ہے جنہوں نے ہجرت نہیں کی تھی اور فتنوں میں مبتلا ہو گئے تھے۔ اس کے بعد جب ان کو ہوش آیا تو اپنی تقصیر پر توبہ کی اور ہجرت کا راستہ اختیار کر لیا۔ لیکن اگر یہ صرف ہجرت ہوتی تو شاید ان کا گناہ قابل معافی نہ ہوتا۔ انہوں نے ہجرت کے بعد راہِ خدا میں جہاد بھی کیا جو دلیل اخلاص کا مل تھا اور اسی اخلاص کی بنا پر پروردگار نے ان کے گناہ کو معاف کر دیا اور یہ واضح کر دیا کہ بڑے سے بڑا گناہ بھی جہاد کے طفیل میں معاف کیا جاسکتا ہے بشرطیکہ اس کا تعلق حق اللہ سے ہو یا وہ بندے بھی معاف کر دیں جن کے حق میں ظلم ہوا ہے جس کی بہترین مثال کر بلا کے میدان میں حضرت حرمین یزید ریاحی کے کردار میں پائی جاتی ہے کہ ان کی غلطی دو اجزا سے مرکب تھی:

۱۔ امام حسینؑ کا راستہ روکا تھا جو مسئلہ حق العباد سے متعلق تھا،

۲۔ اور حکم الہی کی خلاف ورزی کی تھی جو معاملہ حق اللہ کا تھا۔

انہیں معلوم تھا کہ پروردگار اس وقت تک اپنے حقوق کو بھی معاف نہیں کرتا ہے جب تک انسان حق العباد کی ذمہ داری سے عہدہ برآئے ہو جائے۔ اس لئے مصلیٰ پچھا کہ توبہ واستغفار کرنے کے بجائے امام حسینؑ کی بارگاہ میں حاضری دی اور ان سے معافی کے طلبگار ہوئے۔

امام حسینؑ بندہ خدا بھی تھے اور نمائندہ پروردگار بھی۔ لہذا انہوں نے فرمایا کہ خراسر کو اٹھا لو، تمہاری خطا کو میں نے بھی معاف کر دیا ہے اور میرے پروردگار نے بھی۔ اور اس طرح خراسر نے وہ راستہ اختیار کیا جہاں ایک ہی منزل پر دونوں مسائل حل ہو گئے اور مغفرت کا مکمل انتظام ہو گیا لیکن حرم نے چاہا کہ اس انداز معافی سے اگلی نسلوں کو غلط فہمی نہ ہو جائے کہ اس طرح بڑے سے بڑے جرم کے بعد بھی زبانی معذرت، مغفرت کا ذریعہ بن سکتی ہے لہذا فوراً میدانِ جہاد کا اذن طلب کر لیا اور راہِ خدا میں جہاد کر کے قرآن مجید کی مذکورہ بالا آیت کی عملی تفسیر کر دی کہ فتنہ میں



مبتلا ہو جانے والے بھی اگر جہاد کا راستہ اختیار کر لیں تو ان کے واسطے مغفرت بھی ہے اور مہربانی بھی اور پروردگار کے خزانے میں کسی شے کی کوئی کمی نہیں ہے۔

## ۱۶۔ دلیل صداقت

”وہ صاحبانِ ایمان جو اللہ اور رسول پر ایمان لائے اور پھر کبھی شک نہیں کیا اور راہِ خدا میں اپنی جان اور مال سے جہاد کیا۔ یہی لوگ اپنے دعوئے ایمان میں سچے ہیں۔“

(حجرات - ۱۵)

آیت کریمہ میں صداقتِ ایمان کے لئے جن شرائط کا ذکر کیا گیا ہے۔ ان میں ایمان باللہ والرسول اور عدم شک و لازمِ ایمان میں شامل ہیں اور یہی ہر صاحبانِ ایمان کا دعویٰ ہوتا ہے اور واقعی شرط جس سے ایمان کی صداقت کا اندازہ ہوتا ہے وہ راہِ خدا میں جہاد ہی ہے جس کے بغیر دعوئے ایمان کی کوئی حقیقت نہیں رہ جاتی ہے اور کوئی بھی انسان صادق الایمان بننا چاہتا ہے تو اس کا فرض ہے کہ جان و مال سے راہِ خدا میں جہاد کرے اور کسی طرح کی قربانی سے دریغ نہ کرے ورنہ قربانی کے بغیر کوئی دعوئے ایمان قابلِ قبول نہیں ہے اور نہ پروردگار اس دعویٰ کو سننا چاہتا ہے کہ کوئی شخص صرف دعوئے ایمان کر کے پیغمبر پر اس کا احسان بقلے کہ ہمارے دم سے آپ کی محفل کی رونق ہے۔

قرآن مجید نے صاف لفظوں میں اس دعویٰ کی تکذیب کر دی ہے کہ خبردار اپنے اسلام کا احسان نہ جتاننا۔ یہ تو خدا کا احسان ہے کہ اس نے تمہیں ایمان کی ہدایت دے دی ہے اور یہ تمہاری کمزوری ہے کہ تم ایمان کے بجائے منزلِ اسلام ہی پر رک گئے اور عقیدہ ایمان تمہارے دلوں کے اندر نہ اتر سکا ورنہ ایمان دل کے اندر اتر گیا ہوتا تو اس طرح کے دعوے نہ کرتے اور راہِ خدا میں جہاد سے دامن کش نہ ہوتے۔

## ۱۷۔ گراہت جہاد علامتِ نفاق

قرآن مجید نے جس طرح جہاد کو اسان اور صداقت کا علامت قرار دیا ہے۔



کراہت جہاد کو نفاق کی نشانی قرار دیا ہے اس کی نظر میں جہاد سے کنارہ کشی کرنے والے افراد صاحبان ایمان و اخلاص نہیں ہیں بلکہ واقعاً منافق ہیں۔ اگرچہ انہوں نے عملی کمزوری کا اظہار کیا ہے لیکن یہ عملی کمزوری عقائدی کمزوری کی نشانی ہے کہ جہاد فروع دین میں ہونے کے باوجود اصول اعتقاد کی نقاب کشائی کے لئے کافی ہے۔

چنانچہ سورہ مبارکہ توبہ ۸۱ میں ارشاد ہوتا ہے :

"جو لوگ جنگ تبوک میں نہیں گئے۔ وہ رسول اللہ کے پیچھے بیٹھے رہ جانے پر خوش ہیں اور انہیں اپنے جان و مال سے راہِ خدا میں جہاد ناگوار معلوم ہوتا ہے اور یہ کہتے ہیں کہ گرمی میں جہاد کے لئے نہ نکلو۔ تو پیغمبر آپ کہہ دیجئے کہ آتش جہنم اس سے کہیں زیادہ گرم ہے اگر یہ لوگ کچھ سمجھنے والے ہیں۔"

آیت سے صاف واضح ہو جاتا ہے کہ جہاد کی ناگواری کی سزا آتش جہنم ہے اور اس سے بچانے کا واحد ذریعہ تلواروں کی آبخ ہے۔ جو لوگ اس آبخ کو سہہ لیتے ہیں وہ اُس آگ سے نجات حاصل کر لیتے ہیں اور جو اس آبخ کو برداشت نہیں کر سکتے ہیں انہیں وہ آگ بہر حال برداشت کرنا پڑے گی۔

## ۱۸۔ لایخافون لومة لائم

انسان کی سب کی بڑی نفسیاتی کمزوری یہ ہے کہ وہ اکثر اوقات ملامت کرنیوالوں کی ملامت اور طعنہ دینے والوں کے طعن و طنز سے اس قدر متاثر ہو جاتا ہے کہ بڑے سے بڑے حقائق سے بھی انکار کر دیتا ہے اور اچھے سے اچھے عمل خیر کو بھی نظر انداز کر دیتا ہے حالانکہ کھلی ہوئی بات ہے کہ جو انسان نفسیاتی طور پر اس قدر کمزور ہو وہ دنیا میں کوئی عظیم کارنامہ انجام نہیں دے سکتا ہے اور نہ کسی بڑے طوفان کا مقابلہ کر سکتا ہے۔ طوفانوں سے ٹکرانے کے لئے پہلے طعن و طنز کو برداشت کرنے کی صلاحیت پیدا کرنا ہوگی۔ اس کے بعد اس میدان میں قدم رکھنا ہوگا۔ تجربات اس بات کے گواہ ہیں کہ بڑے سے بڑے دوست کو بھی اگر دوست کے ساتھ



دشمنوں کا سا برتاؤ کرنے لگا۔ یہی حال کار خیر کا ہے کہ جہاں کسی نے کار خیر کو کارِ حماقت سے تعبیر کیا انسان نے کار خیر کو نظر کر دیا۔

قرآن مجید نے اسی کمزوری سے نجات پلنے کا یہ نسخہ بیان کیا ہے کہ انسان راہِ خدا میں جہاد کرنے کے لئے تیار ہو جائے۔ اس کے بعد کسی ملامت کرنے والے کی ملامت کا اثر نہ ہوگا۔ اس لئے کہ جو شخص جان و مال کی قربانی کے لئے تیار ہو جائے اس کے مقابلہ میں حرفِ غلط کی کیا حیثیت رہ جاتی ہے۔

سورہ مائدہ آیت ۵۴ میں ارشاد ہوتا ہے :

”ایمان والو! تم میں سے جو بھی اپنے دین سے پلٹ جائے گا اسے معلوم ہونا چاہیے کہ عنقریب خدا ایک ایسی قوم کو لے آئے گا جو اس کی محبوب اور اس سے محبت کرنے والی ہوگی۔ یونین کے سامنے خاکسار اور کفار کے مقابلہ میں صاحبِ عزت ہوگی۔ راہِ خدا میں جہاد کرنے والی ہوگی، اور کسی ملامت کرنے والے کی ملامت سے خوفزدہ نہ ہوگی۔ یہ وہ فضلِ خدا ہے جسے وہ جس کو چاہتا ہے عطا کر دیتا ہے کہ وہ صاحبِ وسعت بھی ہے اور علیم و دانای بھی ہے۔“

## ۱۹۔ ماموریتِ نبوت

اصطلاح شریعت میں نبی اس انسان کو کہا جاتا ہے جو پروردگار کی طرف سے بلا واسطہ بشرِ اخبار حاصل کرتا ہے اور پھر ان پر عمل پیرا ہوتا ہے، پھر اسی نبی کو اگر پیغامِ رسانی کی ذمہ داری بھی سپرد کر دی جائے تو اسے لفظ رسول سے تعبیر کیا جاتا ہے۔ لیکن رسول ہونے کے بعد بھی اس کا کام صرف ”البلاغ المبین“ اور واضح پیغامِ رسانی ہی ہوتا ہے اور وہ امت کے اعمال کا ذمہ دار نہیں ہوتا ہے۔ قوم اگر گمراہ ہو جائے تو نبی اور رسول جوابدہ نہیں ہے اور امت اگر راہِ راست پر نہ آئے تو نبی کا فرض نہیں ہے کہ اپنے نفس کو ہلاکت میں ڈال دے جیسا کہ قرآن مجید کی مختلف آیات میں واضح کیا گیا ہے لیکن ان تمام باتوں کے باوجود جہادِ پیغمبر کی ذمہ داریوں میں شامل ہے اور پروردگار نے سورہ تحریم آیت ۹ میں صاف صاف کہہ دیا ہے کہ :

”یغفر! کفار اور منافقین سے جو اذکار و اذکار سننے والے ہیں“



یہ بدترین انجام ہے۔

جس سے واضح طور پر اندازہ ہو جاتا ہے کہ رسول کو صرف "البلاغ المبین" تک محدود کر دیا گیا تو دین خدا ناقابل عمل قرار دے دیا جائے گا اور دشمنوں کے حوصلے بلند ہو جائیں گے کہ انہیں جہاد نہیں کرنا ہے لہذا طاقت کے زور سے ان کے مشن کو ناکام بنایا جاسکتا ہے۔ پروردگار نے فرما دیا کہ اگر دشمن طاقت کا اظہار کرنا چاہے تو آپ اس منزل پر بھی خاموش نہ رہیں اور ہر طرح کے جہاد کے لئے تیار ہو جائیں۔ حد یہ ہے کہ آپ کے فرائض میں منافقین سے جہاد کرنا بھی شامل ہے جو آپ حالات کی نزاکت کی بنا پر انجام نہ دے سکیں گے تو کسی ایسے شخص کو اپنا نائب نامزد کرنا ہو گا جو تاویل قرآن پر جہاد کر سکے اور دین کو کفار کی طرح منافقین کے حملوں سے بھی بچا سکے۔

## ۲۔ عظیم ترین وسیلہ فلاح

سورہ مائدہ آیت ۲۵ میں ارشاد ہوتا ہے:

"ایمان والو! تقویٰ الہی اختیار کرو اور اس تک پہنچنے کا وسیلہ تلاش کرو اور اس کی راہ میں جہاد کرو کہ شاید اسی طرح کامیابی حاصل کر سکو۔"

اس آیت میں صاحبان ایمان کو کامیابی کے لئے تین باتوں کا حکم دیا گیا ہے۔ تقویٰ اختیار کرنا۔ وسیلہ تلاش کرنا اور راہ خدا میں جہاد کرنا۔ ظاہر ہے کہ یہ تینوں امور انتہائی مشکل امور ہیں اور ان میں کسی ایک کا بھی اختیار کر لینا کوئی آسان کام نہیں ہے۔ تقویٰ الہی کا تقاضا یہ ہے کہ انسان تمام برائیوں سے پرہیز کرے اور تمام منکرات سے اجتناب کرے۔

وسیلہ تلاش کرنے کا مطلب یہ ہے کہ انسان اپنی شخصیت کو فراموش کر دے اور انہیں واسطہ قرار دے جن میں بارگاہ الہی تک پہنچانے کی صلاحیت پائی جاتی ہے اور جہاد بہر حال جہاد ہے۔

لیکن آیت کریمہ نے ترتیب وسائل میں جہاد کو سب سے آخر میں رکھا ہے جس کا مطلب



یہ ہے کہ انسان وسیلہ کے پالینے کے بعد مطمئن نہ ہو جائے کہ اب تو کامیابی زیر قدم آگئی ہے اور جنت نگاہوں کے سامنے ہے لہذا کسی عمل کی کوئی ضرورت نہیں ہے۔ بلکہ یہ جہاد اب بھی لازم ہے اور جہاد کے بغیر منزل کامیابی تک پہنچنا ممکن نہیں ہے۔ گویا یہی کامیابی کا آخری وسیلہ ہے اور اسی پر فلاح کا دار و مدار ہے۔

کربلا کے میدان میں جنابِ حر کا کردار اس آیت مبارکہ کی بھی سراپا تفسیر تھا کہ پہلے منزلِ تقویٰ میں قدم رکھتے ہی یزید کے لشکر کی قیادت و ریاست سے کنارہ کشی کی۔ اس کے بعد امام حسینؑ کے خیمہ کی طرف تلاشِ وسیلہ میں نکل پڑے اور جب امامؑ کی خدمت میں حاضر ہو گئے تو فوراً اذنِ جہاد طلب کر لیا تاکہ انسان کو یہ خیال نہ پیدا ہو کہ امام حسینؑ کے مل جانے کے بعد جہاد کی ضرورت نہیں رہ جاتی ہے بلکہ اسے یہ احساس پیدا ہو کہ جہاد اسی وقت جہاد بنتا ہے جب امام حسینؑ کے قدموں میں آنے کے بعد ہو ورنہ امامؑ سے الگ ہونے کے بعد جنگ کو غارت گری اور لوٹ مار کہا جاسکتا ہے جہاد نہیں کہا جاسکتا ہے۔ اور اس کا نتیجہ ہلاکت ہوتا ہے شہادت نہیں ہوتا ہے۔ شہادت کے لئے جہاد فی سبیل اللہ کی ضرورت ہے اور ”فی سبیل اللہ“ کا تعین امام وقت کے علاوہ کوئی نہیں کر سکتا ہے۔ جس کے راستہ کو قرآن مجید نے صراطِ مستقیم قرار دیا ہے اور جس پر حقیقی نعمتوں کا خاتمہ کر دیا ہے اور اسے ہر طرح کے غضب اور گمراہی سے بچا لیا ہے۔

## ۲۱۔ جہاد اور دولت

قرآن مجید نے سورہ مبارکہ توبہ آیت ۸۶ میں منافقین کے ایک تہے کردار کی طرف اشارہ کیا ہے کہ :

”جب کوئی سورہ نازل ہوتا ہے کہ اللہ پر ایمان لے آؤ اور رسول کے ساتھ جہاد کرو تو ان میں کے صاحبانِ حیثیت آپ سے اجازت طلب کرنے لگتے ہیں کہ ہمیں انھیں بیٹھنے والوں کے ساتھ چھوڑ دیجئے۔“

جس کا مطلب یہ ہے کہ منافق کے سامنے جب شہادت اور دولت میں معاملہ دائر ہوتا ہے تو ہمیشہ دولت کو مقدم رکھتا ہے اور شہادت سے کنارہ کشی کرتا ہے اور اس کے برخلاف



صاحبان ایمان ہمیشہ راہِ خدا میں جہاد کے لئے تیار رہتے ہیں اور انھیں مال و دولت کی کوئی فکر نہیں ہوتی ہے۔“

گویا آیت نے یہ فیصلہ کر دیا ہے کہ جہادِ راہِ خدا دولت کا ایک امتحان ہے اور دولت کا وجود محبتِ الہی یا ایمان کی علامت نہیں ہے۔ یہ ایک طرح کا امتحانِ الہی ہے جس کے ذریعہ اخلاص اور نفاق کا فیصلہ کیا جاتا ہے اور انسان کے ایمان و اخلاص کو آزمایا جاتا ہے۔

## ۲۲۔ عظیم ترین محبوب

سورہ مبارکہ توبہ ہی کی آیت ۲۴ میں اعلان ہوتا ہے کہ :

”پیغمبر! آپ کہہ دیجئے کہ اگر تمہارے باپ دادا۔ اولاد۔ برادران۔ ازواجِ عشرہ و قبیلہ اور وہ اموال جنہیں تم نے جمع کیا ہے اور وہ تجارت جس کے خسارہ کی طرف سے فکر مند رہتے ہو، اور وہ مکانات جنہیں پسند کرتے ہو تمہاری زکاہوں میں اللہ۔ اس کے رسول اور راہِ خدا میں جہاد سے زیادہ محبوب ہیں تو وقت کا انتظار کرو یہاں تک کہ امرِ الہی آجائے اور اللہ فاسق قوم کی ہدایت نہیں کرتا ہے۔“

آیت کریمہ میں جہاں تک اللہ اور رسول کے مذکورہ امور سے زیادہ محبوب ہونے کا تعلق ہے یہ کوئی حیرت انگیز بات نہیں ہے۔

دنیا کی کون سی نعمت یا راحت ہے جسے خدا اور رسول سے بالاتر قرار دیا جاسکتا ہو کہ اس کے محبوب تر ہونے کا تصور کیا جاسکے۔ باپ دادا۔ اولاد۔ برادران۔ عشرہ و قبیلہ سب پروردگار کی مخلوقات ہیں اور اموال و تجارت و مکانات سب اسی کے عطا یا ہیں اور وہ کوئی شے رسول سے الگ کر کے نہ عطا کرتا ہے اور نہ اس نے کسی شے کو اس سے بے نیاز بنا کے پیدا کیا ہے۔ اس نے اپنے حبیب کو صاحبِ لولاک بنا کر تمام کائنات کو اس کا طفیلی یا صدقہ بنا دیا ہے اور اب اس کے سامنے کسی شے کی کوئی حیثیت نہیں ہے۔ لیکن خدا اور رسول کے ساتھ جہادِ راہِ خدا کا تذکرہ حیرت انگیز امر ہے۔

گویا نگاہِ پروردگار میں جو محبوبیت خود اسے یا اس کے رسول کو حاصل ہے وہی محبوبیت



اس کی راہ میں جہاد کو حاصل ہے اور کسی انسان نے کسی بھی شے کو اگر جہاد سے زیادہ محبوب تر قرار دے دیا تو اسے امر الہی کا انتظار کرنا چاہیے اور ہلاکت و تباہی و بربادی کے لئے آمادہ رہنا چاہیے۔ جہاد راہِ خدا کو ترک کر دینے کے بعد کسی شے سے کسی خیر کی توقع نہیں ہے لہذا کسی شے کو اس سے زیادہ محبوب تر نہیں ہونا چاہیے۔

## ۲۳۔ بنیادِ فضیلت

اس میں کوئی شک نہیں ہے کہ اس کائنات کی بنیادِ تساوی اور برابری پر نہیں ہے بلکہ یہ کائنات سراپا امتیاز اور برتری ہے اور پروردگار نے ہر شے کو ایک مخصوص امتیاز کا حامل بنایا ہے جو دوسری اشیاء کو حاصل نہیں ہے۔ نہ انسان کے ہاتھ کی پانچوں انگلیاں برابر ہوتی ہیں اور نہ صفت انبیاء و مرسلین کے سارے ناسدگان پروردگار برابر ہیں۔ سوال صرف یہ ہے کہ انسانی دنیا میں فضیلت کا معیار کیا ہے ؟

قرآن مجید نے تین معیاروں کی طرف اشارہ کیا ہے : ایمان۔ علم اور تقویٰ۔ لیکن ان تینوں کے پیدا ہو جانے کے بعد بھی انسان صرف غیر مومن۔ غیر متقی اور جاہل سے بہتر ہو جاتا ہے ایک عمل پہر حال باقی رہ جاتا ہے جو صاحبانِ ایمان کے درمیان برتری کا تعین کرتا ہے اور ان میں سے ایک کو دوسرے سے افضل قرار دیتا ہے۔ ارشاد ہوتا ہے :

”اندھے۔ بیمار اور معذور افراد کے علاوہ گھر میں بیٹھ رہنے والے صاحبانِ ایمان ہرگز ان لوگوں کے برابر نہیں ہو سکتے ہیں جو راہِ خدا میں اپنے جان و مال سے جہاد کرنے والے ہیں۔ اللہ نے اپنے مال اور جان سے جہاد کرنے والوں کو بیٹھ رہنے والوں پر امتیاز عنایت کیا ہے اور سب سے نیکی کا وعدہ کیا ہے۔۔۔“ (نار۔ ۹۵)

جس کا کھلا ہوا مطلب یہ ہے کہ جہاد سے بالاتر کوئی بنیادِ فضیلت نہیں ہے اور صاحبانِ ایمان کے درمیان فضیلت کا فیصلہ جہاد ہی کے ذریعہ ہوتا ہے۔

## ۲۴۔ مقصد امتحان و اختیار

قرآن مجید نے مختلف مقامات پر اس حقیقت کا اعلان کیا ہے کہ یہ دنیا دار امتحان ہے



اور یہاں ہر شخص کو آزمایا جائے گا۔ پہلے دالوں کا امتحان ہو چکا ہے اور بعد دالوں کا امتحان باقی ہے۔ مختلف مسائلِ حیات اور مشاغلِ زندگی ہیں جن کے ذریعہ انسان کو آزمایا جائے گا اور اس کا امتحان لیا جائے گا۔

امتحان سے انبیاء و مرسلین کو مستثنیٰ نہیں رکھا گیا ہے اور انھیں ”اشد الناس بلاءاً“ قرار دیا گیا ہے تو دیگر افراد کا کیا تذکرہ ہے۔ لیکن سوال یہ پیدا ہوتا ہے کہ ان تمام امتحانات کی غرض و غایت اور ان کا مقصد و مطلوب کیا ہے؟

بعض آیات میں اسے صداقتِ ایمان کا نام دیا گیا ہے کہ امتحان کے ذریعہ دعوائے ایمان کے سچے اور جھوٹے افراد کو الگ کر دیا جاتا ہے۔ لیکن پھر یہ سوال پیدا ہوتا ہے کہ یہ صادق الایمان افراد کون ہیں جنہیں دوسرے افراد سے الگ کرنے کے لئے تمام زندگی کو سراپا امتحان بنا دیا گیا ہے؟ اس حقیقت کا اعلان سورہ محمد آیت ۳۵ میں ہوا ہے جہاں ارشاد ہوتا ہے کہ ”ہم یقیناً تمہارا امتحان لیں گے تاکہ یہ دیکھ لیں کہ تم میں سے جہاد کرنے والے اور صبر کرنے والے کون لوگ ہیں اور اس طرح تمہارے حالات کو باقاعدہ جان لیں جس سے صاف واضح ہوتا ہے کہ جہادِ راہِ خدا وہ بلند ترین منزل ہے جس کے لئے ساری زندگی کو منزل امتحان بنا دیا گیا ہے اور پروردگار یہ واضح کر دینا چاہتا ہے کہ ہمارے بندوں میں مجاہدین کتنے ہیں کہ یہی ہمارے محبوب ہیں اور انھیں کے ذریعہ ہمارے دین کا قیام اور قوام ہے۔ اس کے علاوہ تمام افراد ہمارے دسترخوانِ کرم کے زلزلہ ربا ہیں اور کچھ نہیں ہیں۔“

## ۲۵۔ ترک جہاد سرمایہ حسرت

بعض افراد کا یہ خیال ہے کہ جہادِ راہِ خدا میں سوائے تباہی اور بربادی کے کچھ نہیں ہے۔ انسان مختصر سی زندگی کو بھی گنوا دیتا ہے اور اسے گردن کٹا دینے کے علاوہ کچھ حاصل نہیں ہوتا ہے۔ اس کے برخلاف جو لوگ جہاد میں شرکت نہیں کرتے ہیں۔ ان کی زندگی بھی محفوظ رہتی ہے اور ان کے مال و اسباب کو بھی کوئی نقصان نہیں پہنچتا ہے۔ سب کچھ نگاہ کے سامنے رہتا ہے اور عیش و آرام کی زندگی گزارتے ہیں۔ یہی بات ہر دور کے منافقین، صاحبانِ ایمان اور مجاہدینِ راہِ خدا کو سمجھاتے رہتے ہیں اور جب کوئی میدانِ جہاد میں کام آگیا تو اس کے گھردالوں کو یہ کہہ کر تعزیت پیش کرتے ہیں کہ اگر ہماری بات



مان لیتے اور ہمارے ساتھ گھر میں بیٹھ رہتے تو یہ انجام نہ ہوتا اور اس طرح گھر کی بربادی نہ ہوتی۔ جو درحقیقت تعزیت نہیں طعنہ زنی اور ملامت ہے۔

لیکن قرآن مجید نے اس مکمل صورت حال کے مقابلہ میں ایک نئے مستقبل کی نشان دہی کی ہے کہ یہ ساری مکاری چند روزہ ہے وہ وقت بہت جلد آنے والا ہے۔ جب ”یہ پیچھے رہ جانے والے گنوار آپ سے کہیں گے کہ ہمارے اموال اور اولاد نے ہمیں مصروف کر لیا تھا لہذا آپ ہمارے حق میں استغفار کر دیر۔ یہ اپنی زبان سے وہ کہہ رہے ہیں جو ان کے دل میں نہیں ہے تو آپ کہہ دیجئے کہ اگر خدا تمہیں نقصان پہونچانا چاہے یا فائدہ ہی پہونچانا چاہے تو کون ہے جو اس کے مقابلہ میں تمہارے امور کا اختیار رکھتا ہے؟..... اصل میں تمہارا خیال یہ تھا کہ رسول اور صاحبانِ ایمان اپنے گھر والوں تک پلٹ کر نہیں آسکتے ہیں اور اس بات کو تمہارے دلوں میں خوب سجایا گیا تھا اور تم نے بدگمانی سے کام لیا تھا اور تم ہلاک ہو جانے والی قوم ہو۔“ (فتح ۱۱-۱۲)

آیات کریمہ سے صاف واضح ہو جاتا ہے کہ اولاً تو راہِ خدا میں جہاد نہ کرنے والے پروردگار کی نگاہ میں مہذب، دانشور، دانشمند اور اربابِ تہذیب و ثقافت نہیں ہیں بلکہ اعراب اور گنوار کہے جانے کے قابل ہیں کہ جس شخص کے پاس چند روزہ منافع اور دائمی نعمتوں میں تمیز کرنے کی صلاحیت نہ ہو اسے دانشور نہیں کہا جاسکتا ہے اور دوسری بات یہ ہے کہ جہاد سے کنارہ کشی باعث بقا و راحت نہیں ہے بلکہ سرمایہ حسرت و ندامت ہے جس کے لئے کوئی صاحبِ عقل و انصاف راضی نہیں ہے۔ انسان اس حسرت و ندامت سے بچنا چاہتا ہے تو اس کا فرض ہے کہ راہِ خدا میں جہاد کرے اور ایک ایسا مستقبل حاصل کرے جس کے بارے میں قرآن مجید نے اعلان کیا ہے:

”خبردار راہِ خدا میں قتل ہو جانے والوں کو مردہ خیال بھی نہ کرنا۔ یہ زندہ ہیں اور پروردگار کی بارگاہ میں رزق حاصل کر رہے ہیں۔ خدا کی طرف سے ملنے والے فضل و کرم سے خوش ہیں اور جوابی تک ان سے ملحق نہیں ہوئے ہیں ان کے بارے میں بھی یہ خوشخبری رکھتے ہیں کہ ان کے واسطے بھی نہ کوئی خوف ہے اور نہ حزن۔ وہ اپنے پروردگار کی نعمت۔ اس کے فضل اور اس کے وعدہ سے خوش ہیں کہ وہ صاحبانِ ایمان کے اجر کو ضائع نہیں کرتا ہے۔“



## امر بالمعروف اور نہی عن المنکر

آیات و روایات کی زبان میں امر بالمعروف اور نہی عن المنکر (نیکیوں کا حکم دینا اور بُرائیوں سے روکنا) اسلام کے عظیم ترین واجبات میں شمار ہوتے ہیں جن کے بارے میں قرآن مجید میں بھی شدید تاکید کی گئی ہے اور رسول اکرمؐ نے بھی اخبار غیب کے طور پر فرمایا تھا کہ اُس وقت تمہارا کیا عالم ہوگا جب تمہاری عورتیں فاسد اور تمہارے جوان فاسق ہو جائیں گے اور تم نہ نیکیوں کا حکم دو گے اور نہ بُرائیوں سے منع کرو گے۔؟

لوگوں نے عرض کی کہ یا رسول اللہ کیا ایسا بھی ہونے والا ہے۔؟  
فرمایا اس وقت کیا ہوگا جب تم بُرائیوں کا حکم دو گے اور نیکیوں سے منع کرو گے۔؟  
عرض کی کیا یہ بھی ہو سکتا ہے۔؟

فرمایا اس وقت کیا ہوگا کہ جب تمہاری نگاہ میں نیکیاں بُرائی بن جائیں گی اور بُرائیاں نیکیاں۔؟

روایت مبارکہ سے صاف ظاہر ہوتا ہے کہ سماج میں عورتوں کے فساد اور نوجوانوں کے فسق کی بنیاد امر بالمعروف اور نہی عن المنکر کے نظر انداز ہو جانے پر ہے اور اس کے اسباب میں نظر پاتا دافکار کافساد بھی شامل ہے اور بد عملی اور بد کرداری بھی۔

ائمہ طاہرینؑ نے امر و نہی کے فضائل اس انداز سے بیان فرمائے ہیں کہ انہیں سے تمام فرائض کا قیام ہوتا ہے۔ راستے محفوظ ہوتے ہیں۔ روزی حلال ہوتی ہے۔ مظالم کی روک تھام ہوتی ہے۔ زمینیں آباد ہوتی ہیں اور مظلوم کو انصاف ملتا ہے اور دنیا میں اس وقت تک خیر برقرار رہے گا جب تک امر و نہی کا سلسلہ جاری رہے گا اور لوگ نیکیوں پر ایک دوسرے کی مدد کرتے



رہیں گے۔ ورنہ یہ جذبہ ختم ہو گیا تو برکتیں ختم ہو جائیں گی۔ لوگ ایک دوسرے کے سرور سوار ہو جائیں گے اور زمین و آسمان میں کوئی کسی کا مددگار نہ رہ جائے گا۔“

امرد نہی اظہار بیزاری و ناراضگی کی حد تک واجب عینی ہے اور ہر مسلمان کا فریضہ ہے۔ اس کے بعد اگر طاقت کا استعمال کرنا پڑے تو صرف ان لوگوں کا فریضہ ہوگا جن کے پاس طاقت ہو اور جو جرائم کی روک تھام کر سکتے ہوں۔

واجبات اور محرمات کی منزل میں امر و نہی واجب ہے اور مستحبات و مکروہات کی منزل میں مستحب۔ لیکن یہ عمل باعث اجر و ثواب یقیناً ہے اور اس عمل میں دُہرا ثواب ہے نصیحت قبول کر لینے والے کو الگ ثواب ملتا ہے اور نصیحت کرنے والے کو الگ۔

## شرائط

امر بالمعروف اور نہی عن المنکر کا مسئلہ انتہائی اہم ہونے کے ساتھ ساتھ قدرے خطرناک بھی ہے لہذا شریعت نے اس کے لئے شرائط کی تعیین کر دی ہے تاکہ ہر کس و نا کس یہ کاروبار نہ شروع کر دے اور فساد کی روک تھام کسی نے فساد کا پیش خیمہ نہ بن جائے۔

اس سلسلہ میں فقہاء کرام نے پانچ طرح کے شرائط کا تذکرہ کیا ہے:

۱۔ انسان معروف اور منکر کو پہچانتا ہو۔ ایسا نہ ہو کہ شوقِ تبلیغ میں منکرات کی ترویج شروع کر دے اور نیکیوں پر پابندی عائد کر دے کہ اس طرح معاشرہ ایک نئی مصیبت میں مبتلا ہو جائے گا۔

۲۔ امر و نہی میں تاثیر کا امکان پایا جاتا ہو۔ ورنہ اگر یہ طے ہو جائے کہ کسی طرح کا اثر ہونے والا نہیں ہے تو صرف وقت ضائع کرنا کوئی فریضہ نہیں ہے یہ کوئی انفرادی فریضہ نہیں ہے بلکہ اجتماعی ہے اور اجتماعی فرائض میں تاثیر کے امکانات ہوتے ہیں تو ان کا مطالبہ کیا جاتا ہے ورنہ وقتی طور پر انھیں نظر انداز کر دیا جاتا ہے اور خوشگوار مستقبل کا انتظار کیا جاتا ہے۔

۳۔ بد عمل انسان اپنی بُرائیوں پر اصرار بھی رکھتا ہو ورنہ اگر اس نے توبہ کا ارادہ کر لیا یا اس کے حالات نے واضح کر دیا کہ راہِ راست پر آنے کے لئے تیار ہے تو امر و نہی کی تکرار چڑھ پیڑا



کر سکتی ہے۔ اصلاح نہیں کر سکتی ہے۔

۴۔ معروف اور منکر گمراہ انسان کے حق میں ثابت بھی ہوں ورنہ اگر کسی مجبوری کی بنا پر شریعت نے اس سے احکام کو اٹھالیا ہے تو اب امر و نہی کے کوئی معنی نہیں ہیں۔ ایام حیض میں عورت کو تارک الصلوٰۃ قرار دے کر نماز کی تبلیغ کرنا یا علی بن یقین جیسے افراد کو صحیح وضو نہ کرنے پر تنبیہ کرنا امر و نہی کی ادائیگی نہیں ہے۔ اپنی جہالت اور ناواقفیت کا اعلان ہے۔

۵۔ امر و نہی کی وجہ سے موجودہ فساد سے زیادہ بڑے فساد کا اندیشہ نہ ہو ورنہ اگر جان، مال یا آبرو خطرہ میں پڑ جائے اور یہ نقصان قابل برداشت نہ ہو تو جان و مال و آبرو کا تحفظ زیادہ ضروری ہے اور امر و نہی کو دوسرے مواقع کے لئے اٹھا رکھا جائے گا تا کہ وقت آنے پر پھر اس فریضہ پر عمل کیا جاسکے۔

واضح رہے کہ یہ امر و نہی کسی ایک فرد یا جماعت کا فریضہ نہیں ہے۔ بلکہ شرائط کے فراہم ہو جانے پر عوام الناس پر بھی واجب ہے اور شرائط کے مہیا نہ ہونے کی صورت میں علماء اعلام پر بھی واجب نہیں ہے۔

انسان کو جو شیلے پن اور بزدلی کے درمیان سے ایک راستہ نکالنا پڑے گا کہ کہیں ایسا نہ ہو کہ جو شیلی طبیعت حدود سے آگے بڑھنے پر مجبور کر دے یا بزدلی فرائض کی راہ میں رکاوٹ بن جائے۔

## مراتب عمل

امر و نہی واجب ہونے کے بعد بھی مختلف درجات و مراتب کے حامل ہیں اور بعض درجات بہر حال واجب ہیں اور بعض کے لئے حالات اور مقامات کا جائزہ لینا پڑے گا۔ مثال کے طور پر نفرت کا اظہار بہر حال واجب ہے جس میں کسی طرح کی رعایت نہیں ہے۔ اس کے بعد زبان سے روکنے ٹوکنے یا تنبیہ کرنے اور مرمت کرنے کا سلسلہ حالات سے وابستہ ہے۔ حالات سازگار ہوں تو یہ بھی واجب ہے ورنہ یہ مرتبہ ساقط ہو جائے گا اور قلبی نفرت کا وجوب بہر حال برقرار رہے گا۔

رہ گیا زخمی کر دینا یا قتل کر دینا تو اس کا جواز کسی شخص کو حاصل نہیں ہے اور نہ امر و نہی کا منشاء



انسان کو فنا کر دینا ہے ورنہ یہ کام پروردگار پہلے ہی کر سکتا تھا اس کے لیے امر نہی کے واجب کرنے کی کوئی ضرورت نہیں تھی یا دوسرے الفاظ میں اس کے مامور حضرت ملک الموت میں حضرات واعظین اور مبلغین نہیں ہیں۔ !

## بعض مثالیں

یوں تو معروف و منکر کی تفصیلی فہرست بہت طویل ہے اور قانونی طور پر تمام واجبات معروف کی فہرست میں شامل ہیں اور تمام محرمات منکرات میں داخل ہیں۔ لیکن ذیل میں بعض مثالوں کا تذکرہ کیا جا رہا ہے کہ ان امور کی طرف عام طور سے لوگ متوجہ نہیں ہیں اور ان کے معروف یا منکر ہونے سے غافل ہیں اور انھیں نظر انداز کرنے کے بعد بھی اپنے کو متقی اور پابند دین و مذہب تصور کرتے ہیں۔

مثال کے طور پر معروف اور نیک امور میں حسب ذیل اشیاء بھی شامل ہیں :

### ۱۔ پروردگار سے وابستگی

جس کے بارے میں قرآن حکیم میں اعلان ہوا ہے کہ: "جو خدا سے وابستہ ہو جائے اسے صراط مستقیم کی ہدایت مل گئی ہے"۔ اور حدیث مبارک میں ارشاد ہوا ہے کہ "پروردگار نے جناب داد کی طرف وحی کی کہ جو شخص بھی بندوں کو چھوڑ کر مجھ سے وابستہ ہو جاتا ہے اسے زمین و آسمان مل کر بھی گرفتار کرنا چاہیں تو میں اس کے نکلنے کے لئے راستہ بنا دیتا ہوں۔"

### ۲۔ خدا پر بھروسہ

کہ وہ اپنے اوپر بھروسہ کرنے والوں کے لئے کافی ہے اور وہ کافی نہ ہوگا تو پھر کون کافی ہوگا۔ امام جعفر صادقؑ نے ارشاد فرمایا ہے کہ: "بے نیازی اور عزت ہمیشہ گردش کرتی رہتی ہے اور جہاں توکل کو دیکھ لیتی ہے وہیں خیمہ زن ہو جاتی ہے۔"

### ۳۔ پروردگار سے حسن ظن

امیر المومنینؑ نے ارشاد فرمایا کہ: "جو شخص پروردگار کے بارے میں حسن ظن رکھتا ہے کہ وہ میرے امور کی تکمیل کر دے گا۔ پروردگار اس کے حسن ظن کو ضائع نہیں ہونے دیتا ہے اور اس کے



امور کو مکمل کر دیتا ہے۔ وہ نہیں چاہتا کہ بندہ اس کے بارے میں بہترین خیال رکھے اور وہ اس حسن ظن کو سو ظن میں تبدیل کر دے جب کہ وہ کریم بھی ہے اور اپنے بندوں پر مہربان بھی ہے۔“

#### ۴۔ مصیبتوں پر صبر

جس کے بارے میں اعلان ہوا ہے کہ پروردگار صابرین کو اجر بے حساب عنایت کرتا ہے۔ اور رسول اکرمؐ نے ارشاد فرمایا کہ ”صبر کرو کہ صبر میں خیر کثیر ہے اور امداد الہی ہمیشہ صبر کے ساتھ ہے۔ اس نے ہر پریشانی کے بعد راحت اور ہر تنگی کے ساتھ سہولت اور آسانی رکھی ہے۔“ امیر المومنینؑ کا ارشاد گرامی ہے کہ: ”صبر کے ساتھ کامیابی یقینی ہے چاہے دیر میں ہی کیوں نہ ہو۔“ صبر کی دو قسمیں ہیں، مصیبتوں پر صبر جو امر حین و جمیل ہے اور معصیت کے مقابلہ میں صبر جو اس سے بالاتر منزل کا حامل ہے۔“

#### ۵۔ عفت اور پاکدامنی

امام محمد باقرؑ کا ارشاد ہے کہ شرمگاہ اور شکم کی پاکیزگی سے بالاتر کوئی عبادت نہیں ہے۔ امام جعفر صادقؑ نے فرمایا کہ ”ہمارا شیعہ وہی ہے جس کا شکم اور اس کی شرمگاہ پاکیزہ ہو اور وہ راہِ خدا میں جہاد کرے، پروردگار کے لئے عمل کرے، اس کے ثواب کا امیدوار رہے اور اس کے عقاب سے ڈرتا رہے۔ ایسے افراد نظر آجائیں تو انہیں جعفر بن محمدؑ کا شیعہ قرار دے دینا۔“

#### ۶۔ حلم و بردباری

رسول اکرمؐ کا ارشاد گرامی ہے کہ ”پروردگار نے جہالت میں عزت، اور حلم و بردباری میں ذلت نہیں رکھی ہے۔“

امیر المومنینؑ فرماتے ہیں کہ ”علیم انسان کا سب سے پہلا اجر یہ ہے کہ لوگ جاہل کے مقابلہ میں اس کے بردگار ہو جاتے ہیں۔“

امام علی رضی اللہ عنہ نے فرمایا کہ ”انسان جب تک علیم اور بردبار نہ ہو جائے، عبادت گزار نہیں ہو سکتا ہے۔“

#### ۷۔ تواضع

رسول اکرمؐ سے نقل کیا گیا ہے کہ ”پروردگار تواضع کرنے والے کو بلندی اور تکبر کو پستی



عنایت کرتا ہے۔ جو معیشت میں میانہ روی سے کام لیتا ہے اسے روزی دیتا ہے اور جو اسراف کرتا ہے اسے محروم کر دیتا ہے۔ وہ موت کو یاد کرنے والے کو دوست رکھتا ہے۔“

۸۔ لوگوں کے ساتھ انصاف

رسول اکرمؐ نے فرمایا کہ ”بہترین عمل، اپنے نفس کے مقابلہ میں انصاف کرنا اور ہر حال میں برادر ایمانی سے ہمدردی کرنا ہے۔“

۹۔ اپنے عیب پر نظر رکھنا

رسول اکرمؐ نے فرمایا ”جسے خدا کا خوف لوگوں کے خوف سے بے نیاز کر دے اور جو اپنے عیوب کو دیکھ کر لوگوں کے عیوب سے غافل ہو جائے اس کے لئے طوبیٰ ہے۔“

”سب سے جلدی ثواب نیکی کا ملتا ہے اور سب سے جلد عذاب ظلم پر ہوتا ہے۔ انسان کے عیب کے لئے اتنا ہی کافی ہے کہ لوگوں کی برائیوں پر نظر رکھے اور اپنی بُرائی سے غافل ہو جائے۔ لوگوں کی اُس بات پر ملامت کرے جسے خود ترک نہیں کر سکتا ہے اور اپنے ہم نشین کو بلا وجہ اذیت دے۔“

۱۰۔ اصلاح نفس

امیر المومنینؑ کا ارشاد گرامی ہے ”جو اپنے باطن کی اصلاح کر لے پروردگار اس کے ظاہر کو نیک بنا دیتا ہے، اور جو اپنے دین کے لئے عمل کرتا ہے خدا اس کی دنیا کا انتظام کر دیتا ہے۔ اور جو اپنے اور خدا کے درمیان معاملات کو صحیح رکھتا ہے، خدا اس کے اور لوگوں کے معاملات کو خود بخود صحیح کر دیتا ہے۔“

۱۱۔ دنیا کی طرف سے بے اعتنائی

امام جعفر صادقؑ نے فرمایا کہ ”جو دنیا میں زہد اختیار کرتا ہے خدا اس کے دل میں حکمت کو راسخ کر دیتا ہے اور اس کی زبان پر حکمت کو جاری کر دیتا ہے اور اسے تمام عیوب دنیا کے مرض اور علاج سے آگاہ کر دیتا ہے اور وہ دنیا سے صحیح و سالم دارالسلام کا رخ کرتا ہے۔“

ایک شخص نے امام جعفر صادقؑ سے عرض کی کہ آپ کی بارگاہ میں حاضری کا اتفاق برسوں کے بعد ہوتا ہے لہذا کوئی مستقل نسخہ بتا دیجئے؟

فرمایا، ”میں تمہیں تقویٰ پروردگار اور محنت کی نصیحت کرتا ہوں۔ خبردار! اپنے سے



بالا تر آدمی کو دیکھ کر لالچ نہ کرنا اور پروردگار کی اس نصیحت پر نگاہ رکھنا کہ لوگوں کی آرائش و آسائش پر نگاہ نہ رکھو اور ان کے اولاد و اموال تمہیں دھوکہ میں نہ ڈال دیں۔“  
 دیکھو رسول اکرمؐ نے کس طرح زندگی گزاری ہے کہ آپؐ کی غذا جو، آپؐ کا حلہ کھجور،  
 اور آپؐ کا ایندھن شاخ خرما تھی۔ جب مال یا اولاد یا اپنی ذات کے سلسلہ میں کسی مصیبت سے  
 دوچار ہو تو رسول اکرمؐ کی مصیبت کو یاد کرو کہ کائنات میں کسی شخص پر آپؐ جیسی مصیبتیں نازل  
 نہیں ہوئی ہیں۔“

## مُنکرات

منکرات کی فہرست بھی محرمات جیسی ہے لیکن بعض امور کی طرف خصوصیت کے ساتھ  
 توجہ ضروری ہے کہ لوگ ان سے غافل رہتے ہیں اور اس کے نتیجہ میں دین و ایمان تباہ و برباد  
 ہو کر رہ جاتا ہے۔ مثال کے طور پر :  
 ●۔ غضب اور غصہ

رسول اکرمؐ نے فرمایا کہ ”غصہ ایمان کو اسی طرح تباہ کر دیتا ہے جس طرح شہد کو سر کر۔“  
 امام جعفر صادقؑ کا ارشاد ہے کہ ”غصہ ہر بُرائی اور شر کی کنجی ہے۔“  
 امام محمد باقرؑ نے فرمایا کہ ”غصہ اس وقت تک نہیں رکتا ہے جب تک آدمی کو جہنم میں  
 داخل نہ کر دے۔ لہذا جب کسی کو غصہ آئے تو اگر کھڑا ہے تو فوراً بیٹھ جائے تاکہ شیطان کا رِجس  
 دور ہو جائے۔ اور اگر کسی قرابت دار پر غصہ آئے تو اس سے قریب تر ہو جائے کہ اس طرح  
 خود بخود سکون حاصل ہو جاتا ہے۔“

●۔ حسد (کسی کی اچھی حالت کو دیکھ کر جلنا کہ اس کے حالات ایسے کیوں ہیں)  
 امام محمد باقرؑ اور امام جعفر صادقؑ نے فرمایا کہ ”حسد ایمان کو اسی طرح کھا جاتا ہے جس  
 طرح آگ لکڑی کو کھا جاتی ہے۔“

رسول اکرمؐ نے اصحاب سے خطاب کر کے فرمایا کہ ”تمہارے اندر سابق امتوں کا مرض  
 پھیل گیا ہے اور وہ حسد ہے جو بالوں کو صاف نہیں کرتا ہے ایمان کو صاف کر دیتا ہے۔ اس سے بچنے



کا ایک ہی راستہ ہے کہ انسان اپنے ہاتھ اور اپنی زبان کو قابو میں رکھے اور برادر ایمانی پر طنز نہ کرے۔  
●۔ ظلم

امام جعفر صادقؑ نے فرمایا کہ ”جو شخص بھی ظلم کرے گا اس کا نتیجہ اپنی ذات یا اپنے مال یا اپنی اولاد میں ضرور دیکھے گا۔“

”جس نے ظلم کیا وہ خیر نہیں پاسکتا ہے۔ مظلوم ظالم کے دین سے اُس سے زیادہ لے لیتا ہے جتنا ظالم مظلوم کی دنیا سے غصب کرتا ہے۔“

●۔ انسان کا خطرناک ہونا

رسول اکرمؐ سے نقل کیا گیا ہے کہ ”قیامت کے دن بدترین انسان وہ ہوگا جس کا احترام اس کے شر کے خوف سے ہوتا ہے۔“

امام جعفر صادقؑ نے فرمایا کہ ”جس کی زبان سے لوگ ڈرتے ہوں اس کا انجام جہنم ہے۔“  
”بدترین انسان وہ ہے جس کی زبان سے لوگ خوف زدہ رہتے ہوں۔“  
الحمد لله اولاً و آخراً والسلام علی من اتبع الهدی۔



## خصوصیات و امتیازات

امر بالمعروف اور نہی عن المنکر میں بھی دیگر فرائض کی طرح بیشتر خصوصیات اور امتیازات پائے جاتے ہیں اور اسلام کا ہر فریضہ اپنے مقام پر ایک مخصوص نوعیت کا حامل ہوتا ہے جس کی عظمت و اہمیت اور حکمت و مصلحت کو صرف پروردگار جانتا ہے جس نے ان تمام احکام اور فرائض کو اپنی نوع انسان کی صلاح و فلاح کے لئے معین کیا ہے۔ لیکن سر دست آیات و روایات سے استفادہ کی بنیاد پر چند خصوصیات کی طرف اشارہ کیا جا رہا ہے :

### ۱۔ سنت الہیہ

- اسلام کے جملہ فرائض میں کوئی فریضہ ایسا نہیں ہے جس میں پروردگار اپنے بندوں کا شریک عمل ہو۔ وہ نہ نماز ادا کرتا ہے اور نہ روزہ۔ نہ زکوٰۃ دیتا ہے اور نہ خمس۔ نہ حج کرتا ہے اور نہ جہاد۔ لیکن امر و نہی کو یہ امتیاز حاصل ہے کہ اس میں پروردگار بھی اپنے بندوں کا شریک ہے اور اس نے امر و نہی کو پہلے سنت الہیہ قرار دیا ہے۔ اس کے بعد فریضہ بندگی قرار دیا ہے۔ چنانچہ ارشاد ہوتا ہے :
- ۔ اے ابلیس! تو نے آدم کو سجدہ کیوں نہیں کیا جب کہ میں نے تجھے امر کیا تھا۔ (اعراف - ۱۲)
  - ۔ آپ کہہ دیجئے کہ میرے پروردگار نے مجھے عدل و انصاف کا امر کیا ہے۔ (اعراف - ۲۹)
  - ۔ پروردگار نے امر کیا ہے کہ تم لوگ اس کے علاوہ کسی کی عبادت نہ کرو۔ (یوسف - ۴۰)
  - ۔ اللہ عدل۔ احسان اور قربت داروں کے حقوق کے بارے میں امر کرتا ہے اور بدکاری
- ناشائستہ حرکات اور ظلم سے نہی کرتا ہے۔ (نحل - ۹۰)
- ۔ پروردگار تمہیں امر کرتا ہے کہ المذمتوں کو ان کے اہل تک پہنچا دو اور جب فیصلہ کرو



تواضعات کے ساتھ فیصلہ کرو۔ (نساء۔ ۵۸)

●۔ بنی اسرائیل! پروردگار ایک گائے ذبح کرنے کا امر کر رہا ہے۔ (بقرہ۔ ۶۷)  
مذکورہ بالا آیات سے صاف ظاہر ہوتا ہے کہ امر و نہی فریضہ بندگی ہونے سے پہلے  
سنت الہیہ ہے اور پروردگار نے اس عمل کی اہمیت کے پیش نظر اسے اپنے اعمال و افعال  
میں شامل کر لیا ہے جب کہ اس کا کوئی عمل حکمت و مصلحت سے خالی نہیں ہوتا ہے۔

## ۲۔ سیرت انبیاء

● اسماعیلؑ اپنے اہل کو نماز اور زکوٰۃ کا امر کیا کرتے تھے اور اللہ کے پسندیدہ بندے  
تھے۔ (مریم۔ ۵۵)

● وہ لوگ اس نبی کا اتباع کرتے ہیں جس کا تذکرہ توریت و انجیل میں ہے اور وہ لوگوں  
کو نیکیوں کا امر کرتا ہے اور بُرائیوں سے نہیں کرتا ہے۔ (اعراف۔ ۱۵۷)  
مذکورہ آیات کے علاوہ امام محمد باقرؑ کا ارشاد گرامی ہے کہ ”امر بالمعروف اور نہی عن المنکر  
انبیاء کا طریقہ ہے۔ اور صلحاء کا اصول زندگی ہے۔ یہ وہ عظیم فریضہ ہے جس سے دیگر فرائض قائم  
کئے جاتے ہیں اور راستے محفوظ ہوتے ہیں۔۔۔ (وسائل الشیعہ ۱۱/۳۹۵)

## ۳۔ سیرت اولیاء

”مومنین و مومنات آپس میں ایک دوسرے کے اولیاء و احباب ہیں اور اس کی علامت یہ  
ہے کہ نیکیوں کا حکم دیتے ہیں اور بُرائیوں سے روکتے ہیں۔ (توبہ۔ ۷۱)  
آیت کریمہ نے صاف واضح کر دیا ہے کہ امر و نہی نفرت کا سبب نہیں ہیں بلکہ محبت کی علامت ہیں۔  
شریف انسان ہمیشہ نصیحت کرنے والے کا شکر گزار ہوتا ہے اور اسے یہ احساس رہتا ہے کہ اس نے نصیحت نہ  
کی ہوتی تو میں تاجیات گمراہی کے راستہ پر گامزن رہتا اور کبھی منزل مقصود تک نہیں پہنچ سکتا تھا۔

## ۴۔ سیرت حکماء



و دانشمندی کی بنا پر ان کے مواعظ و نصائح کو اپنے دامن میں محفوظ کیا ہے۔ انھوں نے اپنے فرزند کو دس باتوں کی نصیحت فرمائی ہے جن کا تعلق عقائد سے بھی ہے اور اعمال سے بھی ہے اور جن میں کفرانِ نعمت کی تباہی کا بھی ذکر کیا گیا ہے اور شکرِ نعمت کی فضیلت اور تاکید کا بھی۔ انھیں نصیحتوں کے درمیان ایک معاشرتی نصیحت بھی ہے کہ ”بیٹا نماز قائم کر دینیکیوں کا حکم دو اور بُرائیوں سے روکو اور اس راہ میں جو مصیبت پڑے اس پر صبر کر دو کہ یہ بہت بڑی ہمت کا کام ہے۔“ (لقمان - ۱۷)

اس آیت سے صاف ظاہر ہوتا ہے کہ امر و نہی سیرتِ مکار میں شامل ہے جسے وہ وصیت کے ذریعہ نسلوں میں باقی رکھنا چاہتے ہیں جس طرح کہ بابِ مدینہ حکمت مولائے کائناتؐ نے اپنے فرزند محمد حنفیہ سے فرمایا تھا کہ بیٹا نیکیوں کا حکم دو اور اس کے اہل بنو کہ امر و نہی ہی سے پردہ دگار کی بارگاہ میں امور کی تکمیل ہوتی ہے۔ (وسائل الشیعہ ۱۱/۳۹۷)

## ۵۔ شرفِ انسانیت

دنیا میں ہر انسان کے اندر ایک برتری کا جذبہ پایا جاتا ہے اور اسی برتری کے جذبہ کی تکمیل کے لئے انسان کبھی کمالات حاصل کرتا ہے اور کبھی طاقت کے زور پر اس جذبہ کی تکمیل کرنا چاہتا ہے۔ اسلام نے یوں تو ہر شخص کو تواضع اور خاکساری کا حکم دیا ہے اور مذہب کے معاملات میں بھی تواضع و انکسار کو نظر انداز نہیں کیا ہے۔ لیکن اس کے باوجود انسان کے جذبہِ آمریت کی تسکین کے لئے امر بالمعروف کو فرائض میں شامل کر دیا ہے اور انسان کو متوجہ کر دیا ہے کہ اگر امر کرنے ہی کا شوق ہے تو نیکیوں کا امر کر دو اور امر کرنے سے پہلے خود عمل کر دو اور یہ سمجھو کہ اس امر سے تم امر مطلق نہیں ہو سکتے ہو کہ تمہیں بھی کسی مسئلہ امر کرنے کا حق دیا ہے یا اسے تمہارے فرائض میں شامل کر دیا ہے۔ یہ آمریت سلطنت و حکومت کی آمریت نہیں ہے بلکہ عبادت و بندگی کے حدود کے اندر آمریت ہے جس کی حیثیت گنہگاروں اور خطاکاروں کے اعتبار سے آمریت کی ہے لیکن رب العالمین کے اعتبار سے ماموریت کی ہے۔



## ۶۔ معاشرتی عمل

امرد نہی کے علاوہ تمام فرائض ایک قسم کی انفرادی اور شخصی حیثیت رکھتے ہیں جن سے ہر انسان ذاتی کمال حاصل کرتا ہے۔

نماز، روزہ، حج، زکوٰۃ، خمس، جہاد سب اپنے نفس کی طہارت اور بلندی کے ذرائع ہیں جن کے ذریعہ انسان تقرب کی معراج بھی حاصل کر سکتا ہے لیکن یہ فائدہ اپنی ذات تک محدود رہتا ہے اور اس کا معاشرہ سے کوئی تعلق نہیں ہوتا ہے جب کہ امر و نہی اجتماعی فرائض میں ہیں اور ان کی ادائیگی سے انسان اپنے نفس کی اصلاح سے زیادہ معاشرہ کی اصلاح پر نگاہ رکھتا ہے اور اس کا فائدہ چاہتا ہے جس کا مطلب یہ ہے کہ امر و نہی انسان کو ہر قسم کی انانیت اور مفاد پرستی سے بلند کر کے اس منزل تک پہنچا دیتا ہے جہاں انسان اپنے فائدہ سے غافل ہو کر سماج کے فائدہ کے بارے میں سوچتا ہے اور بعض اوقات اس راہ میں اپنا نقصان بھی برداشت کر لیتا ہے جیسا کہ جناب لقمان نے اپنی وصیت میں اشارہ کیا تھا اور اسے بلند ہمت افراد کا کام قرار دیا تھا۔

## ۷۔ خیر بخوی

انسانی زندگی میں خفیہ گفتگو اور سرگوشی ایک بڑی اہمیت رکھتی ہے لیکن عام طور سے اس کے منفی پہلو مثبت پہلوؤں سے زیادہ ہوتے ہیں اور کبھی اس صورت حال سے غلط فہمی بھی جنم لے لیتی ہے اور کبھی اس انداز گفتگو کو سازشوں میں بھی استعمال کیا جاتا ہے اور کبھی اس کے ذریعہ فتنہ و فساد بھی پھیلا یا جاتا ہے یا اسے اپنی شخصیت بنانے کا وسیلہ اور ذریعہ بنالیا جاتا ہے۔ قرآن مجید نے اصحاب پیغمبرؐ پر صدقہ کا ٹیکس اسی لئے لگا دیا تھا کہ پیغمبرؐ سے بخوی کو شخصیت سازی اور خفیہ روایات بنانے کا ذریعہ نہ بنالیں اور دنیا پر واضح ہو جائے کہ ان لوگوں کے پاس عمل کا اخلاص اور پیغمبرؐ کا احترام نہیں ہے ورنہ کسی بھی قیمت پر بخوی کے لئے ضرور حاضر ہوتے۔



اسلام نے افادیت کے پیش نظر بخویٰ اور سرگوشی کو حرام تو نہیں قرار دیا لیکن اس سے پیدا ہونے والے فسادات کے پیش نظر یہ واضح اعلان کر دیا ہے کہ :

”ان لوگوں کی اکثریت ازکی باتوں میں کوئی خیر نہیں ہے مگر وہ شخص جو صدقہ یا کار خیر یا اصلاح کا حکم دے“ (نسارہ - ۱۱۴)

کہ اس کار خیر اور اصلاح کے امر کے ذریعہ بخویٰ اور خفیہ گفتگو کو عمل باخیر بنایا جاسکتا ہے۔

## ۸۔ خیر امت

امروہی نقطہ خفیہ گفتگو اور بخویٰ ہی کے لئے باعث خیر نہیں ہے بلکہ اس سے پوری امت کے خیر کا تعین ہوتا ہے کہ جس کے بغیر کسی امت کو خیر امت نہیں کہا جاسکتا ہے۔ چنانچہ قرآن مجید میں اعلان ہوتا ہے کہ :

”مسلمانو! تم بہترین امت ہو جسے لوگوں کے لئے منظر عام پر لایا گیا ہے۔ تم نیکوں کا حکم دیتے ہو اور برائیوں سے روکتے ہو اور اللہ پر ایمان رکھتے ہو۔“ (آل عمران - ۱۱۰)

گویا خیر امت ہونے کا معیار ہی یہ ہے کہ انسان نیکوں کا حکم دے اور برائیوں سے روکے جس سے یہ بات واضح طور پر سامنے آجاتی ہے کہ یہ ایک مجموعی قانون ہے جس کا افراد سے کوئی تعلق نہیں ہے۔ افراد پر انطباق اس بات کا محتاج ہے کہ آیت میں بیان کردہ کردار پیدا ہو جائے ورنہ اگر کوئی شخص یا جماعت امروہی کو چھوڑ کر بیٹھ جائے یا خود برائیوں میں مبتلا ہو جائے یا برائیوں کی حوصلہ افزائی کرنا شروع کر دے تو اسے ہرگز خیر امت نہیں کہا جاسکتا ہے بلکہ وہ بدترین امت کہے جانے کے قابل ہے جس کا اندازہ یزید و معاویہ جیسے کرداروں سے کیا جاسکتا ہے۔

## ۹۔ مقصد حکومت اسلامی

سورہ مبارکہ حج میں ارشاد ہوتا ہے کہ :

”پروردگار کی طرف سے ان لوگوں کو جہاد کی اجازت دے دی گئی ہے جن سے اللہ



جنگ کی جارہی ہے اور وہ ان کی نصرت پر قادر بھی ہے۔ یہ وہ لوگ ہیں جنہیں ناحق ان کے وطن سے نکال دیا گیا ہے اور ان کا قصور صرف یہ تھا کہ وہ اللہ کو اپنا پروردگار کہتے تھے...  
 .... اللہ اپنی مدد کرنے والوں کی ضرورت مدد کرے گا وہ قوی بھی ہے اور عزیز بھی ہے۔ یہ وہ لوگ ہیں جنہیں زمین میں اقتدار دیا گیا تو انہوں نے نماز قائم کی۔ زکوٰۃ ادا کی۔ نیکیوں کا حکم دیا اور بُرائیوں سے منع کیا اور انجام کار بہر حال پروردگار کے ہاتھوں میں ہے۔“

(حج ۳۹-۴۰-۴۱)

آیات کریمہ سے صاف ظاہر ہوتا ہے کہ پروردگار عالم نے جن لوگوں کو مظلوم قرار دیا ہے اور جن کی نصرت کا وعدہ کیا ہے وہ دنیا دار افراد نہیں ہیں کہ فتح حاصل کرنے کے بعد اقتدار کے نشہ میں ڈوب جائیں۔ بلکہ وہ افراد ہیں جنہیں اقتدار مل جائے تو فرض بندگی ادا کرنے کے لئے نماز قائم کریں گے، غریبار کی زندگی کے لئے زکوٰۃ ادا کر دیں گے اور سماج کی اصلاح و تطہیر کے لئے امر بالمعروف اور نہی عن المنکر کا فرض انجام دیں گے کہ ان امور سے غفلت برتنے والے کو اسلامی دنیا میں اقتدار سنبھالنے کا کوئی حق نہیں ہے اور اسلامی حکومت کا کوئی مقصد اس کے علاوہ نہیں ہے جیسا کہ امام حسینؑ نے مدینہ سے نکلتے وقت حضرت محمد بن الحنفیہ کے وصیت نامہ میں تحریر فرمایا تھا کہ میرا خرد ج نہ غرور کی بنا پر ہے اور نہ طمع کی بنیاد پر۔ میں نہ مفسد ہوں اور نہ ظالم۔ میں فقط اپنے جد کی امت کی اصلاح چاہتا ہوں اور میرا مقصد صرف یہ ہے کہ میں نیکیوں کا حکم دوں، بُرائیوں سے روکوں اور اس راہ میں اپنے جد بزرگوار اور اپنے پدر محترم کا اتباع کروں۔ اس کے بعد کوئی میری بات کو قبول کر لے گا تو اس کا فائدہ ہوگا کہ حق اس بات کا حقدار ہے کہ اسے قبول کیا جائے اور اگر کوئی رد کر دے گا تو میرا فریضہ بہر حال ادا ہو جائے گا۔“

## ۱۰۔ وظیفہ رسالت

سورہ مبارکہ اعراف میں آیت ۱۸۲ سے ۲۰۰ تک پیغمبر اکرمؐ اور کفار کے معنوی مباحثہ کا ذکر کیا گیا ہے کہ کفار کس طرح کے اعتراضات کا کرتے تھے اور پیغمبر اسلامؐ تعالیٰ علیہ السلام



کے مطابق کس طرح جواب دیا کرتے تھے۔ لیکن آخر میں پیغمبرؐ کے سامنے ایک سہ نکاتی نظام رکھ دیا گیا جس کے مطابق ہمیشہ عمل انجام دینا ہے اور پیغمبرؐ کے بعد جو بھی اس راہ میں قدم رکھے گا اسے انھیں نکات کے مطابق کام کرنا ہوگا۔

● پہلا نکتہ یہ ہے کہ انسان بحث و مباحثہ کی تمام منزلیں طے کرنے کے بعد عفو کا راستہ اختیار کرے اور جھگڑے کو دعوت نہ دے۔

● دوسرا نکتہ یہ ہے کہ نیکوں کا حکم بہر حال دیتا رہے اور اس سے غافل نہ ہو۔ اس لئے کہ بحث کا راستہ بند ہو سکتا ہے ہدایت کا راستہ بند نہیں ہو سکتا ہے۔

● تیسرا نکتہ یہ ہے کہ جاہلوں سے کنارہ کش رہے کہ جہالت سے فتنہ و فساد کے علاوہ کوئی توقع نہیں کی جاسکتی ہے۔

اس آیت سے صاف ظاہر ہوتا ہے کہ رسالت کے وظائف و فرائض میں امر بالمعروف و ناهی عنکر وظیفہ اور فریضہ ہے۔

## ۱۱۔ سبب خود سازی

پروردگار عالم نے امر بالمعروف اور نہی عن المنکر کو واجب قرار دینے کے بعد مختلف مقامات پر اس نکتہ کی طرف اشارہ کیا ہے کہ اگر دوسروں کو امر و نہی باعث اجر و ثواب اور سبب فلاح و نجات ہے تو اپنے کردار کی طرح غفلت بھی بدترین جرم اور نالائقی ہے جسے کسی قیمت پر معاف نہیں کیا جاسکتا ہے۔

● کیا تم لوگ دوسروں کو نیکوں کا حکم دیتے ہو اور خود اپنے نفس کو بھولے ہوئے ہو جبکہ تم کتاب کی تلاوت بھی کرتے ہو۔ کیا تمہارے پاس عقل نہیں ہے۔ (بقرہ - ۴۴)

● ایمان والو! کیوں وہ بات کہتے ہو جس پر خود عمل نہیں کرتے ہو۔ پروردگار کے نزدیک یہ بات انتہائی غضب کی ہے کہ تم لوگوں سے کہو اور خود عمل نہ کرو۔ (صف - ۲-۳)

— مولائے کائنات کا ارشاد گرامی ہے: ”میں اپنے نفس کو اس بات سے بلند رکھنا چاہتا ہوں کہ لوگوں کو کسی بات سے منع کروں اور خود عمل نہ کروں، یا انھیں کسی بات کا حکم دلاؤں“



اور ان سے پہلے اسے بجا نہ لادوں۔ (غیر الحکم)

— دوسرے مقام پر ارشاد فرماتے ہیں: ”خبردار! ان لوگوں میں نہ ہو جانا جو بغیر عمل کے آخرت کے امیدوار ہیں کہ لوگوں کو امر و نہی کرتے ہیں اور خود عمل نہیں کرتے ہیں۔“

(وسائل الشیعہ ۴۲۰/۱۱)

— امام زین العابدینؑ کا ارشاد ہے کہ ”منافق دوسروں کو روکتا ہے اور خود نہیں

رکتا ہے۔ دوسروں کو حکم دیتا ہے اور خود عمل نہیں کرتا ہے۔ (وسائل الشیعہ ۴۱۹/۱۱)

— ہنج البلاغہ میں امیر المومنینؑ کا ارشاد ہے کہ خدا ان امر بالمعروف اور نہی عن المنکر کرنے والوں پر لعنت کرتا ہے جو خود معروف پر عمل نہیں کرتے ہیں اور منکرات سے پرہیز نہیں کرتے ہیں۔“

— غیر الحکم میں مولائے کائناتؑ کا یہ ارشاد گرامی بھی ہے کہ جس شخص میں تین صفتیں

پیدا ہو جائیں اس کی دنیا و آخرت سلامت رہے گی۔ لوگوں کو نیکی کا حکم دے اور خود بھی عمل کرے، بُرائیوں سے روکے اور خود بھی رُکا رہے۔ پروردگار کے مقرر کردہ حدود کی محافظت کرے۔

ان تمام آیات و روایات کو امر بالمعروف کے وجوب سے ملا کر دیکھا جائے تو

صاف واضح ہو جاتا ہے کہ امر بالمعروف خود سازی کا بھی بہترین ذریعہ ہے کہ پروردگار نے دوسروں کو حکم دینے کو واجب کر دیا ہے اور بغیر خود عمل کئے ہوئے امر و نہی کو باعث لعنت قرار دے دیا ہے جس کا مطلب یہی ہے کہ انسان اسی حوالے سے صاحب کردار ہو جائے اور صاحب کردار ہونے کے بعد امر و نہی کے فریضہ پر عمل کرے۔

## ۱۲۔ نجات از عذاب

سورہ مبارکہ اعراف میں گذشتہ امتوں کی تصویر کشی کرتے ہوئے ارشاد ہوتا ہے

کہ ”ایک جماعت نے یہ بھی کہا کہ اس قوم کو کیوں نصیحت کرتے ہو جسے اللہ ہلاک کرنا چاہتا ہے یا اس پر عذاب شدید نازل کرنے والا ہے۔ تو خاصانِ خدا نے جواب دیا کہ ہم اس طرح



پروردگار کی بارگاہ میں اپنا عذر پیش کرنا چاہتے ہیں اور پھر شاید یہ لوگ راہِ راست پر آہی جائیں۔ اس کے بعد جب ان لوگوں نے خدائی نصیحت کو نظر انداز کر دیا تو ہم نے بُرائیوں سے روکنے والوں کو نجات دے دی اور باقی سب کو سخت عذاب میں مبتلا کر دیا کہ یہ لوگ فاسق تھے۔ (اعراف ۱۶۴-۱۶۵)

امام محمد باقر فرماتے ہیں کہ یہ لوگ تین قسم کے تھے: بعض لوگ عمل کرتے تھے اور حکم دیتے تھے۔ ان لوگوں کو نجات مل گئی۔ بعض لوگ خود عمل کرتے تھے لیکن حکم نہ دیتے تھے۔ انھیں مسخ کر دیا گیا۔ اور بعض لوگ نہ عمل کرتے تھے اور نہ امر دہنی کرتے تھے۔ ان لوگوں کو ہلاک کر دیا گیا۔ (بخاری ۱۰۰/۷۶)

آیت اور روایت دونوں سے صاف واضح ہو جاتا ہے کہ دورِ قدیم میں جب عذاب نازل ہوتا تھا تو اس میں صرف بدکار ہی مبتلا نہ ہوتے تھے بلکہ جن لوگوں نے اس صورتِ حال پر خاموشی اختیار کی تھی اور فریضہ امر و نہی کو ادا نہیں کیا تھا۔ وہ بھی مبتلا عذاب ہو جاتے تھے اور انھیں بھی کوئی نجات دلانے والا نہ ہوتا تھا۔

## ۱۳۔ وجہ لعنت

سورہ مبارکہ مائدہ میں گذشتہ ادوار کے اہل علم اور مقدمین کے سلسلہ میں ارشاد ہوتا ہے: ”آخر اللہ والے اور اہل علم انھیں ان کے جھوٹ بولنے اور حرام کھانے سے کیوں نہیں منع کرتے۔ یہ یقیناً بہت بُرا کر رہے ہیں۔“ (آیت ۶۳)

دوسرے مقام پر ارشاد ہوتا ہے: ”بنی اسرائیل کے کفار پر داؤد اور عیسیٰ بن مریم دونوں کی زبان سے لعنت کی گئی ہے کہ یہ لوگ معصیت کار اور ظالم تھے۔ کسی بُرائی سے باز نہیں آتے تھے اور بدترین کام کیا کرتے تھے۔“ (مائدہ ۷۹)

بحار میں مولائے کائنات کا یہ ارشاد گرامی پایا جاتا ہے کہ:

”تم سے پہلے واسطہ اس لئے ہلاک ہو گئے کہ وہ گناہ کیا کرتے تھے اور انھیں علماء



و مقدسین منع نہیں کرتے تھے جس کے نتیجہ میں معصیت میں آگے بڑھتے چلے گئے اور آخر میں عذاب نازل ہو گیا۔“ (بخاری ۱۰۰/۷۴)

ہنج البلاغہ میں بھی مولائے کائنات کا یہ ارشاد پایا جاتا ہے کہ :  
 ”پروردگار نے گذشتہ امتوں پر اس وقت تک لعنت نہیں کی جب تک انھوں نے امر بالمعروف اور نہی عن المنکر کو نظر انداز نہیں کیا۔ اس کے بعد احمقوں پر ان کی معصیتوں کی بنا پر لعنت کی اور عقلا پر ان کے منع نہ کرنے کی بنا پر۔“ (ہنج البلاغہ خطبہ ۱۹۲)  
 وسائل الشیعہ میں امام حسینؑ کا یہ ارشاد گرامی پایا جاتا ہے کہ :

”ایہا الناس! پروردگار نے جس بدترین انداز سے گذشتہ بے عمل علماء کا تذکرہ کیا ہے اس سے عبرت حاصل کرو اور یاد رکھو کہ ان کی یہ مذمت صرف اس لئے کی گئی ہے کہ وہ اپنے حکام کی برائیوں کو دیکھتے تھے اور انھیں منع نہیں کرتے تھے اور اس کا سبب ان سے ملنے والے انعامات یا ان کی طرف سے وادہ ہونے والی سزائیں تھیں جب کہ پروردگار نے صاف اعلان کر دیا ہے کہ اللہ سے ڈرو اور لوگوں کی پرواہ نہ کرو۔“ (وسائل الشیعہ ۱۱/۳۰۳)  
 مذکورہ ارشادات سے صاف واضح ہو جاتا ہے کہ امر و نہی کے سلسلہ میں کوتاہی کرنا انسان کو ملعون اور مذموم قرار دے دیتا ہے اور خدائی لعنت کے بعد نہ کوئی علم کام آتا ہے اور نہ تقدس۔ علم اور تقدس جیسی ہر شے کی قدر و قیمت خدائی احکام کی پابندی سے وابستہ ہے اور اس سے الگ ہو جانے کے بعد کسی شے کی کوئی حیثیت نہیں رہ جاتی ہے۔

## ۱۴۔ نجات از نفاق

صاحبانِ ایمان کی زندگی کا سب سے بڑا شرف یہ ہے کہ ان کے عقیدہ میں اخلاص پایا جاتا ہے اور وہ نفاق سے یکسر الگ رہتے ہیں ورنہ نفاق سے بدتر دنیا میں کوئی چیز نہیں ہے اور منافقین میں شمار ہو جانے کے بعد ایمان کی کوئی حیثیت نہیں رہ جاتی ہے۔

نفاق دنیا میں باعثِ ذلت و رسوائی اور آخرت میں درکِ اسفل کا سبب ہو جاتا ہے اور نفاق کے بعد کسی شرف کی کوئی قدر و قیمت نہیں رہ جاتی ہے۔



سوال یہ پیدا ہوتا ہے کہ کوئی صاحب ایمان منافقین میں کب شمار ہو جاتا ہے اور ایمان اور نفاق کی دنیا کا خط فاصل کہاں ہے۔؟

سورہ مبارکہ توبہ میں اس سوال کا جواب یوں دیا گیا ہے کہ: "منافق مرد اور عورتیں آپس میں ایک دوسرے کے دوست ہیں جو بُرائیوں کا حکم دیتے ہیں اور نیکیوں سے منع کرتے ہیں۔"

(توبہ - ۶۷)

●۔ امام جعفر صادقؑ کا ارشاد ہے کہ بُرائیوں کا حکم دینے والے اور نیکیوں سے روکنے والے کے لئے ویل ہے۔ (وسائل ۱۱ / ۳۹۷)

●۔ قبیلہ خثعم کا ایک شخص رسول اکرمؐ کی خدمت میں حاضر ہوا۔ عرض کی کہ دنیا کا بدترین عمل کون سا ہے؟ فرمایا بشرک! عرض کی اس کے بعد؟

فرمایا قرابت داروں سے قطع تعلق!۔

عرض کی اس کے بعد؟

فرمایا بُرائیوں کا حکم دینا اور نیکیوں سے منع کرنا۔ امام جعفر صادقؑ (تہذیب ۳ / ۱۷۶)

●۔ مولائے کائناتؑ فرماتے ہیں کہ "میں خدا کی بارگاہ میں اس گردہ کے بارے میں فریاد کر رہا ہوں جو جاہل زندہ رہتے ہیں اور گمراہ مر جاتے ہیں۔ ان کی نگاہ میں نیکی سے بدتر اور بُرائی سے بہتر کوئی شے نہیں ہوتی ہے۔"

## ۱۵۔ بنیاد خلافت فی الارض

روئے زمین پر پردہ دگار کی خلافت کی دو قسمیں ہیں:

خلافت خاصہ اور خلافت عامہ۔

خلافت خاصہ ان افراد کے لئے ہے جنہیں کوئی مخصوص عہدہ رسالت، امامت، ولایت وغیرہ عطا کیا گیا ہے اور اس کا مصرف روئے زمین پر دین خدا کا قیام اور مکمل احکام الہیہ کی تبلیغ و ترسیل ہے۔



لیکن خلافت عامہ کا دائرہ اس سے وسیع تر ہے جس کی طرف مختلف آیات قرآنی میں اشارہ کیا گیا ہے کہ پروردگار نے نوع بشر کو مالیات میں اپنا خلیفہ قرار دیا ہے کہ وہ مالکانہ تصرف کے بجائے خلافت اشراف پر عمل اختیار کریں اور انہیں یہ احساس رہے کہ مالک حقیقی پروردگار ہے اور اس نے ہمیں صرف تصرف کرنے کا حق دیا ہے لہذا اس کی مرضی کے خلاف یا اس کی مرضی کے بغیر کوئی تصرف نہیں کیا جاسکتا ہے۔

اس خلافت کے بارے میں رسول اکرمؐ کا ارشاد گرامی ہے کہ ”جو شخص بھی نیکیوں کا حکم دے اور بُرائی سے روکے وہ روئے زمین پر اللہ کا خلیفہ ہے“ (مسند ۲/۲۵۸) یعنی ایسا شخص درحقیقت مقصد الہی کی تکمیل کر رہا ہے اور وہ کام انجام دے رہا ہے جسے خود پروردگار نے بھی حکم دینے سے پہلے انجام دیا ہے۔ اس حدیث مبارک میں ایک دوسرا پہلو بھی ہے کہ سرکارِ دو عالمؐ اس طرح خلیفہ اللہ کی شناخت بیان کرنا چاہتے ہیں کہ کوئی بھی انسان اگر خلافت الہیہ کا دعویٰ کرے تو اس کے کردار میں امر و نہی کا جائزہ لینا چاہیے جب تک اس میں یہ کمال نہ پیدا ہو جائے اسے خلافت الہیہ کا دعویٰ کرنے کا حق نہیں ہے۔

آپ نے واضح انداز سے اشارہ فرمادیا ہے کہ خلیفہ اللہ ناحق قتل سے روکتا ہے، اپنے مخالفین کا بیجا قتل نہیں کرتا ہے۔

خلیفہ اللہ لوگوں کو غضب سے منع کرتا ہے وہ خود غاصب نہیں ہوتا ہے۔  
 خلیفہ اللہ لوگوں کو مردم آزاری سے منع کرتا ہے۔ وہ خود لوگوں کے گھر نہیں جلاتا ہے اور نہ کسی کا پہلو شکستہ کرتا ہے اور نہ کسی کے بچہ کو شکم مادر میں قتل کرتا ہے۔  
 خلیفہ اللہ اموال بیت المال کا تحفظ کرتا ہے اور لوگوں کو خیانت سے روکتا ہے۔  
 وہ سارے مال کو اپنے گھر والوں اور خاندان والوں پر تقسیم نہیں کرتا ہے۔  
 ایسی صورت حال کہیں بھی پیدا ہو جائے تو سمجھ لو کہ یہ انسان خود ساختہ حاکم ہے خلیفہ اللہ نہیں ہے۔

دوسری لفظوں میں یوں کہا جائے کہ سرکارؐ نے امر و نہی کے ذریعہ خلیفہ سازی کا کام انجام نہیں دیا ہے بلکہ امر و نہی کو خلافت کی شناخت کا ذریعہ قرار دیا ہے اور اس کے ذریعہ دعوائے خلافت



کی تصدیق یا تکذیب کا راستہ ہموار کیا ہے۔ جس کی طرف فرزند رسولؐ، مصداق ”انا من حسینؑ“ حضرت امام حسینؑ نے اپنے قیام کی وضاحت کرتے ہوئے اشارہ فرمایا تھا کہ ”منکرات کا رواج ہو رہا ہے اور نیکیوں کو پامال کیا جا رہا ہے اور ایسے موقع پر سکوت وجہ لعنت بن جاتا ہے۔“  
یہ کام ساری دنیا کر سکتی ہے خلیفۃ اللہ نہیں کر سکتا ہے۔

اور پھر اپنے قیام کا فلسفہ بیان کرتے ہوئے بنیادی سبب امر بالمعروف اور نہی عن المنکر ہی کو قرار دیا تھا جس کا طریقہ اپنے آباء و اجداد کی سیرت کو قرار دیا تھا اور اس طرح واضح کر دیا تھا کہ خلافت الہیہ میرے بزرگوں کا حصہ ہے اور امر و نہی کا واقعی حق بھی انہیں حضرات کو حاصل تھا۔

## ۱۶۔ شان مجاہدین

عام طور سے یہ خیال کیا جاتا ہے کہ مجاہدین کا کام راہِ خدا میں تلوار چلانا ہے اور اس کے نتیجہ میں دشمن کو قتل کر دینا ہے یا خود شہید ہو جانا ہے اس کے علاوہ مجاہدین کے عمل کا کوئی مصرف نہیں ہے۔

حالانکہ اسلام کا نقطہ نظر اس سے بالکل مختلف ہے۔

اس کی نظر میں تلوار بھی طاقت کے مظاہرہ یا ملک و مال کے حصول کے لئے نہیں چسلائی جاتی ہے۔ بلکہ اس کا مصرف بھی دین خدا کا تحفظ اور احکام الہیہ کا قیام ہوتا ہے لہذا مجاہد اس امر کو انجام دے سکتا ہے تو اس کا نام مجاہد ہو گا ورنہ تلوار چلانے کے بعد دشمن کو تہ تیغ کر دیا اور اس کے بعد غارتگری کے ذریعہ دین الہی کو بھی غارت کر دیا یا مقتول کی زوجہ سے فی الفور رابطہ قائم کر کے حکم الہی کو پامال کر دیا تو ایسے شخص کو مجاہد راہِ خدا یا سیف اللہ نہیں کہا جاسکتا ہے۔

سورہ مبارکہ توبہ آیت ۱۱۲ میں ارشاد ہوتا ہے کہ اللہ نے جن لوگوں سے جان و مال کو خرید کر انہیں جنت دے دی ہے وہ راہِ خدا میں جہاد کرنے والے ہیں کہ دشمن کو قتل بھی کرتے ہیں اور خود بھی شہید ہو جاتے ہیں۔ ان لوگوں کے صفات حسب ذیل ہیں:

”توبہ کرنے والے۔ عبادت کرنے والے۔ حمد پروردگار کرنے والے۔ راہِ خدا میں سفر کرنے والے۔ رکوع و سجود کرنے والے۔ اور نیکیوں کا حکم دینے والے برائیوں سے روکنے والے اور



حدود الہیہ کی حفاظت کرنے والے ہیں۔ پیغمبر! آپ ان صاحبانِ ایمان کو بشارت دے دیں۔  
 آیت کریمہ کا انداز صاف بتا رہا ہے کہ مجاہدین راہِ خدا صرف انفرادی کمالات کے مالک نہیں  
 ہوتے ہیں بلکہ انھیں معاشرہ کی اصلاح کی فکر بھی ہوتی ہے اور وہ حدود الہیہ کا تحفظ بھی کرتے ہیں۔  
 ورنہ انسان ان کمالات سے غاری ہو جائے تو اسے جنگجو کہا جاسکتا ہے مجاہد راہِ خدا نہیں کہا جاسکتا  
 ہے۔ راہِ خدا نیکیوں کے قیام اور بُرائیوں کے سد باب کے علاوہ کچھ نہیں ہے اور جو شخص حدود الہیہ  
 کا تحفظ نہ کر سکے اس کا راہِ خدا سے کوئی تعلق نہیں ہے۔

## ۱۔ کمال نماز

نماز ایک عظیم ترین عبادت ہے جسے ”قربان کل تقی“ سے تعبیر کیا گیا ہے اور اس کا  
 مقصد بظاہر بندہ کا راہِ اخلاص میں قدم آگے بڑھانا ہے اور اپنے پروردگار سے قریب تر ہو جانا  
 ہے۔ اسی لئے نماز آبادیوں سے دور پہاڑوں کی بلندیوں اور صحراؤں میں بھی ہو سکتی ہے۔ نماز گھر  
 کے اندر بند کمرہ میں بھی ہو سکتی ہے جہاں کسی فرد بشر کا گزرنہ ہو۔ کہ اس کا تعلق بعد و معبود کے  
 رابطہ سے ہے اور بعد و معبود کے رابطہ میں گھریا آبادی کی کوئی شرط نہیں ہے۔  
 لیکن اس کے باوجود سورہ مبارکہ عنکبوت میں نماز کی خوبی یہ بیان کی گئی ہے کہ نماز بُرائی  
 سے روکنے والی ہے اور نماز اس وقت تک نماز کہے جانے کے قابل نہیں ہے جب تک اس میں  
 بُرائی سے روکنے کی صلاحیت نہ پیدا ہو جائے۔

بدعمل نمازی قیام و قعود انجام دے سکتا ہے نماز گزار نہیں ہو سکتا ہے۔  
 اس نکتہ سے اس حقیقت کا صاف اندازہ ہو جاتا ہے کہ نماز کا کمال یہ ہے کہ نمازی کو  
 بُرائیوں سے روکے اور نمازی کا کمال یہ ہے کہ پورے معاشرہ کو بُرائیوں سے روکے اور نیکیوں  
 کی راہ پر لگا دے ورنہ خود غرضی اور مفاد پرستی سے نماز کو معراج مومن نہیں بنایا جاسکتا ہے۔  
 معراج خود اس بات کا ثبوت ہے کہ سرکارِ دو عالم اس وقت تک عرشِ اعظم سے واپس  
 نہیں آئے جب تک اپنے ہمراہ امت کے لئے تحفہ نماز اور نماز کے تحفظ کے لئے ”نورِ زہرا“  
 لے کر نہیں آئے جس کا مطلب ہی یہ ہے کہ معراج دوسروں کا خیال رکھنے کا نام ہے۔ اپنے ذاتی



مقاصد کی تکمیل یا اپنے مقام تقرب کے عروج کو معراج نہیں کہا جاتا ہے۔

## ۱۸۔ سبب تباہی اقوام

سورہ مبارکہ ہود ۱۱۶ میں ارشاد ہوتا ہے کہ ”تمہارے پہلے والے زمانوں اور نسلوں میں ایسے افراد کیوں نہیں پیدا ہوئے جو لوگوں کو بُرائیوں سے روکتے سوائے چند افراد کے جنہیں ہم نے نجات دے دی ورنہ ظالموں نے ہمیشہ عیش و عشرت کا راستہ اختیار کیا ہے اور وہ سب کے سب مجرم ہی تھے۔“

”ہم کسی ایسی قوم کو ہلاک نہیں کرتے ہیں جس کے افراد اصلاح کرنے والے ہوں۔“  
ان آیات کریمہ سے صاف واضح ہو جاتا ہے کہ امتوں کی تباہی اور بربادی میں سب سے بڑا حصہ نہیں عن المنکر سے غفلت کا ہے اور اسی ایک کام کے نہ ہونے سے قوموں کی تو میں تباہی اور بربادی کے گھاٹ اتر گئی ہیں۔

سرکارِ دو عالمؐ نے ارشاد فرمایا ہے کہ:  
”پروردگار اس کمزور مومن سے نفرت کرتا ہے جس میں بُرائیوں سے روکنے کی طاقت نہ ہو۔“ (وسائل ۱۱/۳۹۹)

”خدا اس کمزور صاحب ایمان سے بیزار رہتا ہے جس کے پاس دین نہیں ہوتا ہے۔  
یعنی وہ بُرائیوں سے نہیں روکتا ہے۔“ (وسائل ۱۱/۳۹۹)  
”کسی مومن کو یہ بات زیب نہیں دیتی ہے کہ وہ خدا کی نافرمانی کو دیکھے اور منع نہ کرے۔“ (کنز العمال حدیث ۵۶۱۴)

امام جعفر صادقؑ فرماتے ہیں کہ:  
”اگر کوئی شخص بُرائی کو دیکھے اور قدرت رکھنے کے باوجود منع نہ کرے تو گویا کہ وہ خدا کی نافرمانی کو دوست رکھتا ہے اور جو خدا کی نافرمانی کو دوست رکھتا ہے گویا پروردگار کے کلمہ عداوت رکھتا ہے۔“ (مستدرک الوسائل ۲/۲۵۷)

امام زین العابدینؑ نے اپنے پدر بزرگوار کے حوالہ سے پیغمبر اکرمؐ کا یہ ارشاد نقل فرمایا ہے کہ:



”کسی مومن آنکھ کے لئے یہ جائز نہیں ہے کہ بُرائی کو دیکھنے کے بعد جب تک اصلاح نہ کر لے۔ اپنی پلک جھپکائے۔“ (تنبیہ الخواطر ص ۴۱۲)

## ۱۹۔ اساس دین

• امام محمد باقر اور امام جعفر صادقؑ دونوں حضرات سے یہ حدیث نقل کی گئی ہے کہ جس شخص کے طریقہ کار میں امر بالمعروف اور نہی عن المنکر شامل نہیں ہے اس کا کوئی دین نہیں ہے۔“ (بحار ۱۰۰/۸۶)

• مولانا نے کائنات کا ارشاد گرامی ہے کہ ”شریعت کا قوام امر بالمعروف اور نہی عن المنکر اور حدود الہیہ کے قیام سے ہے۔“ در نہ اس کے بغیر شریعت میں باقی ہی کیا رہ جائے گا۔ (غیر الحکم) مذکورہ روایات سے صاف واضح ہوتا ہے کہ حقیقی دین کی بنیاد اور واقعی شریعت کا قوام امر بالمعروف اور نہی عن المنکر ہی ہے۔ اس کے علاوہ دین صرف ایک زبان کی چاشنی ہے اور الفاظ کی بازی گری۔!

## ۲۰۔ رضائے الہی

قرآن مجید نے جنت کے حور و قصور کا ذکر کرنے کے بعد بھی ارشاد فرمایا ہے کہ پروردگار کی مختصر رضا بھی بہت بڑی نعمت ہے۔ جو اس بات کی علامت ہے کہ مومن کی زندگی میں راحت دنیا سے لے کر جنت آخرت تک کسی شے کی وہ اہمیت اور قدر و قیمت نہیں ہے جو قدر و قیمت رضائے الہی کی ہے۔

مولانا نے کائنات کا کردار خود گواہ ہے کہ وہ جنت الفردوس کی خاطر عبادت کرنے کے لئے ہی تیار نہیں تھے اور اپنا ایک سجدہ بھی جنت کی خاطر نہیں دے سکتے تھے۔ لیکن جب رضائے الہی کا مسئلہ سامنے آگیا تو بستر پیغمبرؐ پر نفس بیچنے اور جان دینے کے لئے بھی تیار ہو گئے۔ تاکہ دنیا کو رضائے الہی کی قدر و قیمت کا اندازہ ہو جائے اور انسان ہر وہ عمل انجام دے جس میں رضا الہی پائی جاتی ہو اور ہر اس عمل سے پرہیز کرے جس میں پروردگار کی ناراضگی کا خطرہ ہو۔



اس صورت حال کو دیکھنے کے بعد اس روایت کی اہمیت کا اندازہ ہوتا ہے جس میں اس حقیقت کی طرف اشارہ کیا گیا ہے کہ جنگ صفین کے موقع پر ایک شخص نے امیر المومنینؑ کی خدمت میں یہ تجویز رکھی کہ اس جنگ سے کوئی فائدہ نہیں ہے۔ آپ اپنے عراق واپس چلے جائیں اور ہم اپنے شام چلے جائیں۔ یہی زیادہ بہتر ہے۔ تو آپ نے فرمایا کہ تو نے اپنے خیال میں بہت پاکیزہ نصیحت کی ہے لیکن یہ یاد رکھنا کہ پروردگار اپنے اولیاء کے بارے میں ہرگز اس بات سے راضی نہیں ہے کہ روئے زمین پر اس کی معصیت ہوتی رہے اور وہ خاموش بیٹھے رہیں۔ نہ نیکوں کا حکم دیں اور نہ بُرائیوں سے منع کریں۔ میری نظر میں جنگ کی سختیاں آتش جہنم کے طوق و زنجیر سے کہیں زیادہ آسان اور قابل برداشت ہیں۔ (منہج السعاده - ۲/۲۲۶)

## ۲۱۔ تمامیت امور

امیر المومنینؑ نے محمد حنفیہ کو وصیت کرتے ہوئے فرمایا کہ "پروردگار کی بارگاہ میں تمام امور کی تمامیت کا دار و مدار امر بالمعروف اور نہی عن المنکر پر ہے۔" (وسائل ۱۱/۳۹۷) امر و نہی کے بغیر نہ انسان کا کردار مکمل ہوتا ہے اور نہ معاشرہ کے امور کی تکمیل کا کوئی وسیلہ ہے۔ جس معاشرہ میں نیکوں کا فقدان رہے گا اور بُرائیاں سرعام ہوتی رہیں گی اس معاشرہ میں کوئی کار خیر درجہ کمال کو نہیں پہنچ سکتا ہے۔ امور دنیا کی تکمیل کرنا ہے تو پہلے امر و نہی کا سلسلہ قائم کرنا ہوگا اور ان رکاوٹوں کو دور کرنا ہوگا جو نیکوں کی راہ میں حائل ہو جاتی ہیں یا بُرائیوں کے فروغ کا سبب بن جاتی ہیں۔

## ۲۲۔ افضل از جہاد

اس میں کوئی شک نہیں ہے کہ دنیا کے تمام کار خیر کے مقابلہ میں جہاد ایک عظیم اہمیت کا حامل ہے کہ ہر کار خیر سے فرد یا معاشرہ کی اصلاح ہوتی ہے اور جہاد کے ذریعہ اصل دین کا تحفظ کیا جاتا ہے۔ لیکن امر بالمعروف اور نہی عن المنکر کے مقابلہ میں جہاد کی بھی کوئی جہاد نہیں ہے اور اس کا راز یہ ہے کہ جہاد مفسد اور بدکردار انسانوں کو فنا کر دیتا ہے لیکن نیکوں کا



قیام اور بُرائیوں کا سد باب نہیں کر پاتا ہے اور دین الہی کا اصل منشاء یہ ہے کہ انسان زندہ رہے اور نیک کردار بن کر زندہ رہے۔ وہ ہرگز یہ نہیں چاہتا ہے کہ انسان فنا ہو جائے ورنہ فنا کے ذریعہ مسئلہ کو حل کرنا ہوتا تو پروردگار تمام نالائق افراد کو پہلے ہی فنا کر دیتا اور جنگ و جہاد کی ضرورت ہی نہ ہوتی۔

جہاد درحقیقت وہ حربہ ہے جو امر و نہی کے ناکام ہونے کے بعد مجبوراً اختیار کیا جاتا ہے ورنہ اسلام کا اصل منشاء نیکوں کا رواج اور بُرائیوں کا سد باب ہے۔ ہر کام امر و نہی ہی کے ذریعہ انجام پاتا ہے۔

مولائے کائنات کا ارشاد ہے کہ جہاد راہ خدا اور تمام کارہائے خیر سب ملا کر بھی امر بالمعروف اور نہی عن المنکر کے مقابلہ میں ویسے ہی ہیں جیسے سمندر کے مقابلہ میں جھاگ“ (منہج البلاغہ حکم ۴۷۳)

سارکارہائے خیر ظاہری حیثیت رکھتے ہیں اور امر و نہی اس واقعیت کا اہتمام ہے جس کے لئے دین کا نظام بنایا گیا ہے اور جس پر شریعت کی بنیادیں قائم کی گئی ہیں۔

## ۲۳۔ رِغْمِ انْفِ کُفَّار

امیر المؤمنینؑ کا ارشاد گرامی ہے کہ ”جس شخص نے بُرائیوں سے رد کا اس نے گویا کفار کی ناک رگڑ دی“ (منہج البلاغہ حکمت ۳۱)

کفر کا منشاء یہ ہے کہ سماج میں بُرائیاں رہیں تاکہ اسے فروغ حاصل ہوتا رہے اور اسلام پر چاہتا ہے کہ سماج سے بُرائیاں ختم ہو جائیں تاکہ وہ مقصد حاصل ہو جائے جس کے لئے دُعا عظمٰی سے روئے زمین پر آیا ہے اور جس کا اس نے روزِ اَدل وعدہ کیا ہے کہ لا الہ الا اللہ کہو تمام مشکلات سے نجات حاصل ہو جائے گی۔

امر و نہی کی منزل درحقیقت اسلام اور کفر کے درمیان ایک معرکہ ہے جہاں شیطانی طاقتیں بُرائیوں کو رواج دینا چاہتی ہیں اور رحمان کے نمائندے ان بُرائیوں کا سد باب کرنا چاہتے ہیں۔



اسی لئے امیر المؤمنینؑ ہی نے دوسرا فقرہ ارشاد فرمایا کہ "نیکوں کا حکم دینا مومنین کی پشت کو مضبوط بنانا ہے" کیسے جیسے نیکوں کا رواج بڑھتا جائے گا شوکت ایمان میں اضافہ ہوتا جائے گا اور مومنین کی طاقت قوی تر ہوتی جائے گی۔

امر بالمعروف کا وجوب تمام عالم انسانیت کے لئے خیر و فلاح کا پیغام ہے اور اس سے غفلت سارے عالم انسانیت کے لئے عظیم ترین خسارہ اور نقصان ہے جس کا اندازہ دور حاضر میں بلا کسی زحمت کے کیا جاسکتا ہے۔

## ۲۴۔ مصدر خیرات و برکات

امر بالمعروف اور نہی عن المنکر سے صرف معاشرہ کی اصلاح ہی نہیں ہوتی ہے بلکہ ان خیرات و برکات کا بھی نزول ہوتا ہے جنہیں بد اعمالیاں اور بُرائیاں روک دیتی ہیں اور جن سے فساد کردار کی بنا پر عالم انسانیت محروم ہو جاتا ہے۔

— حضرت عائشہؓ نے سرکارِ دو عالمؐ کا یہ خطبہ نقل کیا ہے کہ آپؐ نے فرمایا "پروردگار کا ارشاد ہے کہ نیکوں کا حکم دو اور بُرائیوں سے روکو قبل اس کے کہ تم دعا کرو اور میں قبول نہ کروں۔ تم سوال کرو اور میں عطا نہ کروں۔ تم فریاد کرو اور میں مدد نہ کروں۔" (ترغیب ۳/۲۳۲) گویا امر و نہی سے غفلت کرنے والے افراد کسی طرح کی نیکی کے حقدار نہیں ہوتے ہیں اور نہ ان کی فریاد قابلِ سماعت ہوتی ہے۔

— دوسرے موقع پر ارشاد فرمایا کہ "اگر لوگ نیکوں کا حکم نہ دیں گے، بُرائیوں سے منع نہ کریں گے اور میرے اہلبیتؑ کے نیک افراد کا اتباع نہ کریں گے تو پروردگار ان پر بدترین افراد کو مسلط کر دے گا اور اس وقت نیک کردار افراد کی دعا بھی قبول نہ ہوگی۔" (بخاری ۱۰۰/۴۲) — مولائے کائناتؑ نے اپنی آخری وصیت میں ارشاد فرمایا کہ "خبردار! امر بالمعروف اور نہی عن المنکر کو ترک نہ کر دینا کہ خدا تم پر اشرار کو مسلط کر دے اور اس وقت تمہاری دعا بھی مستجاب نہ ہو۔" (منہج البلاغہ)

— رسول اکرمؐ کا ارشاد ہے کہ جب میری امت کی نگاہ میں دنیا عظیم ہو جائے گی تو اس



اسلام کی ہیبت سلب کر لی جائے گی اور جب امر و نہی سے غافل ہو جائے گی تو اسے وحی کے برکات سے محروم کر دیا جائے گا۔ (کنز العمال حدیث ۶۰۷۰)

— امر بالمعروف اور نہی عن المنکر کو در نہ عذاب الہی تمہیں بھی شامل ہو جائے گا۔ (وسائلِ پیغم)  
— ابن مسعود نے رسول اکرمؐ کا یہ ارشاد نقل کیا ہے کہ بنی اسرائیل کا سب سے پہلا عیب یہ تھا کہ جب کسی اجنبی آدمی سے پہلی ملاقات ہوتی تھی تو اسے بُرائیوں پر ٹوکتے تھے اور جب وہ حلقہٴ احباب و اصحاب میں شامل ہو جاتا تھا تو نہی عن المنکر نہ کرتے تھے۔ جس کا نتیجہ یہ ہوا کہ سب کے دل ایک دوسرے سے ٹکرائے اور سب ملعون قرار پا گئے۔ لہذا خبردار تم اس فریضہ سے غافل نہ ہو جانا۔ (ترغیب ۲۲۸/۳)  
— انس بن مالک کا بیان ہے کہ سرکارِ دو عالمؐ نے فرمایا کہ کلمہ لا الہ الا اللہ کلمہ گو کو نائدہ پہونچاتا رہے گا جب تک وہ اس کے حق میں کوتاہی نہیں کرے گا۔

لوگوں نے عرض کی کہ حضور یہ کوتاہی کیلئے ہے۔؟

فرمایا کہ منکرات کا عمل سامنے آئے اور انسان اس کی اصلاح نہ کرے۔ یہی کلمہ توحید کی سب سے بڑی توبہ دہین دیتا ہے۔ (ترغیب ۲۲۳/۳)

## ۲۵۔ نجات از جہنم

سورہ تحریم میں ارشاد ہوتا ہے کہ: "ایمان والو! اپنے نفس کو اور اپنے اہل کو اس آتش جہنم سے بچاؤ جس کا ایندھن انسان اور پتھر ہوں گے اور جس پر وہ ملائکہ معین ہوں گے جو سخت مزاج اور تند و تیز ہیں اور حکمِ خدا کی مخالفت نہیں کرتے ہیں اور جو حکم دیا جاتا ہے اسی پر عمل کرتے ہیں۔" (تحریم - ۶)

امام جعفر صادقؑ فرماتے ہیں کہ جب یہ آیت نازل ہوئی تو مسلمانوں میں سے ایک شخص نے ردنا شروع کر دیا اور عرض کی یا رسول اللہ! میں اپنے کو جہنم سے نہیں بچا سکتا ہوں تو اپنے اہل کو کس طرح بچاؤں گا۔؟

فرمایا تمہارے لئے یہی کافی ہے کہ انھیں نیکیوں کا حکم دے دو اور بُرائیوں سے روکو جس طرح خود عمل کرتے ہو۔ (بخاری ۱۰۰/۱۲)



ابو بصیر کہتے ہیں کہ میں نے امام جعفر صادقؑ سے پوچھا کہ میں اپنے نفس کو تو بچا سکتا ہوں، اپنے اہل کو بچانے کا راستہ کیا ہوگا۔؟

فرمایا جن باتوں کا خدا نے حکم دیا ہے ان کا حکم دو اور جن باتوں سے منع کیا ہے ان سے روکو۔ اب اگر انھوں نے مان لیا تو تم نے انھیں جہنم سے بچا لیا اور اگر انکار کر دیا تو تم نے اپنے فریضہ کو ادا کر کے اپنے کو بچا لیا۔ (وسائل ۱۱/۴۱۷)

واضح رہے کہ امر بالمعروف اور نہی عن المنکر مشکل ترین عمل ہونے کے بعد بھی نقصان دہ بہر حال نہیں ہے جیسا کہ رسول اکرمؐ نے فرمایا کہ اگر رکھو کہ امر و نہی سے نہ روزی رکتی ہے اور نہ موت قریب آتی ہے۔ (ترغیب ۳/۲۳۱)

امام جعفر صادقؑ نے بھی اسی نکتہ کی طرف اشارہ فرمایا ہے کہ امر بالمعروف اور نہی عن المنکر نہ موت کو قریب کرتے ہیں اور نہ روزی کو دُور۔ (وسائل ۱۱/۳۹۹)

مولائے کائنات کا ارشاد گرامی نہج البلاغہ میں موجود ہے کہ امر بالمعروف اور نہی عن المنکر خدائی اخلاق میں شامل ہیں اور ان سے نہ موت قریب آتی ہے اور نہ روزی میں کوئی کمی پیدا ہوتی ہے۔ ”یہ صرف دوسرے شیطانی ہے جس کے ذریعہ دشمن آدمؑ، اولاد آدمؑ کو دور رکھنا چاہتا ہے۔ و نعوذ باللہ من شر الشیطان۔“

## مناہی رسول اکرمؐ

بحث کے خاتمہ سے پہلے مناسب معلوم ہوتا ہے کہ ان بعض اخلاقیات کا تذکرہ کر دیا جائے جنہیں مناہی رسول اکرمؐ سے تعبیر کیا جاتا ہے اور جن سے رسول اکرمؐ نے منع فرمایا ہے۔ ظاہر ہے کہ ان میں تمام چیزیں محرمات میں شامل نہیں ہیں اور بعض چیزیں صرف مکروہات ہیں۔ لیکن اس کے باوجود اس فہرست سے اخلاق سازی، اصلاح معاشرہ اور تہذیب نفس کا بہترین کام لیا جاسکتا ہے۔

مختلف روایات کی بنا پر سرکارِ دُعا عالم کے مناہی اور ممنوع کردہ امور حسب ذیل ہیں:



- سونے چاندی کے برتن میں کھانا پینا۔
- ریشم کا کپڑا پہنا (مردوں کے لئے)
- نشہ میں دھت شرابی، مجسمہ ساز، چودہ گوٹ کھیلنے والا۔ اور شطرنج کے کھلاڑی کو سلام کرنا۔
- بالیوں کے دانوں کو تیار غلہ کے عوض بیچنا۔
- پھلوں کو پکنے سے پہلے بیچنا۔
- خرمہ کو زرد یا سرخ ہونے سے پہلے فروخت کرنا۔
- بچہ کو جانور کے شکم میں فروخت کرنا۔
- قبروں کے اندر گچکاری کرنا۔
- ضرورت سے زیادہ سوال کرنا۔
- مال کا برباد کرنا۔
- ماؤں کی نافرمانی کرنا۔
- بچیوں کا زندہ دفن کر دینا۔
- فضول قیل و قال کرنا۔
- رکوع کی حالت میں گدھے کی طرح گردن جھکا دینا۔
- رات کے وقت پھل توڑ لینا کہ مساکین نہ دیکھنے پائیں۔
- نئے مکان کی خریداری پر جنات کے خوف سے جانور ذبح کرنا۔
- نماز یا سلام میں کوتاہی کرنا کہ خالی علیک کہہ دیا اور علیک السلام نہیں کہا۔
- خریداری کی نیت کے بغیر بولی بڑھانا۔
- لوگوں سے کٹ کر رہنا۔
- ظالم کی مدد کرنا۔
- بادشاہ ظالم کے غروریات میں سہولت پیدا کرنا۔
- دنیا کی خاطر دنیا دار کا احترام کرنا۔



- ہمسایہ کی ایک بالشت زمین میں بھی خیانت کرنا۔
- قرآن پڑھنا اور اس پر عمل نہ کرنا۔
- عورت یا مرد یا بچہ کے پیچھے سے بد فعلی کرنا۔
- کسی کافر عورت سے بھی زنا کرنا۔
- ہمسایہ کے گھر میں تاک جھانک کرنا۔
- مہر کے سلسلہ میں عورت پر ظلم کرنا کہ اس طرح نکاح بھی ایک طرح کا زنا ہو جاتا ہے۔
- حجاب کی گواہی پر پردہ ڈالنا
- دُوبیوں کے درمیان انصاف نہ کرنا۔
- مسلمان فقیر کی غربت کی بنا پر توہین کرنا۔
- حرام مال کمانا اور پھر کار خیر کرنا۔
- نامحرم عورت سے بیجا مذاق کرنا۔
- ہمسایہ کو عاریتہ برتن دینے سے انکار کر دینا۔
- مسلمان کو طمانچہ مارنا۔
- بادشاہ ظالم کی طرف سے تازیانہ اٹھانا۔
- چٹاخوری کرنا۔
- کسی پاکیزہ کردار انسان پر زنا کی تہمت لگانا۔
- شراب پینا۔
- سود کھانا۔
- امانت میں خیانت کرنا۔
- جھوٹی گواہی دینا۔
- غلاموں اور نوکروں کی بات پر توجہ نہ دینا۔
- شہرت یا دولت کے لئے تملادت قرآن کرنا۔
- مرد اور عورت کے ناجائز تعلقات کے لئے دلالی کرنا۔



• چوری کا مال خریدنا۔

• مسلمان کو دھوکہ دینا یا ملاوٹ کرنا۔

• کسی کے راز کا فاش کرنا۔

• کسی عورت کے صفات بیان کر کے مرد میں بدکاری کا جذبہ پیدا کرانا۔

• کسی نامحرم عورت کو نظر بھر کر دیکھنا۔

• دنیا کو دکھانے یا سنانے کے لئے لوگوں کو کھانا کھلانا۔

• عورت کا شوہر کے علاوہ کسی بھی مرد کو نظر بھر کر دیکھنا۔

• مرد کا عورت کو خلع لینے پر مجبور کرنا۔

• عورت کا بلاوجہ مطالبہ طلاق کرنا۔

• امامت جماعت میں مامومین کا خیال نہ کرنا۔

• ضرورت مند انسان کو باوجود امکان قرض نہ دینا۔

• قوانین الہیہ کے خلاف فیصلہ کرنا۔

• دوغلی روش اختیار کرنا۔

• دو مسلمانوں کے درمیان جھگڑا کر دینا۔

• جنابت کی حالت میں کھانا پینا۔

• دانتوں سے ناخن کاٹنا۔

• حمام میں مسواک کرنا۔

• نماز میں فضول کام انجام دینا۔

• صدقہ دے کر احسان جتاننا۔

\_\_\_\_\_ (میزان الحکمتہ جلد ۱۰، ص ۲۰۵ تا ۲۲۴)

والسلام علی من اتبع الهدی



## تولا و تبراً

اولیاءِ خدا سے محبت کرنے کا نام ہے تولا اور دشمنانِ دین و مذہب سے بیزاری کا نام ہے تبراً۔

اس فریضہ کو محبت اور نفرت یا مودت اور برائت سے بھی تعبیر کیا جاسکتا تھا لیکن محبت اور نفرت قلبی جذبات کا نام ہے اور قلبی جذبات مقامِ امر و نہی میں نہیں لائے جاسکتے ہیں۔ یہ کیفیات حالات کی بنا پر خود بخود پیدا ہوتے ہیں اور انھیں دنیا کا کوئی انسان نہیں روک سکتا ہے۔ اور اسلام کا مقصد فرائض کی منزل میں یہ قلبی جذبہ نہیں ہے ورنہ اسے عقائد اور معارف میں شمار کیا جاتا۔

اسلام کا منشاء اس کا عملی اظہار ہے جس کے لئے اسے فروعِ دین میں جگہ دی گئی ہے اور اسے اسلامی اعمال و عبادات میں شمار کیا گیا ہے۔ اس اعتبار سے یہ کہا جاسکتا ہے کہ تولا محبت کا عملی اظہار ہے اور تبراً عداوت اور نفرت کا عملی اعلان۔

اولیاءِ اللہ کی محبت عملی اظہار سے الگ ہو جائے تو صرف ایک جذبہ ہے اور بس، اور اسی طرح دشمنانِ دین و مذہب سے نفرت عملی بیزاری اور علیحدگی سے جدا ہو جائے تو ایک جذباتی مسئلہ ہے اور کچھ نہیں ہے اور اسلام اپنے قوانین کو جذبات کی منزل سے بالاتر دیکھنا چاہتا ہے اس کا منشاء یہ ہے کہ جس سے محبت کی جائے اس کی مرضی کے مطابق عمل بھی کیا جائے تاکہ عمل ہی اس محبت کا عملی اظہار بن جائے اور جس سے بیزاری اختیار کی جائے اس کے اعمال سے دوری اختیار کی جائے تاکہ یہ دوری ہی برائت کا عملی اظہار ہو جائے۔



تولا اور تبر کے الفاظ بعض حلقوں میں ضرورت سے زیادہ حساسیت پیدا کر چکے ہیں اور ان سے ایک طرح کے تفرقہ کی بو آنے لگی ہے۔ حالانکہ حقیقت امر یہ ہے کہ یہ دونوں الفاظ قرآنی ہیں اور پروردگار عالم نے انھیں مقدس الفاظ قرار دیا ہے اور خدائی تقدیس کے مقابلہ میں نادان مسلمانوں کی بیزاری یا حساسیت کوئی قیمت نہیں رکھتی ہے اور نہ اس سے لفظ کو منحوس یا ناقابل استعمال کہا جاسکتا ہے بلکہ درحقیقت منحوس وہ افراد ہیں جو اس مقدس لفظ کو منحوس یا تفرقہ پر دازی سے تعبیر کرتے ہیں۔

www.kitabmart.in

بہر حال الفاظ کو محبوب قرار دیا جائے یا قابل نفرت۔ اس میں کوئی شک نہیں ہے کہ یہ دونوں جذبات انسانی زندگی کے لئے بحد ضروری ہیں اور ان کے بغیر مذہب کی تکمیل ممکن نہیں ہے۔ بلکہ واضح لفظوں میں یوں کہا جاسکتا ہے کہ اخلاص اور نفاق کے درمیان حد فاصل یہی جذبہ تبر ہے کہ منافق حق سے محبت کا اظہار تو کر سکتا ہے لیکن باطل سے بیزاری کا اعلان نہیں کر سکتا ہے جیسا کہ سورہ مبارکہ بقرہ میں ارشاد ہوتا ہے کہ :

”یہ منافقین صاحبان ایمان سے ملاقات کرتے ہیں تو کہتے ہیں کہ ہم بھی ایمان لا چکے ہیں اور اپنے شیاطین کی خلوت میں جاتے ہیں تو کہتے ہیں کہ ہم تمہارے ہی ساتھ ہیں۔ ہم تو فقط صاحبان ایمان کا مذاق اڑا رہے ہیں۔ (بقرہ - ۱۴)

اس آیت سے صاف ظاہر ہوتا ہے کہ منافقین تولا کا اعلان تو کر سکتے ہیں لیکن تبر ان کے مکان سے باہر ہے اور یہ صرف صاحبان ایمان داخل کا کار نمایاں ہے۔

اسلام کے دیگر فرائض کی طرح تولا اور تبر کو بھی متعدد امتیازات حاصل ہیں جن میں سے ایک مختصر خاکہ اس مقام پر درج کیا جا رہا ہے۔

## سنت الہیہ

جس طرح امر بالمعروف اور نہی عن المنکر بندوں کے فرائض میں شامل ہونے سے پہلے سنت الہیہ میں شامل ہیں۔ اسی طرح تولا اور تبر بھی سنت الہیہ کا ایک حصہ ہیں اور دونوں کا الگ فرق یہ ہے کہ امر و نہی کا تعلق افعال سے ہوتا ہے اور تولا و تبر کا تعلق فاعل یعنی شخصیت



سے ہے۔ اور اگر جس قدر آسان ہے تو لا اسی قدر مشکل ہے کہ اس سے انسان کی اپنی شخصیت مجروح ہوتی ہے اور اسی طرح نہیں جس قدر آسان ہے تبرا اسی قدر مشکل ہے کہ اس سے اختلافات کے خطرات پیدا ہو جاتے ہیں۔

لیکن ان تمام باتوں کے باوجود پروردگار عالم نے تو لا کا بھی اعلان فرمایا ہے اور تبرا کا بھی۔ تاکہ یہ عمل عبادت بننے سے پہلے سیرت معبود بن جائے۔

اور اس میں کوئی حیرت کی بات نہیں ہے کہ ایک ہی عمل ایک اعتبار سے عبادت ہو اور دوسرے مفہوم کے اعتبار سے سنت الہیہ میں داخل ہو جس طرح کہ صلوات کا معاملہ ہے کہ صلوات عمل خدا بھی ہے اور عمل ملائکہ بھی اور پھر فریضہ صاحبان ایمان بھی۔ فرق صرف یہ ہے کہ خدا اور ملائکہ کے بارے میں اس کا اعلان بطور سنت و سیرت ہوا ہے اور صاحبان ایمان کے بارے میں بطور فریضہ۔ اس کے علاوہ پروردگار کی طرف سے صلوات نزول رحمت ہے اور صاحبان ایمان کی طرف سے دعائے رحمت۔

تو لا اور تبرا کا معاملہ بھی کچھ ایسا ہی ہے کہ اولیاء خدا سے، خدا بھی محبت کرتا ہے اور صاحبان ایمان بھی۔ دشمنان خدا سے خدا بھی نفرت کرتا ہے اور صاحبان ایمان بھی۔ لیکن دونوں کے تو لا اور تبرا کے منازل میں بھی فرق ہے اور طریقہ اظہار میں بھی۔

پروردگار تو لا کا اظہار استجاب دعا، رفعت ذکر، نزول رحمت اور عظمت شخصیت وغیرہ کی شکل میں کرتا ہے اور بندے اس کا اظہار اتباع، پیروی، اطاعت، فرمانبرداری وغیرہ کے انداز سے کرتے ہیں۔

یہی حال تبرا کا بھی ہے کہ پروردگار کے یہاں اس کا اظہار مسجد الحرام میں داخل پر پابندی، نجاست، قتل، حلیت اموال، لعنت، مردودیت وغیرہ کی شکل میں ہوتا ہے اور صاحبان ایمان اس کا اظہار شخصیت سے کنارہ کشی، اعمال سے بیزاری اور عہدوں سے علیحدگی کی شکل میں کرتے ہیں کہ ایسے افراد کو کسی طرح کا منصب نہیں دیا جاسکتا ہے اور نہ کسی حال میں ان کی بیعت کی جاسکتی ہے اور ان سے تعاون کا اظہار کیا جاسکتا ہے۔

پروردگار کے تو لا و تبرا کی طرف حسب ذیل آیات میں اشارہ کیا گیا ہے:



• "مسلمانو! جن مشرکین سے تم نے معاہدہ کیا تھا اب پروردگار کی طرف سے ان کے

بیزاری کا اعلان کیا جا رہا ہے" (توبہ - ۱)

• "اللہ و رسول کی طرف سے روزِ حج اکبر یہ اعلان کیا جا رہا ہے کہ اللہ اور اس کا

رسول مشرکین سے بیزار ہیں" (توبہ - ۲)

• "جو شخص بھی اللہ، ملائکہ، مرسلین اور جبریل و میکائیل کا دشمن ہو اسے معلوم ہونا

چاہیے کہ خدا بھی کافروں کا دشمن ہے" (بقرہ - ۹۸)

• "پروردگار توبہ کرنے والوں اور پاکیزہ رہنے والوں کو دوست رکھتا ہے" (بقرہ - ۲۲۲)

• "اللہ نیک عمل کرنے والوں کو دوست رکھتا ہے" (آل عمران - ۱۳۴)

• "اللہ انصاف کرنے والوں کو دوست رکھتا ہے" (مائده - ۴۲)

• "پروردگار ان لوگوں کو دوست رکھتا ہے جو سیسہ پلائی ہوئی دیوار کی طرح جم کر

اس کی راہ میں جہاد کرتے ہیں" (صف - ۴)

اس کے علاوہ بے شمار مقامات ہیں جہاں محبت کرنے اور نہ کرنے کا تذکرہ کیا گیا ہے

اور جس سے صاف ظاہر ہو جاتا ہے کہ تو لا اور تبرّا ایک طرف صاحبانِ ایمان کا فریضہ ہے

اور دوسری طرف پروردگار کا طریقہ اور یہی بات اس کی عظمت و جلالت کے لئے کافی ہے۔

## ۲۔ سیرت انبیاء

قرآن کریم نے انبیاء کرام کے تذکرہ کے ذیل میں بھی بعض افراد سے محبت اور بعض

افراد سے نفرت اور بیزاری کا اعلان کیا ہے جس سے صاف ظاہر ہوتا ہے کہ یہ عمل اس قدر

مقدس اور پاکیزہ ہے کہ ایک طرف پروردگار اختیار کے ہوئے ہے اور دوسری طرف اس کے

نائب اور پاکیزہ کردار بندے گلے لگائے ہوئے ہیں۔

• - ابراہیمؑ نے بتارہ - چاند کے ساتھ سورج کو بھی ڈوبتے دیکھ لیا تو فرمایا کہ قوم والو!

میں تمہارے شرک سے بری اور بیزار ہوں۔ (انعام - ۷۸)

• - جب ابراہیمؑ پر واضح ہو گیا کہ آذر دشمن خدا ہے تو فوراً اس سے تبرّا کا اعلان کر دیا کہ



ابراہیم بہت زیادہ تضرع کرنے والے اور بردبار تھے۔ (توبہ۔ ۱۱۴)

- پیغمبر! اگر یہ لوگ تکذیب ہی کرتے رہیں تو کہہ دو کہ تمہارے لئے تمہارا عمل ہے اور میرے لئے میرا عمل ہے۔ تم میرے عمل سے بیزار ہو تو میں تمہارے عمل سے بیزار ہوں۔ (یونس۔ ۴۱)
- ہود نے کہا کہ میں خدا کو بھی گواہ قرار دیتا ہوں اور تم بھی گواہ رہنا کہ میں تمہارے شرک سے بیزار ہوں۔ (ہود۔ ۵۴)
- تمہارے لئے ابراہیم اور ان کے پیروؤں کی سیرت نمونہ ہے کہ ان لوگوں نے قوم سے کہہ دیا کہ ہم تم سے اور تمہارے معبودوں سے بیزار ہیں۔

### ۳۔ سیرت مرسل اعظم

اس میں کوئی شک نہیں ہے کہ ہمارا رشتہ سرکارِ دو عالم سے اس رشتہ سے قدرے مختلف ہے جو باقی انبیاء و مرسلین کے ساتھ ہے۔  
 جملہ انبیاء و مرسلین سے ہمارا رشتہ ایمان اور عقیدہ کا رشتہ ہے لیکن ہم ان کے امتی نہیں ہیں اور نہ ان کا عمل ہمارے لئے واجب الاتباع ہے لیکن سرکارِ دو عالم سے ہمارا رشتہ دُہرا ہے۔ ایمان کے اعتبار سے بھی اور عمل کے اعتبار سے بھی۔  
 اس لئے اگر کوئی شخص سیرتِ انبیاء و مرسلین کے بارے میں تشکیک پیدا کر سکتا ہے اور اسے سابق انبیاء کا طرزِ عمل قرار دے کر اس سے جان بچانا چاہتا ہے تو قرآن مجید میں سیرتِ مرسل اعظم کا تذکرہ بھی موجود ہے جس سے امتِ اسلامیہ کے لئے اسوۂ حسنہ کا اندازہ کیا جاسکتا ہے۔ ارشاد ہوتا ہے:

• ”اللہ اور رسولِ مشرکین سے بیزار ہیں“ (توبہ)

• ”پیغمبر! آپ کہہ دیجئے کہ خدا صرف ایک ہے اور میں تمہارے شرک سے بُری

اور بیزار ہوں“ (انعام ۱۹)

ان آیات کے علاوہ سرکارِ دو عالم کی حیات میں تولا اور تبرا کی بیشمار مثالیں پائی جاتی ہیں۔ کبھی آپ نے محبت کا اظہار الفاظ میں کیا کہ یہ مجھ سے ہیں۔ میں ان سے ہوں۔ یہ میری



پارہ جگر ہے۔ یہ میرے جسم کے لئے سر ہے۔ یہ میرے اہلیت میں شامل ہے۔ اس سے زیادہ روئے زمین پر کوئی سچا نہیں ہے۔ یہ ہمیشہ حق کے ساتھ ہے۔ ... وغیرہ اور کبھی اس کا اظہار علی طور پر کیا کہ بچوں کے لئے خطبہ کو قطع کر دیا۔ نواسہ کے لئے سجدہ کو طول دے دیا۔ عید کے موقع پر ناقہ بن گئے۔ بیٹی کی تعظیم کے لئے کھڑے ہو گئے۔ علیؑ کو دوش پر بلند کر لیا۔ ... وغیرہ

یہی حال نفرت اور بیزاری کا ہے کہ کبھی انفرادی طور پر خالد بن ولید کے بارے میں فرمایا کہ خدایا! میں خالد کے عمل سے بیزار ہوں۔ اور کبھی اجتماعی طور پر متعدد حاضرین بنا سے کہا کہ ”قومو اعنی“ میرے پاس سے نکل جاؤ۔ میرے گھر میں جھگڑا کرنے کا کوئی جواز نہیں ہے یا بعض افراد کو جیش اسامہ میں شامل کر کے اعلان کر دیا کہ اس سے انکار کرنے والے پر خدا کی لعنت ہے تاکہ تبرا اور بیزاری کا صحیح طریقہ بھی معلوم ہو جائے کہ اس کا واقعی اظہار لعنت کے بغیر نہیں ہو سکتا ہے جس طرح کہ مباہلہ کے میدان میں تھوٹے عیسائیوں سے بیزاری کا طریقہ کار بھی یہی اختیار کیا گیا تھا۔

## ۴۔ دعوت معرفت

اسلام نے اولیاء خدا سے محبت اور دشمنان خدا سے نفرت کو واجب قرار دے کر مسلمان پر یہ فریضہ بھی عائد کر دیا ہے کہ وہ افراد کی معرفت حاصل کرے اور ان کے کردار کا جائزہ لے۔ اسے نہ اس امر کی ہمت دی گئی ہے کہ محبت و نفرت سے بے نیاز ہو جائے۔ اور ایک غیر جانبدارانہ زندگی گزارے اور نہ اس بات کی اجازت دی گئی ہے کہ جسے چاہے دلی خدا قرار دے کر اس سے محبت کر لے اور جسے چاہے دشمن خدا سمجھ کر اس سے نفرت اور بیزاری کا اعلان کر دے اس کا بنیادی فرض یہ ہے کہ افراد کے بارے میں صحیح فیصلہ کرے اور اس کے بعد اپنے طرز عمل کا تعین کرے۔

یہ امر بھی محتاج وضاحت نہیں ہے کہ اسلام نے اس فیصلہ کو بھی مسلمان کے حوالہ نہیں کیا ہے کہ وہ اپنی پسند سے افراد کا انتخاب کر لے اور انہیں قابل محبت و نفرت قرار دے



بلکہ یہ کام بھی آیات اور روایات کی روشنی میں انجام دینا ہے کہ مسئلہ اپنے دوست یا دشمن کا نہیں ہے۔ مسئلہ اولیاء خدا اور دشمنانِ خدا کے تعین کا ہے اور اولیاء و اعداءِ الہی کا تعین پروردگار کو کرنا ہے۔ مسلمانوں کو نہیں کرنا ہے۔

جناب ابراہیمؑ کے بارے میں قرآن مجید کا بیان اس امر کی واضح دلیل ہے کہ جب ان پر آذر کا دشمن خدا ہونا واضح ہو گیا تو انھوں نے تبرّا کا اعلان کر دیا اور یہ ثابت کر دیا کہ معرفت کے بغیر تو لایا تبرّا کا کوئی جواز نہیں ہے۔

## ۵۔ کردار سازی

اس امر کی وضاحت کی ضرورت نہیں ہے کہ انسان کو جس شخص سے محبت ہو جاتی ہے اس کے کردار کو اپنانے کی خواہش اندر سے پیدا ہوتی ہے اور جس شخص سے نفرت ہو جاتی ہے اس کے طرزِ عمل سے باطنی طور پر علیحدگی کا جذبہ پیدا ہو جاتا ہے اور یہ انسانی زندگی میں کردار سازی کا بہترین طریقہ ہے کہ اسلام نے نیک کردار افراد سے محبت کو واجب کر دیا ہے تاکہ انسان ان کے اعمال کی پیروی کرے اور بد کردار افراد سے نفرت کو واجب کر دیا ہے تاکہ ان کے اعمال سے دوری اور کنارہ کشی اختیار کرے اور اس طرح لاشعوری طور پر صاحبِ کردار ہو جائے۔

## ۶۔ صفائے نفس

قرآن مجید نے صاف لفظوں میں اعلان کر دیا ہے کہ تہرور دگار نے ایک سینہ کے اندر دو دل نہیں رکھے ہیں۔

جس کا کھلا ہوا مطلب یہ ہے کہ جس دل میں کسی کی محبت آ جاتی ہے اس میں اس شخص کی عداوت نہیں آ سکتی ہے اور جس میں کسی شخص کی عداوت آ جاتی ہے اس میں اس شخص کی محبت نہیں آ سکتی ہے۔ اور اس کا بھی کوئی امکان نہیں ہے کہ ایک دل میں محبت کو جگہ دیدی جائے اور دوسرے دل میں عداوت رکھ دی جائے۔ محبت کا ظرف محبت کے شایان ہوگا اور عداوت کا مرکز عداوت کے قابل ہوگا۔



اب چونکہ اولیاءِ خدا سے محبت کرنا ہے اور دشمنانِ خدا سے نفرت کرنا ہے لہذا اس کے لئے ضروری ہے کہ نفس پاکیزہ ہو ورنہ نجس اور ناپاک ضمیر میں نہ اولیاءِ خدا کی محبت آسکتی ہے اور نہ دشمنانِ خدا کی عداوت۔

اسلام نے اس تولاوتبراکہ کے ذریعہ مسلمان کے نفس کو پاکیزہ بنانا چاہا ہے تاکہ مسلمان اپنے نفس کو اولیاءِ اللہ کی محبت اور دشمنانِ خدا کی عداوت کے شایانِ شان بناسکے اور اس طرح تولاوتبراکہ کے عملی فرائض نفسِ انسانی کی تطہیر کا وسیلہ بن جائیں اور انسان پاکیزہ نفس ہو جائے۔

## ۴۔ امتیازِ خیر و شر

انسانی زندگی کا سب سے بڑا سرمایہ ہے خیر و شر کا امتیاز۔ وہ انسان، انسان کہے جانے کے قابل نہیں ہے جن کے پاس یہ سرمایہ نہ ہو اور وہ صاحبِ عقل، صاحبِ عقل نہیں ہے جو اس شعور سے محروم ہو۔

دنیا میں کتنے ہی نالائق افراد پائے جاتے ہیں جو اس شعور سے محروم ہو گئے ہیں اور ان کی زندگی میں خیر سے نفرت، داخل ہو گئی ہے یا شر سے محبت شامل ہو گئی ہے۔

اسلام اپنے چاہنے والوں کو اس بلا سے محفوظ رکھنا چاہتا ہے لہذا اس نے تولاوتبراکہ کو واجب کر دیا تاکہ انسان ہمیشہ خیر و شر میں امتیاز کرتا رہے اور قابلِ محبت افراد کو دل میں رکھ دینے کا حوصلہ پیدا کرے اور قابلِ نفرت افراد کو دل کے ہر گوشہ سے نکال کر باہر پھینک دے۔

## ۵۔ دعوتِ اتباع

قرآن مجید نے سورہ مبارکہ آل عمران آیت ۳۱ میں صاف اعلان کر دیا ہے کہ "اگر تمہیں اللہ سے محبت ہے تو رسول کا اتباع کر۔ اللہ تم سے محبت بھی کرے گا اور تمہارے گناہوں کو معاف کر دے گا۔"

جس کا کھلا ہوا مطلب یہ ہے کہ محبت انسان کو اتباع کی دعوت دیتی ہے اور اس شخص



اسی کے برعکس برائت کا معاملہ ہے کہ اگر انسان دشمنانِ خدا کے اعمال و افعال، حرکات و سکنات اور گفتار و رفتار کی مخالفت نہیں کرتا ہے تو اس کا کھلا ہوا مفہوم یہ ہے کہ ان سے برائت اور بیزاری کا حامل نہیں ہے اور یہ بیزاری اسی طرح کا ایک ادعا ہے جس طرح اتباع کے بغیر محبت کا دعویٰ ایک ادعا سے زیادہ کوئی حیثیت نہیں رکھتا ہے۔

## ۹۔ سببِ مغفرت

اسی آیت کریمہ میں یہ اعلان بھی ہو گیا ہے کہ اگر تم محبتِ الہی کی بنیاد پر رسول کا اتباع کرو گے تو پروردگار تم سے محبت بھی کرے گا اور تمہارے گناہوں کو بھی معاف کر دے گا۔ اسی محبتِ الہی میں تین طرح کے اثرات پائے جاتے ہیں:

۱۔ یہی محبت انسان کو اتباعِ رسول پر آمادہ کرتی ہے۔

ب۔ یہی محبت انسان کو محبوبِ خدا بنا دیتی ہے کہ پروردگار اس سے محبت کرنے لگتا ہے۔

ج۔ یہی محبت انسان کے گناہوں کو معاف کر دیتی ہے اور پروردگار اتباعِ رسول کے سبب اس میں بے شمار گناہوں پر پردہ ڈال دیتا ہے۔

ظاہر ہے کہ محبت کے اثرات ہی سے برائت کے اثرات کا اندازہ کیا جاسکتا ہے کہ اگر کوئی شخص دشمنانِ خدا اور رسول سے نفرت نہیں کرتا ہے تو نہ اس کا کردار محبوبِ الہی ہو سکتا ہے نہ اس کے گناہ معاف کئے جاسکتے ہیں۔ مغفرت کی تمنا ہے تو دوستانہ خدا کی محبت کے ساتھ دشمنانِ خدا اور رسول سے برائت اور بیزاری کا اعلان بھی کرنا پڑے گا۔

## ۱۰۔ ادائے اجر رسالت

اسلام کی تاریخ اور قرآن مجید کے مضامین سے باخبر انسان جانتے ہیں کہ سرکارِ عالم کی تبلیغِ اسلام کی راہ میں بے پناہ مشقتیں برداشت کرنے کے بعد بھی کبھی کسی طرح کے اجراءِ احکام کا مطالبہ نہیں کیا تھا بلکہ اپنا فریضہ بندگی و مذہبی سمجھ کر ہمیشہ دینِ حق کی تبلیغ کرتے رہے اور اس کی راہ میں اپنی جان و مال کی قربانی کرتے رہے۔ لیکن جب لوگوں نے اگرچہ ان کی



کی کہ آپ نے بجز حمتیں برداشت کی ہیں۔ ہم اس کا اجر دینا چاہتے ہیں تو آپ نے حکم الہی کے مطابق ان کے لئے اجر رسالت کی تعیین کر دی اور اس کا نام تھا محبت اہلبیت۔

ظاہر ہے کہ قوم کی طرف سے اجرت لینے کا مطالبہ اس بات کی دلیل تھا کہ قوم رسالت کے خدمات سے آشنا نہیں تھی اور اس کا خیال یہ تھا کہ آخرت میں مکمل کامیابی عطا کرنے والے انسان کی اجرت دنیا کی دولت یا حکومت بھی ہو سکتی ہے۔ لیکن سوال یہ پیدا ہوتا ہے کہ پھر قدرت نے اجرت کا اعلان کیوں کیا؟

قدرت کا یہ اعلان ان کے مطالبہ کی تصدیق نہیں بلکہ تردید ہے۔ ان کے خیال میں رسالت کی اجرت دولت، عورت یا حکومت تھی۔ قدرت نے اس تصور کی مکمل تردید کر دی اور یہ اعلان کر دیا کہ رسالت کی اجرت صرف محبت اہلبیت ہے۔ اس کے علاوہ کچھ نہیں ہے۔

جس کا کھلا ہوا مطلب یہ ہے کہ اولیاء اللہ اور اہلبیت رسول سے محبت کرنے والا صرف محبت نہیں کرتا بلکہ رسالت پیغمبر اکرم کی اجرت بھی ادا کر رہا ہے جو ایک عظیم ترین شرف ہے اور جس سے بالاتر کوئی شرف نہیں ہے۔ جس طرح کہ ان سے نفرت اور عداوت رکھنے والا ان کا ذاتی دشمن نہیں ہے بلکہ رسول اکرم کا دشمن ہے اور ان کے حقوق رسالت کا غاصب اور ان کی متاع شریعت کا ناجائز استعمال کرنے والا ہے جس پر کسی طرح کے اجر کا استحقاق نہیں ہو سکتا ہے۔

## ۱۱۔ دلیل عظمت کردار

سورہ مبارکہ مزیم آیت ۹۶ میں پروردگار عالم نے واضح طور پر یہ اعلان کیا ہے کہ ”جن لوگوں نے ایمان اختیار کیا اور نیک اعمال انجام دئے۔ ہم عنقریب لوگوں کے دلوں میں ان کی محبت قرار دے دیں گے۔“

جس سے صاف طور پر ظاہر ہوتا ہے کہ اسلام کی طرف سے خاصانِ خدا کی محبت کا فریضہ ان کے ایمان و کردار کا بھی اعلان ہے اور گویا کہ پروردگار نے اس طرح ان سے کئے ہوئے وعدہ



نفرت کا حکم ان کے غیر مومن اور بدکردار ہونے کا اعلان ہے کہ پروردگار کسی مومن صالح سے نفرت کا حکم نہیں دے سکتا ہے۔

مولائے کائنات نے اسی نکتہ کی طرف اشارہ کرتے ہوئے اپنے چاہنے والوں کو باخبر کیا تھا کہ عنقریب شام کا حاکم تمہیں دو باتوں پر مجبور کرے گا:

۱۔ مجھے برا بھلا کہو۔

۲۔ مجھ سے بیزاری اختیار کرو۔

دیکھو خبردار مجھے برا کہہ لینا کہ میں اسے برداشت کر لوں گا کہ اس کا تعلق زبان سے ہے اور مجھے تمہاری زندگی اور بقا عزیز ہے۔ لیکن مجھ سے بیزاری مت اختیار کرنا کہ یہ ایک قلبی امر ہے اور مقام تقیہ میں بھی دل کو طیب و طاہر اور صاحب ایمان رہنا چاہیے۔ اور مجھ سے برا مت اس لئے جائز نہیں ہے کہ میں دین اسلام پر پیدا ہوا ہوں۔ جس کا کھلا ہوا مطلب یہ ہے کہ ایمان و کردار تو بڑی چیز ہے۔ اگر کوئی شخص حقیقتاً دین اسلام پر پیدا ہوا ہے تو اس سے برا مت بیزاری جائز نہیں ہے اور اسے بھی نفرت و عداوت کا مرکز نہیں بنایا جاسکتا ہے۔!

## ۱۲۔ سبب نصرت الہی

سرکارِ دو عالم نے اپنی زندگی کے مختلف موارد سے لے کر میدانِ غدیر تک جب بھی اہلبیت کی عظمت و جلالت کا اعلان کیا ہے اور ان کے حق میں دعا کی ہے تو اس کا مجموعی لہجہ یہ تھا کہ ”خدا یا! ان سے محبت کرنے والوں سے محبت کرنا اور ان سے عداوت رکھنے والوں کو اپنا دشمن قرار دینا اور ان کے مددگار کی مدد کرنا“۔ گویا کہ اولیاء اللہ کی محبت انسان کو ان کی نصرت اور امداد پر آمادہ کرتی ہے اور ان کی نصرت اور امداد انسان کو نصرت الہی کا حقدار بنادیتی ہے۔ انسان اپنی فطری کمزوری کی بنا پر دنیا کا کوئی کام امداد الہی کے بغیر انجام نہیں دے سکتا ہے۔ ”خلق الانسان ضعيفا“ (انسان فطرتاً کمزور پیدا کیا گیا ہے) اور کمزور شخص کو بہر حال کوئی سہارا چاہیے اور سہارے کی دنیا میں پروردگار سے بالاتر کوئی سہارا نہیں ہے لہذا انسان جب خدائی سہارے کی راہ میں قدم آگے بڑھاتا ہے تو سرکارِ دو عالم کا یہ ارشاد گرامی سامنے آجاتا ہے



کہ اللہ اہلبیتؑ کی مدد کرنے والوں کی مدد کرتا ہے اور اس مدد کا جذبہ محبت سے پیدا ہوتا ہے تو گویا تو لا ہی اس نصرت الہی کے حصول کا مصدر و مرکز ہے جس کے بغیر انسان خدائی سہارے کا حقدار نہیں ہو سکتا ہے۔ یہ اور بات ہے کہ پروردگار اپنے رحم و کرم کی بنا پر بلا استحقاق بھی بعض نالائق بندوں کو سہارا دے دیا کرتا ہے اور انھیں یہ غلط فہمی ہو جاتی ہے کہ ہم خدائی سہارے کے محتاج نہیں ہیں یا ہمیں بھی نصرت الہی حاصل ہو گئی ہے۔ حالانکہ رسول اکرمؐ نے جس نصرت کی دعا کی ہے اور جس کے بارے میں محبانِ اہلبیتؑ کو دعا دی ہے۔ اس کا مرتبہ اس فطری اور عمومی سہارے سے کہیں زیادہ بلند ہے۔

### ۱۳۔ علامت ایمان

سورہ مبارکہ آل عمران آیت ۲۸ میں ارشاد ہوتا ہے کہ ”صاحبانِ ایمان کو یہ حق نہیں ہے کہ مومنین کو چھوڑ کر کفار کو اپنا دوست قرار دیں کہ اس طرح انسان کا رشتہ خدا سے یکسر منقطع ہو جاتا ہے۔“

یہ آیت کریمہ اس بات کی دلیل ہے کہ پروردگار مومنین کے لئے یہ پسند نہیں کرتا ہے کہ وہ غیر مومنین سے رشتہ محبت قائم کریں اور ان سے تو لا کا برتاؤ کریں اور ظاہر ہے کہ جب معبود دوسروں کے لئے یہ بات پسند نہیں کرتا ہے تو خود اپنے لئے کس طرح ممکن ہے کہ غیر مومنین کی تو لا کا حکم دیدے۔ لہذا اس کی طرف سے تو لا کا حکم اس بات کی ضمانت ہے کہ محبوب اس کی نگاہ میں صاحبِ ایمان ہے اور اس کا ایمان کسی دلیل کا محتاج نہیں ہے اور اسی کے طفیل میں محبت کرنے والے کا ایمان بھی ثابت ہو جاتا ہے کہ غیر مومن کے دل میں صاحبِ ایمان کی محبت نہیں پیدا ہو سکتی ہے۔

تو لا ہی کی طرح تبرّ کا بھی حال ہے کہ جس طرح کافر سے تو لا جائز نہیں ہے اسی طرح مومن سے تبرّ بھی جائز نہیں ہے اور برائت کا جواز اس بات کی دلیل ہے کہ یہ انسان صاحبِ ایمان نہیں ہے جس طرح کہ بنی مصطلق کے ساتھ غلط برتاؤ کی بنا پر سرکارِ دو عالمؐ نے خالد بن ولید کے بارے میں فرمایا تھا کہ ”خدا یا! میں خالد کے اعمال سے برائت کا اعلان کرتا ہوں۔“



خالد کو تنبیہ کرنے کے بجائے پروردگار سے فریاد کرنے کا مطلب ہی یہ ہے کہ اب انسان قابل اصلاح نہیں رہ گیا ہے اور اس کے دل میں وہ روح ایمان نہیں ہے جو مومن کے جان و مال کے احترام پر آمادہ کرتی ہے اور جس کے بعد انسان اس طرح کے اقدامات نہیں کرتا ہے جیسا اقدام خالد نے کیا ہے۔

۴۱۔ سورہ مبارکہ بقرہ آیت ۲۶۶ میں ارشاد ہوتا ہے:

"اس موقع کو یاد کرو جب پیر اپنے مریدوں سے تبرّا کریں گے، عذاب نگاہوں کے سامنے ہوگا اور تمام وسائل نجات منقطع ہو چکے ہوں گے۔ اس وقت مرید کہیں گے کہ کاش! ہمیں دنیا میں واپس کر دیا جاتا تو ہم ان سے اسی طرح تبرّا کرتے جس طرح انھوں نے ہم سے بیزاری کا اعلان کیا ہے۔ پروردگار اس طرح ان کے اعمال کو حسرت ناک بنا کر پیش کرتا ہے اور اب یہ سب جہنم سے نکلنے والے نہیں ہیں۔"

آیات مبارکہ سے صاف واضح ہوتا ہے کہ تبرّا ایک شریف ترین عمل ہے جس سے کنارہ کشی کرنے والوں کو روز قیامت حسرت و الم کا سامنا کرنا پڑے گا۔  
تبرّانہ کرنے والوں کے لئے کوئی ذیلہ نجات نہ ہوگا اور ان کے سارے وسائل منقطع ہو چکے ہوں گے۔

تبرّانہ کرنے والوں کا انجام جہنم ہے اور انھیں جہنم سے نکلنا نصیب نہ ہوگا۔ پروردگار جملہ صاحبان ایمان کو دشمنانِ خدا سے تبرّا کرنے کی توفیق عنایت فرمائے اور روز قیامت کی حسرت سے محفوظ رکھے۔!



## معاملات

اصول و فروع کے ذیل میں عام طور سے اسلام کے پانچ مخصوص عقائد اور دس مخصوص عبادات کا تذکرہ کیا جاتا ہے۔ جس سے یہ تصور پیدا ہوتا ہے کہ اسلام کے کل عقائد پانچ اصول میں اور کل فروع دس عبادات میں منحصر ہیں حالانکہ ایسا ہرگز نہیں ہے۔ اسلام کے عقائد میں یہ پانچ امور بنیادی حیثیت رکھتے ہیں لیکن عقائد کی دنیا اس سے کہیں زیادہ وسیع تر ہے اور اس میں بہت سے دیگر امور بھی شامل ہیں۔ مذکورہ بالا تصویق ہی سے یہ صورت حال پیدا ہو گئی ہے کہ اچھے خاصے صاحبان ایمان کے سامنے بھی جب بدایا رجعت کا ذکر آتا ہے تو وہ حیرت میں پڑ جاتے ہیں کہ ان عقائد کا کوئی ذکر اصول دین میں نہیں آیا ہے۔ حالانکہ ہر صاحب نظر جانتا ہے کہ عقیدہ کا اصول دین میں داخل ہونا اور رہے اور عقیدہ کا عقیدہ ہونا اور رہے۔ بہت سے امور ایسے ہیں جنہیں اصول دین کی حیثیت حاصل نہیں ہے لیکن ان کا عقیدہ رکھنا بہر حال ضروری ہے کہ اس کے بغیر انسان صاحب ایمان نہیں ہو سکتا ہے۔

یہی حال فروع دین کا بھی ہے کہ فروع دین درحقیقت اسلام کے تمام عملی احکام کا نام ہے۔ ان کا تعلق عبادات سے ہو یا نہ ہو۔ لیکن ہمارے یہاں فروع دین میں صرف عبادات کو شمار کیا جاتا ہے۔ جس کا نتیجہ یہ ہوتا ہے کہ انسان دس امور کو یاد کرنے کے بعد اپنے کو فروع دین کے مسئلہ میں مکمل عارف شریعت تصور کر لیتا ہے۔ جب کہ اسلام ایک ایسا جامع مذہب ہے جس میں کسی شعبہ زندگی کو نظر انداز نہیں کیا گیا ہے اور ہر شعبہ زندگی کا احاطہ کر لیا گیا ہے۔ اسلامی قانون میں اگر قعر دریا میں رہنے والی مچھلی کا حکم موجود ہے تو آسمان پر



چمکنے والے چاند اور سورج کا قانون بھی موجود ہے۔ اس کے دامن میں اگر ذرہ خاک کی جگہ ہے تو بلندی کوہ کی بھی جگہ ہے۔

وہ حقوق العباد سے بھی بحث کرتا ہے اور حقوق اللہ کی عظمت کا بھی اعلان کرتا ہے۔ اُس کی جامعیت کو دنیا کا کوئی قانون نہیں پاسکتا ہے اور نہ کوئی قانون ساز ادارہ اس کی وسعت و ہمہ گیری کا تصور کر سکتا ہے۔

اسلام کی جامعیت کو تین حصوں میں تقسیم کیا جاسکتا ہے: احوال۔ اموال۔ اعمال۔ احوال کی پانچ قسمیں ہیں:

۱۔ انسان کے حالات خود اپنی ذات کے ساتھ۔ اس باب میں تمام ذاتی اخلاقیات صداقت، امانت، شجاعت، عدالت وغیرہ کے ساتھ اقرار کا شعبہ بھی شامل ہو جاتا ہے جہاں انسان اپنے اوپر کسی کے حق کا اقرار کرتا ہے اور وہ حق اقرار کی بنیاد پر اس پر ثابت ہو جاتا ہے۔

۲۔ انسان کے حالات پروردگار کے ساتھ۔ اس قسم میں طہارت، نماز، روزہ۔ حج۔ زکوٰۃ۔ خمس۔ جہاد۔ نذر۔ عہد۔ قسم وغیرہ سب شامل ہو جاتے ہیں۔

۳۔ انسان کے حالات بندوں کے ساتھ۔ اس قسم میں امر بالمعروف۔ نہی عن المنکر۔ نکاح۔ طلاق۔ حدود۔ دیات، قصاص۔ تولا۔ تبر اور نکالت وغیرہ جیسے امور شامل ہو جاتے ہیں۔

۴۔ انسان کے حالات حیوانات کے ساتھ۔ اس قسم میں شرکار۔ ذبیحہ۔ مسابقہ۔ تیر اندازی وغیرہ کے شعبے شامل ہیں۔

۵۔ انسان کے حالات دیگر مخلوقات کے ساتھ۔ اس قسم میں کھانے، پینے کے احکام شامل ہیں۔

نوٹ: ان تمام مسائل کو دوسرے اعتبارات سے بھی تقسیم کیا جاسکتا ہے اور شاید وہ تقسیم اس سے زیادہ دقیق تر ہو کہ اس مقام پر بہت سے مالیات بھی احوال



کے شعبے میں داخل ہو گئے ہیں۔ لیکن سر دست اس تقسیم میں صرف انسانی حالات کا لحاظ رکھا گیا ہے۔  
اموال:

اس شعبہ حیات میں بھی پانچ طرح کے مسائل پائے جاتے ہیں:

۱۔ ملکیت کے اقسام: انفرادی ملکیت۔ مشترک ملکیت۔ عوامی ملکیت۔ عمومی ملکیت۔ سرکاری ملکیت وغیرہ۔

۲۔ ملکیت کے اسباب: وراثت۔ تجارت۔ ہبہ۔ ہدیہ۔ قرض۔ لفظہ وغیرہ۔

۳۔ ملکیت کا انتقال: تجارت۔ صلح۔ وقف۔ وصیت۔ وراثت وغیرہ۔

۴۔ ملکیت کی حفاظت: رہن۔ حوالہ۔ ضمانت۔ کفالت۔ امانت۔ عاریت۔ غصب۔

۵۔ خاتمہ ملکیت: عتق (آزادی غلام)۔ تدبیر۔ مکاتبہ۔

## اعمال:

اعمال کے ذیل میں بہت سے مالیاتی امور بھی آجاتے ہیں لیکن اس وقت صرف ان امور کا تذکرہ کیا جا رہا ہے جہاں انسان کو صرف عمل انجام دینا ہوتا ہے جیسے اجارہ (مزدوری) کہ یہاں اجیر صرف عمل کرتا ہے۔ مالیات کا سلسلہ اس کے بعد شروع ہوتا ہے۔

جُعالہ۔ جہاں بلا تخصیص فرد یہ اعلان کیا جاتا ہے کہ جو شخص بھی فلاں عمل انجام دیدیگا اسے اس قدر اجرت دے دی جائے گی۔

مضاربہ۔ جہاں ایک شخص دوسرے شخص کے مال سے کاروبار کرتا ہے اور نفع میں دونوں افراد حسب حصہ شریک ہو جاتے ہیں۔ ظاہر ہے کہ اس مقام پر ایک فریق کی طرف سے عمل کے علاوہ کچھ نہیں ہے اور اسی عمل نے اسے مضاربہ کا شریک بنا دیا ہے۔

مساقاة۔ جہاں ایک انسان دوسرے کے کھیت کی سینیچائی کا کام انجام دیتا ہے۔

مزارعہ۔ جہاں ایک انسان دوسرے کے کھیت میں کاشت کرتا ہے اور بعد میں

حسب قرار داد اسے اس عمل کی اجرت مل جاتی ہے۔



## امتیازات و خصوصیات

اسلامی تعلیمات میں جس طرح نظام عبادات بشمار خصوصیات و امتیازات کا حامل ہے۔ اسی طرح نظام معاملات میں بھی بشمار خصوصیات و امتیازات پائے جاتے ہیں جن میں سے صرف بعض کا تذکرہ کیا جا رہا ہے۔

واضح رہے کہ عبادات اور معاملات کا بنیادی فرق یہ ہے کہ عبادات میں قربۃ الی اللہ کی نیت ضروری ہے لیکن معاملات دنیا خد سے غافل ہو کر اور دنیا داری کی بنیاد پر بھی انجام دے جاسکتے ہیں۔ عبادات کی نیت میں ذرا ملاوٹ یا ریاکاری پیدا ہو جائے تو عمل باطل ہو جاتا ہے لیکن معاملات میں ایسا ہرگز نہیں ہوتا ہے۔ وہ صرف دنیا کو دکھانے کے لئے بھی انجام پاسکتے ہیں۔ لیکن اس کے باوجود معاملات کی دنیا داری بھی قوانین سے مکسر آزاد نہیں ہے بلکہ اس میں بھی بشمار پابندیاں پائی جاتی ہیں کہ جن کے بغیر معاملہ کی صحت کا کوئی امکان نہیں ہے۔

اسلامی فقہاء نے علمی اعتبار سے معاملات کو بھی دو حصوں پر تقسیم کیا ہے۔ بعض معاملات ردِ طرہ ہوتے ہیں کہ ایک فریق ایجاب کرنے والا ہوتا ہے اور دوسرا معاملہ کو قبول کرتا ہے جیسے تجارت اور نکاح وغیرہ۔

اور دوسرے بعض معاملات بالکل یک طرفہ ہوتے ہیں اور وہاں کسی قبول کر نیوالے کی ضرورت نہیں ہوتی ہے جیسے طلاق یا وقف وغیرہ کہ یہ امور ایک طرف سے انجام پاتے ہیں اور ان میں کسی کے قبول کرنے کی شرط نہیں ہوتی ہے۔

پہلی قسم کو عقود کہا جاتا ہے اور دوسری قسم کو ایقاعات۔ لیکن اجمالی طور پر دونوں کو معاملات میں شامل کیا جاتا ہے اور معاملات کا دائرہ اسی طرح وسیع ہو جاتا ہے جس طرح عقائد میں وہ عقائد بھی شامل تھے جن پر اسلام کا دار و مدار تھا اور وہ عقائد بھی شامل تھے جن کے بغیر انسان اعراب کی طرح مسلمان تو کہا جاسکتا تھا۔ لیکن صاحبِ ایمان نہیں



کہا جاسکتا تھا۔

## ۱۔ تفرقہ حلال و حرام

دنیا کے نظاموں میں عام طور سے یہ خیال کیا جاتا ہے کہ کاروبار کی دنیا حلال و حرام سے بالاتر ہے۔

تجارت پیسہ کمانے کا ایک ذریعہ ہے چاہے جس چیز کی تجارت کی جائے صرف دوسرے افراد کے حق میں ظلم نہ ہونے پائے۔

لیکن اسلام کا قانون ایسا نہیں ہے وہ پیسہ سے زیادہ دوسری جہات کو اہمیت دیتا ہے اور اس کی نظر میں کوئی ایسا معاملہ جائز نہیں ہے جس میں ذاتی طور پر کوئی عیب پایا جاتا ہو یا اس سے سماج کے فاسد ہو جانے کا اندیشہ پیدا ہو جائے۔

مثال کے طور پر قحبہ خانہ کو دنیا کے نظام جائز قرار دے سکتے ہیں لیکن اسلام جائز نہیں کر سکتا ہے کہ اس سے انسانی شرافت و عفت کے تباہ و برباد ہو جانے کا شدید ترین خطرہ ہے چنانچہ اسلام نے تجارت کی دنیا میں بھی حسب ذیل معاملات کو حرام قرار دے دیا ہے۔

۱۔ ذاتی طور پر نجس قرار پا جانے والی اشیاء کی تجارت، جیسے شراب، غیر شرکاری گناہ، سور اور مردار کی تجارت۔

ب۔ غصبی مال کی تجارت کہ یہ دوسروں کو نقصان پہنچانے کے مرادف ہے۔

ج۔ جس مال کی سماج میں کوئی قیمت نہ ہو اس کی تجارت۔ کہ یہ کھلم کھلا حرام خوری ہے۔

د۔ جس مال کا کوئی فائدہ سوائے حرام کے نہ ہو جیسے آلات لہو و لعب و قمار بازی۔

۴۔ سودی معاملات کہ سود خود بھی مفت خوری اور حرام خوری کی ایک واضح قسم ہے۔

## ۲۔ اخلاقیات

تجارت کی دنیا مالیات کی دنیا ہے لیکن اسلام نے اسے بھی اخلاقیات کے دائرہ میں محدود کر دیا ہے اور اس کی نظر میں مالیات سے زیادہ اہمیت اخلاقیات کی ہے۔ مال انسانی



شرافت کی پہچان نہیں ہے لیکن اخلاق انسانی عظمت کی نشانی یقیناً ہے۔

اخلاقیات کے تحفظ کے ذیل میں اسلام نے حسب ذیل انداز کی تجارت کو مکروہ قرار دیا ہے:

۱۔ بیچنے والے کا اپنے مال کی تعریف کرنا اور خریدار کا برائی کرنا کہ پہلی قسم میں دھوکہ کا خطرہ ہے اور دوسری قسم میں رنجش اور دل آزاری کا اندیشہ ہے۔

ب۔ مسلمان بھائی کے معاملہ میں دخل دینا اور دام بڑھا کر جنس پر قبضہ کر لینا کہ اس طرح مالیات کے فائدہ کے ساتھ اسلامیات کا نقصان ہے۔

ج۔ طلوع فجر اور طلوع آفتاب کے درمیان تجارت کرنا کہ یہ وقت عبادت الہی اور دعا کا ہے اور اس میں بندہ کا رخ خدا کی طرف ہونا چاہیے نہ کہ کاروبار کی طرف۔

د۔ معاملات میں قسم کھانا کہ ذات پروردگار اس بات سے بلند تر ہے کہ اسے پیسہ کمانے کا ذریعہ قرار دیا جائے۔

۴۔ ایسے مقام پر سودا کرنا جہاں عیب معلوم نہ ہو سکے کہ اس طرح فریب کاری کو فروغ حاصل ہو سکتا ہے۔

### ۳۔ طرفین کے شرائط

اسلام اس بات سے ہرگز راضی نہیں ہے کہ معاملات کو دنیاوی معاملہ قرار دے کر جس طرح چلے اجناس کا تبادلہ کر لیا جائے۔ وہ احتیاطی تدابیر کے طور پر طرفین میں ایسے شرائط کو دیکھنا چاہتا ہے جن کے بعد کسی طرح کا فساد نہ پیدا ہونے پائے۔ مثال کے طور پر:

الف۔ طرفین کو بالغ ہونا چاہیے۔ نابالغ بچہ کے معاملہ کا کوئی اعتبار نہیں ہے جب تک کہ اس کی حیثیت ایک وسیلہ اور ذریعہ کی نہ ہو جائے۔ نابالغ مستقل طور پر معاملہ کرنے کے قابل نہیں ہے اور نہ اسے احکام کا موضوع بنایا گیا ہے۔

ب۔ طرفین کو عاقل ہونا چاہیے۔ دیوانوں کے معاملات کا کوئی اعتبار نہیں ہے۔

اگرچہ مغربی معاشروں میں بندروں اور کتوں کو بھی تاجر یا خریدار بنادیا جاتا ہے۔

ج۔ طرفین کو ہوشمند ہونا چاہیے۔ اگر معاملہ کرنے والے دونوں اطراف عاقل ہیں۔



دیولنے نہیں ہیں لیکن مالیات کا شعور نہیں رکھتے ہیں تو اسلام انہیں معاملہ کرنے کا حق نہیں دیتا ہے کہ اس طرح یا دونوں کا مال ضائع ہو جائے گا یا ایک فریق دوسرے کی کمزوری سے فائدہ اٹھا کر سارا مال لوٹ لے گا۔

د۔ قصد و ارادہ۔ معاملات کو نہایت سنجیدگی کے ساتھ انجام پانا چاہیے۔ ہنسی مذاق کا معاملہ تجارت کے بجائے مستقبل میں منافرت کا ذریعہ بن سکتا ہے لہذا طرفین کو ہوش و حواس اور قصد و ارادہ کے ساتھ سودا کرنا چاہیے۔

لا۔ اختیار۔ مجبوری کی حالت میں معاملہ صحیح نہیں ہوتا ہے۔ معاملہ کے لئے اختیار اور آزادی کا ہونا ضروری ہے تاکہ اپنے اختیار سے مال دے اور اپنے اختیار سے قیمت کا تعین کرے۔

### ۳۔ اموال کے شرائط

اسلام نے طرفین معاملہ کی طرح خود اموال میں بھی چند شرائط کا ہونا ضروری قرار دیا ہے۔ کہ ان کے بغیر مال قابل تجارت نہیں ہے۔

ا۔ مال کی مقدار معلوم ہو اور قیمت بھی معلوم اور معین ہو۔

ب۔ نیچنے والا قبضہ دینے کی طاقت رکھتا ہو تاکہ مفت خوری نہ ہونے پائے۔

ج۔ وہ جملہ خصوصیات واضح ہوں جن کی وجہ سے قیمت میں فرق ہو سکتا ہے۔

د۔ مال پر دوسرے کا حق نہ ہو کہ اس طرح اس کی حق تلفی ہو جائے گی۔

لا۔ جس شے کو فروخت کر رہا ہے وہ کوئی واقعی شے ہو ورنہ صرف منافع اور استفادہ کی تجارت نہیں ہو سکتی ہے۔

### ۵۔ اختیار فسخ

اسلام نے معاملات کو پاکیزہ بنانے کے لئے یہ انتظام بھی کیا ہے کہ جہاں کسی طرح کے فساد کا اندیشہ تھا وہاں معاملہ کو فسخ کرنے کا اختیار بھی دے دیا ہے تاکہ معاملہ



مکمل آزادی۔ رضامندی اور دیانتداری کے ساتھ انجام پائے اور کسی طرح کا نقص یا عیب نہ پیدا ہونے پائے۔

اسلامی فقہ میں حسب ذیل قسم کے اختیارات پائے جاتے ہیں :

- ۱۔ اختیار مجلس۔ انسان نے جس مقام پر سودا کیا ہے اگر اسی وقت اسی مقام پر معاملہ کو ختم کرنا چاہتا ہے تو کر سکتا ہے۔ اسلام میں کسی طرح کا جبر نہیں ہے۔
  - ۲۔ اختیار خسارہ۔ اگر انسان یہ تصور کرتا ہے کہ عام معاملات کے اعتبار سے اس معاملہ میں کوئی خاص نقصان ہو رہا ہے تو اسلام نے اسے حق دیا ہے کہ معاملہ کو ختم کر دے چاہے اس وقت کوئی شرط نہ کی ہو بشرطیکہ عام طور سے لوگ اس شرط کو ضروری سمجھتے ہوں۔
  - ۳۔ اختیار شرط۔ اگر معاملہ میں پہلے ہی سے طے کر لیا گیا ہے کہ طرفین یا کسی ایک فریق کو فسخ کرنے کا اختیار ہوگا تو اس شرط پر عمل کرنا ضروری ہوگا۔
  - ۴۔ اختیار فریب کاری۔ اگر کسی فریق نے ملاوٹ یا کسی اور ذریعہ سے دوسرے فریق کو دھوکہ دیا ہے تو اسلام اُسے معاملہ کو فسخ کر دینے کا اختیار بھی دیتا ہے۔
  - ۵۔ اختیار عیب۔ اگر معاملہ کے بعد یہ معلوم ہو جائے کہ جنس میں عیب پایا جاتا ہے تو خریدار کو معاملہ کو فسخ کر دینے کا اختیار حاصل ہے۔
  - ۶۔ اختیار غضبیت۔ اگر معاملہ کے بعد یہ معلوم ہو جائے کہ سارا مال مالک کا نہیں ہے اور کچھ حصہ غصبی ہے تو خریدار اس معاملہ کو فسخ کر سکتا ہے۔ سارا مال غصبی ہو تو معاملہ پہلے ہی سے باطل ہے۔ فسخ کرنے کی کوئی ضرورت نہیں ہے۔
  - ۷۔ اختیار ردیت۔ اگر خریدار نے مال کو دیکھنے کے بعد یہ محسوس کیا کہ اس میں مطلوبہ صفات نہیں پائے جاتے ہیں تو اسے معاملہ کو فسخ کر دینے کا اختیار ہے۔
- اس کے علاوہ اور بھی بہت سے موارد ہیں جہاں اسلام نے معاملہ کو فسخ کرنے کا اختیار دیا ہے اور سب کا خلاصہ یہ ہے کہ اسلام کسی طرح کی فریب کاری یا بددیانتی نہیں چاہتا ہے۔ اس کا مقصد یہ ہے کہ معاملات کی دنیا میں بھی انسان انسان رہے اور مسلمان ہے تو مسلمان رہے۔ ایسا نہ ہو کہ دولت کا منہ دیکھ کر انسان انسانیت یا شرافت کو بھول جائے۔



سے ہاتھ دھو بیٹھے اور اس طرح مال کا فائدہ مال کی بربادی بن جائے۔

## ۶۔ لحاظ مستقبل

اسلام صرف یہ نہیں چاہتا ہے کہ معام تمام ہو گیا تو بات تمام ہو گئی اور اب انسان کو جس طرح بھی ہو اس معاملہ کو برداشت کرنا پڑے گا بلکہ اس نے اگر ایک طرف اختیار کی فہرست بنادی ہے تو دوسری طرف اقالہ کا قانون بھی بنادیا ہے کہ بیچنے والا یا خریدنے والا اگر اپنے معاملہ سے پشیمان ہو جائے تو اسے یہ اختیار رہے کہ معاملہ کو ختم کر سکے اور دوسرے فریق کو چاہیے کہ اس کے اس مطالبہ کو قبول کر لے جس طرح کہ پروردگار بندہ کی توبہ کو قبول کر لیتا ہے۔ ورنہ اگر انسان اس ضد پر قائم رہ جائے کہ اب کوئی بات قبول نہ کرے گا تو اسے روز قیامت کے بارے میں بھی یہی سوچنا چاہیے کہ اگر پروردگار نے بھی یہی فیصلہ کر دیا کہ اب غلطی ہو چکی ہے اور جہنم لازم ہو چکا ہے لہذا اب کوئی بات سنی نہیں جاسکتی ہے تو انسان کا انجام کیا ہوگا۔ وہ اگر پروردگار سے ایسے برتاؤ کی توقع رکھتا ہے تو اسے بھی بندگان پروردگار کے ساتھ ایسا ہی برتاؤ کرنا چاہیے۔

## ۷۔ حق شفعہ

اسلام نے اپنے معاملات میں اس قدر اخلاقیات کو شامل کیا ہے کہ اگر ایک مال میں مختلف افراد شریک ہیں اور ایک شریک اپنے حصہ کو بیچنا چاہتا ہے تو اسے یہ آزادی نہیں ہے کہ جس طرح چاہے فروخت کر دے اور نیا خریدار پرانے شریک کا شریک بن کر اسے اذیت پہنچائے۔ بلکہ اس کا قانون یہ ہے کہ اگر پرانا شریک مال کو اسی قیمت پر خریدنے کے لئے تیار ہے جس قیمت پر دوسرا شخص خرید رہا ہے تو اس کا حق مقدم ہے۔ اس لئے کہ اسے نئے خریدار کو برداشت کرنا پڑے گا اور ہو سکتا ہے کہ وہ اس کے لئے قابل برداشت نہ ہو۔ لہذا اسلام نے ایک طرف یہ چاہا کہ مالک کا مال ضائع نہ ہو اور اسے پوری قیمت مل جائے اور دوسری طرف یہ چاہا کہ پرانا شریک کسی نئی مصیبت میں مبتلا



نہ ہو لہذا اسے یہ اختیار رہے کہ وہ قیمت ادا کر کے اپنے کو نئی مصیبت سے بچالے۔

## ۸۔ حرمت اکل مال بالباطل

اسلامی معاملات کا ایک اختیار یہ بھی ہے کہ اسلام نے ناجائز طریقہ پر مال کے استعمال کو حرام قرار دے دیا ہے اور اس کا نظریہ یہ ہے کہ مال ملکیت میں داخل ہو تو صحیح راستوں سے داخل ہو اور ملکیت سے خارج ہو تو صحیح اصول کے ذریعہ خارج ہو۔ اور یہی وجہ ہے کہ اس نے لاکھوں روپیہ کے ہبہ اور ہدیہ کو جائز قرار دیا ہے لیکن سود کے ایک پیسہ کو بھی حرام کر دیا ہے۔

اس کی نگاہ میں سود کی بھی دو قسمیں ہیں :

- ۱۔ تجارتی سود۔ جہاں کسی مال کو اسی مال کے عوض اضافہ کے ساتھ فروخت کیا جاتا ہے۔
- ۲۔ قرضی سود۔ جہاں ایک مقدار میں مال دے کر اس سے زیادہ مقدار میں واپسی کا مطالبہ کیا جاتا ہے۔

اسلام کا فلسفہ یہ ہے کہ جب معاوضہ میں برابر کا مال واپس لے لیا گیا ہے یا قرض میں پوری رقم واپس لے لی گئی ہے تو اب اضافہ کے مطالبہ کا کیا جواز ہے اور اس اضافہ کے مقابلہ میں صاحب مال نے کیا دیا ہے جس کے عوض میں اضافہ کا مطالبہ کیا جا رہا ہے۔

اگر اس نے کم سے کم اس خطرہ ہی میں حصہ لیا ہوتا کہ اگر مال ضائع ہو گیا یا تجارت میں نقصان ہو گیا تو صاحب مال اس کا ذمہ دار ہو گا تو اسے اس خطرہ کا معاوضہ دے دیا جاسکتا تھا جیسا کہ مضاربہ میں ہوتا ہے جہاں ایک شخص کا مال ہوتا ہے اور ایک شخص کی محنت اور فائدہ میں دونوں حصہ دار ہوتے ہیں لیکن نقصان کو صاحب مال برداشت کرتا ہے، ایسی صورت میں اگر مالک کا دوبار کرنے والے کے فائدہ میں شریک ہوتا ہے تو یہ شرکت اس خطرہ کا نتیجہ ہے جو اس نے خسارہ کی صورت میں مول لیا ہے۔ ورنہ مکمل مال واپس لینے کے بعد اضافہ کا کوئی قانونی جواز نہیں ہے جب کہ اضافہ دوسرے کی محنت سے ہوا ہے اور مال محفوظ رہنے کی صورت میں اضافہ نہیں پیدا ہو سکتا ہے۔



## ۹۔ ایجاب و قبول

اسلام کا بنیادی قانون یہ ہے کہ معاملات کو ایجاب و قبول کے ذریعہ انجام پانا چاہیے۔ اس نے تجارت وغیرہ جیسے مالی مسائل میں ایجاب و قبول کی لفظی شرط کو ہٹا لیا ہے اور دنیا کے مالی معاملات کو مستبر قرار دے دیلے۔ تو جہاں زندگی اور نسلوں کا مسئلہ ہے وہاں اس سہولت کی اجازت نہیں دی ہے اور یہ شرط کر دی ہے کہ نکاح و طلاق جیسے مسائل کو ایجاب و قبول ہی کے ذریعہ انجام پانا چاہیے۔ اگرچہ ان کا تعلق بھی معاملات ہی سے ہے لیکن یہ معاملات وہ نہیں ہیں جہاں اختلاف اور فساد کا تعلق صرف مال دنیا سے ہو۔ یہاں فساد کا تعلق انسان کی عزت و آبرو اور نسلوں کی تباہی اور بربادی سے ہے لہذا اسلام نے یہ ضروری سمجھا کہ الفاظ کو درمیان میں لایا جائے اور الفاظ بھی اشارہ کنایہ والے نہ ہوں تاکہ بات کو پوری صراحت اور پورے یقین کے ساتھ کہا جائے اور کسی طرح کا شک و شبہ نہ پیدا ہونے پائے کہ شک یا اختلاف زندگیوں کو تباہ و برباد کر دیتا ہے۔

یہ تصور قطعاً غلط ہے کہ میاں بیوی راضی ہوں تو قاضی کو دخل نہیں دینا چاہیے۔ اس لئے کہ یہ بات وہاں صحیح ہوتی ہے جہاں مقصد خواہشات کی تسکین و تکمیل ہوتا ہے لیکن جہاں نسلوں کی بقا کا مسئلہ ہو اور پوری زندگی کو ایک رشتہ میں مقید کیا گیا ہو وہاں ایسے الفاظ بہر حال ضروری ہیں جو رشتہ کو طرفین پر واضح کر دیں اور دونوں کو ان کی ذمہ داری سے باخبر کر دیں۔

ایسا نہ ہو کہ کام نکل جانے کے بعد مرد یہ کہے کہ میرے ذہن میں کسی نفقہ یا مہر یا دوسری ذمہ داریوں کا تصور بھی نہیں تھا اور عورت یہ کہے کہ میں نے اپنا سارا وجود اس لئے آپ کے حوالے کر دیا تھا کہ میرا خیال تھا کہ آپ اپنی کل کائنات میرے حوالے کر دیں گے۔ اسلام نے چاہا کہ الفاظ کے ذریعہ بات بالکل واضح ہو جائے تاکہ کسی طرح کے اختلاف یا عیاری و مکاری کو فروغ نہ حاصل ہونے پائے۔

یہی وجہ ہے کہ الفاظ میں بھی اسلام نے اضافی کلمات استعمال کیے۔



بات کے متیقن کا اظہار ہوتا ہے اور کسی طرح کا دوسرا احتمال نہیں رہ جاتا ہے اور پھر ماضی کے الفاظ کو حال میں استعمال کرنے کے لئے قصد انشاء کو ضروری قرار دیا ہے تاکہ عقد ایک قصہ دیرینہ نہ بن جائے بلکہ وقتِ حاضر میں ایک رشتہ قرار پائے اور اس کے تمام ارکان صد فیصد واضح ہوں اور کسی طرح کے اشتباہ کا امکان نہ ہو۔

اس مقام پر اسلام نے ایک اور احتیاط برتی ہے کہ اگر عقد کرنے والے زندگی کے تجربات سے نا آشنا ہیں تو انھیں تجربہ کار افراد کا سہارا دے دیا جائے تاکہ وہ کسی طرح کا دھوکہ نہ کھانے پائیں۔

کھلی ہوئی بات ہے کہ عقد کے موقع پر طرفین کے پاس جذبات زیادہ ہوتے ہیں اور تجربات کم۔ اور بزرگانِ خاندان کے پاس تجربات زیادہ ہوتے ہیں اور جذبات کم۔ لہذا اسلام نے چاہا کہ نہ صاحب معاملہ کے جذبات پامال ہونے پائیں اور نہ وہ بزرگوں کے تجربات سے محروم رہنے پائیں۔

اب چونکہ عورت کے وجود میں جذبات زیادہ ہوتے ہیں اور ایجاب و اقدام کا کام اسے انجام دینا ہوتا ہے لہذا اسلام نے احتیاط کا راستہ یہ اختیار کیا کہ لڑکی کنواری ہے تو باپ یا دادا سے اجازت ضرور لے لے کہ ان کے پاس تجربات حیات بھی ہیں اور وہ جذباتی طور پر اپنی بچی کے لئے بہترین اور خوشگوار زندگی کے خواہشمند بھی ہیں اور اس طرح اس کی زندگی جذبات کے طوفان میں بہنے سے محفوظ ہو جائے گی۔ ورنہ اگر وہ ازدواجی زندگی کا تجربہ کر چکی ہے اور طلاق یا بیوگی کی منزل سے گزر چکی ہے تو اب اسے کسی کی راہنمائی کی ضرورت نہیں ہے اور وہ صرف اپنی پسند سے عقد کر سکتی ہے۔ اسلام کو کوئی اعتراض نہیں ہے۔ اس لئے کہ اس نے ذاتی تجربہ کو بزرگوں کے مشورہ کا قائم مقام بنا دیا ہے اور کھلی ہوئی بات ہے کہ تجربہ مشورہ سے زیادہ قیمتی ہوا کرتا ہے۔

## ۱۔ معتدل بنیادیں

اسلام نے اپنے تمام معاملات میں اس نکتہ کو بھی پیش نگاہ رکھا ہے کہ کوئی قانون



بے بنیاد نہ ہو اور جو بنیاد قرار دی جائے وہ معتدل اور متوازن ہو۔ چنانچہ اس طرح  
نکاح کے واسطے بھی ایک معتدل بنیاد قرار دی ہے کہ کس قسم کی عورت سے نکاح ہو سکتا  
ہے اور کس قسم کی عورت سے نکاح نہیں ہو سکتا ہے۔ کب تک نکاح ہالہ و نکاح  
اور کب اسے توڑا جاسکتا ہے۔ کون سے اسباب ہیں جن میں نکاح فسخ کیا جاسکتا ہے اور  
کون سے حالات ہیں جہاں عورت خود بخود حرام ہو جاتی ہے اور نکاح کو توڑ دیا جاتا ہے  
نہیں پڑتی ہے۔

اور اسی طرح میراث میں بھی ترکہ کی ایک معتدل بنیاد قرار دی ہے کہ میراث  
سے کون سے افراد وارث ہو سکتے ہیں اور کن افراد میں وراثت یا مالکیت کی علامت  
نہیں پائی جاتی ہے اور اس کے بعد اصل میراث کے لئے بھی ایک اچھا ہی طریقہ بیان  
قرار دی ہے جس کے ذریعہ انسان کے تمام رشتوں کا بالترتیب احاطہ کر لیا ہے۔  
اسلام کی نگاہ میں میراث کی دو بنیادیں ہیں:

ایک وہ ذاتی قرار داد ہے جس میں طرفین ایک دوسرے سے زندگی بھر کا معاہدہ  
کرتے ہیں اور اس کے نتیجے میں وراثت کے حقدار ہو جاتے ہیں۔  
اور ایک وہ فطری رشتہ ہے جسے پیدا کرنے والے نے قائم کر دیا ہے اور اس کے  
تین درجات قرار دے ہیں:

— پہلے درجہ میں وہ افراد ہیں جن کا رشتہ ولادت براہ راست ہے جیسے ماں کے  
طبقہ میں ماں باپ اور نیچے کے طبقہ میں اولاد۔

— دوسرے درجہ میں وہ افراد ہیں جن کا رشتہ ماں باپ کے ذریعہ قائم ہوتا ہے۔  
جس کے بالائی طبقہ میں ان کے ماں باپ ہیں اور نیچے طبقہ میں ان کی اولاد یعنی سرے والے  
کے بھائی بہن۔

تیسرے درجہ میں وہ افراد ہیں جن کا رشتہ ماں باپ کے والدین کے ذریعہ قائم ہوتا  
ہے جس میں ان کی دوسری اولاد شامل ہے جسے میت کا چچا یا ماموں کہا جاتا ہے۔  
اس متوازن بنیاد کو قائم کرتے وقت پھر اسلام نے حالات یا احوالات کو بنیاد نہیں بنایا



کہ وراثت پانے والے غریب ہیں یا امیر۔ نیک کردار ہیں یا بد کردار کہ اس طرح میرا عالم میں منتشر ہو جائے گی اور کوئی شخص بھی وارث نہ ہو سکے گا۔ البتہ حالات اس حد تک بد نہ ہو جائیں کہ انسان مرنے والے کا قاتل بن جائے یا پیدا کرنے والے ہی کا منکر ہو جائے تو اسے میراث سے بہر حال محروم کر دیا جائے گا کہ پہلی صورت میں مورث کو مار کر وارث بننا چاہتا ہے تو اس کی سزا یہ ہے کہ وراثت سے محروم کر دیا جائے اور دوسری صورت میں وہ اسی کے وجود کا قاتل نہیں ہے جس نے قانون وراثت کو بنایا ہے تو اس کے وارث ہونے کا کیا سوال پیدا ہوتا ہے۔ غرض کہ اسلام کے جملہ احکام، عبادات اور معاملات اس قدر دقیق مصالح کے حامل ہیں کہ ان کی مکمل شرح اور توضیح کے لئے کتابیں درکار ہیں۔

اس مقام پر صرف چند مصالح معاملات کی طرف اشارہ کر دیا گیا ہے تاکہ یہ بات واضح ہو جائے کہ جس طرح اسلام کے عبادات کا کوئی جواب نہیں ہے اسی طرح اسلام کے معاملات کی بھی کوئی مثال اور نظیر نہیں ہے۔ رب کریم امت اسلامیہ کو توفیق دے کہ وہ اپنے دین و مذہب کی صحیح قدریں پہچانے اور عالم انسانیت کو بھی توفیق دے کہ ٹھوکیں کھانے کے بجائے اسلامی تعلیمات کے سایہ میں پناہ لے۔ خالق کائنات کا قانون مخلوقات کے افکار کی پیداوار سے بہر حال بہتر ہوتا ہے بشرطیکہ انسان میں اس امر کا شعور پیدا ہو جائے۔ !

وآخر دعوانا ان الحمد لله رب العلمین والسلام علی من اتبع الهدی۔